

உரு.வ
351
Rs.

திரு. வி. க.
வாழ்க்கைக் குறிப்புகள்
(பகுதி-1)




தமிழக வெளியீடு

கழக வெளியீடு : கருத்துக்கள் . 12

இமதிப்பு . 2

திரு. வி. க.

வாழ்க்கைக் குறிப்புகள்



ஆசிரியர்:

திருவாளர் திரு வி கலியாணசுந்தரனார்



திருநெல்வேலித் தென்னிந்திய
சைவசித்தாந்த நூற்பதிப்புக் கழகம், லிமிடெட்,
சென்னை-1. மதுரை-1. திருநெல்வேலி-6.

(B-1) 1-சென்னை 1969

© து. மங்கையர்க்கரசி
க. புனிதவதி

THE SOUTH INDIA SAIVA SIDDHANTA WORKS
PUBLISHING SOCIETY, TINNEVELLY, LIMITED.

First Edition Feb 1944

Reprint : (Kazhagam) Jan. 1969

O31, 6M83w
K9

THIRU VI KA VAZHKKAIK KURIPPUKKAL

Appar Achakam, Madras-1. (I-2)

பதிப்புரை

திரு. வி. க. என்றால் திரு. வி. கலியாணசுந்தர முதலியாரவர்களையே குறிக்கும் என்பதைத் தமிழறிந்தார் யாவரும் அறிவர். திரு. வி. க. நூல்கள் என்றாலே அவற்றிற்குத் தனிப்பெரு மதிப்பு உண்டு. தமிழகத்திலே சிறந்த எழுத்தாளர்களையும் பேச்சாளர்களையும் படைத்த பெருமை அவர்கட்குண்டு.

அவர்கள் 1883 இல் தமிழகத்திலே ஓர் எளிய குடும்பத்திலே பிறந்து பல்வகைத் துறைகளிலே பணியாற்றிப் புகழ்பட வாழ்ந்து 1953இல் மறைந்தார்கள்.

அவர்கள் இறையடி சேர்வதற்கு ஒரு திங்களுக்கு முன் நேயுற்றுப் படுக்கையிற் கிடந்தபோது கழக ஆட்சியாளர் திரு. வ. சுப்பையா பிள்ளையும், தமிழ்ப் பேரறிஞர் ராவ்சாகேப் திரு. கே. கோதண்டபாணிப் பிள்ளை (பி. ஏ.) அவர்களும் திரு. வி. க. அவர்களைப் பார்த்து ஆறுதல் கூறச் சென்றிருந்தார்கள். அப்போது அவர்கள் தாம் எழுதிய நூல்கள் தமக்குப்பின் மீண்டும் மீண்டும் அச்சிடப் பெற்று வெளிவரும் பொருட்டு அவர்களிருவரையும் திரு. மு. வரத ராசனாரையும் கொண்ட ஒரு குழு அமைக்க விரும்புவதாகத் தெரிவித்தார்கள். ஆனால் அவ்வாறு செய்வதற்குச் சூழ்நிலை இடந்தராது போயிற்றுப் போலும்.

அவர்கள் பிரிவுக்குப்பின் அவர்களுடைய தமையனார் திரு. வி. உலகநாத முதலியாரவர்களின் இரு பெண்மக்கள் திருவாட்டி து. மங்கையர்க்கரசியாரும், திருவாட்டி க. புனிதவதியாரும் சாது அச்சுக்கூடத்திலே திரு. வி. க. நூல்களை அச்சிட்டு வந்தார்கள். அச்சுக்கூடம் சில காரணங்களால் நிறுத்தப்படவே திரு. வி. க. நூல்களின் சில திரும்ப அச்சிடப் பெறவில்லை.


1968 மேத் திங்களில் திரு. வ. சுப்பையா பிள்ளை நடுவராயிருந்து திரு. வி. க. நூல்களை இருகூறுகளாகப் பிரித்து அம்மையார் இருவரையும் ஆளுக்கொரு கூறு நூல்களின் உரிமையினை எடுத்துக் கொள்ளச் செய்தனர். 'திரு. வி. க. வாழ்க்கைக் குறிப்புக்கள்' என்ற நூல் மட்டும் வார (ராயல்டி) முறையில் வெளியிடுமாறு எங்கள் கழகத்துக்குக் கொடுக்கப் பெற்றது. அதன்படி கழகம் அதனை எடுத்துப் படிப்பதற்கு ஏற்றவாறு இனிய, முறையில் இருபகுதிகளாகப் பிரித்து அச்சிட்டு வெளியிடுகின்றது.

பிறமொழிச் சொற்களைக் கலவாமல் தூய தமிழிலே நூல்கள் எழுத முடியும், பேச முடியும் என்று எழுதியும் பேசியும் காட்டிய மறைத்திரு. மறைமலையடிகள் எழுதிய நூல்களை அச்சிடும் பேறு கழகத்துக்குக் கிடைத்தது. அதே போல் எழுத்தாலும் பேச்சாலும் தமிழுணர்ச்சி யூட்டிய திரு. வி. க. நூல்கள் வெளிவருவதற்குத் திரு. வ. சுப்பையா பிள்ளை செய்த முயற்சி வெற்றியளித்ததை அன்பரனைவரும் போற்றுகின்றனர்.

திரு. வி. க. அவர்கள் முறையாக நாட்குறிப்பு எழுதி வரவில்லை. தமது நினைவிலே பதிந்து கிடந்த குறிப்புக்களைக் கொண்டும் தாம் நடாத்திய தேசபக்தன், நவசக்தி ஆகிய இதழ்களில் எழுதிய கட்டுரைகளைக் கொண்டும் ஆயிரம் பக்கங்கட்குமேல் தமது வரலாற்றை ஒரு நூலாக ஆக்கி வெளியிட்டிருப்பது ஓர் அரிய பெரிய செயலாகும். அவர் தம் சீரிய நினைவாற்றல் மிகவும் வியத்தற்குரியது. இவ் வரலாற்று நூலால் நாற்பது ஆண்டுக் காலத் தமிழ்நாட்டு வரலாறு அறிந்து இன்புறுதற்குரியது.

இந்நூலைத் தமிழ் மக்கள் ஒவ்வொருவரும் படித்துப் பயன்பெறும் பொருட்டுப் பள்ளி கல்லூரி நூலகங்களும், மாவட்ட நூலகங்களும் வாங்கி வைத்து எங்கள் நூல் வெளியீட்டுப்பணிக்கு ஆக்கமும் ஊக்கமும் தருவார்களாக.

சைவசித்தாந்த நூற்பதிப்புக் கழகத்தார்.



திரு. வி. கலியாணசுந்தரனார்

முன்னுரை

யான் ஒரு சிறு குடிலில் பிறந்தவன் ; எளிமையில் வளர்ந்தவன் ; பலதிற இயக்கங்களில் ஈடுபட்டவன். இவ்வேழையின் வாழ்க்கைக் குறிப்புக்கள் சிலவற்றைக் கொண்டது இந்நூல்.

எனது வாழ்க்கை வரலாற்றை எழுதுதல் வேண்டுமென்னும் எண்ணம் அணித்தே என்பால் எழுந்தது. அவ்வெண்ணம் முன்னரே எழுந்திருந்தால் நிகழ்ச்சிக் குறிப்புக்களை அவ்வப்போது திரட்டிச் சேமித்து வைத்திருப்பேன். யான் அவைகளைத் திரட்டினேனில்லை. தோற்றுவாய் பார்க்க.

நாட்குறிப்பும் பிறவும் ஒழுங்கு முறையில் அமையாத ஒன்றை வரலாறு அல்லது சரிதம் என்று எப்படிக்கூறுதல் கூடும்? அதனால் இந்நூல் 'வாழ்க்கைக் குறிப்புக்கள்' என்னுந் தலைப்பைத் தாங்கலாயிற்று.

இந்நூற்கண் என் வாழ்க்கைக் குறிப்புக்கள் சிலவே வெளிவந்துள்ளன ; மற்றவை என் கருவிலே கிடக்கின்றன. வாய்ப்பு நேருங்கால் அவையும் வெளிவரும். முதலாவது காகித வாசி தீர்தல்வேண்டும்.

எனது பருவுடல் நலன் சிறிது குலைந்துள்ளது. ஆனால் நினைவுத் திறம் இன்னுங் கொழுமையதாகவே இருக்கிறது. குறிப்புக்கள் பெரிதும் எனது நினைவிலிருந்தே வெளிவந்தவை. ஆண்டுக் குறிப்புக்கும், வேறு சில வற்றிற்கும்-யான் நடாத்திய 'தேசபக்த'னும், 'நவசக்தி'யும், ஆங்காங்கே எனக்களிக்கப் பெற்ற வாழ்த்துரைகளும் ஓரளவில் துணை நின்றன.

நினைவிலிருந்து வெளிவந்த குறிப்புக்கள் ஒழுங்குமுறை வைப்பில் அமையுமா? அமையா என்று சொல்லவேண்டுமென

தில்லை. ஆகவே இந்நூலைக் கால ஒழுங்கு, நிகழ்ச்சி ஒழுங்கு, பொருள் ஒழுங்கு முதலியன அற்ற ஒன்று என்று யானே அறிக்கை செய்துகொள்கிறேன் ; இந்நூற் குறிப்புக்களைக்கொண்டு வரும்பதிப்பில் சில ஒழுங்குமுறை செய்தல் கூடுமென்று கருதுகிறேன்.

இந்நூலை யான் யாக்கத் தொடங்கியதும் தொழிலாளர் சிலர் என்னைச் சூழ்ந்து, 'நூலைப் புலவர்க்கென்று எழுதாதேயுங்கள் ; எங்கட்கென்றும் எழுதுங்கள்' என்று விண்ணப்பஞ் செய்தனர். அவர்தம் விண்ணப்பத்தையும் உளங்கொண்டு எல்லார்க்கும் பயன்படுமுறையில் நூலை யாத்துள்ளேன். சில வழக்கச் சொற்களையும், மருவுச் சொற்களையும் திசைச் சொற்களையும், குறியீடுகளையும் அவ்வவ்வாறே பெய்துள்ளேன்.

எனது முதுமையை உணர்ந்து, அச்சுப்பிழை திருத்தத்தில் நாட்டஞ்செலுத்தத் தாமே வலிந்துவந்தவர் திரு. வே. தியாகராய முதலியார்; மற்றொருவர் சாது அச்சக மேற்பார்வையாளர் திரு. மு. நாராயணசாமி முதலியார். இவ்விருவர்க்கும் எவ்வகையில் யான் கைம்மாறு செலுத்த வல்லேன்? இவர்க்கு நீண்டநாள், நல்யாக்கை, தொண்டுச் செல்வம் முதலிய பேறுகளை வழங்குமாறு எல்லாம் வல்ல இறைவனை வழத்துகிறேன்.

இந்நூலுக்குச் சிறப்புப் பெயரகராதி, மேற்கோள் மூதற் குறிப்பகராதி, உள்ளுறை, காலக் குறிப்பிட்டவளை, பிழை திருத்தம், வமிசாவளி ஆகியவை இன்றியமையாதன என்று விரைந்து, அத்தொண்டில் அன்பால் ஈடுபட்டுழைத்துத் துணை புரிந்ததுடன் நில்லாது, ஓர் ஆராய்ச்சி அணிந்துரையும் வரைந்து தந்தவர், 'சித்தாந்தம்' ஆசிரியர் திரு. மயிலை. பாலகப்பிரமணிய முதலியார், பி.ஏ., பி.எல். திரு. முதலியார் அன்புக்கு யான் என்ன செலுத்தக் கூடும்? அவர்க்கு எனது மனமாரந்த நன்றியும் வாழ்த்தும் உரியனவாக.

நூல் வெளியீட்டுக்கென்று ஐந்நூறு ரூபா முன்பணம் திரு. தெ. பொ. மீனாட்சிசுந்தரம் பிள்ளை வாயிலாகச் செலுத்தி ஊக்கமுட்டியவர் சென்னைத் தமிழ்ச் சங்கத் தலைவரும், கோவைச் செல்வருமாகிய திவான்பகதூர் - ஸி. எஸ். இரத்தின சபாபதி முதலியார். அவர்தம் நன்றி மறக்கற்பாலதன்று. அவர்க்குப் பலவகைச் செல்வப் பேறும், தமிழ்த் தொண்டும் மேன்மேலும் பெருகத் தமிழ்த் தெய்வம் அருள் செய்வதாக.

யான் மனிதன்; குறையுடையவன். இந்நூல் என்னால் முதுமையில் யாக்கப்பட்டது; விரைந்து யாக்கப்பட்டது. குற்றங் குறைகளைப் பொறுத்தருளுமாறு அன்பர்களை வேண்டுகிறேன். சாந்தி! சாந்தி! சாந்தி!

இராயப்பேட்டை }
12-2-1944 }

திருவாரூர்-வி. கலியாணசுந்தரன்



அணிந்துரை

[திரு. ம. பாலசுப்பிரமணிய முதலியார்]

“தோன்றிற் புகழொடு தோன்றுக அஃதிலார்
தோன்றலில் தோன்றாமை நன்று”—திருக்குறள்

தமிழ்த் தாயின் தவப் புதல்வராகிய திருவாளர் -
திரு. வி. கலியாணசுந்தரனாரவர்களுடைய வாழ்க்கைக்
குறிப்புக்களை அவர்களைக் கொண்டே எழுதுவித்து
வெளியிடும் நற்பேறு நம் தமிழ் நாட்டுக்கு வாய்த்தது பற்றி
அளவற்ற மகிழ்ச்சி யடைகின்றேன். உயிருடனிருக்கும்
ஒரு தமிழ்ப் பெரியாருடைய வரலாற்றை எழுதி வெளியிடும்
முறை தமிழ் நாட்டில் இல்லையென்றே சொல்லலாம். தமது
சரிதையைத் தாமே எழுதி வெளியிடும் முறை இத்
தமிழகத்தில் மகாமகோபாத்தியாயர் டாக்டர் சாமிநாத
யரவர்களால் புகுத்தப்பட்டது. வடநாட்டில் மகாத்மா
காந்தி, பண்டிதர் ஜவஹர்லால் நேரு முதலிய பெரியார்கள்
தத்தம் சுய சரிதைகளை வெளியிட்டுள்ளனர். தமிழாசிரியர்
தமிழ் நூற்பதிப்பாளர் என்ற அளவிலேயே தமது
வாழ்க்கையை நிறுத்திவிடாது, திரு. வி. க. அவர்கள்
பற்பல துறைகளில் உழைத்துச் சிறந்து விளங்கும்
பெரியாராதலின், அவ்வத்துறைகளிலுள்ள பலவகையான
மக்களுடைய தொடர்புபெற்று, அவர்களுடனிருந்து
தொண்டாற்றிய விவரங்களெல்லாம் இந்நூலில் மிளிர்
கின்றன. தமிழ் மொழி, சைவ வைணவ கிறிஸ்தவ சமண
பௌத்த சமயங்கள், அரசியல், தொழிலாளர் இயக்கம்,
கலப்பு மணம், விதவை மறுமணம், உடனுண்ணல்,
திண்டாமை விலக்கு முதலிய சீர்திருத்தத் தொண்டு
ஆகிய பலவற்றிலும் ஈடுபட்டு, ஒவ்வொரு பகுதியிலும்
தோட்டிமுதல் தொண்டைமான்வரை எல்லாநிலைகளிலு
முள்ள மக்களுடன் கலந்து, சுமார் நாற்பது ஆண்டுகள்

தொண்டு புரியும் வாய்ப்பும் நல்வினையும் கோடியில் ஒருவருக்கே கிடைக்கும். இத்தகைய வாய்ப்பினைத் தன்னலம் கருதாது, “என் கடன் பணிசெய்து கிடப்பதே” என்ற குறிக்கோள் ஒன்றே கொண்டு, சமூகத் தொண்டுக்குப் பயன்படுத்திய தனிப்பெருமை நம் திரு. வி. க. அவர்கட்கு உண்டு. இப்பெரியாரை அறிஞர் கீ. இராமலிங்கனார் சிறுகரும்பூர்ப் பெருமண விழாவில் “தமிழ் நாடு” என்று புகழ்ந்தது சாலப் பொருத்தமேயாகும். தமிழ் நாட்டின் சிறந்த குறிக்கோள்களும் குண நலங்களும், நந்தலைவரிடம் குடிசொண்டுள்ளபடியால், இவரைத் தமிழ் நாட்டின் திருவடிவென்றே கொள்ளுதலமையும். இந்நூல் திரு. வி. க. வாழ்க்கைக் குறிப்புகளாகும்; தமிழ் நாட்டின் நாற்பதாண்டு வரலாறும் இஃதாம்.

ஆயிரக்கணக்கான பேரறிஞர்களுடைய நன்மதிப்பைப் பெற்ற ஒருவர், தமது வரலாற்றை எழுதி வெளியிடுங்கால், தமது மதிப்பைக் குறைக்கக்கூடிய விவரங்களை எழுதத் துணியார்; பிறர் எழுதத் துணியினும் வெகுள்வர். அவ்வாற்றின்த் தாம் குழந்தையாகவும் சிறு பிள்ளையாகவும் வளர்ந்தபோது செய்த பல தீம்புகளையும் குறும்புகளையும், பிற்கால வாழ்க்கையிற் பல நண்பர்களோடு நடத்திய பல செயல்களையும், மனைவியோடு இல்லறம் நடத்தியபோது நிகழ்ந்த சில இரகசிய சம்பவங்களையும், எவ்விதமான மறைப்பு, நாணம், திரிபு, ஜோடிப்புமின்றி உள்ளவாறே எடுத்துக்கூறுவது தெய்விகப்பண்பென்றே போற்றற்குரியதாகும். இவைகளைக் கூர்ந்து ஆராயும்போது ஜான்ஸன் வரலாற்றை எழுதிய பேராசிரியர் பாஸ்வெல் (Boswell) ஞாபகம் வருகின்றது. ஆங்கிலத்தில் பாஸ்வெல் நூலுக்கு எவ்வளவு பெருமையுண்டோ அவ்வளவு பெருமை இத்தமிழ் நூலுக்குமுண்டு.

இந்நூலைக் கேவலம் ஒரு வரலாற்றென்றும்பட்டும் கொள்வது தவறு. சிற்சில பகுதிகளில் காவியச் சுவை ஊற்றெடுத்தோடுவதையும், சில இடங்களில் வீரச்சுவை

மதர்த்தெழுந்தாடுவதையும், வேறு சில இடங்களில் உள்ளம் கணிந்து உருகுவதையும் பன்மூறை படித்துப் படித்தனுபவிக்கலாம். மனைவியோடு தாம் இல்லறம் நடத்திய பகுதியை (பக். 701 - 716) எவர் படித்தாலும் அவர்தங் கண்ணீர் பெருகுவது திண்ணம். இப்பெரியாரியற்றிய பிற நூல்களிலுள்ள தெள்ளிய நடை, “பீடும் மிடுக்கும் எழுச்சியும் கிளர்ச்சியும் வீறும் வீரமும் மதர்த்து ஏக்கமுத்தம் பெற்றுள்ள நடை” இந்நூலிலும் ஒளிவீசுகின்றது. உலகியற் கண்கொண்டு நோக்குவோருக்கு, மெற்றிகுலேஷன் பரீகஷக்குங்கூடப். போகாத சிறிய படிப்புடைய ஒருவர், “தந்தையோடு கல்விபோம்” என்ற பழமொழியைப் பழிமொழியாக்கிப், பல பெரியார்களுடைய கூட்டுறவால் சிறந்த தமிழறிவும் மேல்நாட்டுக் கலையறிவும் பெற்று, நிரம்பிய அறிவாளிகள் மிகுந்த காங்கிரஸ் வட்டத்தில் நன்கு மதிக்கப்பெற்ற ஒரு தலைவராகவும், லார்ட் வில்லிங்டன் போன்ற மாகாணப் பேரதிகாரி முன்பும் செங்கோலுக்கு விஞ்சிய சங்கீதம் முழக்கும் அஞ்சா நெஞ்சு படைத்த தொழிலாளர் சிங்கமாகவும், நாடு கடத்தப்படுதல் சிறைக்கோட்டம் புகுதல் உயிருக்கு அபாயமுறல் என்பனபோன்ற துன்பங்கள் வருவது திண்ணமென்று நன்கறிந்தும், எடுத்த காரியத்தை முடிக்கும் பேராற்றலுடைய போர்வீரராகவும், தன்னலம் கருதிப் பொருளீட்டுவதில் ஒரு சிறிதும் கருத்துவையாத சிறந்த தியாக மூர்த்தியாகவும் திகழ்வது பெருவியப்பாகவே தோன்றும். இப்பேறுகட்கெல்லாம் முன்பு செய்தவத்தின் ஈட்டத்துடன் உலையா முயற்சியும் தேவை. “பெருமையும் சிறுமையும் தான்தர வருமே” என்பது பெரியார் திருவாக்கு.

இந்நூலிலிருந்து ஒவ்வொரு தமிழனும் தெரிந்து கொள்ள வேண்டிய நுட்பங்கள் பல ஒவ்வொரு பக்கத்திலுமுள்ளன என்று கூறுதல் மிகையாகாது. குழந்தைப் பருவத்தில் பாம்பை மிதித்த அஞ்சாமை, பிள்ளைப் பருவத்தில் குறைத்தேங்காய் பொறுக்கிய அஞ்சாமையாகி,

ஸ்பென்ஸர் கம்பெனி வேலையை உதறித்தள்ளும் அஞ்சாமையாயிற்று; பிற்காலத்தில் “தேசபக்தன்” நிலையத்தில் தண்டபாணி வழக்கையொட்டிச் சோதனை செய்ய வந்த போலீஸ் இன்ஸ்பெக்டரை வெளியே பிடித்துத் தள்ளுவதற்குப் பாயும் அஞ்சாமையாயிற்று; லார்ட் வில்லிங்டனுடன் போர் புரியும் அஞ்சாமையாயிற்று; மில் வேலைகிறுத்தப் போரில் உயிருக்கும் அஞ்சாத வீரமாயிற்று. கதிரைவேற் பிள்ளையவர்களிடம் பெற்ற சமய வெறி, ஜஸ்டிஸ் சதாசிவ ஐயர், ஜான் ரத்தினம் பிள்ளை முதலியவர்களுடைய தொடர்பால் சமரச சன்மார்க்கமாக மாறிற்று. அன்னிபெண்ட், எஸ். ஸ்ரீநிவாஸ ஐயங்கார் முதலியவர்களுடைய கூட்டுறவு அரசியல் முனையை வளர்த்துப் பெரு மரமாக்கியது. சிங்காரவேல் செட்டியார், சக்கரைச் செட்டியார், வாடியா முதலியவர்களுடைய நட்பு, தொழிலாளர் இயக்கத் தொண்டாகப் பரிமளித்தது. பிறரிடத்துக் காணும் குணநலன்களைப் புகழ்ந்து கூறுவதில் நம் திரு. வி. க. அவர்கட்கு ஒப்பாரும் மிக்காரும் தமிழ்நாட்டிலில்லை. பசியென்று வந்த தொழிலாளிக்குத் தன் பொன் கடிகாரத்தைத் தந்துதவிய இ. எல். ஐயரவர்களின் வள்ளன்மை, மருத்துவ நிலையத்தில் தம்மைப் பார்த்தழுத ஈ. வே. ரா அவர்களின் உண்மை நட்பு, தம்மை நாடு கடத்த எண்ணிய லார்ட் வில்லிங்டனிடம் அவ்வாறு செய்யின் தமது மந்திரிப் பதவியை நீத்தல் நேரிடும் என்று கூறிய பனகல் அரசரின் அஞ்சாமை முதலிய பகுதிகளைப் படிப்போருக்கு இது நன்கு விளங்கும். தம்மைப் பிறர் குறை கூறுவதையும் ஆசிரியர் ஒளிக்காது கூறுகின்றனர். மாணிக்க நாயக்கர் “Betwixt Ourselves in the Madras Zoo” என்ற நூலில் தம்மை ஓர் ஏமாந்த எலியாகச் சித்திரித்திருப்பதையும் மறவாது கூறுவதை நோக்குக. பலர் என்றோ மறந்திருக்கக்கூடிய சிறு விவரங்களையும் ஆசிரியர் கூர்மையான நினைவோடு விளக்குவது இந் நூலுக்கு ஒரு தனிச் சுவையை அளிக்கின்றது. காங்கேயத்துக் கட்டித் தயிர், இராமாயண நுட்பங்களை விவரிக்கும்

வைதிகப்பிராமண வேடம்பூண்ட ஓர் ஒற்றர் திருவிளை யாடல், முட்டை வெங்காயம்பற்றிய உரையாடல், அசலாப் பிகையம்மையார் நீண்டநேரம் பேசுவரென்றஞ்சி உறங்குவது போல் பாசாங்கு செய்த ஒருவரின் நடிப்பு முதலிய நூற்றுக் கணக்கான சிறு துணுக்குகள் மக்களியற்கைப் பண்புகள் பலவற்றை விளக்குகின்றன. தமது சொற்பொழிவைக் கேட்ட ஒரு கிறிஸ்தவப் பெண்மணி தம்மை மணம் செய்து கொள்ள முன்வந்த சோதனையையும் ஆசிரியர் மறவாது கூறுவது பெரிதும் போற்றற்குரியது. “ஆயிரம்விளக்குப் பள்ளித் தலைமையாசிரியரும் என்னுயிர் நேயருமாகிய ஜான் ரத்தினம் எழுந்தார்; வெள்ளிச் செம்பொன்று கொடுத்தார்; கிறிஸ்துவக் குழுவின் சார்பில் வாழ்த்து மலர் பொழிந்தார். அத்தமிழ்மலர் மணத்தை யான் நுகர்ந்துகொண்டே பக்கத்திருந்த மணமகளை நோக்காமல் நோக்கினேன். அவள் பூரிப்புப் புலனுயிற்று” என்பன போன்ற பகுதிகளைப் படிக்கும்போது கல்நெஞ்சம் கரையும்.

இத்தகையதொரு சிறந்த நூலைத் தமது வாழ்க்கைக் குறிப்புக்கள் என்று பெயரிட்டு இப்பேராசிரியர் நம் பொருட்டாகத் தந்துள்ளார். “எனது வாழ்க்கை பல இயக்கங்களிலும் தொண்டுகளிலும் ஈடுபட்டது. அவை களில் நல்ல நிகழ்ச்சிகளும் இருக்கும்; தீய நிகழ்ச்சிகளும் இருக்கும். நல்லன கொண்டும் தீயன விலக்கியும் மற்றவர் வாழ்தற்கு எனது வாழ்க்கைக் குறிப்புக்கள் ஓரளவிலாதல் துணைபுரியும் என்னும் நம்பிக்கை இதை எழுதுமாறு என்னை உந்தியது” என்றும், “எவருடைய வாழ்க்கையில் அறிவு படிப்படியே வளர்ந்து, எவ்வுயிரும் பொதுவெனுந் தெளிவு தோன்றித் தம் உயிரே பிற உயிரும் என்னும் உணர்வு பொங்கித் தொண்டு செய்யும் அன்புச் செல்வமாகிய அந்தண்மை அமைகிறதோ அவர் வாழ்க்கை வெற்றியுடைய தென்றும், மற்றவர் வாழ்க்கை தோல்வியுடைய தென்றும் எனது கல்வி கேள்வி ஆராய்ச்சி அநுபவம் முதலியன எனக்கு உணர்த்துகின்றன. எனது வாழ்க்கையில் அந் தண்மை இடம் பெற்றதா? இல்லையா? இதற்குச் சோதனை

வேண்டும். என் வாழ்க்கைக் குறிப்புகள் வெளிவரின் சோதனைக்கு வழி ஏற்படும்” என்றும் ஆசிரியர் கூறுகிறார். இந்நூலைப் பயில்வோர் ஒருமுகமாக நின்று, இவ்வாசிரியர் வாழ்க்கை, சோதனையில் வெற்றியுடையது, அந்தண்மை நிரம்பியது, பிறர் பின்பற்றுந் தகையது என்று கூறுவர் என்பதில் எவ்வித ஐயமும் இல்லை. அநுபவம் நிரம்பிய, அநுபது நிரம்பிய, அந்தணச் செல்வம் நிரம்பிய அறிஞர் திரு. வி. க. நீடுழி வாழி வாழி.





பக்கம்

முன்னுரை	⑥
அணிந்துரை	க
க. தோற்றுவாய்	1—8
உ. பிறப்பு	9—20

வமிசாவளி 9—11, 15 - சோழிய வேளாண் மரபு - 9
பாட்டனார் திருவாரூரிலிருந்து சென்னை இராயப்பேட்டை
சேறல் 10 - தந்தையார் வரலாறு 10—14 - தோற்றம்
(26-3-1883) 15 - சின்னசாமி (விட்டுச் செல்வப்பெயர்) 15 -
ஆறும் பேறு 15, 16.

உ. சோதிடம்	21—28
------------	------	-------

ஜாதக ஆராய்ச்சி 22—27.

ச. குழந்தைமை	29—41
--------------	------	-------

தாய்ப்பால் வேட்கை 30, 31 - மனைக்குப் போராட்டம்
31 - பாம்பை மிதித்தல் 32—34 - மரத்திலிருந்து விழுதல்
36, 37 - தெய்வலோகத்தில் தார் பூசிய பாதைகள் 37, 38 -
அமினாவுக்குக் கொம்பு முளைத்திருக்கிறதா 38.

⑥. பள்ளிப் படிப்பு	42—62
--------------------	------	-------

இராயப்பேட்டை அடைதல் (1890) 43, 44 - பள்ளிக்
கூடம் செல்கை 45, 46 - வாழையைப்பற்றிய கட்டுரை 46 -
கையெழுத்துப் பண்படாமை 47, 48 - வெஸ்லி கல்லூரி
(1894) சேர்தல் 47 - உடல் வற்ற மருந்துண்ணல் 47 -
பத்திய முறிவால் கைகால் முடக்கம் 47 - மீண்டும் வெஸ்லி
கலாசாலை (1898-1904) 51 - வகுப்பில் முதன்மையும்
பரிசுகளும் 52—55 - எழும்பூர் மன்றத்தில் சான்று பகர்
தல் 59, 60 - மெற்றிகுலேஷன் பரீட்சைக்குப் போகாமை 60 -
படிப்பு முடிவு 60, 61 - புக்கிபிங்கு தேர்தல் 61, 62.

சுண்டல் விநியோகம் 63, 64 - நீர் சுமத்தல் 66 - மற்களத்தில் பயிற்சி 66—69 - குறைக்காயெடுக்க விரல் காயம் 71, 72 - குடுகுடு ஆட்ட நிபுணத்துவம் 74—77 - கடற்கரையில் சிவலிங்கம் பிடித்தல் 86, 87 - கடலாட்டில் நண்பரை மீட்டல் 87 - சதுரங்க ஆட்டத்தில் வெற்றி 88 - மூங்கில் விமானத்தில் முருகன் 88, 89 - எளியோர்க்குத் தர்மசோறு 89 - இடதுகைப் பழக்கம் 89, 90 - புள்ளாட்டம் 90 - முனிவர்விளையாட்டு 91, 92 - சிட்டாட்டத்தில் வெறுப்பு 93.

கதிரைவேலரிடம் யாப்பிலக்கணம் 96, 97 - சோம சுந்தர நாயகர் நூல்கள் 98 - தமிழை முறையாகப் பயிலுதற்கு வேட்கை 98 - சித்தாந்த சாத்திரம் 100 - சிந்தாமணியும் பிரபுலிங்க லீலையும் 101 - சங்க நூல்கள் 101 - கம்பராமாயணம் வில்லிபாரதம் 102 - வேதாந்த ஆராய்ச்சி 102 - வடமொழி வேட்கை 103 - பகவத்கீதை முதலியன 103, 104 - சங்கரபாடிய மொழி பெயர்ப்புப் படித்தல் 104 - ஐந்த நூல்கள் கேட்டல் 104 - திரிபிடகம் முதலிய பௌத்த நூல்கள் கேட்டல் 105 - திருக்குரான் கேட்டல் 105 - மேல்நாட்டுத் தத்துவ விசாரணை 105 - மேல்நாட்டுக் கவிச்சுவை 106 - மேல்நாட்டு விஞ்ஞானக்கலை 106 - கீதாஞ்சலி 107 - அன்னி பெஸண்ட் சொற்பெருக்கில் முழுகுதல் 107-ஆங்கிலப் பயிற்சி மொழி பெயர்ப்புக்குப் பயன்படல் 107 - மகாபலிபுரத்தில் ஓவியப்பித்துத் தோன்றுதல் 108 - பல நூல்களில் ஓவியக்கலையை நுழைத்தல் 108 - இசை வேட்கை 112—115 - சினிமாவுக்குச் செல்லாமை 115, 116 - பெரிய புராண முதலுரையும் பின்னுரையும் 116 - இயற்கையாகிய கழகத்தில் மாணவனாதல் 119—123 - தமிழர் நாகரிகம் தொன்மை வாய்ந்ததும் முழுமை எய்தியதும் 123, 124 - திருவள்ளுவர் ஷெல்லி தாகூர் தமிழ் வாழ்க்கையினர் 125 - முதலெழுதிய நூலில் வடமொழிப் பெய்வும் எதுகை மோனைஇசைவும் 126 - கதிரைவேற்பிள்ளை சரிதம் (1906) 126 - பெரிய

புராணஉரை (1907-1910) 127 - திருமந்திரப் பதிப்பு (1910) 127 - பட்டினத்துப் பிள்ளையார் பாடற்றிரட்டுரை (1913) 128 - பத்திரிகை உலகை நண்ணியது (1917) 128 - இயற்றிய நூல்களின் அட்டவணை 128, 129, - பாட்டுத் தொண்டு 129 - திலகர் புராணம் பாடியது 130 - பல தொல்லைகளிடையே நூற்களெழுதல் 133-137 - மனிதவாழ்க்கையும் காந்தியடிகளும் முதன்முதலாகப் படிக்கத்தக்க நூல் 139 - தமது நூல்களைப்பற்றிய தமது கருத்துக்கள் 139-143 - பீடும் மிடுக்கும் எழுச்சியும் கிளர்ச்சியும் வீறும் வீரமும் மதர்த்தெழும் பேச்சும் எழுத்தும் 140 - பெர்லின் பல்கலைக் கழகத்தில் திருக்குறள் போதகாசிரியராக அமர்வதற்கழைப்பு 143 - மூவித எழுத்து நடைகள் மருவின 144, 145 - 'போகத்தில் அளவாயிரு' என்ற புத்திமதி 155, 156 - சைவசபைக் கூட்டத்தில் உப்புமாவுக்குச் செலவழியும் தொகை கொண்டு சிவநூல் வெளியிடல் நலம் 162 - திருப்பாதிரிப்புவியூர் சைவர் மகாநாட்டில் திருஞானசம்பந்தரைப்பற்றிய பேச்சு 165-167 - எனிமா பழக்கம் 167-ஞானியார் சுவாமிகளை 1913ல் முதலிற் சந்தித்தது 170 - மறைமலையடிகள் தெய்வமென்றழைத்தல் 166 - வடிவேல் செட்டியார் கலியாணசுந்தர முனிவரெனல் 176, 177 - சுயமரியாதை இயக்கத்தின் பொருந்தாப் பகுதியை மிக உரமாக எதிர்த்தல் 177 - நமசிவாய முதலியார் தமிழ்த்திருநாள் தொடங்கியது 181 - மாணிக்கநாயக்கர் ஏமாந்த எலியாக்கினது 184.

அ. ஊழியம்

.... 222-250

வேலைக்கு முயற்சி 223-224 - ஸ்பென்ஸர் கம்பெனியில் எழுத்தாளராதல் 224 - சுதேசிய இயக்கம் நாட்டில் பரவுதல் 225 - கம்பெனி வேலையினின்றும் நீங்குதல் (1908) 226; 227 - உமாபதி குருப்பிரகாச அச்சகம் நடத்தி நஷ்டமடைதல் 227, 228 - ஆயிரம் விளக்குப் பள்ளியில் ஆரண்டு ஆசிரியராயிருத்தல் 228 - பள்ளிக்கூடத்தில் அன்பாட்சி 230-234 - இன்ஸ்பெக்டரிடம் அஞ்சாமை 235-236 - சாதியெறி மதவெறி ஒழித்தல் 239 - வெஸ்லி கல்லூரியில் தமிழ்ப் பேராசிரியர் பதவி 1916 Jun. to 1917 : Dec.

பக்கம்

(1½ Yrs) 240—242 தமிழ்ப் பண்டிதர் சம்பன் உயர்வு பெறல் 243 - கல்லூரியில் தமிழ்ச் சங்கம் 244 - ஜஸ்டிஸ் கட்சியின் தோற்றம் 245.

க. அரசியல்

... 251—453

விபின சந்திர பாலர் கடற்கரைச் சொற்பொழிவுகள் 252, 253 - டாக்டர் நாயருக்குக் கேள்வி விடுத்தது 256, 257 - அரசியல் கன்னிப் பேச்சு 259 - சென்னை மாகாணச் சங்கத்தின் பிறப்பு 258—260 - டாக்டர் வரதராஜுலு வைச் சந்தித்தல் 261 - பொதுக் கூட்டங்களில் தாய் மொழியில் பேசவேண்டும் என்ற தீர்மானம் 262 - இராம சாமி நாயக்கரை முதல் முதல் காண்டல் 262 - லார்ட் செம்ஸ்பர்ட்டைத் திரும்ப அழைக்கத் தீர்மானம் 262, 263 - 'தேசபக்தன்' தோன்றியது 263—265 - 'தேசபக்தன்' ஆசிரியத்தொண்டு 265—288 (2½ Yrs) - உருத்திராம்சம் பொங்கியது 265, 266 - 'தேசபக்த'னுக்கும் 'கதேசமித்திர'னுக்கும் திரிப்புப்போர் 270 - 'தேசபக்தன்' மீது அரசாங்கம் பாணம் தொடுத்தல் 274—280 - 'தேச பக்தன்' ஆசிரியப் பணியினின்றும் விலகுதல் 287 - 'நவசக்தி' தொடங்கி நடத்துதல் 288—296 - ஐயாயிரம் ரூபா பண முடிப்பு 288, 289 - சாது அச்சுக்கூடம் தொடங்குதல் 289 - காந்தியடிகளின் முதற் காட்சி (18-3-1919) 302, 303 - (6-4-1919) நாட் கொண்டாட்டம் 304—308 - பாரதியார் முருகனைப் பாடுதல் 307 - திலகர் சந்திப்பு (17-12-1919) 311 - திலகருடன் சமயப் பேச்சு 314, 315 - சுயராஜ்யக் கட்சியின் பிறப்பு 322 - ஊத்தங்கரைத் தாலுக்கா மகா நாட்டின் ஊர்வலமும் சிலம்பு வித்தைகளும் 336 - பல அரசியல் மகாநாடுகள் 336—352 - காஞ்சி மாகாண மகா நாடு 350—388 - வகுப்புவாரிப் பிரதிநிதித்வம் தேவையென்ற தீர்மானம் நிராகரிக்கப்பட்டமை 361, 362 - இராமசாமி நாயக்கர் வெளியேறுதல் 362, 363 - வரத ராஜுலு நாயுடு டைனமோ எனல் 369, 370 - தேர்தல் பிரசாரம் 384—390 - காரியக்கூட்டத்தினின்றும் விலகுதல்

பக்கம்

390 - சென்னை 1927-ல் காங்கிரஸ்-க்குப் போக மனமின்மை
395 - காவேரிப்பாக்கம் தேர்தல் 394-401 - வட ஆர்க்காடு
ஜில்லா போர்டு தலைவர் தேர்தல் 401, 402 - காங்கிரஸ்
மந்திரி சபை 406 - சன்மார்க்க அரசியல் 409-412.

க௦. தொழிலாளர் இயக்கம் ... 454-585

சென்னைத் தொழிலாளர் சங்கம் பிறத்தல் (27-4-1918)
458, 459 - வேறு பல தொழிலாளர் சங்கங்கள் நிறுவப்பெறல்
459-சங்கத்துக்கு எதிர்ப்பு 461, 462-மத்தியத் தொழிலாளர்
சங்கம் 462, 463 - தொழிலாளர் தலைவர்கள்மீது பின்னி
கம்பெனியார் வழக்கு 469 - வழக்கில் சமாதானப் பேச்சு
471-478 - வாதிகளே வழக்கை வாபீஸ் வாங்கியது 479 -
வேலை நிறுத்தமும் போராட்டமும் (20-6-1921) முதல் 6
மாதம் 483-492 - நாடு கடத்த முயற்சி 487-488 -
துப்பாக்கிப் பிரயோகமும் எய்லிங் கமிட்டி விசாரணையும்
487-504 - ஒற்றர் வைதிகப் பிராமண வேடம்பூணல்
501, 502 - தொழிலாளர் இயக்கச் சரிதப் பிற்பகுதி
504-541 - இவ்வியக்கத்தில் உழைத்த தோழர் சிலர்
541-585.

கக. சமயமும் சன்மார்க்கமும் ... 586-684

ஸ்ரீ பாலசுப்பிரமணிய பக்தஜனசபையின் சரிதச் சுருக்கம்
588-596 - திருவல்லிக்கேணிச் சிவனடியார் திருக்கூட்டம்
596-599 - சைவசித்தாந்த மகாசமாஜம் 600-605 -
திட்சை பெற்ற வரலாறு 606, 607 - வைணவரோடு
ஒத்துழைப்பு 610-614 - ஜைநர் சார்பு 614-617 -
பௌத்தர் நட்பு 617-621 - இஸ்லாமியர் கூட்டுறவு
621-622 - கிறிஸ்தவர் கேண்மை 622-635 - ஒரு
கிறிஸ்தவப் பெண்ணின் மண விருப்பம் 632, 633 -
வேதாந்தப் பயிற்சி 635-638 - தியோசபி பழக்கம்
638, 639 - சன்மார்க்கம் 639-656 - சன்மார்க்கப்
பெரியார் சிலர் உறவு 656-684.

கஉ. மாதர் ... 685-753

இளமையில் பெண்களோடு விளையாடுதல் 685-696 -
திருமணமும் இவ்வாழ்க்கையும் 701-714 - மனைவியின்
குணநலங்கள் 705-711 - மனைவி ஆவிசோரல் (18-9-1918)
713 - மறுமணப் பேச்சு 715 - மறுமண மறுப்பு 716 -

பக்கம்

தமையனார் குழந்தைகள் 720—723 - பெண் பாடசாலை
அநுபவங்கள் 724—727 - கைம்பெண் சேவை 728—730 -
தாசிகள் முன்னேற்றம் 730—733 - பெண் மக்கள் தொண்டு
733—753.

கட. சீர்திருத்தம் ... 754—819

சீர்திருத்தம் சிறுகச் சிறுகவாகப் பிள்ளைமைக் குறும்பு
கள் ஒழிதல் 755—764 - சீர்திருத்த முயற்சியும் வகை
களும் 766 - 793 - உடனுண்ணல் 767—776 - கலப்பு
மணம் 777—781 - கைம்பெண் மறுமணம் 781—782 -
கோயில்மட சீர்திருத்தம் 782—785 - பவியும் வேள்வியும்
786—788 - உடை மொழி முதலியன திருந்துதல் 789—
790 - சீர்திருத்தத் தொண்டர் சிலர் 793—819.

கச. தொண்டு 820—867

தொண்டின் நுட்பம் 820—850 - தொண்டர் சிலர்
850—867.

கரு. உடல் 868—958

தமது உடல் நலன்பற்றிய விவரங்கள் 869—896 - உற
வினர் 900—917 - நண்பர் சிலர் 917—958.

கக. இறுவாய் 959—987

தொண்டு செய்தலே வாழ்க்கையின் பயன் 959—967 -
தமது மணி விழா நிகழ்ச்சிகள் 967—971 - மதுரையில் சைவ
சித்தாந்த மகா சமாஜ ஆண்டு விழா 972—981 - காரைக்குடி
விஜயம் 981—985 - திரிச்சிராப்பள்ளியில் கூட்டம் 985 -
தொண்டினால் அந்தணச் செல்வம் எய்தியமை 986.

வமிசாவளி 988

சிறப்புப் பெயரகராதி ... 989—1007

மேற்கோள் முதற்குறிப்பகராதி ... 1008

எனக்குறிப்பட்டவரை 1009



திரு. வி. க.

வாழ்க்கைக் குறிப்புகள்

க. தோற்றுவாய்

“தோற்றமுண்டேல் மரணமுண்டு என்பது வன்ஞெண்டர் வாய்மை. இந்நில உலகில் எத்தனையோ உயிர்கள் பிறந்தன; எத்தனையோ உயிர்கள் இறந்தன. இவ்வேளையில் தோன்றும் உயிர்கள் எத்துனையோ? மறையும் உயிர்கள் எத்துனையோ? தோற்றத்துக்கும் ஒடுக்கத்துக்கும் இடைப்பட்டது வாழ்க்கை. வாழ்க்கை, வரலாறுடையது. ஒவ்வோர் உயிர்க்கும் வாழ்க்கை வரலாறு உண்டு. இதுகாறும் உலகங்கண்ட வாழ்க்கை வரலாறுகள் எவ்வளவு? அவை எண்ணில் அடங்குமோ? அவைகளைக் கணக்கிட்டுக் கூற வல்லார் உளரோ?

பொது - சிறப்பு

வாழ்க்கை வரலாறு இருவிதம். ஒன்று பொது; மற்றொன்று சிறப்பு. பொது எல்லா உயிர்க்கட்கும் உரியது; சிறப்பு மக்கட்குமட்டும் உரியது. எப்படி?

உயிர்களில் வேற்றுமை இல்லை. எல்லா உயிர்களும் ஒன்றே. பின்னை வேற்றுமை எங்கே எழுகிறது? உயிர்கள் தாங்கும் உடலை யொட்டிய வேற்றுமை எழுகிறது. உயிர்கள் ஒரேவித உடலைத் தாங்குவதில்லை; அவை பலதிற உடல்களைத் தாங்குகின்றன. புல் பூடு செடி கொடி மரம்

திரு. வி. க. வாழ்க்கைக் குறிப்புக்கள்

முதலிய உடல்களையும். புழு மீன் பாம்பு ஓணான் பல்லி முதலிய உடல்களையும், ஈ வண்டு பறவை முதலிய உடல்களையும், பன்றி ஆடு மாடு புலி யானை கரடி சிங்கம் முதலிய உடல்களையும், மக்கள் உடலையும் உயிர்கள் ஏற்கின்றன. இவ்வுடல்களின் உறுப்பு, கரணம் முதலியன ஒரு படித்தாய் அமைவதில்லை. அவை பல படித்தாய் அமைகின்றன. அவ்வவ் வமைப்புக்கேற்றவாறு அறிவு விளங்குகிறது. உயிர்களின் அறிவுத்திறங்களை நன்கு தெளிந்த பண்டை முதறிஞர், அவைகளை ஓரறிவுயிர், ஈரறிவுயிர், மூவறிவுயிர், நான்கறிவுயிர், ஐந்தறிவுயிர், ஆறறிவுயிர் என்று பாகுபாடு செய்தனர். ஓரறிவுயிர் முதல் ஐந்தறிவுயிர் வரை ஓரினம்; ஆறறிவுயிர் வேறேரினம். முன்னையது பகுத்தறிவில்லாதது; பின்னையது பகுத்தறிவுடையது. அஃது அஃறிணை; இஃது உயர்திணை. அஃறிணை உயிர்கள் படிப்படியே பல திற உடல்களை எடுத்து எடுத்து, இறுதியில் உயர்திணைக்குரிய உடலை எடுக்கும்.

மனிதப் பிறவி உயர்திணையின் பாற்பட்டது. அது விடுதலைக் குரியதாதலின், அதற்குமேல் பிறவி அமைவதில்லை. இதுபற்றியே மக்கட் பிறவி விழுமியதென்று உலகம் ஒருமுகமாகக் கொண்டது.

மனிதப் பிறவி எடுத்தவரெல்லாம் மக்களர்கார். அவருள்ளங் கல்லுண்டு; மரமுண்டு; பாம்புண்டு; பறவையுண்டு; விலங்குண்டு. அவர் மக்களாக முயலுதல் வேண்டும். முயற்சி ஒரே பிறவியில் வெற்றி அளிப்பினும் அளிக்கும்; வேறு சில பிறவிகளில் வெற்றி அளிப்பினும் அளிக்கும்.

உயிர் மக்களுலகுக்கே உண்டு என்றும், மற்ற உலகங்கட்கில்லை என்றும் கூறுவோருளர். இக்கூற்று இனி ஏற்ற முறது. அக்காலம் மலை ஏறியது. அஃறிணை உலகுக்கும் உயிருண்டு என்று விஞ்ஞான உலகம் உறுதி செய்து விட்டது

உடல் ஒருவித விளக்கு. இதை 'மாயாதனு விளக்கு' என்றனர் ஆன்றோர். உயிர் அறியாமை இருளில் முழங்கிக் கிடப்பது. படிப்படியே அதன் இருளைப் போக்கி அறிவை விளக்கஞ்செய்வது உடல். அதனால் உடல் 'விளக்கு' என்று சொல்லப்பட்டது. உயிர், பலதிற உடல்களில் ஒன்ற ஒன்ற, அதனினை அறிவு விளக்கம் பெருகிப் பெருகி வளர்கிறது. அவ்வளர்ச்சிக்குத் துணைபுரியும் பண்பு இயற்கையிலிருக்கிறது. இது நம் முன்னோரால் காணப்பட்டதே. இதன் உண்மையில் இக்கால அறிஞர்க்கு ஐயப்பாடு விளைந்து வந்தது. இனி அவ்வையப்பாட்டுக்கு இடமிராது. அறிஞர் ஹெக்கல், டார்வின் முதலியோர் விஞ்ஞான வழியில் நிகழ்த்திய ஆராய்ச்சிகள் வெளி வந்துள்ளன. அவைகள் இக்கால அறிஞரின் ஐயப்பாடுகளைக் களையவல்லன.

உடல் வாயிலாக உயிர் பெற்றுவரும் விளக்கம் (வளர்ச்சி) உள்ளது சிறத்தல் என்பது. உள்ளது சிறத்தலைக் ¹கூர்தல் என்பர் தொல்காப்பியனார். கூர்தல் அறம் (Evolution) உலகை வளர்த்து வருகிறது. உலக வளர்ச்சிக்கென்று, கூர்தல் அறம் இயற்கையில் அமைந்துள்ளது.

கூர்தல் அறத்தை டார்வின் ஆராய்ச்சிகொண்டுமுதல் முதல் எனக்கு அறிவுறுத்தியவர் தோழர் எம். சிங்காரவேல் செட்டியார். பின்னே அவ்வறத்தைப் பற்றிய உணர்வு, தியோசாபிகல் சங்கப் பேரறிஞர் சிலர் கூட்டுறவால் ஒருவழியில் பெருகியது. இயற்கையோடியைந்து வாழ வாழக் கூர்தல் நுட்பம் தானே விளங்கிச் செல்வதை அநுபவத்தில் நன்கு தெளிதல்கூடும்.

யான் இப்பொழுது மனிதப் பிறவி எய்தியுள்ளேன். முன்னே கீழ்ப்பட்ட பிறவிகள் பல எய்தி யிருப்பேன். பழம் பிறப்பை உணரும் வாய்ப்பு மனிதப் பிறவியில்

¹"கூர்ப்பும் கழிவும் உள்ளது சிறக்கும்" - தொல்காப்பியம்: உரியியல், கக.

திரு. வி. க. வாழ்க்கைக் குறிப்புக்கள்

அமைந்திருக்கிறது. அவ்வுணர்வு விளங்குதற்குத் தக்க உழைப்பு வேண்டும். சத்திய ஞானப் பேற்றுக்கு அறிகுறி பழம் பிறப்புணர்தல் என்று புத்தர் பெருமான் அருளியுள்ளனர். புத்தர் பெருமான் அருள் மொழியில் எனக்கு உறுதியுண்டு. சீலம், வாழ்க்கையானால் பழம் பிறப்புணர்வு எளிதில் விளங்கும். வெறும் ஆராய்ச்சி அவ்வுணர்வை உண்டுபண்ணாது. பழம் பிறப்புணர்வை உண்டுபண்ண வல்லது சீலம்; சீலம்.

புல்லிலிருந்து மக்கள் வரை உயிர்கள் அடையும் உடம்புகள் ஒரே விதமாயில்லை; மாறுபட்டனவா யிருக்கின்றன. ஒரு பிறவியிலேயே மாறுதல் நிகழ்வதையுங் காண்கிறோம். அந்நிகழ்ச்சியை என்னென்று கூறுவது? அதை வாழ்க்கை வரலாறு (Life History) என்று உலகங் கூறுகிறது.

ஒரு தவணையை எடுத்துக்கொள்வோம். அதன் வளர்ச்சியில் எத்துணை மாறுதல்! சிங்கத்தின் உறுப்புக்கள் சில புலியின் கணில்லை; புலியின் உறுப்புக்கள் சில யானையினிடமில்லை; யானையின் உறுப்புக்கள் சில ஒட்டகத்தினிடமில்லை. மக்கட் பிறவியிலும் மாறுதல் உற்றே வருகிறது. மிகப் பழம் பெருங் காலத்தில் மக்கள் ஆண் பெண் பிரிவின்றி ஒன்றியே இருந்தார்கள். அவர்கள் முக்கண்ணர்களாய், கோரைப் பல்லர்களாய், மாட்டுக் குடலர்களாய் வாழ்ந்த காலமுண்டு. மக்களின் உள்ளுறுப்புக்களிலும் அவ்வப்போது சிற்சில மாறுதல்கள் உற்றே வருகின்றன. இவ்வாறு உயிர்களின் உடலுறுப்புக்களில் நேரும் மாறுதல்கள் பொதுப்பட்ட வாழ்க்கை வரலாறு என்னப்படும். சிறப்பு வாழ்க்கை வரலாறு என்பது, மக்கள் வாழ்விலே அன்றாடம் உற்றுவரும் நிகழ்ச்சிகளின் சேர்க்கை; ஈட்டம். இதை வாழ்க்கைக் கீழ்க்கணக்கு - பேரேடு - என்னலாம். இது மக்கட் பிறவியில் மட்டும் நிகழ்வது; மற்றப் பிறவிகளில் நிகழாதது. இப்பிறவிகள் பகுத்தறிவில்லாதன

வாதலால், இவைகளின் அன்றாட வாழ்க்கை ஒரே விதமாக நடைபெற்று வருகிறது. ஒரேவித வாழ்க்கையில் வரலாறு எப்படி அமையும்? இங்கே குறிக்கொண்டது மக்கள் வாழ்க்கையில் அன்றாடம் நிகழும் வரலாறே யாகும்.

ஒரு சிலர்

வாழ்க்கை வரலாறு ஒவ்வொருவரிடத்திலும் அமைவது. அவ்வரலாறு அமையாதவரே இரார் என்று கூறலாம். ஒவ்வொருவரும் தத்தம் வாழ்க்கை வரலாற்றை நூலாக எழுதப் புகுந்தால் அந்நூல்களை அறிக்க இவ்வுலகம் போதுமா? போதாது. அந்நிலையை, இயற்கை என்றும் உண்டு பண்ணாது. வாழ்க்கை வரலாற்றை எழுதும் பேறு ஒரு சிலர்க்கே வாய்க்குமாறு இயற்கை செய்யும். பலதிறப் பட்ட உலகை ஒழுங்கு முறையில் நடாத்தும் பொறுப்பு இயற்கை அன்னையினுடையது.

வெற்றி தோல்வி

வாழ்க்கையில் வெற்றியும் பேசப்படுகிறது; தோல்வியும் பேசப்படுகிறது. வெற்றி வாழ்க்கை எது? தோல்வி வாழ்க்கை எது? பதவி, பொருள் முதலியவற்றில் படிப்படியே இவர்ந்தோர் வாழ்க்கை வெற்றியுடையதென்றும், மற்றவர் வாழ்க்கை தோல்வியுடையதென்றும் பொதுவாகக் கருதப்படுகின்றன. வாழ்க்கையின் வெற்றி, பதவி பொருள் முதலியவற்றில் விளைவது உண்மையாயின், என்னுடைய வாழ்க்கை முழுத்தோல்வி யுடையதென்று சூயங்கரது சொல்வேன். வாழ்க்கையில் வெற்றி என்பதும், தோல்வி என்பதும் எனக்கு வேறு விதமாகத் தோன்றுகின்றன. மக்கட் பிறவியில் பகுத்தறிவிருத்தலும், அது படிப்படியே விளக்கமுறும் பண்பு அதன்பாலிருத்தலும் நன்கு தெரிகின்

திரு. வி. க. வாழ்க்கைக் குறிப்புகள்

றன். இவ்வளர்ச்சிக்கென்று வாழ்க்கை அமைகிறது. இத்தகைய வாழ்க்கையின் பேறு, பதவி பொருள் அளவில் நிற்பதாகுமா என்று ஐயுறுகிறேன். எவருடைய வாழ்க்கையில் அறிவு படிப்படியே வளர்ந்து, எவ்வுயிரும் பொதுவெனுந் தெளிவு தோன்றித் தம் உயிரே பிற உயிரும் என்னும் உணர்வுபொங்கித் தொண்டு செய்யும் அன்புச் செல்வமாகிய அந்தண்மை அமைகிறதோ, அவர் வாழ்க்கை வெற்றியுடையதென்றும், மற்றவர் வாழ்க்கை தோல்வியுடையதென்றும் எனது கல்வி கேள்வி ஆராய்ச்சி அநுபவம் முதலியன எனக்கு உணர்த்துகின்றன. எனது வாழ்க்கையில் அந்தண்மை இடம் பெற்றதா? இல்லையா? இதற்குச் சோதனை வேண்டும். என் வாழ்க்கைக் குறிப்புகள் வெளிவரின் சோதனைக்கு வழி ஏற்படும்.

பண்டை மூதறிஞர்

பண்டை மூதறிஞர் தத்தம் வாழ்க்கை வரலாற்றைத் தாமே எழுதும் முயற்சியில் தலைப்பட்டாரில்லை. அவருள் நூலெழுதும் வாய்ப்புப் பெற்றோர் நூலில் எங்கேயோ ஒரு மூலையில் தமது வரலாற்றைக் குறிக்கும் அவசியம் நேர்ந்தால் குறிப்பர். தமது வரலாற்றைத் தாமே எழுதப் புகுவதைச் சிறுமையாகவோ செருக்காகவோ பிற என்ன வாகவோ முன்னோர் கருதி இருப்பர். அவர் தமது வரலாற்றைப் பெரிதாகக் கருதவில்லைபோலும். அக்காலதேவதைக்கும் அஃது அவசியமாகத் தோன்றவில்லை போலும்.

முன்னோர் வரலாறுகள் பெரிதும் பின்னோரால் எழுதப் படுவது வழக்கம். அவைகளில் மெய்யுரையுமிருக்கும்; புனைந்துரையுமிருக்கும். புனைந்துரை நன்னோக்குடன் அன்பினின்றும் எழுந்ததென்றே தெரிகிறது. புனைந்துரையைச் சரித்திர உலகம் ஏலாது.

முன்னாளில் சாம்ராஜ்ய அமைப்பு, அரசியல் கட்சி ஆவேசத் தேர்தல், வெறிப் பேச்சு, பத்திரிகை முதலியன இல்லை. இவைகள் பொய்ம்மைக்குத் தாயகங்கள். பொய்ம்மை வழி உலகம் இயங்கும் இந்நாளில், வாழ்க்கை வரலாறுகள் வெளிவராதிருத்தல் நல்லது. அவை வெளி வருமாயின், அவரவர் வரலாற்றை அவரவரே எழுதி விடுவது அறம். அப்பொழுதே நண்பரின் உயர்வு நவீற்சியும், பகைவரின் இழிவு நவீற்சியும் இடம்பெழு தொழியும்.

மன மாற்றம்

தன் வரலாற்றைத் தானே எழுதுவதைப் பல ஆண்டுகளாக யான் வெறுத்து வந்தேன். அதில் முன்னோர் வழியைக் கடைப்பிடித்தல்வேண்டும் என்ற எண்ணமுடையவனாகவே இருந்தேன். அணித்தே நேர்ந்த சில நிகழ்ச்சிகள் எனது மனோநிலையை மாற்றின. காலதேசவர்த்தமான வேகத்துக்கு இரையாகும் நிலைமை எப்படியோ நேர்ந்து விடுகிறது! என் செய்வது!!

என் வாழ்க்கைக் குறிப்புக்கள் எற்றுக்கு எழுதப் படல்வேண்டும்? என்னைப்பற்றிய அளவில் அஃது எழுதப் பட வேண்டுவதில்லையென்றே சொல்வேன். எனது வாழ்க்கை பல இயக்கங்களிலும் தொண்டுகளிலும் ஈடுபட்டது. அவைகளில் நல்ல நிகழ்ச்சிகளும் இருக்கும்; தீய நிகழ்ச்சிகளும் இருக்கும். நல்லன கொண்டும் தீயன விலக்கியும் மற்றவர் வாழ்தற்கு என் வாழ்க்கைக் குறிப்புக்கள் ஓரளவிலாதல் துணைபுரியும் என்னும் நம்பிக்கை இதை எழுதுமாறு என்னை உந்தியது. மற்றவர் வாழ்க்கைக்குத் துணைபோகும் நிகழ்ச்சிகள் என் வாழ்க்கையில் நல்ல வழியிலோ தீய வழியிலோ உருதிருப்பின், இந்நூலை எழுதும் முயற்சியில் யான் தலைப்பட்டேன்.

திரு. வி. க. வாழ்க்கைக் குறிப்புகள்

எனது வாழ்க்கை வரலாற்றை முறைமுறையே கிளந்து கூறப்போகின்றேனில்லை. அதைக் கிளந்து கூற யான் எண்ணியதே இல்லை; எண்ணியிருப்பேனாயின் நாட்குறிப்பை நிரலே பொறித்து வைத்திருப்பேன். (சிறிசில நாட்குறிப்புக்கட்குத் 'தேசபக்தன்', 'நவசக்தி', வேறு சில அறிக்கைகள் முதலியன துணைபுரிகின்றன). ஆதலின் வாழ்க்கை நிகழ்ச்சிகளில் இன்றியமையாத சிலவற்றை மட்டுங் கூறு கூறுகக் குறித்துச் செல்ல முயல்கிறேன். அக் குறிப்புகள் எனது வாழ்க்கை நிலையை உணர்த்தும் என்று நம்புகிறேன்.

2. பிறப்பு

உலகிலே பல நாடுகள் இருக்கின்றன. அவைகளுள் தமிழ் நாடு எது? வள்ளுவ வான்மணி எழுந்த நாடு; கரிகால் வீரம் செறிந்த நாடு; மணிமேகலை அறம் வளர்ந்த நாடு. இத்திருநாட்டின் பேர் உறுப்புக்கள் மூன்று, அவை: சோழநாடு, பாண்டிநாடு, சோழநாடு.

நாடு

சோழநாடு ஒரு பசும் பரவை. அதனின்றும் பிரிந்து தேங்கியவை தொண்டை நாடு, நடுநாடு முதலியன. சோழநாடு காவிரியை நுகர்வது. அதனால் அது புனல் நாடாயிற்று. புனல் நாட்டின் முடி நீலவான்; போர்வை பொழில்; அடிபைங்கூழ்; பண் மருதம்; உடைமை சோறு; ஓம்பல் விருந்து.

நகரம்

சோழநாட்டுத் தலைநகரங்கள் ¹ஐந்து. அவைகளின் உயிர் திருவாரூர். திருவாரூர் தொன்மைக்களன்; தெய்வக்கோயில்; கலை நிலையம்; அன்பு ஊற்று; அருள் ஆறு; அங்கே கிள்ளை தமிழ் பாடும்; அதைப் பூவை கேட்கும்.

முன்னோர்

திருவாரூரிலே வாழையடி வாழையென வளர்ந்துவரும் மரபுகள் பல உண்டு. அவைகளுள் ஒன்று சோழிய வேளாண் மரபு. இம்மரபிலும் பல கிளைகளுண்டு. ஒரு கிளையின் வழிவழி வந்தவருள் இங்கே குறிக்கத்தக்கவர் திரு. கந்தசாமி முதலியார். அவர் மனைவியார் மீனாட்சி அம்மையார். அவர் வழித் தோன்றல் இராமசாமி முதலியார்.

¹காவிரிப்பூம்பட்டினம், திருவாரூர், உறையூர், திருச்சேப்பாளூர், கருவூர்.

திரு. வி. க. வாழ்க்கைக் குறிப்புகள்

திரு. கந்த. இராமசாமி முதலியார் இல்லம் தமிழகம்-
அவர் நெஞ்சில் சிவமணம்; வாயில் கம்பர்; பள்ளியில்
இசை நடம். அவர் தம் வாழ்க்கைத் துணை அலர்மேல்
மங்கை; வழிச்செல்வம் வேங்கடாசலம்.

திரு. இராம. வேங்கடாசலமுதலியார் இளமையில் தந்தை-
யாரிடம் பெற்றது தமிழ்ப் பயிற்சி; பிறரிடம் பெற்றது
ஆங்கிலப்பயிற்சி. அவரது தேர்ச்சி ஆங்கிலத்திலே அதிகம்.
திரு. வேங்கடாசலமுதலியாரின் ஆங்கிலப்பயிற்சியும் தேர்ச்சி-
யும் உத்தியோகப் பித்தை அவர்பால் எழுப்பின. அப்-
பித்து அவரைச் சென்னைக்குத் தூரத்தியது. அவர் சென்னை-
யில் வேலைபார்த்த இடம் 'ஹிக்கின்ஸ் அண்ட் கம்பெனி'.

திரு. வேங்கடாசல முதலியாருடனும், அவருக்கு
முன்னும் பின்னும் அவர்தம் உறவினர் சிலரும், வேறு
சிலரும் திருவாரூரை விடுத்துச் சென்னையின் பல பாகங்-
களில் குடியேறினர். வேங்கடாசல முதலியார் சில உற-
வினருடனும் சில நண்பருடனும் சென்னை இராயப்பேட்டை-
யின் ஒரு பகுதியில் வதிந்தனர். அப்பகுதியின் பெயர்
புதுப்பேட்டை.

திருத்தாசலம் வேலப்ப முதலியார் புதல்வியார் வள்ளி-
யம்மையாரை வேங்கடாசல முதலியார்க்கு மணஞ் செய்-
விக்க இராமசாமி முதலியார் முயன்றனர். அம்முயற்சி
பயனளித்தது. வேங்கடாசலனாரும் வள்ளியம்மையாரும்
ஒன்றி நடாத்திய அறவாழ்க்கையின் அன்பிலே உதித்தவர்
இருவர். முத்தவர் நமசிவாய முதலியார்; இளையவர்
விருத்தாசல முதலியார்.

திருவாரூர் - வே. நமசிவாய முதலியார் ஆங்கிலம்
பயின்று தேர்ச்சியடைந்தனர். அவருடன் பயின்றவருள்
சிறந்து விளங்கியவர் என். சுப்பிரமணிய ஐயர். ஐயரை
இளமையிலேயே கிறிஸ்துவங் கவர்ந்தது. அக்கவர்ச்சி
அவரை இங்கிலாந்துக்குச் செலுத்தியது; பாரிஸ்ட்ராக்கி-
யது. பாரிஸ்டர் சுப்பிரமணிய ஐயர் சென்னை அப்டிமினிஸ்ட்ரே

ஐரோட்டர் ஜெனரலாக நியமிக்கப்பட்டார். சுப்பிரமணிய ஐயரிடம் பல நல்லியல்புகள் படிந்திருந்தன. அவைகளுள் சிறந்த ஒன்று தாயன்பு. சென்னையிலே தம் அருமை அன்னை கல்யாணி பெயரால் ஒரு மருத்துவசாலை ஐயரால் நிறுவப்பட்டது. அஃது அவர் தம் தாயன்புக்கோர் அறிகுறியாகவே திகழ்கிறது. சுப்பிரமணிய ஐயர் இளமையில் தம்முடன் பயின்ற நமசிவாயத்தை மறந்தாரில்லை. அவர் தமது தொழில் நிலையத்தில் நமசிவாய முதலியாரை ஒரு கணிதராக அமர்த்தினர். பின்னே முதலியார் தலைமைக் கணிதராக்கப்பட்டார்.

திருவாரூர் - வே. நமசிவாய முதலியார், கூடலூர் - தோப்பா முதலியார் மகளார் மயிலம்மையாரை வாழ்க்கைத்துணையாகக் கொண்டனர். அவர் வயிற்றிற் பிறந்தவர் மூவர். அவர் : குமரவேல், இராஜா, சோமசுந்தரம்.

விருத்தாசல முதலியார்

திருவாரூர் - வே. விருத்தாசல முதலியார்க்கு ஆங்கிலம் சுவைக்கவில்லை. அவர்க்கு அந்தமிழே சுவைத்தது. அவரை இசையும் நாடகமும் தம் வயப்படுத்தின. அவர் இராம நாடகப் புலவராயினர். அப்புலமை, அவரைச் சில காலம் இராம நாடக ஆசிரியராகவும் விளங்கச் செய்தது, புதுப்பேட்டையிலே ஒரு சிறு தமிழ்ப் பள்ளிக்கூடம் விருத்தாசலனாரால் நடத்தப்பட்டது. அவரால் கீர்த்தனைகள் அடிக்கடி யாக்கப்படும். அவர் தம் பெரும்பொழுது வாணிபத்தில் கழிந்தது. அவர்க்குப் பலதிறத் தொழில்கள் தெரியும்.

திரு.வே. விருத்தாசல முதலியார் தம் தமையனார் மனைவியார் மயிலம்மையாருடன் பிறந்த பச்சையம்மாளை வேட்டு மூன்று ஆண் மக்களையும் ஒரு பெண்மணியையும் சன்றனர். அவர் சதாசிவம், துரைசாமி, விஜயரங்கம், அம்மணியம்மாள் என்பவர். பச்சையம்மாள் நீண்ட காலம் உலகில் வாழ்ந்தாரில்லை. அவரைக் கொடிய வெஞ்சுரம் விழுங்கி

திரு. வி. க. வாழ்க்கைக் குறிப்புகள்

யது. பின்னே விருத்தாசல முதலியார் மரக்காணம் வேங்கடாசல முதலியாரின் அருமைப் புதல்வியார் சின்னம்மாளை மணந்தனர். அவர் தம் மணிவயிறு முருகேசன் என்ற ஓர் ஆண்மகனையும், அம்மணியம்மாள், தாயாரம்மாள், விருத்தாம்பாள் என்ற மூன்று மெண்மக்களையும் அளித்தது. முன்னைய ஆண்மகனையும், பின்னைய பெண்மகனையும் குழந்தையிலேயே துறக்கம் அழைத்தது.

திரு. விருத்தாசலனார் இராயப்பேட்டையிலே ஓர் அரிசி மண்டி வைத்து வாணிபஞ் செய்துவந்தனர். அவ்வேளையில் அவர்தங் கருத்து வேறு துறையில் சென்றது. சென்னைக்கு ஏறக்குறைய பதினைந்து கல் தூரத்தில் ஒரு பெரிய ஏரியிருக்கிறது. அது செம்பரம்பாகத்து ஏரி. அவ்வேரி தெய்வச் சேக்கிழார் பிறந்த குன்றத்தூர்க்கு அணித்தீதயுள்ளது. அதில் நீர் நிறைந்து வழியுங்கால், அது கடலெனக் காட்சியளிக்கும். அதைக் கண்டே, 'ஏரி நிறைந்தனைய செல்வன் கண்டாய்' என்று அப்பர் பாடினரோ என்னவோ தெரியவில்லை. அப்பெரிய ஏரிக் கரையை முற்றுஞ் செப்பஞ் செய்யும் வேலை துவங்கப்பட்டது. செப்பஞ் செய்யும் ஒப்பந்தப் பொறுப்புப் பலவாறு வழங்கப்பட்டது. அப்பொறுப்பேற்க முயன்றவர் பலர். அவருள் ஒருவர் விருத்தாசலனார். அவர் அரிசி மண்டியைத் தம் மூத்த புதல்வர் சதாசிவத்தினிடம் ஒப்புவித்து ஏரி வேலைக்குச் சென்றனர். இரண்டொரு திங்கள் கடந்ததும் நமசிவாயனாரிடமிருந்து விருத்தாசலனார்க்கு ஒரு முடங்கல கிடைத்தது. அதில் பங்கு பாகப் பிரிவு குறிக்கப்பட்டிருந்தது. விருத்தாசலனார் தமையனார் விருப்பத்துக்கு இணங்கி நடப்பதாக விடையிறுத்தார். தமையனார் பத்திரம் எழுதித் தம்பியாரை அழைத்தார். தம்பியார் போந்து பத்திரத்தைப் படித்துப் பார்த்தார். தமக்குரிய பங்கு முழுவதையும் தம் முதல் மனைவியாரின் பிள்ளைகளே அடைதல்வேண்டும் என்றொரு குறிப்புப் பத்திரத்தில் பிறங்கியது. அது விருத்தாசலனார் மனத்தைச்

சிறிது கலக்கியது. காரணம் இரண்டாம் மனைவியார்க்கு ஆண்மக்களின்மை என்று சொல்லப்பட்டதாம். விருத்தாசலனார் தமது மனோநிலையை வெளியிடாது, தடையனார் விருப்பத்துக்கு இணங்கிய நடந்து கொண்டார். ஆனாலும் 'எங்கேனும் ஒரு கிராமத்தில் தங்கி வாணிபஞ் செய்து காலங்கழித்தல் நல்லது' என்ற எண்ணம் அவருள் உதித்தது. அவ்வெண்ணத்துடன் அவர் ஏரிக்குத் திரும்பினார். ஏரிவேலை முற்றுப் பெற்றது. அங்கே விருத்தாசலனார் நண்பருடன் பேசும்போதெல்லாம் தமது எண்ணத்தை வெளியிடுவர். ஒரு நண்பர் நாதமுனிநாயுடு என்பவர் தமது துள்ளங் கிராமம் வாணிபத்துக்கு உரியதென்றும், சுற்றுப்பக்கங்களில் பல கிராமங்கள் உண்டு என்றும், வாணிபம் வளமாக நடைபெறுமென்றும் அடிக்கடி முழங்குவர். அம்முடிக்கம் விருத்தாசலனார்க்கு ஊக்க மூட்டும.

துள்ளவாசம்

துள்ளம் மிகச் சிறிய ஊர்; ஏழெட்டு வீடுகளைக் கொண்டது; ஆனால் வளமுடையது. அது செங்கற்பட்டு ஜில்லா சைதாப்பீட்டை தாலுக்காவிலே நூம்பலுக்கும் செட்டியா வரத்துக்கும் நடுவிலுள்ளது. அவ்வூரை விருத்தாசலனார் பார்வையிட்டுப் புதுப்பேட்டை போந்து, மனைவி மக்களை அழைத்தேகினார். துள்ளத்தில் கண்ணன்கோயிலுக்கு அருகே, அரங்கசாமி பிள்ளையின் நிலத்தில் பனை ஓலை வேய்ந்த ஒரு நிலையம் அமைக்கப்பட்டது. குளத்தருகேயுள்ள ஆல மரத்தடியில் மற்றுமொரு குடில் அமைக்கப்பட்டது. முன்னையது தங்குதற்கும், பின்னையது வாணிபத்துக்கும பயன்பட்டன.

முனிசாமி பிள்ளையும் இராஜா முதலியாரும்

நூம்பல், ஒரு ஜாகிர் கிராமம். அந்நாளில் அஃது ஓர் ஆங்கிலேய இந்தியர் வயத்திலிருந்தது. அக்கிராம அமீனா

திரு வி. க. வாழ்க்கைக் குறிப்புகள்

திரு. முனிசாமி பிள்ளை என்பவர். அவர் அதிகாரம் அமீனா அளவில் நின்றதில்லை; ஏறக்குறைய பத்துக் கிராமம் வரை பரவி நின்றது. அவ்வட்டங்கட்கு ஒரு முடி சூடா மன்னரென முனிசாமி பிள்ளை விளங்கினார் என்று சுருங்கச் சொல்கிறேன். அவர் நண்பருக்குத் தம் உயிரையுங் கொடுத்துக் காக்குந் தன்மையர்; பகைவரிடத்திலோ இரக்கமின்றி நடப்பவர்! புதுப்பேட்டை நமசிவாய முதலியாரின் இரண்டாவது குமாரர் இராஜா முதலியார் - அம்மைகுத்து இலாகா மேற்பார்வையாளர் - தம் சிறிய தந்தையாரைப் பார்க்க ஓர் இரவில் நூம்பல் வழியே வந்தார். காரிருள் சூழ்ந்தது. இராஜா முதலியார் நூம்பலில் தங்க இடம் தேடினர். முனிசாமி பிள்ளையின் வீட்டுத் திண்ணைமீது முதலியாரது நெஞ்சஞ் சென்றது. அதில் அவர் படுத்தனர். முனிசாமி பிள்ளை வெளியே வந்தபோது, திண்ணையில் படுத்திருந்தவரைக் கண்டு, 'யார்' என்று விசாரித்தனர். முதலியார் தாம் வந்த வரலாற்றைச் சொன்னார். முனிசாமி பிள்ளை, இராஜா முதலியாருக்கு முகமன் கூறி, உணவளித்து, உறங்க இடம் தந்து, அவருடன் நீண்ட நேரம் பேசி அயர்ந்தனர். பொழுது புலர்ந்ததும் அமீனா தமது வண்டியில் முதலியாரை ஏற்றித் துள்ளத்துக் கனுப்பினார். அன்றுமுதல் அமீனா முனிசாமிபிள்ளை, துள்ளம் விருத்தாசல முதலியாரிடம் நெருங்கிப் பழகலானார். அப்பழக்கம் விருத்தாசலனார்க்குப் பல வழியிலும் ஆக்கமளித்தது.

எரி

விருத்தாசல முதலியாரது செல்வாக்குச் சிலர்க்குப் பொருமையூட்டிற்று. அப்பொருமை, தீயாய் முதலியார் கடையை எரித்தது. செட்டியாவரத்திலுள்ள ஒரு வாணிபர் ஏவுதலால் முதலியார் கடை கொளுத்தப்பட்டதென்பது முனிசாமி பிள்ளைக்குத் தெரிய வந்தது. அவரது சிற்றம் அவ்வாணிபர்மீது கனன்றெழுந்தது. அக்கனல் விருத்தாசல

முதலியாரால் தணிக்கப்பட்டது. விருத்தாசல முதலியார் தமது இல்லத்தின் முற்பகுதியில் கடை வைத்தனர். ஊரவர் அனுதாபம் பெருகிற்று. சுற்றுப் பக்கங்களிலுள்ளவர் நாட்டம் முதலியார் கடைமீதே சென்றது. வாணிபம் வளர்ந்தது. பொருட்செல்வமும் சிறிது சேர்ந்தது. நிலபுலங்கள் வாங்கப்பட்டன.

எனது தோற்றம்

அச்சமயத்தில் விருத்தாசல முதலியார்க்கு விஷ்ணு ஆண்டு ஆவணித் திங்கள் இருபத்தொன்பதாம் நாள் (12-9-1881) பாணியில் ஓர் ஆண் குழவி பிறந்தது. அக்குழவியே திரு. வி. உலகநாத முதலியார். அவருக்குப் பின்னே சுபானு ஆண்டு ஆவணித் திங்கள் பதினேராம் நாள் ஞாயிற்றுக் கிழமை (26-8-1883) மிருகசீரிடம் இரண்டில் மற்றுமோர் ஆண் குழவி பிறந்தது. அக்குழவி திரு. வி. கலியாணசுந்தரன் என்னும் எனியேன். எனக்குப் பின்னே பூஷணம் என்ற ஒரு பெண் குழவி செனித்தது. இறுதியில் ஓர் ஆண் குழவி தோன்றி மறைந்தது.

விருத்தாசல முதலியார்க்கு முதல் மனைவியார் வழித் தோன்றியவர் நால்வர் ; இரண்டாவது மனைவியார் வழித் தோன்றியவர் எண்மர்.

தமையனார்க்கும் எனக்கும் வீட்டுச் செல்வப் பெயர்கள் பெரியசாமி சின்னசாமி என்பன. இன்னும் நாங்கள் பெரியசாமி சின்னசாமி என்றே அழைத்துக் கொள்வோம்.

ஆ ரு ம் பே ரு

யான் ஆருவது பிள்ளை. எனது வலது காலடியின் இறுதியில் ஆருவது விரல் படைப்பில் அமைந்துள்ளது. நாலும் ஐந்தும் ஆறும் பிரிவின்றி ஒன்றை ஒன்று பற்றி ஒருமைப்பட்டிருக்கின்றன. ஆருவது பிள்ளை என்றதும் நம் நாட்டவர்க்கு ஆர்வம் பொங்குவது இயல்பாய்விட்டது.

திரு. வி. க. வாழ்க்கைக் குறிப்புகள்

ஆறாவது பிள்ளைப் பேற்றில் என்ன அதிசயம் நிலவுகிறதோ தெரியவில்லை. ஆறாவது பிள்ளை அதிர்ஷ்டசாலியா யிருப்பான் என்று பொதுவாகப் பேசப்படுகிறது. 'ஆறாவது பிள்ளை யானை கட்டி வாழ்வான்' என்று சிறப்பாகச் சொல்லப்படுகிறது. இச்சொல் பழமொழியாகவும் நாட்டு வழக்கில் வந்துள்ளது. ஆறாவது பிள்ளையாகிய எனக்கு என்ன அதிர்ஷ்டமிருக்கிறது? யான் யானைக்கட்டி வாழ்ந்தனா? வாழ்கிறனா? யான் தலைமை பூண்ட மகாநாடுகளில் நடந்தேறிய ஊர்வலங்கள் சிலவற்றில் யானையும் அசைந்து அசைந்து நகர்ந்ததுண்டு. இது யானைக்கட்டி வாழ்ந்ததாகுமா? யானை ஊர்வலத்துக்கும், ஆறாம் பேற்றுக்கும் ஏதேனும் தொடர்பிருக்குமா? ஆறாவதல்லாதார் ஊர்வலங்களிலும் யானை அசையாமலில்லை. ஆகவே தொடர்பு எனக்கு விளங்கவில்லை. என் வாழ்க்கை யானைச் செல்வம் பெற்றதா? பூனைச் செல்வமாதல் பெற்றதா? இந்நூலை முற்றும் படிப்போர்க்கு உண்மை விளங்கும்.

திரு. வி.

என் பெயர் திரு. வி. கலியாணசுந்தரம். திரு. திருவாரூரைக் குறிப்பது; வி. விருத்தாசல முதலியாரை உணர்த்துவது. தமையனாரும் யானும் இளமையில் வி. உலகநாதன் - வி. கலியாணசுந்தரம் எனறே எங்கள் பெயரை எழுதி வந்தோம். பள்ளிகளிலும் எங்கள் பெயர்கள் அவ்வாறே பதிக்கப்பட்டன. எங்கள் பங்களியில் ஒருவர் எங்கள் தந்தையாரிடம் போந்து, 'பிள்ளைகள் திருவாரூரை ஒதுக்குவதென்ன? நம் பிள்ளைகள் எங்கே பிறந்தாலும் வளர்ந்தாலும், எங்கே போனாலும் வந்தாலும் நம் முன்னோர் ஊராகிய திருவாரூரை மறத்தலாகாது. பிள்ளைகள் பெயர்களின் முன் வி யுடன் திருவையுஞ் சேர்த்துக்கொள்ளல் வேண்டும்' என்று வலியுறுத்தினர். அவர்தம் வலியுறுத்தலுக்குப் பின்னரே 'திரு' சேர்க்கப்பட்டது. அச்சேர்க்கை பின்னாளில்

ஒருவிதத் தொல்லை விளைத்தது. சில காரணம் பற்றி வட மொழி ஸ்ரீ தமிழ்த் திருவாக மாற்றப்பட்டது அம்மாற்றம் எங்கள் திருவுடன் முட்டலாயிற்று. எங்கள் திருவின் உண்மை தெரியாதார், நாங்கள் ஸ்ரீக்குப் பதிலாகத் திருவை உபயோகிக்கிறோம் என்று கருதி, ஸ்ரீ. வி. உலகநாத முதலியார் என்றும், ஸ்ரீ. வி. கலியாணசுந்தர முதலியார் என்றும் எழுதிவிடுகிறார். இத்தொல்லை பெரிதும் பத்திரிகை உலகில் நிகழ்ந்து வருகிறது. இதை நீக்கும்பொருட்டு, என் நூல்களின் முகப்பில் 'திருவாளர் - திரு. வி. கலியாணசுந்தரனார்' என்று என் பெயர் பொறிக்கப்படுகிறது.

குறிப்பு

பிறப்பு நல்லதா? கெட்டதா? அதை நல்லதென்று சொல்வோரும் உளர்; கெட்டதென்று சொல்வோரும் உளர். பிறப்பு நல்லதாவது எப்பொழுது? கெட்டதாவது எப்பொழுது? பிறப்புக்கு நோக்கு உண்டு. அது நிறைவேறப் பெற்றவர் பிறவியை நல்லதென்பர்; நிறைவேறப் பெறாதார் அதைக் கெட்டதென்பர். இவர் பிறவி தாங்கிப் பிறவியில் இருந்துகொண்டே 'பிறப்புக் கெட்டது' என்பது நல்லதா? பிறவி எடாமல் - பிறவியில் இராமல் - 'பிறப்புக் கெட்டது' என்று சொல்லுதல் இயலுமோ?

பிறப்பின் நோக்கு என்ன? விடுதலை என்று பொதுவாக உலகஞ் சொல்லும். விடுதலை பிறப்பில் இருத்தலால் அது வேண்டுவதாகிறது. இதுபற்றியே மாணிக்கவாசகர், 'யானேதும் பிறப்பஞ்சேன்' என்றார். இதனால் பிறவி வேண்டற்பாலது என்று தெரிகிறது. அவரே தொடர்ந்து, 'இறப்பதனுக்கு என்கடவேன்' என்கிறார். இதனால் இறத்தலாகா தென்பது விளங்குகிறது. இறவாமை யே விடுதலை என்பது.

திரு. வி. க. வாழ்க்கைக் குறிப்புகள்

விடுதலையும் இறப்பும்

விடுதலைக்கும் இறப்புக்கும் என்ன வேற்றுமை? மீண்டும் பிறக்கச் செய்யாதது விடுதலை; மீண்டும் பிறக்கச் செய்வது இறப்பு. மக்கள் எதற்கு முயலுதல் வேண்டும்? விடுதலைக்கா? இறப்புக்கா?

மக்களுக்குக் கீழ்ப்பட்ட உயிர்களெல்லாம் பகுத்தறிவில்லாதன. அதனால் அவைகள் இயற்கையோடிணைந்து வாழக் கடமைப்படுகின்றன. அவ்வுயிர்கள் இயற்கையோடிணைந்து வாழ்ந்து வாழ்ந்து, படியேறியேறி, மக்கட்பிறவி எய்திப் பகுத்தறிவு பெறுகின்றன. பகுத்தறிவில் உரிமை விளங்குகிறது. உரிமை, உயிரை இயற்கை வழியில் ஒழுகச் செய்யவும் செய்யலாம்; அதைக் கடக்கத் தூண்டினுந் தூண்டலாம். இயற்கை வழி, பிறவி நோக்கு நிறைவேறத் துணைசெய்யும்; அதாவது விடுதலைக்குத் துணைசெய்யும். மற்றையது பிறவி நோக்குக்கு ஊறு செய்யும்; வினைகளை ஈட்டும்; இறப்பைக் கூட்டும்; மீண்டும் பிறவி நல்கும்.

வினையும் உடலும்

விடுதலை பலவிதம். உடலுடனும் விடுதலை பெற்றிருக்கலாம்; உடலைவிடுத்தும் விடுதலை பெற்றிருக்கலாம். வினையற்ற உடல் விடுதலை அடைவது; வினையற்ற உடல் விடுதலை அடையாதது. வினையற்றால் உடல் இராது என்று சிலர் கூறுப. அக்கூற்றுக்கு, வினையற்றால் மாயா உடல் இராது என்று பொருள் விளக்குக. வினையற்ற உடல் ஆண்டவன் கோயிலாகிறது; அதை மாயா உடல் என்று கொண்டு ஏன் இடர்ப்படல் வேண்டும்?

வினையற்ற மாயா உடலை வினையற்றதாக்கி, அதை ஆண்டவன் கோயிலாக்க ஏன் முயலல்வேண்டும்? விடுதலைக்கு என்க. விடுதலைக்கு வழி என்ன? உலகம் பல கூறும். கீதை வழி காட்டியுள்ளது. கீதை நிஷ்காமிய

கர்மத்தை - பயன் கருதாத் தொண்டை - அறிவுறுத்து கிறது. பயன் கருதாத் தொண்டு செய்யச் செய்ய மாயா வினை சேராது; உடல் ஆண்டவன் கோபிலாகும். இதுவே விடுதலை; பிறவி நோக்க நிறைவேற்றம்.

என் கருத்து

யான் பிறப்பை வெறுக்கின்றேனில்லை; அதை விரும்புகிறேன். தொண்டுக்குப் பிறவி பயன்படல் வேண்டுமென்பது எனது வேட்கை. எனது வேட்கை ஒருவாறு நிறைவேறியே வருகிறது. இளமையில் என் தொண்டு காமியத்தில் சென்றது; பின்னே அது நிஷ்காமியமாக மாறியது. அம்மாற்றம் எப்படியோ உற்றது! நல்ல நூல்களும், பெரியோர் சேர்க்கையும், இல்வாழ்க்கையும், இயற்கை இறையின் அருளும் மாற்றத்துக்குக் காரணம் என்று கூறுவேன்.

பெற்றோர்

தொண்டுக்குரிய பிறப்பை யான் தாங்க அருள் புரிந்த என் தாய் தந்தையர்க்கு யான் என்ன கைம்மாறு செலுத்த வல்லேன்? அவர்களை மனமொழி மெய்களால் வணங்குகிறேன். இவ்வணக்கம் போதுமா? வேறு காண்கிலன்! என் செய்வேன்! ¹பெற்றோர் அன்புக்கு ஈடுசெய்யும் பொருள் எவ்வுலகில் உண்டு? இல்வாழ்க்கை வாழ்க; வெல்க. இல்வாழ்க்கையை வாழ்த்த வாழ்த்த என் மனம் குளிக்கிறது.

¹ஈன்று வளர்த்த தாய்தந்தைக்கு எவரே கைம்மா றியற்றிடுவார் சூன்ற மதலை நூறுவய தளவும் அடிமைத் திறம்பூண்டு மூன்று புவனத் துள்ளபொருள் முற்று மளித்து முறைமுறையே ஏன்று வழிபா டியற்றிடினும் ஒருநாள் வளர்த்தற் கியையாதே-

—தனிப்பாடல்

திரு.வி.க. வாழ்க்கைக் குறிப்புகள்

தொண்டு

தொண்டினுஞ் சிறந்த ஒன்று இருக்கிறதா? எனக்கு ஒன்றுத் தோன்றவில்லை. (தொண்டே எனது வாழ்க்கை; எனது செல்வம்: எனது ஆருயிர்; எனது சமயம்; எல்லாம்; எல்லாம். விகாஷ என்ன ஆயினும் ஆக. அதுபற்றிய கவலை எனக்கில்லை. 'என் கடன் பணிசெய்து கிடப்பதே')

எனக்குப் பிறப்பு வேண்டும்; பிறப்புப் பயன்கருதாத் தொண்டுக்குப் பயன்படுதல் வேண்டும். சாதி மதம் மொழி நிறம் நாடு முதலியவற்றைக் கடந்து நிற்கும் பொதுமை அறத்துக்குரிய சன்மார்க்கத் தொண்டு செய்தல் வேண்டும். இதுவே எனது வேண்டுதல்.

“ அப்பாநான் வேண்டுதல் கேட்டு

அருள் புரிதல் வேண்டும்

ஆருயிர்கட் கெல்லாம் நான்

அன்பு செயல் வேண்டும் ”

—இராமலிங்க சுவாமிகள்

உ. சோதிடம்

சோதிடம் ஒரு கலை ; வேத அங்கங்களில் ஒன்று. சோதிடக்கலை தோன்றியதன் காரணம் என்னை ? மக்கள் வருங் காலத்தை உணர்ந்து வாழ்க்கையை ஒழுங்கு செய்து கொள்வதற்குத் துணைபுரியத் தோன்றியது அக்கலை. அது மக்களைக் கோள்களுக்கு அடிமைப்படுத்துவதன்று ; கோள்களின் குறும்புகளை உணர்த்தி, அவைகளினின்றும்விடுதலையடைதற்குரிய வழிகளை மக்கள் காணத் தூண்டும் நோக்குடையது.

ஏடு புரட்டல்

சோதிடக் கலையை யான் முறையாக ஆய்ந்ததில்லை. என் தமையனார் அக்கலையை ஆராய்ந்த வண்ணமிருப்பர். ஒவ்வொருபோது சோதிட நூல்களின் ஏடுகளைப் புரட்டிப் புரட்டி யான் பார்ப்பதுண்டு. என் ஜாதகக் குறிப்புக்கள் காணப்படும் இடங்களை மட்டும் ஊன்றிப் பார்த்துத் தெளிவு செய்துகொள்வேன். எனது இல்லத்துக்குச் சோதிடர் வாராமலிருப்பது அரிது ; பலதிறக் குழுவுடன் சோதிடக் குழுவும் என் இல்லத்தில் கூடும். சோதிடப் புலவரும் என் தமையனாரும் உரையாடுவர். சிற்சிலபோது அவருடன் யானுங் கலந்து கொள்வேன். வல்லார் உரைக்குஞ் சில நுட்பங்கள் என் நெஞ்சில் ஒரு மூலையில் படியும்.

கருத்துக்கள்

என் ஜாதகக் குறிப்பு முதல் முதல் திருவல்லிக்கேணியில் என் பாட்டியார் வீட்டில் ஒருவரால் கணிக்கப்பட்டது. பின்னே அது நூம்பல் இரத்தினவேல் நாயனரால் விரிவாக எழுதப்பட்டது.

திரு.வி.க. வாழ்க்கைக் குறிப்புகள்

	கே	ல சனி சந்	செவ்
	இராசி		குரு
			சு கு
		ரா	பு

ரா	சனி		சு
ல புத	அம்சம்		கு
			குரு
செவ்			சந் கே

நூம்பல் சோதிடர் எழுதிய என் ஜாதகம் தேனும் பேட்டை சோதிடரால் ஒருமுறை இராயப்பேட்டையிலே பரிசோதிக்கப்பட்டது. அப்பொழுது யானுந் தந்தையாருட னிருந்தேன். பரிசோதனை நீண்டநேரம் நிகழ்ந்தது. சோதி டர் விடைபெற்றபோது என் தாயார் வந்தனர். சோதிடர் அவரைப் பார்த்து, 'உங்கள் சின்ன பையன் வருங்காலத் தில் ஒரு மன்னனைப்போல் வாழ்வான்' என்று சொன்னார். அன்னையார், மகிழ்ச்சி பொங்கிய முகத்துடன், 'ஆயுள் பாகம் எப்படி?' என்று கேட்டார். 'தீர்க்காயுள் தீர்க் காயுள்' என்றார் சோதிடர். சோதிடர் என் பெருமை பேசியதைக் கேட்கக் கேட்க எனது உள்ளமும் விம்மியது; உடலும் விம்மியது.

பெரியமெட்டிலே ஒரு கணிதர் இருந்தார். அவர் அடிஷன் கம்பெனியில் வேலை பார்த்தவர். அவரை 'அடி ஷன் கம்பெனி ஜோசியர்' என்று இராயப்பேட்டை சொல் லும். அவர் ஞாயிறுதோறும் இராயப்பேட்டையிலே எங் கேனும் சோதிடக் கடைவைப்பர். ஒரு நாள் அக்கடை எங் கள் வீட்டில் திறக்கப்பட்டது. கணிதர் என் ஜாதகத்

தைப்பார்வையிட்டார். அவர் கூறிய குறிப்புக்களுள் ஒன்று, 'பிள்ளையாண்டான் பள்ளிப் படிப்பு இப்பொழுது விளக்கென எரிகிறது. அது திடீரென அணையும். பின்னே அவன் பெரிய வித்துவானாவான்' என்பது. அக்கூற்று எனக்குச் சிற்றம் மூட்டியது. சிற்றம் மடை திறந்து ஓடவில்லை; உள் ளேயே சுழன்று சுழன்று நின்றது.

யான் மெற்றிகுலஷன் பரீட்சைக்குச் செல்ல ஒண்ணாதவாறு தடைநேர்ந்த சமயம், ஒருநாள் என் புத்தகக் குப்பைகளைக் கிளறினேன். நூம்பல் சோதிடர் எழுதிய விரிந்த ஜாதகக் குறிப்பு என் கண்ணிற்பட்டது. அதைக் கண்டதும் எனக்குச் சினம் மூண்டது. மூண்ட சினம் அந்த ஜாதகக் குறிப்பைத் துக் துக்ளாகக் கிழித்தெறியச் செய்தது. திருவல்லிக்கேணியார் எழுதிய குறிப்பு எங்கேயோ கிடந்தது. அதுவே பின்னாளில் பயன்பட்டது.

சோதிடக்கலை நிழல் எனமீது சிறிது படர்ந்த காலத்தில் யோகி சிவசங்கர முதலியார், பேர்பெற்ற காலக்கணிதர் T. பார்த்தசாரதி நாயகரை 'நவசக்தி' நிலையத்துக்கு அழைத்து வந்தனர். நாயகரும் யானும் நீண்ட நேரம் உரையாடினோம். 'சனி தசையில் செவ்வாய் புத்தியில் எனக்கு மாரகம் நிகழும் என்று சிலர் சொல்கிறார். அதைச் சிலர் மறுக்கிறார். தங்கள் கருத்து என்ன?' என்று கேட்டேன். நாயகர், 'ஜாதகத்தைப் புடம் செய்யாமல் மாரகம் கூற என் மனம் இசையவில்லை' என்று பகர்ந்தனர். அவர் பகர்ந்த அளவில் நின்றாரில்லை; என் ஜாதகத்தை முறையாகக் கணித்துத் தூய்மை செய்யவும் விரும்பினர். அவர் விருப்பம் வலியுறுத்தலாக முடிந்தது. அவ்விருப்பமும் வலியுறுத்தலும் என்னை இணங்கச் செய்தன. பார்த்தசாரதி நாயகரால் ஜாதகம் கணிக்கப்பெற்றது. அவரது கணிதத்தினின்றும் பிறந்த சக்கரங்களே மேலே பொறிக்கப்பட்டவை. நாயகர் ஆராய்ச்சியில் சனி - செவ்வாயில் மாரகம் விளையாதென்பது விளங்கியது. சனி - செவ்வாய் என்னை ஒன்றுஞ்

திரு. வி. க. வாழ்க்கைக் குறிப்புகள்

செய்யவில்லை. இப்பொழுது புதன் தசையில் கேது புத்தி நடக்கிறது.

என் ஜாதகத்திலுள்ள இராசி சக்கரம் பெரும்பாடு படவில்லை. ஒருவர் கணிதத்தில் இலக்கினம் மாறியது; இட பம் மிதுனமாயிற்று. மற்றொருவர் ஆராய்ச்சியில் சந்திரன் மிதுனத்துக்கு ஓடினான். அம்சா சக்கரம் பட்டபாட்டை என்னென்று சொல்வேன்! கடலங்குடி நகரச சாஸ்திரி யார், வடகுரங்காடுதுறை சாமிநாத தேசிகர், குளூர் அப்பாஜி சோதிடர், எட்டையபுரம் குரு, குகதாச பிள்ளை, ஆர்க்காடு இராமசாமி செட்டியார் முதலியோர் கணிப்பில் அம்சா சக்கரம் பல வழியில் திரிபுண்டது. இலக்கின மாற்றமும், கோள் மாற்றமும் மலியலாயின.

பண்டிதை அசலாம்பிகை அம்மையார் தமிழ்க்கலைஞர். அவர்க்குச் சோதிடக்கலையுந் தெரியும். அவர் சென்னையில் தங்கியபோது அவரைக் காண யான் சென்றேன். பண்டிதை யார் என் ஜாதகக் குறிப்பை எழுதித் தருமாறு கேட்டனர். அதை எழுதித் தந்தேன். பக்கத்திருந்த ஒருவரைப் பார்த்து 'கிருஷ்ணசாமி, இதைப் பார' என்றார் அம்மையார். கிருஷ்ணசாமி ஐயர் என் குறிப்பை நோக்கினார்; உற்று உற்று நோக்கினார்; பலன் சொன்னார். அவர் வெளியிட்ட கருத்து என் வாழ்க்கைப் படம்போலக் காணப்பட்டது. யான் வியப்புற்றேன். கிருஷ்ணசாமி ஐயர் என் கெழுதகை நண்பருள் ஒருவரானார்.

நண்பர் ஆனந்தம் என்பவராலும் என் ஜாதகம் பல முறை ஆராயப்பட்டது. அவர்தங் கருத்துப் பெரிதும் கிருஷ்ணசாமி ஐயர் கருத்துக்கு அரண் செய்தது.

என் ஜாதகத்தைப் பார்த்தவர் ஒருவரா? இருவரா? நூற்றுக்கணக்கானவர்!! அந்தோ! அவருள் எழுந்த கருத்து வேற்றுமையும் நூற்றுக்கணக்கு! ஆனால் நிபுண ரிடத்தில் பெரிதுங் கருத்து வேற்றுமை தோன்றுவதில்லை.

குறைபாடு எங்கே? சோதிடக் கலையினிடத்திலா? சோதிடக்கலைஞரிடத்திலா? கலைஞரிடத்தில் என்று சொல்ல வேண்டுவதில்லை. பல நூல்களைப் பயின்று, பலர் ஜாதகங்களைப் பார்த்து, அநுபவம் பெற்றவர் சொல்லும் பலனே பொருந்தி வருகிறது. மற்றவர் சொல்வது பொருந்தி வருவதில்லை. நிபுணர் கருத்துக்களைத் திரட்டி, அவைகளின் சாரத்தை எண்டு வடித்துத் தருகிறேன்.

ப ல ன்

இலக்கினத்தில் சனியும் சந்திரனும் சேர்ந்திருக்கின்றனர். சனி ஒன்பது பத்துக்குடையவன்; தர்மகர்மாதிபதி. இவ்வமைப்பு நல்லதே. ஆனால் தர்மகர்மாதிபதி இலக்கினத்தில் அமர்தலாகாது; சனி அம்சத்தில் நீசம் பெற்றிருக்கிறான். சந்திரன் மூன்றுக்கு உடையவன்; இலக்கினத்தில் உச்சம் பெற்றிருக்கிறான்; சனி சேர்க்கை நல்லதன்று. சனி சந்திரர் சேர்க்கை சிறப்பைக் கெடுக்கும். செவ்வாய் ஏழு பன்னிரண்டுக்கு உடையவன்; இரண்டில் அமர்ந்துள்ளான். குடும்பம் நாசமுறும். திருமணமாகாது; ஆனாலும் மனைவி நீண்ட காலம் இருக்க மாட்டாள். செவ்வாய் புதனைப் பார்த்தலால் பிள்ளைப் பேறு அரிது. பிள்ளை பிறந்தாலும் இறந்துபடும். செவ்வாய் நின்ற வீடு புதனுடையது. புதன் ஐந்துக்குடையவனாய் ஐந்திலேயே நின்று உச்சம் பெற்றிருக்கிறான். அதனால் செவ்வாய் ஆட்சி முழுவதும் செல்லா தொழியும். குரு எட்டுக்கும் பதினென்றுக்கும் உடையவர்; மூன்றில் உச்சம் அடைந்திருக்கிறார். மூன்றாமிடம் மறைவுடையது; சனி பார்வை விழுந்துள்ளது. எட்டுக் கெட்டில் மூன்றாமிடத்தில் உச்சமாகக் குரு வீற்றிருத்தலால், ஆயுள் பலமுண்டு. சுக்கிரன் இலக்கினாதிபதி; ஆறுக்கும் உடையவன். அவன் நாலில் அமர்ந்தது

சிறப்பு. ஆனால் அவன் பகைவனாகிய சூரியன் வீட்டில் நின்று, இவன் சேர்க்கையும் பெற்றது பொருத்தமன்று. சூரியன் சேர்க்கையால் சுக்கிரன் மூடமாய்விட்டான். இலக்கினாதிபதி மூடமாதல் கூடாது. ஆறுக்குடைய சுக்கிரன் நோய்தருவன். அவன் மூடமானதால் நோயால் தீங்கு விளையாது. சூரியன் தன் வீட்டில் கேந்திரம் பெற்றிருத்தல் சிறப்பு. புதன் இரண்டுக்கும் ஐந்துக்கும் உடையவன் ஐந்தில் தன்னந்தனியனாய், உச்சனாய், கோணாதிபதியாய் வீறுடன் நிற்கிறான். புதன் பல வழியிலுஞ் சிறந்து விளங்குகிறான். புதன்மீது செவ்வாய் நோக்குப் படிந்திருக்கிறது. செவ்வாய், புதன் (இரண்டாம்) வீட்டிலிருந்தே புதன் (ஐந்தாம்) வீட்டைப் பார்த்தலால் தவறில்லை. இராகு ஆறிலிருத்தலால் காரணமின்றி நண்பரும் பகைவராவர். எவர் பகையாலும் தீமை விளையாது. சிறை வரும்போல் தோன்றும் ஆனால் வாராது. கேது ஞான மோட்சகாரகன் ; பன்னிரண்டில் செவ்வாய் வீட்டில் அமர்ந்து செவ்வாயைப் பார்க்கிறான். உலக இன்ப நுகர்ச்சி அரிது.

கிரகமாலே அமைந்துள்ளது. அவ்வமைப்பு மாண்புடையது. ஆனால் கிரகங்களெல்லாம் இராகு கேதுக்குள் அடங்கினமையால் அம்மாண்பு ஞானமார்க்கத்துக் குரியதாகும்.

மூன்று கோள்கள் உச்சம் பெற்றுள்ளன. சேர்க்கை, பார்வை முதலியன உச்சங்களின் முழு வல்லமையைச் சிறிது குன்றச் செய்தன. எல்லாக் கோள்களும் இராகு கேதுக்களால் அடைபட்டுக்கிடக்கின்றன. இவ்வடைப்பு, உச்சங்களையும் கிரக மாலையையும் பிறவற்றையும் ஒடுக்கி இலெளகிகச் செல்வத்தைப் பெருக்கவிடாது ; இலெளகிகச் செல்வத்துக்குப் பதிலாக ஞானச் செல்வத்தைப்

பெருக்கச் செய்யும் ; ஜாதகர் உழைப்பைப் பிறர்க்கே பயன்படுத்தும்.

செவ்வாய் தசை தொடக்கம் (இருப்பு ஸூ 4-2-7). மாரகம் சொல்வது அருமைப்பாடு. ஒவ்வொரு தசையிலும் மாரகம் சொல்லலாம். சனி தசை நான்காவதாக வருதலால் மாரகஞ் சொல்ல இடமுண்டு. ஆனால் சனி தர்மகர்மாதிபதியாய் விருஷப லக்கனத்தில் அமர்ந்தமையால் அவனுக்கு மாரகஞ் செய்யும் உரிமையில்லை. மாரகாதிபதி புதன். இவன் தசையில் மாரகம் நிகழ்தல் கூடும். தவறினால் கேது தசையில் மாரகம் நிச்சயம்.

குறிப்பு

இளமையில் ஜாதகங் கேட்பதில் விருப்பம் அதிகமிருந்தது. நாளடைவில் அதில் எனக்கு விருப்பம் எழுவதில்லை. வெறுப்பும் எழுவதில்லை. கோள் நாள் முதலியவற்றையெல்லாம் இயக்கும் ஒரு பெருஞ் சத்தியினிடத்தில் கருத்தை இருத்தினால் கோள் என் செய்யும்? நாள் என் செய்யும்? பிற என் செய்யும்? இக் கொள்கையில் யான் உறைத்து நிற்பவனானேன். ஆண்டவன் அருளில் ஆழும்போ தெல்லாம் கோள்களின் குறும்புகள் உறுத்தாதொழியும் என்பதும், அவன் அருளை மறக்கும்போதெல்லாம் அவைகளின் குறும்புகள் உறுத்தும் என்பதும் எனது உட்கிடக்கை.

ஆண்டவன் அடியை உளங்கொண்டு, குறைகளை மெய்யாக முறையிட்டுக் கசிந்து கசிந்து உருகி உருகி அழுதால், ஊழ் ஒதுக்கி இரியும் என்ற முடிவுக்கு வந்தவன் யான். விரிவு யான் எழுதியுள்ள நூல்களிற் பார்க்க.

சோதிடத்தைக் கலையாகப் படிக்கலாம் ; ஆராயலாம் அது வருங்கால நிகழ்ச்சிகளை உணர்த்தி, வினைகளை வெல்லக்

திரு. வி. க. வாழ்க்கைக் குறிப்புகள்

கடவுளை யடையுமாறு அறிவு கொளுத்துவது ; கடவுளை மறந்தவனைக் கோள்கள் வினைகளில் வீழ்த்தும் என்பதை வலியுறுத்துவது. 'கோள்வழி உழலாதே. அதை ஆட்டும் ஒரு சக்தியின் வழிநில்' என்பது குருமொழி.

வேயுறு தோளிபங்கன் விடமுண்ட கண்டன்
மிகநல்ல வீணை தடவி

மாசறு திங்கன்கங்கை முடிமே லணிந்தென்
உளமே புகுந்த அதனால்

ஞாயிறு திங்கள் செவ்வாய் புதன் வியாழன் வெள்ளி
சனிபாம் பிரண்டு முடனே

ஆசறு நல்ல நல்ல அவைநல்ல நல்ல
அடியா ரவர்க்கு மிகவே.

---சம்பந்தர்

சு. குழந்தைமை

என் அன்னையின் கருவில் யான் எப்படி இருந்தேனோ? அங்கே எங்ஙனம் வளர்ந்தேனோ? எவ்வாறு இயங்கினேனோ? எனக்கு என்ன தெரியும்? புவியில் உற்ற பின்னர் யான் அழுதேனோ? சிரித்தேனோ? மருளாய்க் கிடந்தேனோ? எனக்கு என்ன தெரியும்? யான் பாலுண்டதும், கை கால்களை அசைத்தசைத்து ஆட்டியதும், கொட்டியதும், கவிழ்ந்ததும், தவழ்ந்ததும் எனக்குத் தெரியுமோ? யான் பாற்சோறுண்டதும், மழலை மொழிந்ததும், சிறுகை நீட்டிக் கூழை அளாவியதும் எனக்குத் தெரியுமோ? என் அருமைத் தாய் என்னை உறங்க வைக்கப் பாயில் கிடத்தியதையும், ஏனையி லிட்டதையும், தொட்டிலி லிட்டதையும் யான் அறியேன்; என்னைத் தட்டியதையும், தாலாட்டியதையும், பாட்டுப் பாடியதையும் யான் அறியேன். எவ்வண்ணமோ யான் வளர்ந்தேன்; ஓலை வேய்ந்த குடிசையில் - தேளும் பாம்பும் நடமாடிய இடத்தில் - யான் வளர்ந்தேன். என்னை ஈன்றவர் என்மீது எத்துணைக் கவலை செலுத்தியிருப்பர்! அவர்தம் அன்பை என்னென்று கூறுவது! அவ்வன்பு, சொல்லுக்கு அடங்காதது; எழுத்துக்கு அடங்காதது. எல்லாம் இயற்கை இறையின் அருள்.

உடலும் உணர்வும்

என் உடல் வளரவளர என் கருவி கரணங்கள் வளர்ந்தன; மொட்டா யிருந்த உணர்வும் அரும்பியது. தாய் தந்தையர் முகங்கள் பழகின; மற்றவர் முகங்கள் பழகின; தட்டு முட்டுச் சாமான்கள் காணப்பட்டன; நாய், பூனை, கன்றுகாலிகள் காணப்பட்டன; வீடு வாசல் கொல்லை மரம் விளங்கின; வயல், குளம், ஏரி. ஓடை விளங்கின; திங்கள், உடுக்கள், வானம், ஞாயிறு புலனாயின; காலை மாலை புலனாயின; ஏற்றப் பாட்டும், எர்ப்

திரு. வி. க. வாழ்க்கைக் குறிப்புகள்

பாட்டும் கேட்டன ; கிள்ளைப் பேச்சும், குயில் குரலுங் கேட்டன. இயற்கைக் கோலங்கள் படிப்படியே காட்சி யளித்தன.

யான் நடப்பேன் ; ஓடுவேன் ; ஆடுவேன் : பாடுவேன் ; விழுவேன் ; புரள்வேன் ; எழுவேன் ; மண்ணைப் பூசிக் கொள்வேன் ; நாயை அடிப்பேன் ; பூனையை ஓட்டுவேன் ; காக்கையைத் தூர்த்துவேன் ; கன்றைத் தழுவவேன் ; துணிகளைக் கிழிப்பேன் ; இன்ன பல செய்தேன்.

தாய்ப்பால்

தாய்ப்பால் வேட்கை எனக்கு நீண்ட காலமிருந்தது. என் தாயின்பால் வற்றி விட்டது. அப்பால் வேட்கையை மறப்பிக்க என்னைப் பெற்றவர் என்னன்னவோ செய்தனர். வேட்கை தணியவில்லை. கடைக்கு வருவோருள் சிலர் என்னிலேமையை யுணர்ந்து எனக்குப் பாலூட்டுவர். எனக்குப் பாலூட்டுவோர் அன்றார் இன்றார் என்று தெரிந்து கொண்டேன். அவர் எனக்கு அமுதமாகத் தோன்றுவர். அவர் கடைக்கு வரும்போ தெல்லாம் அவரை யான் தொந்தரை செய்வேன். என் தந்தையார் என்னைக் கடிவதுண்டு. தெருவில் போய் நிற்பேன். தாய்மார் எவரேனும் வந்தால் வேகமாக ஓடி அவரைப் பற்றிக் கொள்வேன். நடுத்தெருவில் பெண்ணைப் பற்றுவது தவறு என்று எனக்கு எப்படித் தெரியும்? யான் குழந்தை. பால் வெறி யொன்றே எனக்குத் தெரியும். அவ்வெறியால் யான் செய்த தொல்லைகளை இங்கே எழுத நாணம் அடைகிறேன். வழியே போவோர் வருவோர், 'இந்தப் பையன் கிடாவாகியும் தாய்ப்பாலுக்கு அலைகிறானே' என்று பேசுவதும் என் காதில் விழும். என் வெறி எனக்குத் தெரியும்! அது பிறர்க்கு எப்படித் தெரியும்? எத்தாயும் என்னை வெறுத்துத் தள்ளியதில்லை. சிலர் என்னைப் பார்த்ததும் ஒளித்துக் கொள்வர்; சிலர் என்னை அன்புடன் அணைத்

தெடுத்துப் பால் கொடுப்பர்; சிலர் காலங்கழித்துக் கடைக்கு வருவர். முதலில் வருவோரை யான் பெரும் பாடுபடுத்துவேன். வழியில் அவர் மற்றவரைக் கண்டு, 'இன்று உங்கட்குப் பெருந்தொல்லை இராது' என்று சொல்லிச் செல்வராம். தாய்ப்பால் தொல்லை என்னை நீண்ட காலம் துன்புறுத்தியது. எனக்கு அன்புடன் பாலூட்டிய தாய்மார் இப்பொழுது எங்கெங்கிருக்கிறாரோ?

பாட்டியார்

என் பாட்டியார் கனகம்மாள் (தாயை ஈன்றவர்) ஆண் பிள்ளை பெறுதவர். அவர் என் தமையனார் மீதும், என் மீதும் வைத்திருந்த அன்புக்கோர் அளவில்லை. அவர் அடிக்கடித் துள்ளம் போதருவர். அவர் சென்னையிலிருந்து பலதிறப் பொருள்கள் வாங்கி வருவர். அவைகளுள் யான் விரும்புவனவற்றை யானே எடுத்துக் கொள்வேன். அது காரணமாகத் தமையனார்க்கும் எனக்கும் போர் நிகழும். அப் போர் பாட்டியார்க்கு மகிழ்ச்சி யூட்டும். ஒரு முறை பித்தளைப் பூண்களிட்ட அழகிய மணை இரண்டு எங்களுக்கென்றே பாட்டியாரால் கொண்டு வரப்பட்டன. அவைகளுள் ஒன்றை முதல் முதல் யான் எடுத்துக் கொண்டேன். அதைத் தமையனார் பிடுங்கினார். அது காரணமாக எங்களுக்குள் பெரும் போர் மூண்டது. யானே வெற்றியடைந்தேன். என் மணையில் பிறர் அமர்தல் கூடாது. அதில் பிறர் அமரப் பார்ப்பேனாயின் அழுவேன்; உணவு கொள்ளேன். பாட்டியார் கொண்டுவரும் பொருள்கள் பெரிதும் எங்களுக்குள் பிணக்கை மூட்டிவிடும். சண்டை நேரத்தில் என் தமையனார் தந்தையாரைக் கண்டால் அஞ்சுவார்; அடங்குவார். யான் அஞ்சவும் மாட்டேன்; அடங்கவும் மாட்டேன். சின்னப் பிள்ளைக்கு உரிமை அதிகம் போலும்!

திரு. வி. க. வாழ்க்கைக் குறிப்புக்கள்

பாட்டனார்

என் பாட்டனார் (தாயைப் பெற்றவர்) வேங்கடாசல முதலியார் அழகாயிருப்பர்; உயரமானவர். அவர் வெள்ளையுடையும், தோளில் சிவப்புக்குட்டைத் தொங்கலும், சந்தனப் பொட்டும், வளைந்த கால் நடையும் எனக்கு விருந்தாகும். அவர் என்னுடன் விளையாடுவர். யான் அவர் தோளில் ஏறுவேன்; மடியில் இறங்குவேன்; முதுகைத் தழுவுவேன்; அவரை மிதிப்பேன்; அடிப்பேன்; கடிப்பேன்; சிவப்புக் குட்டையின் முனைகளிலுள்ள முடிகளை அவிழ்ப்பேன்; துட்டை எடுப்பேன்; வீசி எறிவேன்; அவருடன் படுத்து உறங்குவேன்; விழித்தெழுந்து அவர்மீது மூத்திரம் பெய்வேன். பாட்டனார் என்னிடம் வெறுப்புக் காட்டியதே இல்லை. 'சின்னவனைப் பாட்டனார் கெடுத்து விடுகிறார்' என்று என் தந்தையார் முணுமுணுப்பர்.

ஆட்டங்கள்

தெருவிலே இளைஞர் கோலி விளையாடுவர்; காற்றாடி விடுவர்; பாரிகுந்தம் அடிப்பர்; பாணா சுழற்றுவர்; மற்றும் பல ஆடுவர். அவைகளை என் மனம் விரும்பும். இளைஞருடன் யான் எப்படிக்கலந்து விளையாடுவேன்! யான் குழந்தை! என் வயது ஒத்தவரைத் திரட்டிக்கொண்டு ஆடப் புகுவேன். சில ஆடல்கள் வரும்; சில ஆடல்கள் வருவதில்லை. மாலை வேளையில் பெண் பிள்ளைகள் கண்மூடி ஆட்டம் முதலியன ஆடுவார்கள் அவைகளில் கலந்து கொள்வேன். வீடுகளில் மங்கையர் ஏழாங்காய், சோழி, தாயம் முதலியன ஆடுவர். அவ்வாட்டங்களைப் பயில முயல்வேன்.

பாம்பு

நாங்கள் பெரிதும் எங்கே விளையாடுவோம்? வீட்டுக் கொல்லையில் ஒரு கிச்சிலி மரத்தடியில் விளையாடுவோம்.

அக்கொல்லையில் செடி கொடிகள் செறிந்திருக்கும். அவைகளிடைப் பெரும் பாம்புகளும் விளையாடும் போலும் ! ஒரு நாள் அவ்வழியே சென்றவர், 'பாம்பு - பாம்பு' என்று கூவினர்; கூவிக் கூவிக் கல்லையும் கட்டியையும் வாரி வாரி எறிந்தனர். பாம்புகள் கிச்சிலி மரத்தடியில் எங்கள் பக்கமாக விரைந்து ஓடின; வேலியை அடைந்து புற்றுக்குள் புகுந்தன. அக்காட்சி கண்ட பலர் புற்றுக்களின் அருகே குழந்து நின்றனர். பேச்சும் கூக்குரலும் ஊரையே கலக்கின. கூட்டம் பெருகியது. பாம்பென்றால் படையும் நடுங்குமன்றோ? என்னுடன் விளையாடினவருள் பலர் ஓடிவிட்டனர். யானும் ஒரு சிலரும் கூட்டத்திடைக்கலந்தோம். என் அன்னையார் எப்படியோ என்னைத் தேடிப் பிடித்து வீட்டிலே சேர்த்தனர். என் மனம் கூட்டத்திலேயே கிடந்தது. சமயம் பார்த்து ஓடிக் கூட்டத்தில் நுழைந்தேன்.

இருளர் சிலர் வரவழைக்கப் பட்டனர். அவர் என் நென்னவோ செய்து இரண்டு பாம்புகளைப் பிடித்தனர்; தரையில் புரளப்புரள அவைகளைத் தெருவழியே இழுத்து விடுதோறுஞ் சென்றனர். ஒவ்வொரு வீட்டிலும் நெல் சொரியப் பட்டது. இருளரைச் சூழ்ந்து கூட்டம் நகர்ந்து நகர்ந்து போனது. என் தந்தையார் என்னைக் கூட்டத்தில் பார்த்துக் கையைப்பற்றி நடந்தனர். எங்குனமாவது பாம்பைத் திண்டுதல் வேண்டுமென்பது எனது ஆவல். ஆவலைத் தீர்த்தல் முடியவில்லை. செட்டியாவரம் அப்பாய் நாயுடு வீட்டில் இருளர்க்குக் கூழ் வார்க்கப்பட்டது. என் தந்தையார் நாயுடு வீட்டில் அமர்ந்து மோர் அருந்தினர். அவ்வேளையில் யான் ஓடிப் பாம்பின் வாலை மிதித்தேன். தந்தையார் விரைந்து வந்து என்னைத் தூக்கினர். பாம்பின் வாலை மிதித்தது எனக்கு ஆறுதல் அளித்தது.

துள்ளத்திலே நாணுபக்கமும் வேலி சூழ்ந்த ஓலை வீட்டிலே எங்கள் வாழ்க்கை நடந்தது. அவ்வீட்டிலும் புறங்களிலும் பாம்புகள் நடமாடும். என் தந்தையார்

திரு. வி. க. வாழ்க்கைக் குறிப்புகள்

அவைகளை அடித்துப் போடுவர். ஒருபோது இரவு நேரத்
திலே நாங்கள் படுத்திருந்தோம். பாட்டியார் ஏதோ
பார்ட்டுப் பாடினர். தந்தையார் சாப்பிட வந்தனர். அப்
பொழுது பரணில் ஒரு பாம்பு தலை காட்டிற்று. தந்தை
யார் பாய்ந்து பாம்பின் கழுத்தைப்பற்றி இறுக்கி
சுரத்துப் புடைத்து அதைக் கொன்றார். அவர் பாம்பின்
கழுத்தை இறுக்கியபேர்து எனக்குப் பதைபதைப்பு
உண்டாயிற்று.

எளிய அழகிய பாம்புக் குட்டிகள் கடைப்பக்கத்து
உரலிலே மிடைந்திருந்தன. இரும்புப் பாதையால் அவை
களைத் தந்தையார் குத்திக் குத்தி நசுக்கினார். அச்செயலும்
என் உள்ளத்தை உருக்கியது. பாம்புக்களைக் கொல்ல
வேண்டுமென்று என் மனம், நினைக்கும் ஆனால் அவைகளைப்
பிறர் வதைக்கும்போது என் மனம் வருந்தும்.

ஒரு நாள் நல்லபாம்பொன்று படமெடுத்துக் கடைக்
குள் நுழைந்தது. படம் அழகாயிருந்தது. என் தகப்பனார்
அதை அடித்துச் சாய்த்தார். அவ்வடி என்மீது பட்டது
போல்தோன்றிற்று. என் கண்களில் நீர் கசிந்தது. அடி
பட்டு மாண்டது கோயில் பாம்பாம். 'அதை அடித்துக்
கொன்றது தவறு - குடும்பத்துக்கு ஆகாது' என்று ஊர்
முழுவதும் பேசியது.

குளத்தில்

ஏங்கள் வீட்டுக்கு அணித்தே ஓர் அழகிய குளம்
உண்டு. தகப்பனார் அக்குளத்துக்குச் செல்வார; துணி
தேர்ப்பார; குளிப்பார். ஒவ்வொருபோது அவருடன்
யான் செல்வேன். என்னைக் கரையிலிருக்கச் செய்து அவர்
குளத்திலிறங்குவார். அங்கே ஆடுமாடுகள் கூட்டங்கூட்ட
மாக ஆலமரத்தடியில் நிற்கும்; வண்டுகள் சுண்டி சுண்டி
டிப் பறக்கும்; கிளிகள் இரையும்; ஏற்றப்பாட்டு முழங்க

கும். சிலர் குளத்தின் ஒரு கரையிலிறங்கிக் கையை நீட்டியும், வளைத்தும், காலால் உதைத்தும் தண்ணீரைக் கிழித்துக் கிழித்து இன்னொரு கரை சேர்வர்; மீண்டும் திரும்புவர். அக்காட்சியில் என் மனம் ஈடுபடும். அது நீஞ்சல் என்பது அப்பொழுது எனக்கு எப்படித் தெரியும்?

ஒருநாள் யான் கரையிலிருந்தேன். தந்தையார் குளத்தில் மூழ்கி மூழ்கிக் குளித்துக் கொண்டிருந்தார். அவ்வேளையில் ஒருவர் குளத்திலிறங்கி நீந்தத்துவங்கினர். அவர் பின்னே யானும் நீரில் இறங்கினேன்; கழுத்தளவு சென்றேன். ஏற்றமிறைப்போர் 'பையன்' 'பையன்' என்று கூவினர். என் தந்தையார் ஓடி வந்து என்னை எடுத்து அப்புறப்படுத்தினர். வீடு சேர்ந்ததும் அவர் என்னைக் கடிந்ததும் தடிந்ததும் இன்னும் என் நினைவிலிருக்கின்றன. அன்று முதல் குளக்கரைப் பக்கம் யான் காலடி வைப்பதில்லை. என் நண்பர்கள் போனாலும் யான் பின்தங்கி வீடு சேர்வேன்.

திண்ணையினின்றும்

எங்கள் வீட்டுக்கு எதிரிலே ஒரு கல் வீடிருந்தது! அது பெரிய வீடு என்று வழங்கப்பட்டது. மழை பெய்தால் நாங்கள், அத்திண்ணையையே விளையாட்டு இடமாகக் கொள்வோம். ஒருபோது அத்திண்ணையில் கோலி விளையாடினோம். நண்பன் கோலி தவறித் தெருவில் வீழ்ந்தது. அதை அவன் எடுக்கத் திண்ணைப் படி வழியே ஓடினான். அதற்குள் யான் குதித்தேன். உதட்டிலும் நெற்றியிலும் காயமுற்றது. அழுது கொண்டே வீட்டுக்கு ஓடினேன். தாயார் மஞ்சள் பொடி அழுத்தினர். தந்தையார் கோபமாகப் பார்த்தார்; என்னை ஒன்றுஞ் செய்தாரில்லை. சிறிது நேரங் கழிந்தபின் அத்திண்ணையிலேயே நண்பருடன் விளையாடினேன்.

திரு. வி. க. வாழ்க்கைக் குறிப்புகள்

மரத்தினின்று

ஒரு நாள் அறுந்த காற்றாடி ஒன்று காற்றிலே அசைந்து அசைந்து பறந்து வந்தது. இளைஞர் குழாம் அதைத் துரத்துவது போலத் தொடர்ந்தது. அக் காற்றாடி எங்கள் வீட்டுக் கொல்லையிலேயுள்ள ஒரு கொன்றை மரத்தில் சிக்கியது. அதை எடுக்கச் சிலர் முயன்றனர்; மரத்தின் மீது ஏறினர். கிளைகள் முறிந்தன. முறிவு கண்டதும் அவர் மேலே ஏறுது திரும்பினர். யான் அதைப் பார்த்தவண்ண மிருந்தேன். எல்லாரும் அவ்விடம் விடுத்து அகன்றனர். கீழே தாழப் படர்ந்த கிளைகளைப் பற்றுக் கோடாகக்கொண்டு மரமேறப் பார்த்தேன். சிறு சிறு கிளைகள் என்னைக்குத் துணை புரிவதுபோல அடுக்கடுக்காக என் கைக்கு எட்டுவனவாக இருந்தன. ஒன்றும் முறிய வில்லை. யான் குழந்தையாயிருந்தமையால் சிற்றிளங்கிளைகள் என்னை மகிழ்ச்சியோடு தாங்கின போலும்! யானும் மகிழ்வுடன் தாவித் தாவி ஏறினேன். அலைந்து கொண்டிருந்த காற்றாடி நூல், தானே வலிந்து வந்து என் கையில் தவழ்ந்தது. அதை யான் பற்றுந் தறுவாயில், 'அடா' 'அடா' என்ற குரல் கேட்டது. அஃது அன்னையாருடையது. அக்குரல் என்னை அறைந்தது. நூலை விடுத்தேன்; கிளையை விடுத்தேன்; கீழே வீழ்ந்தேன்; அச்சத்தால் ஓடினேன்; ஒரு சிறு குழியில் பதுங்கினேன்; இரத்தப் பெருக்குக் கண்டேன். ஒன்றுந் தெரியவில்லை. மக்கள் பேசுவது கேட்டது. என் தந்தையார் என்னை எடுத்துத் தோளில் அணைத்தனர். கண் விழித்துப் பார்த்தேன். இரத்த ஆறு ஓடுகிறது. முறிந்திருந்த கிளைக் குறைகளில் ஏதோ கூரிய ஒன்று இடது விலாப் பக்க வழியே அக்குளிலிருந்து இடுப்பு வரை நீளமாகக் கீறிக் கிழித்துவிட்டது. பலவிடங்களில் காயம். ஒருவர் தண்ணீர் கொடுத்தார். இளைப்புச் சிறிது நீங்கியது. தந்தையார் என்னைச் சுமந்து வீட்டுக்குச் சென்று ஒரு பாயில் கிடத்தினார். குழந்துள்ளவரைப்

பார்த்துப் பார்த்து அழுகிறேன்; தாயார் அழுகிறார், தந்தையார் அழுகிறார்; தமக்கைமார் அழுகிறார்; தமையனார் அழுகிறார்; எல்லாரும் அழுகிறார். திடீரென நரட்டு மருத்துவர் ஒருவர் வந்தார். தோளிவிருந்து இடுப்பு வரைப் பக்கமெல்லாம் பச்சிலை பிழிந்தார். அவ்விலையை அறைத்துப் பூசினார்; அதையே காயங்களிலெல்லாம் அப்பினார். ஒரே எரிச்சல்; தாங்க முடியவில்லை. கதறினேன்; துடித்தேன். மருத்துவரும் எதிர்வீட்டாரும் என் கைகாலைக் கெட்டியாகப் பிடித்தனர்.

என் அன்னையார் காய்ச்சிய பால் சிறிதளித்தார். எரி படிப்படியே குறைந்தது. யான் உறங்கினேன்; கண் விழித்தேன். கஞ்சி கொடுக்கப்பட்டது. மீண்டும் மாலை யில் மருத்துவர் வந்து சிகிச்சை செய்தார். இரவு சிறுவலி தோன்றிற்று. உறங்குவேன்; விழிப்பேன்; 'அம்மா' - 'அப்பா' என்பேன்; உறங்குவேன். எப்படியோ இரவு கழிந்தது. செய்தி சென்னைக்கு எட்டியது. பாட்டியாரும் பாட்டனாரும் எப்படி ஓடி வந்தனரோ பாவம்! என்னைக் கண்டதும் அவர் பட்டபாட்டை எழுத்தால் எழுதல் இயலவில்லை. என் பெரிய தந்தையார் மைந்தர் இராஜா முதலியார் ஓய் வெடுத்துத் துள்ளத்தில் சிலநாள் தங்கினர்; அவர் செய்த பணி என்றும் மறக்கற்பாலதன்று. மருத்துவரால் பச்சிலை சிகிச்சையே செய்யப்பட்டது. ஏறக்குறையப் பத்து நாளில் குணம் உண்டாயிற்று. பாட்டியார் நாடோறும் திருஷ்டி கழிப்பர். சோதிடர் கண்டம் என்பாராம். கண்டங்கடந்து எழுந்தேன். காயங்களின் வடுக்கள் படிப்படியே மறைந்தன. ஆனால் இடப் பக்கத்துக் கீறல் வடு மட்டும் மறையவில்லை. அஃது அப்படியே நிகல்த்தது.

பாட்டியார் மரணம்

என்னைப் பார்க்கவந்த பாட்டியாரின் வலது காலடியில் வீக்கம் உண்டாயிற்று. அதில் கட்டி கிளம்பிற்று. கட்டி

திரு. வி. சு. வாழ்க்கைக் குறிப்புகள்

பெரிதாயிற்று. மருத்துவரால் சத்திரம் வைக்கப்பட்டது. சுரங் கண்டது. பாட்டியார் ஆவி நீங்கியது. உற்றார் ணரார் அழுதனர். அவர் அழுகை எனக்கும் அழுகை மூட்டிற்று. மறுநாள் காலையில் பாட்டியார் உடல் ஏரியில் தகனஞ் செய்யப்பட்டது. பாட்டியார் தங்கையார் என்னுடன் விளையாடுவார். விளையாட்டு வேளையில், 'ஆயா எங்கே?' என்று அவர் கேட்பர். 'ஆயா தெய்வலோகம் போனா' என்பேன். 'தெய்வலோகம் எப்படி இருக்கும்?' என்பர். 'தெய்வலோகம் பள பள என்றிருக்கும். அங்கே மாடிகள் வரிசை வரிசையா யிருக்கும். பாதைகளில் தார் பூசப்பட்டிருக்கும். தார்மீது மணல் தூவப்பட்டிருக்கும்' என்பேன். இது சிந்தனைக்கு உரியது. அந்நாளில் யான் மாடிகளையோ மணல் தூவிய தார் பாதைகளையோ பார்த்ததுமில்லை; கேட்டதுமில்லை. பாராதனவும் கேளாதனவும் எப்படிச் சிறுவன் நினைவில் உற்றன? இதை அகத்திணையர் (மனோதத்துவர்) ஆராய்ச்சிக்கு விடுகிறேன்.

கொம்பா ?

ஒருபோது நூம்பல் முனிசாமி பிள்ளையின் வண்டி தெருக்கோடியில் தெரிந்தது, அதைக் கண்டதும் பெரியவர்கள் எழுந்து நின்றார்கள்; இளைஞர்கள் அப்படியும் இப்படியும் நடமாடுவதை நிறுத்தி ஒதுங்கினார்கள்; பெண்கள் வீடுகளில் புகுந்தார்கள்; குழந்தைக் கூட்டம் 'அமீனா அமீனா' என்று பறந்து ஓடிற்று. யான் ஓடவில்லை. 'ஏன் ஓடுகிறீர்கள்?' அமீனாவுக்குக் கொம்பா முளைத்திருக்கிறது?' என்று கூவினேன். அக்கூவல் முனிசாமி பிள்ளை காதிற பட்டது. அவர் வண்டியை விடுத்திறங்கி, என்னருகே வந்து, என் கையைப் பிடித்து, 'இவன் யார்' என்று அங்கு நின்றவரைக் கேட்டார். அவர், 'இந்தக் கடைக்காரர் மகன்' என்றார். அதற்குள் சிலர் ஓடி நிகழ்ந்ததைத் தந்தையார்க்கு

அறிவித்தனர். தந்தையார் விரைந்து வெளியே வந்தார். அவரை முனிசாமி பிள்ளை நோக்கி, 'ஐயா! முதலியாரே, இவன் சமர்த்தன்; இவனிடம் நல்ல பொலிவிருக்கிறது; இவன் வயதில் பெரியவனாவன்; இவனை நன்றாக வளருங்கள்; இவனுக்கு உயர்ந்த கல்வி கொடுங்கள்' என்று சொல்லி விட்ட பெற்றனர். அங்கிருந்தவர்க்கு வியப்புண்டாயிற்று. தந்தையார்க்கு மகிழ்ச்சி பொங்கிற்று. அவர் என்னை அழைத்துப் போய்த் தாயாரிடம் விடுத்து நடந்ததை நவீனநர். தாயார் என்னைக் கட்டி அணைத்துக் கண்ணேறு கழித்தார். அன்றுதொட்டு முனிசாமி பிள்ளை துள்ளம் வரும்போதெல்லாம் என்னைக் காணாமற் போகார்.

அ ப ப

அப்பு கிராமணி என்றொருவர் இருந்தார். அவர் கொல்லையிலுள்ள பனைமரங்களிலேறிக் குலைகளை வெட்டித் தள்ளுவர்; ஓலைகளை வெட்டிக் கழிப்பர். அவைகளைப் பார்த்து யான் அச்சங் கொள்வதுண்டு. அது கண்ட பெற்றோரும் மற்றவரும் யான் துடுக்குச் செய்யும்போதெல்லாம் 'அப்பு வருகிறான்' என்பர். 'அப்பு' என்ற சொல் கேட்டதும் யான் அடுப்பங்கரைக்கு ஓடி ஒளித்துக் கொள்வேன். அடிக்கடி 'அப்பு' 'அப்பு' என்று வீட்டார் சொல்லி வந்தமையால், அச்சம் படிப்படியே நீங்கிற்று. அப்பை நேரிற் கண்டாலும் யான் ஓடுவதில்லை.

பொருவண்டு

பிள்ளைகள் பெர்ன்வண்டுகளின் கழுத்தில் சுருக்கிட்டு அவைகளைப் பறக்க விடுவார்கள். யான் அவைகளைப் பிடுங்கி விடுவேன். அதனால் எங்களுக்குள் சண்டை உண்டாகும். என எதிரிலே அவர்கள் பொன்வண்டுகளைப் பறக்க விடுவதில்லை.

திரு. வி. க. வாழ்க்கைக் குறிப்புக்கள்

குறிப்பு

பருவங்களில் குழந்தைமை முதன்மையுடையது. அது விழுமியதா? அன்றா?

குழந்தைமையில் பெண் ஆண் வேற்றுமை தேவான்று கிறதா? ஓடும் பொன்னும் தமது வேற்றுமையை உணர்த்துகின்றனவா? தேள் பாம்பின் நஞ்சு தெரிகிறதா?

யான் எத்தனைப் பெண் குழவிகளுடன் விளையாடினேன்? தந்தையார் வெண் பொற்காசுகளை எண்ணியபோது அவைகளைப் பணம் என்று என் மனம் நினைந்ததா? பாம்பைக் கண்டு யான் ஓடவில்லையே. அதனை மிதிக்க அன்றோ என் நெஞ்சம் விரைந்தது?

குழந்தைமை மாற மாற மனத்தில் மாசு படர்கிறது. மாசு அகத்திலிருந்து வெளிப்படுகிறதா? புறத்திலிருந்து புகுகிறதா? இவ்வாராய்ச்சி எல்லை கண்டுள்ளதா?

குழந்தைமையைத் தெய்விகம் தெய்விகம் என்று பெரியோர் பேசியுள்ளனர். அவர் மீண்டுங் குழந்தையாகி அவ்வாறு பேசுகின்றாரா? பழைய நினைவுகொண்டு பேசுகின்றாரா? பிறவியில் மீண்டும் குழந்தைமை எய்தும் வாய்ப்புண்டா?

கட்டுடைய உயிரைத் தன்னைப்போல ஒளி செய்தற் பொருட்டு இயற்கை இறை அதற்குப் பிறவியைத் தருகிறது. அப்பிறவி பலவகை. அவைகளிற் சிறந்தது மனிதப் பிறவி. அப்பிறவியின் குழந்தைமைக்கும் முதுமைக்கும் இடைப்பட்டது சோதனைக்குரியது. சோதனையைக் கல்வி அறிவு ஒழுக்கங்களால் கடந்து தம்மைப் பண்படுத்திக் கொள்வோர் மீண்டுங் குழந்தைமை எய்தல் எளிது; தம்மைப் பண்படுத்திக் கொள்ளாதார் மீண்டுங் குழந்தைமை எய்தல் அரிது. அந்நிலைமைக்கும் இந்நிலைமைக்கும் வேற்றுமையுண்டு. அது மாசினைக் கடப்பது; இது மாசினுள் நுழைவது. அந்நிலை எய்தினவரே பெரியோர் எனப்படுவர்.

அவரே அறவோர்; அந்தணர். அவர் தாம் பெற்ற நிலையை உலகுக்கு அறிவுறுத்துவர்.

தொடக்கக் குழந்தைமையை எல்லாரும் பெறுகிறார். பின்னைக் குழந்தைமையை எல்லாரும் பெறுகிறாரா? இல்லை. ஏன்? குழந்தைமையை மறந்து தம்மைப் பண்படுத்திக்கொள்ளாத அறியாமையே காரணம். பின்னைக் குழந்தைமையை அடைதல் வேண்டும் என்னும் உண்மையைத் தெளிந்து வாழ்க்கையை நல்வழியில் மக்கள் நடாத்துதற் பொருட்டே முன்னைக் குழந்தைமை இயற்கையில் அமைகிறது. முன்னை யது வாழ்க்கைக்குக் குறிக்கோள்.

யான் குழந்தையா யிருந்தேன். வளர்ந்தேன். இப் பொழுது என்னை முதுமை அடர்கிறது. யான் பின்னைக் குழந்தைமை யென்னும் அந்தணச் செல்வத்தை அடைந்தேனா? இல்லையா? வாழ்க்கை எப்படி இயங்கியது? அதை வெளியிடுகிறேன்.

௫. பள்ளிப் படிப்பு

துள்ளங்கிராமத்தில் பள்ளிக்கூடங் கிடையாது. பள்ளிக்கூடம் சத்திரத்திலுண்டு; பூவிருந்தவல்லியிலுண்டு. அஃது ஏறக்குறைய ஒரு கல் தூரமுடையது; இஃது ஏறக்குறைய மூன்று கல் தூரமுடையது. எங்களைத் தொலைவில் அனுப்பப் பெற்றோர் மனங்கொண்டாரில்லை.

தாழ்வாரப் பள்ளி

கடையின் தாழ்வாரம் பள்ளியாயிற்று. தந்தையாரே ஆசிரியரானார். பள்ளிக்கூடத்தின் முன்னே காலையிலும் மாலையிலும் மரபிழல் வாசஞ்செய்யும். தமிழ் எழுத்துக்களை மணலில் எழுதி எழுதித் தந்தையார் தமையனாக்குப் போதிப்பார். அதை யான் வினையாட்டாகப் பார்ப்பேன்; சில சமயம் யானும் அ-ஆ-என்று சொல்வேன். எழுத்துப் பயிற்சிக்குப் பின்னே அண்ணனார்க்கு அரிச்சுவடி, ஆத்திசூடி, கொன்றைவேந்தன், உலகநீதி, வாக்ருண்டாம் முதலியனவும், நல்லிலக்கம், பொன்னிலக்கம், எண்சுவடி, முதலியனவும் கற்பிக்கப்பட்டன. நாடோறும் மாலைவேளையில் பெரியசாமியால் பாடங்கள் ஒப்புவிக்கப்படும். சின்ன சாமி சிலசமயம் பெரியசாமியுடன் அமர்ந்து அவர் சொல்வதைக் கேட்டுக்கொண்டிருப்பன்; சில சமயம் இடையில் ஓடிவிடுவன்; சில சமயம் அவ்விடஞ் செல்லாமலே இருந்து விடுவன்; அவனைக் கேட்பாரில்லை.

தமையனார் பாடங்களை ஒப்புவிக்குங்கால், அவைகள் பெரிதும் என் சிந்தையில் படியும். படிந்ததைப் பகலில் சொல்லிச் சொல்லித் திரிவேன்; உரத்த குரலில் சொல்லிக் கொண்டே ஓடுவேன்; ஆடுவேன்.

சிலநாட் கடந்து எனக்கும் முறையான போதனை தொடங்கப்பட்டது. பாடங்கள் எனக்கு எளியனவாகவே

தோன்றின; பெரிதும் பழம்பாடங்களாகவே தோன்றின; பல முன்னரே கேட்டவை யல்லவோ?

அண்ணனார்க்குச் சட்டம் (ஓலையிலெழுதல்) பயிற்சி செய்விக்கப்பட்டது. அதில் எனக்கு விருப்பம் உண்டாவ தில்லை. ஓலையைப் பார்க்கும்போதே யான் ஓட்டமெடுப் பேன்; கரும்பலகையில் எழுதவே விரும்புவேன். சட்டம் எழுதத் தந்தையார் என்னை வலியுறுத்துவதில்லை.

தந்தையார்க்குச் சிறிது ஆங்கிலப் பயிற்சியுண்டு. அவரே எங்களுக்கு ஆங்கிலமும் போதிக்கத் தொடங்கினர். ஆங்கில எழுத்துக்களும், சொற்களும், சொற்றொடர்களும் கற்பிக்கப்பட்டன. வேறு ஒருவரும் எங்களுக்குத் துணை செய்தனர். அவர் சென்னையில் ஒரு கம்பெனியில் வேலை பார்த்தவர்.

குடிபேறல்

வீட்டின் எல்லையைப் பெருக்கக் கால்கொள்ளப்பட்டது. நாற்பக்கமும் சுவர்கள் எழுப்பப்பட்டன. இந்நிலையில் என் தந்தையார்க்குப் பழைய இராயப்பேட்டை எண்ணந் தோன்றிற்று. அவர் இராயப்பேட்டைக்குக் குடியேற உறுதி கொண்டனர். அதற்குரிய காரணம் இரண்டு சொல் லப்பட்டன. ஒன்று எங்களை உயர்பள்ளியில் சேர்த்தல் வேண்டுமென்பது; இன்னொன்று தமக்கைமார்க்குத் திரு மணம் செய்வித்தல் வேண்டுமென்பது. துள்ளத்து வீடு வாசல்களையும் நிலபுலங்களையும் விடுத்து இராயப்பேட் டைக்குச் செல்ல. என் தாயார் விரும்பினரில்லை. ஊரி லுள்ள அறிஞரும் என் தந்தையார் கருத்தை ஆதரித்தா ரில்லை. பிள்ளைகளையும் பெண்களையும் இராயப்பேட்டை யிலே சதாசிவம் வீட்டுக்கு அனுப்பிவிடலாம்; நாம் போக வரப் பார்த்துக்கொள்ளலாம்; செலவுக்கு நெல் அனுப்ப லாம். என்று தாயார் பலமுறை கூறினர். அக்கூற்றுக்குத் தந்தையார் செவிசாய்த்தாரில்லை. தந்தையார் வலியுறுத்

திரு. வி. க. வாழ்க்கைக் குறிப்புகள்

தல் மிகுந்தது. அது தாயாரை இணங்கச் செய்தது. விருத்தாசல முதலியார்க்கு மகிழ்ச்சி ததும்பியது. மகிழ்ச்சி முதலியாரை இராயப்பேட்டைக்குக் கிளப்பிற்று; முத்து முதலி வீதியிலே தேப்பெருமாள் முதலியார் வீட்டின் ஒரு பகுதியை வாடகைக்கு அமர்த்தச் செய்தது.

1890-ம் ஆண்டில் ஒரு நாள் விடியற்காலையிலே கிலவு வெளிச்சத்திலே சில மாட்டு வண்டிகள் வந்து நின்றன. அவைகளில் சாமான்கள் ஏற்றப்பட்டன. ஒரு கொல்லா வண்டியில் என் தாயாரும், தமக்கைமாரும், தங்கையும் ஏறினர். தெருவில் கூட்டங் கூடியது. ஊர் கண்ணீர் உகுத்தது. எங்கள் அன்னையார் பெர்ருமினர்; விம்மினர். இக்காட்சியில் மூழ்கியுள்ள எங்களை வண்டியிலேறுமாறு தந்தையார் ஆணை முடுக்கியது. நாங்கள் மறுத்தோம். வண்டிகள் நகர்ந்தன. கூட்டமும் நகர்ந்தது. நாங்கள் தந்தையாருடன் நடந்தே சென்றோம். ஊரவரில் சிலர் கால் கல் தூரம் தொடர்ந்தனர்; சிலர் அரைக் கல் தொடர்ந்தனர்; சிலர் ஏறக்குறைய ஒரு கல் தொடர்ந்தனர். தொடர்ந்து தொடர்ந்து வந்தவர் ஆங்காங்கே தேங்கித் தேங்கி நின்று திரும்பினர். இவ்வாறு கூட்டம் படிப்படியே இரிந்து இரிந்து இறுகிற்று. எங்களை ஒருவர்மட்டுந் தொடர்ந்தே நடந்தனர். அவர் யார்? நாயார்.

நாய்

ஒரு கரிய நாய் எப்படியோ எங்கள் வீட்டில் வந்து சேர்ந்தது. அதை நாங்கள் அன்புடன் வளர்த்தோம். அஃது எங்கள் வீட்டுக்குப் பெருங் காவலாளியாய் இருந்தது. அதை நாங்கள் 'கறுப்பன்'; 'கறுப்பன்' என்று கூப்பிடுவோம். அதை இராயப்பேட்டைக்குக் கொண்டு போகத் தந்தையார் விழைந்தாரில்லை. காரணம், நாயாடி அதைக் கொன்றுவிடுவான் என்ற கவலையே.

வண்டிகள் கல்குளம் அடைந்தன. அங்கே ஒரு தோப்பில் சோறுண்டோம். என்ன சோறு? புளிச் சோறும், தயிர்ச் சோறும். நாயும் அச்சோறுண்டது. அவ்வேளையில் ஊர் வண்டிக்காரர் சிலர் அங்கே காணப்பட்டனர். ஒருவரிடத்தில் சென்னையில் நாயடிப்போர் தொல்லையை விளக்கி அவரிடம் தந்தையார் 'கறுப்பனை' ஒப்புவித்தனர். அவர், 'கறுப்பனை'க் கயிற்றால் கட்டிப் பிடித்தனர்; 'நாயை யானே வளர்த்துக் கொள்கிறேன்' என்று எங்களை வழி கூட்டி அனுப்பினர். கறுப்பன் என் மனத்தைவிட்டு அகலவில்லை.

வண்டிகள் புறப்பட்டன. தமையனாரும் யானும் கொல்லா வண்டியில் ஏறினோம். தந்தையார் மட்டும் நடந்தே வந்தார். பிற்பகல் வீடு நண்ணினோம். எங்கட்கு எல்லாம் புதுமையாகவே தோன்றின.

பெரிய தமையனார் சதாசிவ முதலியார் வயத்தில் ஒப்படைக்கப்பட்ட அரிசிமண்டி, பலசரக்குக் கடையாய் மாறியது. அதனால் தந்தையாரால் புதிய மண்டியொன்று அமைக்கப்பட்டது. அதில் அரிசி, கொள்ளு, தவிடு, உளுந்து, பருப்பு முதலியன விற்கப்பட்டன.

ஆ. பள்ளி

முத்துமுதலி வீதி கோடியிலே ஒரு பள்ளி இருந்தது. அதன் பெயர் 'ஆரியன் பிரைமெரி' பாடசாலை. ஆந்நாளில் ஆரியர் திராவிடர் பிணக்கில்லைபோலும். பள்ளியை நடாத்தியவர் இராஜகோபால் நாயகர் என்பவர். அப்பள்ளியில் 1891-ல் நாங்கள் சேர்க்கப்பட்டோம். அக்காலமுறைப்படி தமையனார் நான்காம் வகுப்புக்கும், யான் இரண்டாம் வகுப்புக்கும் தகுதியுடையவராயிருந்தோம். பின்னே அப்பள்ளி அம்மன்கோயில் தெரு (இப்பொழுது ஸ்ரீவிவாச பெருமாள் கோயில் தெரு) 'ஆயாப்பாடி'க்கு எதிரில் 'தூவர்காரன் வீடு' என்ற கிலையத்துக்கு மாற்றப்

திரு. வி. க. வாழ்க்கைக் குறிப்புகள்

பட்டது. ஒவ்வொரு வகுப்பிலும் யான் முதல் மர்னாக்க
னாகவே விளங்குவேன்; முதல் பரிசில் பெறுவேன். என்
தமையனார் வெஸ்லி கலாசாலைக்கு அனுப்பப்பட்டார்.

வாழை

ஆரியன் பிரைமெரி பாடசாலையில் மூன்றாம் வகுப்பில்
யான் வாசித்தபோது பராங்குச நாயுடு என்பவர் அடிக்
கடி பள்ளிக்குப் போதருவர்; வகுப்பு வாரியாகப்
பரீட்சை செய்வார்; பரிசளிப்பார். ஒருமுறை மூன்றாம்
வகுப்பையும் நான்காம் வகுப்பையும் ஒன்று சேர்த்து ஒரு
கட்டுரைப் பரீட்சை வைத்தார். தென்னை, வாழை, பசு,
நாய் இவைகளில் ஏதாவதொன்றைப் பற்றிக் கட்டுரை
வரையுமாறு கேள்வி பிறந்தது. யான் வாழையை எடுத்துக்
கொண்டேன். ஏன்? அந்நாளில் இராயப்பேட்டை, வாழைக்
குப் பேர்பெற்று விளங்கியது. வாழைச் சூழல் எங்கும் எங்
கும் உண்டு. வாழை பயிரிடல், வளர்த்தல், இலை கொய்தல்,
பட்டை யுரித்தல், தண்டெடுத்தல், குலை வெட்டல், தாற்
டுக்கல், புழுக்கவைத்தல், இலை காய் பழம் பட்டை நார்
முதலியன பயன்படும் விதம் முதலியவற்றை யான் அடிக்
கடி பார்ப்பவன்; தோட்டத்தாருடன் பழகுபவன். ஆத
லால் யான் வாழையை எடுத்துக்கொண்டேன்; அதைப்
பற்றிக் கட்டுரை வரைந்தேன். சோதனையில் என்
கட்டுரை முதன்மையுடைய நின்றது. பரிசில் எனக்கே கிடைத்
தது. இராயப்பேட்டை முழுவதும் என் பெயர் பரவியது.
என் தகப்பனார்க்கு வாழ்த்துக் கூறப்பட்டது.

கையெழுத்து

படிப்பைப் பார்க்கினுங் கையெழுத்தினிமிது அதிகங்
கருத்துச் செலுத்துபவர் என் தந்தையார். என்கையெழுத்து
நன்றாயிராது. என் கையெழுத்தினும் என் தமையனாருடை
யது நன்றாயிருக்கும். 'கையெழுத் தழகில்லாதவன் பரிசில்

பெறுவதால் என்ன பயன்?' என்று தந்தையார் நண்பரிடஞ் சொல்வார். அச்சொல் என்னை வார்ட்டும். கையெழுத்தைப் பண்படுத்த எவ்வளவோ முயன்றேன்; பண்படவே இல்லை. அஃது என் தலையெழுத்துப் போலும்!

வெஸ்லி

யான் நான்காம் வகுப்பில் வாசித்த வேளையில் ஆசிரியன் பள்ளியில் இரு பிளவு உண்டாயின; குழப்பம் தலைகாட்டிற்று. ஏறக்குறைய நான்கு மாதகாலம் வீணே கழிந்தது. 1894-ல் வெஸ்லி கல்லூரி என்னை அழைத்தது. யான் நான்காம் வகுப்பு ஏ பிரிவில் சேர்ந்தேன். ஒரு வாரத்துக்குள் முதல் பீடம் என்னுடையதாயிற்று. ஆசிரியர் ஞானப் பிரகாசம் என்னிடத்தில் பேரன்பு பூண்டனர்.

முடவன்

யான் பிறப்பிலேயே திண்மை வாய்ந்தவன். அவ்வாய்ப்பு மேலும் மேலும் எனது பருவுடலைப் பெருக்கியது. கழுத்தில் தசைகள் மடிப்பு விட்டன. யான் "பொதுக்கன்" என்றும் எள்ளப்பட்டேன். தசையை வற்றச் செய்யத் தந்தையார் ஒருவித மருந்தெண்ணெய் கொடுத்தார். அஃதொரு சாமியார் முறைகொண்டு செய்யப்பட்டது. பத்தியம் கடியது.

ஒரு சனிக்கிழமை பிள்ளைகளுடன் விளையாடப் பள்ளிகுச் சென்றேன்; எண்ணெய் நினைவின்றியும் பத்திய நினைவின்றியும் வழக்கம்போல நண்பர்கள் வாங்கி வந்த உளுந்து வடையைத் தின்றேன். சிறிது நேரத்துக் கெல்லாம் எண்ணெய் நினைவும் பத்திய நினைவும் தோன்றின. ஏக்குற்றேன். அச்சத்தால் பெற்றோரிடம் உண்மை கூறினேனில்லை. ஞாயிற்றுக்கிழமை கழிந்தது. திங்கட்கிழமை பள்ளிக்குச் சென்று சாயங்காலம் வீடு நோக்கி வந்தேன். வழியிலே வண்டி மேட்டுக்கு அருகில் இடது கால முடங்கியது. நடத்தல் முடியவில்லை. கீழே வீழ்ந

திரு. வி. க. வாழ்க்கைக் குறிப்புகள்

தேன். வண்டிக்காரர் ஒருவர் என்னை வண்டியிலேற்றி விடு சேர்த்தார். விடு சேர்ந்த சிலமணி நேரத்துக்குள் எனது வலது கை முடங்கியது. யான் முடவனானேன்.

சிகிச்சை

இராயப்பேட்டை மருத்துவர் - பேர்பெற்ற அயோத்தி தாஸ் பண்டிதர் வரவழைக்கப்பட்டனர். அவர் என்னைச் சோதனை செய்தனர். மருந்தெண்ணெய் கொடுத்தது பண்டிதர்க்குச் சொல்லப்பட்டது. பண்டிதர் எண்ணெய் முறைகளை ஆராய விரும்பினர். முறைகள் படித்துக் காட்டப்பட்டன. 'பத்தியத்தில் ஏதாவது தவறு நடந்திருக்குமா' என்று பண்டிதர் கேட்டார். என் அன்னையார், 'மிக எச்சரிக்கையாகப் பையனுக்கென்று தனியே சமைக்கிறேன்' என்றார். பண்டிதர் என்னைப் பார்த்து, 'ஈ ஏதாவது கடையில் வாங்கித் தின்றாயா?' என்று வினவினர். உண்மை உரைத்தேன். மருத்துவர், 'அபத்தியம் அபத்தியம்' என்று வாயோடு சொல்லிச் சொல்லி, 'எண்ணெய்முறை எழுதிக் கொடுத்தவர் யார்? அவரை அழைத்து வரல் முடியுமா' என்று என் தந்தையாரை நோக்கினார். 'அவர் ஒரு சாமியார். எப்படியாவது அவரைக் கொண்டு வருகிறேன்' என்றார் தந்தையார். பண்டிதர் தேறுதல் கூறி விடைபெற்றனர். பொழுது விடிந்ததோ இல்லையோ என் அருமைத் தகப்பனார் ஓடினர் துள்ளத்துக்கு; சூழ்ந்த கிராமங்களெல்லாம் உழன்றார். சாமியாரைக் கண்டாரில்லை; வருத்தத்துடன் திரும்பினார்; பண்டிதரிடம் போய்ச் சாமியாரைக் கண்டுபிடிக்க இயலாமையைத் தெரிவித்தார். 'முரட்டு எண்ணெயைச் சின்ன பையனுக்குக் கொடுக்கலாமா' என்று பலர் பேசினர். தவறு செய்தவன் யான். பழி பெற்றேருடையதாயிற்று! என்னே உலகம்!

அயோத்திதாஸ் பண்டிதர் சிகிச்சையில் இறங்கினார். முதலில் தொடங்கப்பட்டது தைல முறை. தைலம்

நாடோறும் வேளைக்குவேளை முட்டிகளில் பூசப்பட்டது. ஒரு வாரங் கடந்து முட்டிகளில் புண்கள் தோன்றின. அத் தோற்றங்கண்ட பண்டிதர்க்குத் தைரியம் பிறந்தது. அவர், 'முடக்கை நீக்கிவிடலாம்; ஆனால் காலம் நீடிக்கும்' என்றார். பெற்றோர் முகம் மலர்ந்தது. பண்டிதர் என்பொருட்டுப் பெருமுயற்சி எடுத்தார். அவர் ஒருவித மருந்தா கொடுத்தார்? விதம் விதமான மருந்து கொடுத்தார். யான் மருந்தானேன். பண்டிதர் மெழுகு கொடுப்பார்; இரசாயனம் கொடுப்பார்; செந்தூரங் கொடுப்பார்; பஸ்மம் கொடுப்பார்; கிருதம் கொடுப்பார்; சூரணம் கொடுப்பார். யான் மருந்து தின்று தின்று அலுத்துவிட்டேன்.

எனக்குப் பணிசெய்யும் பொருட்டு என் தமக்கையார் அம்மணியம்மானும், அவர்தங் கணவனாரும் வீட்டிலேயே தங்கினர். குழந்தையில் அன்னையார்க்கும் தமக்கையார்க்கும் சுமையானேன்; இப்பொழுதும் அவர்க்குச் சுமையானேன். அப்பொழுது சுமையாதல் இயற்கை. இப்பொழுது சுமையாதல் இயற்கையா? உளுந்துவடை தின்றதின் அறியாமை! என்ன செய்வேன்? துன்பம் ஒரு நாளா? இரு நாளா? பன்னெடுநாள்! துன்பம் சகித்தல் என்னாலேயே இயலவில்லை. மற்றவர் எங்ஙனஞ் சகிப்பார்? ஈன்ற அன்னையார்— உடன் பிறந்த தமக்கையார் சகித்தனர். அன்பு எதையும் எதையும் சகிக்கச் செய்யுமன்றோ? எனக்கு வாழ்க்கையில் வெறுப்புத் தோன்றியது. உடல் மெலிந்தது; தோல் வற்றியது; என்புக் கூடானேன். 'பொதுக்கு' வற்றலாகியது. ஏறக்குறைய ஒன்பது திங்கள் கழிந்தன. முடங்கிய கையுங் காலுஞ் சும்பின. 'சும்புதல் நற்குறியன்று' என்று வருவோர் போவோர் பேசுவர். அப்பேச்சு எனக்கு நாராசம் போலிருக்கும். அப் பேச்சைக் கேட்கும்போதெல்லாம் எனக்கு மரண நினைவுண்டாகும். நோயாளியின் முன்னே பலர் பலவாறு பேசுவது தவறு. அப்பேச்சால் விளையும் பயனை யான் சிறு வயதிலேயே அநுபவித்தேன். எனது

திரு. வி. க. வாழ்க்கைக் குறிப்புக்கள்

மனோநிலையைக் குறிப்பால் உணரும் அன்னையார் வருந்துவார் ; பல மொழியால்தேறுதல் கூறுவார் ; திருப்போரூர் முருகனை நினைந்து நினைந்து வேண்டுதல் செய்வார்.

பண்டிதரால் எத்தனையோ முறை என்னுடல் சோதிக் கப்பட்டது. கையுங் காலுஞ் சும்பிய பின்னர் ஒரு நாள் அவர் செய்த சோதனை வேறுவிதமாக இருந்தது. 'இதயம் நன்றாயிருக்கிறது; நாடிகள் செம்மையாக ஓடுகின்றன; புது மருந்தொன்று செய்யலாமென்று எண்ணுகிறேன். இடையில்தான் மருந்து வேண்டாம். குடல் ஓய்வு பெறுவது நல்லது' என்று பண்டிதர் என் தகப்பனாரிடஞ் சொல்லிச் சென்றனர். ஒரு திங்கள் கடந்தது. புது மருந்து சித்தமாயிற்று. அம் மருந்து எனக்குக் கொடுக்கப்பட்டது. அஃது என் தாயார் உள்ளத்துள்ள முருகன் மருந்தோ என்னவோ தெரியவில்லை. புது மருந்து அற்புதஞ் செய்ததென்றே சொல்வேன்.

இடை விட்டு விட்டு ஒரு மண்டலம் அம்மருந்துண்டேன். அடிக்கடி பண்டிதர் வந்து வந்து என்னைப் பார்ப்பார். ஒருநாள் அவர் என்னைச் சோதித்து, 'இனி என் மருந்து வேண்டாம்; இயற்கை மருந்தே போதும். முடக்குப் படிப் படியே நீங்கும்' என்று கூறி, ஒரு தைலங் கொடுத்து முட்டிகளின் மேலேபூசிப்பூசி வெந்நீர் விடுமாறு சொற்றனர். அப் படியே செய்யப்பட்டது. நான்கு நாளில் கை மெல்ல மெல்ல நீண்டது; பின்னே கால் நீண்டது. முடவன் என்ற பெயர் நீங்கியது. எழுந்து எழுந்து நிற்பேன்; விழுவேன்; மறுபடியும் எழுவேன்; விழுவேன்; எழுந்தும் விழுந்தும் தள்ளாடித் தள்ளாடி நடக்கத் தொடங்கினேன். சுவர் பிடித்து நடப்பேன்; மற்றவர் கைப்பற்றி நடப்பேன்; கோலூன்றி நடப்பேன். இவ்வாறு நடக்க நடக்கச் சும்புதல் ஒழிந்தது.

ஏறக்குறைய ஓராண்டு கடந்தது. எனக்குப் பள்ளி நினைப்புண்டாயிற்று. 'தம்பி! இன்னும் ஓராண்டு பள்ளியை மறத்தல்வேண்டும்' என்ற கட்டளை மருத்துவரிடமிருந்து பிறந்தது. மற்றுமோராண்டு சென்றது. நோய்

ஓராண்டை விழுங்கியது; ஓய்வு மற்றுமோராண்டை விழுங்கியது. உடல் நலமுற்றது. நாங்கள் அடிக்கடி திருப் போளூர் சென்று முருகப் பெருமானை வழிபட்டுத் திரும்புவோம்.

மீண்டும் என்னைப் பள்ளிக்கனுப்ப முயற்சி செய்யப் பட்டது. அவ்வேளையில் தந்தையாரைத் திடீரென விக்குள் நோய் அடர்ந்தது. அந்நோய் நெடுநாள் அவரை விட்டகலவில்லை. அவர் குணமடைந்ததும் தாயார்க்கு வயிற்று நோய் தோன்றிக் குடைந்தது. அஃது அவரை எழும்பூர் மருத்துவச் சாலைக்கு ஓட்டியது; சத்திர சிகிச்சை செய்யப் பட்டது. அந்நிலையில் தாயாரைப் பெற்ற தந்தையார் காலமானார். பலவிதத் தொல்லைகள் எங்கள் குடும்பத்தை நெருக்கின. அரிசி மண்டி மூடப்பட்டது. ஊரிலிருந்து நெல் ஒழுங்காக வருவதில்லை. ஊர் நண்பரும் நேர்மையாக நடந்தாரில்லை. ஏமாற்றமும் மோசமும் குடும்ப நட்பையுங்கடக்கச் செய்தன. தமையனார் பள்ளியை விடுத்தார்; ஓர் அச்சுக்கூடம் சேர்ந்தார். இந்நெருக்கடியில் யான் எப்படிப் பள்ளிக்குப் போவேன்? என்னை ஓவியப் பள்ளிக்கு அனுப்பலாமா? வேறு தொழிற்சாலைக்கு அனுப்பலாமா? என்று விருத்தாசல முதலியார் எண்ணலானார்; அவ்வெண்ணத்தை என்னிடம் பக்குவமாக வெளியிடுவார். யான் முன்னையதற்கும் இணங்குவதில்லை; பின்னையதற்கும் உடன்படுவதில்லை. அரிய பொழுது வீணை கழிந்தது. எத்தனை நாள்? ஏறக்குறைய ஈராண்டு! தந்தையார் வீட்டிலேயே சுருங்கிய முறையில் வாணிபம் தொடங்கினார். ஊரிலிருந்து கொஞ்சம் நெல் வரும். செல்வநிலை குலைந்த தென்றே சொல்லலாம்.

மீண்டும் பள்ளி

1898-ம் ஆண்டு வெஸ்லி கலாசாலை என்னை மீண்டும் அழைத்தது. 1898-ம் ஆண்டிலிருந்து 1904-ம் ஆண்டு வரை ஒரே ஓட்டம் ஓடிற்று. திடீரென மாடு படுத்தது.

திரு. வி. க. வாழ்க்கைக் குறிப்புகள்

நான்காம் வகுப்பு

யான் விடுத்துவந்த நான்காம் வகுப்பே என்னை விழைந்தது. பிரிவு மட்டும் பி ஆகியது. பழைய ஆசிரியர் முதல் பார்த்துக்கு (ஐந்தாம் வகுப்புக்கு) உயர்த்தப்பட்டிருந்தார். அவரை யான் கண்டு அவர்தம் ஆசி பெற்றேன். பழைய தோழர் பலர் உச்சியிலிருத்தல் கண்டேன். பாழும் எண்ணெயையும் அபத்தியத்தையும் நினைந்து நினைந்து மனம் நொந்தேன்.

நான்காம் வகுப்பு பி பிரிவின் ஆசிரியர் தேவதாஸ் என்பவர். அவர் நல்லவர்; போதனா சக்தி வாய்ந்தவர். சில நாளிலேயே என் திறமை அவர்க்குப் புலனாயிற்று. அக்காலத்தில் முதல் மாணாக்கரே பெரிதும் சட்டாம் பிள்ளையாவது மரபு. அதன்படி யான் சட்டாம் பிள்ளையானேன். ஆசிரியர் அன்பு அவர் வீட்டை எனது வீடாக்கிற்று. அடிக்கடி அவர் வீட்டுக்குச் செல்வேன்; சந்தேகங் கேட்டுத் தெளிவேன். ஆசிரியர் மனைவியாரால் போப் ஐயர் இலக்கணம் மிகத் தெளிவாகப் போதிக்கப்படும். தமிழ் இலக்கணத்தில் முதல் முதல் எனக்குச் சுவை ஊட்டியவர் அவ்வம்மையாரே யாவர்.

ஞாயிறு வகுப்பு

அந்நாளில் ஞாயிறுதோறும் பள்ளிக்கூடத்திலேயே ஒரு வகுப்பு நடந்து வந்தது. அது பெரிதும் பிரின்ஸி பால், வைஸ் பிரின்ஸிபால் முதலிய ஐரோப்பியப் பாதிரி மாரால் நடத்தப்படும். ஐரோப்பியர் தமிழ் பேசுவது வியப்பூட்டும். அஞ்ஞாயிறு வகுப்புக்கு யான் செல்வேன். பல ஆண்டு அவ்வகுப்புக்குச் சென்று பரிசில் பெற்றேன். அதனால் ஐரோப்பியப் பாதிரிமார் தொடர்பு எனக்கு ஏற்பட்டது.

முதல் பாரம்

நான்காம் வகுப்புப் பரீட்சை முடிந்தது. முதல் பாரத் துக்கு அனுப்பப்பட்டேன். என் பழைய ஆசிரியர் வகுப்பில் அமரும் வாய்ப்பு எனக்குக் கிடைக்கவில்லை. ஏ பிரிவில் அமரும் வாய்ப்பே கிடைத்தது. அப்பிரிவின் ஆசிரியர் ஸ்ரீநிவாசாச்சாரியார்.

சம்பளத்தைப் பற்றிப் பிரின்ஸிபாலுக்கு யான் விண்ணப்பஞ் செய்தேன். அதன் பயனாக யான் சம்பளமில்லாத மாணுக்கனானேன். எனக்குப் புத்தகம் முதலியன பெரிய தந்தையார் குமாரர் இராஜா முதலியார் வாங்கிக் கொடுப்பார். எவ்வித இடுக்கணுமின்றி யான் படித்து வரலானேன். ஸ்ரீநிவாசாச்சாரியார் அன்புக்கு யான் உரியவனானேன். அவரும் தலைமை ஆசிரியர் வாசுதேவாச்சாரியாரும் ஒன்றாகவே கல்லூரிக்கு வருவது வழக்கம். அதனால் தலைமை யாசிரியர் நோக்கு என்மீது படர்வதுண்டு.

இரண்டாம் பாரம்

இரண்டாம் பாரத்தில் பி பிரிவு கிடைத்தது. ஆசிரியர் வேணுகோபாலாச்சாரியார். அவர் ஸர் பாஷியம் ஐயங்காரின் உறவினர். எக்காரணம் பற்றியோ அவர்க்குக் கிறிஸ்துவம் இனித்தது. அவர் அம்மதம் தழுவினர். யான் இரண்டாவது பாரத்தில் படித்தபோதே சச்சிதானந்தம் பிள்ளையை முதல் பாரத்தில் காணலானேன். இருவேழம் நண்பரானோம்.

அப்பொழுது பிரின்ஸிபாலா யிருந்தவர் ஜே. கூலிங். அவர் இங்கிலாந்து நோக்கினமையால் வைஸ் பிரின்ஸிபால் ஸி. பாலர்ட் துரை பிரின்ஸிபாலானார். பாலர்ட் கணித கிபுணர்; கேம்பிரிட்ஜில் தேறினவர். அவர் பிரின்ஸிபாலாக வந்ததும் கீழ் வகுப்புக்களிலும் அடிக்கடி கணிதப் பரீட்சை வைப்பார். வெஸ்லியைக் கேம்பிரிட்ஜாக்க வேண்டுமென்பது அவரது நோக்கமாயிருக்கலாம். எங்கள் வகுப்பு முறை

திரு. வி. க. வாழ்க்கைக் குறிப்புகள்

வந்தது. கேள்விகட் கெல்லாம் யான் விடை எழுதினேன், யான் நூற்றுக்கு நூறு எதிர்பார்த்தேன். திருத்தப்பட்ட விடைத் தாள்கள் எங்களுக்கு வழங்கப்பட்டன. மார்க்கைப் பார்த்தவுடன் என் முகம் வாடிற்று. அதை ஆசிரியர் கண்டு, 'என்ன?' என்று கேட்டனர். 'ஐந்து மார்க்கு குறைபட்டுள்ளன. காரணம் தெரியவில்லை' என்று சொன்னேன். அவர் விடைத்தாள்களை வாங்கிப் பார்த்தார். ஒன்றுக்கு சொல்லவில்லை. பிற்பகல் பிரின்ஸிபால் வகுப்புக்கு வந்து சில முறைகளை விளக்கினார். முடிவில் அவரை யான் அணுகி, 'ஐந்து குறைபட்டதற்குக் காரணம் தெரிந்து கொள்ள விரும்புகிறேன்' என்றேன். அவர் தாள்களை வாங்கிப் பார்த்தார். சில விடங்களில் நீலக் கோடுகள் இடப்பட்டிருந்தன. அவைகளைக் காட்டிக் 'காரணம் தெரிகிறதா' என்றார்; 'தெரியவில்லை' என்றேன். 'உன்னுடைய எழுத்து வரிகளும் குறிகளும் சிலவிடங்களில் நேராக இல்லை; கோணல் கோணலாக இருக்கின்றன. நீலக் கோடுகள் அவைகளை உணர்த்துவன. அதனால் ஐந்து மார்க்கு குறைபட்டன. திருந்திக்கொள்' என்று சொன்னார். என் முகம் மலரவில்லை. 'நீ எல்லார்க்கும் மேலாக மார்க் வாங்கி இருக்கிறாயே; அதில் உனக்குத் திருத்தி இல்லையா?' என்று கேட்டார். அக்கேள்வி எனக்குச் சிரிப்பூட்டிற்று. அன்றுதொட்டு, பாலர்ட் துரை குறித்த குறைபாடு நிகழாதவாறு காத்து வரலானேன்.

மூன்றாம் பாரம்

மூன்றாம் பாரத்தில் ஓ பிரிவில் என்பெயர் எழுதப்பட்டிருந்தது. ஆனால் பி ஆசிரியர் தலைமை ஆசிரியரிடம் பேசி என்னைத் தமது பிரிவுக்கு மாற்றிக்கொண்டனர். (அக்காலத்தில் ஏ.பி. - பிரிவுக்குத் தனித் தனிப் பரிசில் வழங்கப்படும். எங்கள் அமைவில் இரு பிரிவிலும் முறையே முதல் வராக வருவோர் இருவர். ஒருவர் எஸ். பி. கணபதி; மற்ற

ஞெருவன் எனியேன். அவர் ஏ-ல் இருந்தால், யான் பி-ல் இருப்பேன்; யான் ஏ ஆனால் அவர் பி ஆவர். இவ்வாறு நாங்கள் மாற்றப்படுவோம். இம்முறை எங்கட்கு மட்டுந் கையாளப்படுவதன்று, பள்ளி முழுவதுங் கையாளப்படு மொன்று. மூன்றும் பார ஆசிரியர் பெயர் டேவிட் தேவதாஸ் என்பது. அவர் பாதிரியார்; இராயப் பேட்டையில் வதிந்தவர். அவர் மனைவியார், எனக்கும் வேறு சிலர்க்கும் பூகோளம் போதிப்பார். அவர் என்பால் காட்டி வந்த அன்பு கிறிஸ்துவமோ - தாய்மையோ - யான் அறியேன். டேவிட் திருவெவ்வனூர் (திருவள்ளூர்) பள்ளிக்குத் தலைமை ஆசிரியராக அனுப்பப்பட்டார். பின்னே ஒருவர் வந்தார். அவர் போதகாசிரியராக வருதற்கு அருகரல்லாதவர். அவரைச் சந்தேகங் கேட்டல் கூடாது; கேட்டால் சீறி விழுவார். ஒருமுறை அவர் என்னைக் கடிந்த வேளையில், 'நீங்கள் போலிஸ் வேலைக்கு அருகர்' என்று சொன்னேன். வகுப்பே நகைத்தது. 'ஆமாம்; யான் போலிஸ் வேலைக்கு முயற்சி செய்கிறேன்' என்றார் ஆசிரியர். மீண்டும் நக்கப்பு.

அச்சமயம் பிரின்ஸிபாலாக இருந்தவர் ஜி. ஜி. காக்ஸ். அவர் ஞாயிறு வகுப்பில் என்னுடன் பழகியவர். அவர்தம் உள்ளத்துலவிய மாணுக்கருள் யானும் ஒருவன். அவர் எனக்குப் பேனா பென்ஸில் முதலியன கொடுப்பார். அவர் காலத்தில் கல்லூரியின் பொன் விழா கொண்டாடப்பட்டது. 'வெஸ்லியன் மிஷின் காலேஜ்' என்பது 'வெஸ்லி காலேஜ்' என்று மாற்றப்பட்டது. விழாவில் தலைமை வகித்தவர்டாக்டர் மில்லர். அன்று காக்ஸ் துரை பேசிய பேச்சுடாக்டர் மில்லரையும் வியக்கச் செய்தது.

முன்னே, மூன்றும் பாரப் பிள்ளைகளில் விருப்பமுடையவர் லோயர் செகண்டரி பரீட்சைக்கு அனுப்பப்படுவார். யான் அப்பரீட்சைக்குச் சென்றேன்; அதில் தேறினேன்.

திரு. வி. க. வாழ்க்கைக் குறிப்புக்கள்

நான்காம் பாரம்

மூன்றாம் பாரத்தில் என்னால் வெறுக்கப்பெற்ற 'போலிஸ்' ஆசிரியரே நான்காம் பாரத்துக்கு உயர்த்தப் பட்டார். அவரைக் கண்டதும் என் மனங் கொதித்தது. கொதிப்பு வீணாகவில்லை; பெரும் புரட்சியாயிற்று. புரட்சி, 'போலிஸ்' ஆசிரியரை ஓட்டிற்று. பின்னே பலர் ஆசிரியராக வந்தனர். ஒருவரும் நிலைத்தாரில்லை. வகுப்பே கெட்டுப் போயிற்று. நான்காம் பாரத்தைப்பற்றிய கவலை பிரின்ஸிபால் காக்ஸ் துரைக்குப் பெரிதாயிற்று. காக்ஸ் தக்க ஒருவரைப் பொறுக்கி எடுத்தார். அவர் நிலைத்தார். அவர் குணமலை. அவர் பெயர் மாணிக்கம். மாணிக்கம் வகுப்பை ஒளிபெறச் செய்தது.

அத்தருணத்தில் எனது உயிரணைய தலைவர் காக்ஸ் துரை இறந்துபட்டார். அவர்தம் இறப்பு என் வாழ்க்கைக்கே ஓர் இடியாயிற்று. அவர்தம் பொன்னுடல் புரசைக் கிறிஸ்துவ இடுகாட்டில் அடக்கஞ் செய்யப்பட்டது. அக்கல்லறைக்கு யான் அடிக்கடி சென்று எனது வணக்கஞ் செலுத்தி ஆறுதல் அடைவேன். யாக்கை நிலையாமை என் உள்ளத்தில் இடங்கொண்டது. பழையபடி கூலிங் துரை தலைவரானார்.

ஐந்தாம் பாரம்

ஐந்தாம் பார நிகழ்ச்சிகள் பலப்பல. அவைகளெல்லாம் ஒன்றன் பின் ஒன்றாக நினைவுக்கு வருகின்றன. அவைகளில் எதைச் சொல்வேன்! எதைச் சொல்லாது விடுவேன்! அவ்வகுப்பு ஆசிரியர் கிருஷ்ண ராவ். அவர் உதவித் தலைமை ஆசிரியர்; பேர் பெற்றவர். கிருஷ்ண ராவ், பி. ஏ. அல்ல; எம். ஏ. அல்ல. ஆனால் பி. ஏ. வுக்கும், எம். ஏ. வுக்கும் ஆங்கிலம் போதிக்கும் வல்லமை வாய்ந்தவர். அவர் ஆங்கிலம் நன்றாகப் பேசுவர்; எழுதுவர். அவர்தம் ஆங்கிலப் பேச்சு ஆங்கிலரையும்

வியக்கச் செய்யும். 'கிறிஸ்தியன் பேட்டிரியட்' என்ற பத்திரிகை முதல் முதல் அவராலேயே நடத்தப்பட்டது.

கிருஷ்ணராவ் தெலுங்கு பிராமணர்; கிறிஸ்துவ ராயினர்; தமிழ் நன்றாகப் பேசுவர். பிரின்ஸிபால், வைஸ் பிரின்ஸிபால், தலைமை ஆசிரியர் முதலிய பலர்க்கும் அவரிடத்தில் நன் மதிப்புண்டு. கிருஷ்ண ராவுக்கும் எனக்கும் உற்ற அன்புப் பிணிப்பை இங்கே எப்படி வெளியிடுவேன்? 'கிருஷ்ணராவ் என்னுள் நிற்பார்; அவருள் யான் நிற்பேன்' என்று கூறி மேற்செல்கிறேன். அவர் வீடு பீட்டர்ஸ் ரோட்டில் இருந்தது. அவர் வீட்டார் முத்திரை அடித்த ஸ்டாம்புகளை விரும்புவர். அவைகளைத் திரட்டிக் கொடுப்பவருள் யானும் ஒருவன்.

கிருஷ்ணராவ் வெறும் பாடங்களை மட்டும் அறிவுறுத்துவோரல்லர்; வாழ்க்கையை அறிவுறுத்துவோர். அவரது வகுப்பு ஒரு பல்கலைக் கழகம்போல் விளங்கும். அவரும் யானும் பொதுவாகப் பல துறைகளிலும் சிறப்பாக மதச் சார்பிலும் வாதம் புரிவோம். அவரது பெர்ன் மொழிகள் எனது மனோநிலையைப் பலவாறுக்கின. வாழ்க்கையில் ஒருவித மாறுதல் ஏற்படுவதுபோல் தோன்றிற்று.

அவ்வேளையில் யாழ்ப்பாணம் டா. கதிரைவேற் பிள்ளை எங்கள் பள்ளியில் தமிழாசிரியராக நியமிக்கப்பட்டார். தமிழ்ப் பேராசிரியராக இருந்தவர் வேறொருவர். அவர் சே. கிருஷ்ணமாச்சாரியார். எங்கள் வகுப்புக்குத் தமிழ் போதிப்பவர் இவரே.

கதிரைவேற் பிள்ளை சிறந்த பேச்சாளர். அவர் பேச்சைக் கேட்க மக்கள் கூட்டம் திரளும். அவர் சொற்பொழிவிலே மாணுக்கர் உலகமும் மயக்குறும். அவ்வீரப் பொழிவைப் பருகுவதில் எனக்குத் தணியா வேட்கை உண்டாயிற்று. கதிரைவேலர் நன்மொழியைக் கேட்க யான் எங்குஞ் செல்வேன்.

திரு. வி. க. வாழ்க்கைக் குறிப்புகள்

கதிரைவேல் எங்கள் பள்ளியில் முதல் முதல் அளித்த காட்சி என் உள்ளத்தைக் கொள்ளை கொண்டது. 'தமிழ்ச் செல்வம் நம் பள்ளிக்கும் வந்ததே' என்று யான் ஆனந்த மெய்தினேன். யானும், சிவசங்கரன் உள்ளிட்ட மாணாக்கர் சிலரும் பிள்ளையினிடம் நெருங்கி நெருங்கிப் பழகினோம்.

ஆறாம் பாரம்

யான் மெற்றிகுலேஷன் வகுப்பை அடைந்தேன். பள்ளிப் படிப்புமீதிருந்த எனது வேட்கை முருகி எழவில்லை; சிறிது குன்றியதென்றே சொல்வேன். அதை உணர்ந்த என் உயிரனைய ஆசிரியன்மார் சிலர், 'கதிரைவேல் மதவாதப் பேய். அப்பேய் உன்னையும் பிடித்துக்கொள்ளும். படிப்புப் பாழாகும். நீ மாணாக்கன்' என்று எச்சரிக்கை செய்துகொண்டிருந்தனர். அவ்வெச்சரிக்கை செவிடன் காதில் சங்கு ஊதுவது போலாயிற்று. அதை யான் பொருட்படுத்துவதே இல்லை.

தமிழ்ப் பேராசிரியர் சிலநாள் ஓய்வெடுத்தனர். அந்நாட்களில் எங்கள் வகுப்பு, கதிரைவேற் பிள்ளையைக் கண்டது. அச்சில நாள் பிள்ளையவர்கள் பாக்களுக்கு விரித்த பொருளும் விளக்கமும் பிறவும் என்னுள் பசுமரத் தாணி போல் படிந்தன. அவைகளை யான் ஒப்புவிப்பேன்.

வழக்கு

கதிரைவேற் பிள்ளைமீது இராமலிங்க சுவாமிகள் சார்பில் ஜார்ஜ் டவுன் மாஜிஸ்ட்ரேட் மன்றத்தில் ஒரு வழக்குத் தொடரப்பட்டது. விவரம் பின்னே கூறுவன். அவ்வழக்கு, கதிரைவேற் பிள்ளையின் நண்பரையும் பகைவரையும் மன்றத்துக்கு ஈர்க்கும்; என்னையும் ஈர்த்தது. யானும் சில மாணாக்கருடன் அடிக்கடி செல்வேன். சில சமயம் யான் அரைநாள் பள்ளியில் கழிப்பேன்; மற்ற அரைநாள் மன்றத்தில் கழிப்பேன்.

வில்வபதி செட்டியார் என்பவர் தம்மைக் கதிரைவேற் பிள்ளை கொத்தைவால் சாவடியண்டைத் தாக்கிப் புடைத்தனர் என்று எழும்பூர் மாஜிஸ்ட்ரேட் மன்றத்தில் ஒரு வழக்குத் தொடுத்தனர். வழக்குகள் கதிரைவேலரை நெருக்கின. அதனால் அவர் பள்ளிவேலையை விடுத்தல் நேர்ந்தது. செட்டியார் குறிப்பிட்ட நாள், கதிரைவேற் பிள்ளை எங்கள் வகுப்பில் தமிழ் அறிவுறுத்திய நாட்களில் ஒன்று.

தேர்தல் (Selection) சோதனை நெருங்கி வருவதையும் யான் கருதினேனில்லை. வழக்கு வேடிக்கையே எனக்குப் பெரிதாயிற்று.. தந்தையார் என்னைக் கடிவதில்லை. அவர் கதிரைவேல் சார்பினராயினர். உறவினருள் என்னைக் கடிந்தவர் ஒருவரே. அவர் என் பெரிய தந்தையாரின் இளைய புதல்வர் சோமசுந்தர முதலியார். அவரைக் கண்டதும் யான் எப்படியாவது நழுவிப் பதுங்கி விடுவேன்.

என்சான்று

எழும்பூர் வழக்குக்குச் சான்றுகள் திரட்டப்பட்டன. ஒருசாலை மாணக்கர் சிவசங்கரனுக்கும், பள்ளிக் கணக் கருக்கும் சம்மன்கள் வழங்கப்பட்டன. சிவசங்கரன் சான்று முடிந்தது. அது போதாதென்று என் சான்று விரும்பப்பட்டது. என் சான்றின் அவசியம் எனக்கு விளக்கப்பட்டது. விசாரணை நாள் தேர்தல் சோதனையின் முதல் நாள்! என் செய்வேன்! என் சோதனை பெரிதாயிற்று. சான்றுக்குச் செல்வதா? பரீட்சைக்குப் போவதா? இரண்டும் மாறிமாறி என்னை வாட்டின. ஒரு பக்கம் கதிரைவேல்; இன்னொரு பக்கம் வாழ்வு. கதிரைவேல் அன்பே விஞ்சியது. பெரிய தந்தையார் மைந்தரால் பலவிதத் தடைகள் கிளத்தப்பட்டன. தந்தையார் ஒன்றுஞ் சொல்லவில்லை. பள்ளி வாழ்வு வேறு வாழ்வாக. மாறும் காலம் வந்தது. அதைத் தடுத்தல் எவரால் இயலும்? யான் சான்றுக்குச்



திரு. வி. க. வாழ்க்கைக் குறிப்புகள்

செல்ல உறுதி கொண்டேன். பரீட்சைக்கு இடர்நேரா தவாறு பகல் 12-30-க்குமேல் 1-30-க்குள் என்னை விசாரிக்க ஏற்பாடு செய்யப்பட்டது. முதல் நாள் சிலநிமிடமே விசாரணை நடந்தது. தொடர்ச்சி மூன்று நாள் வைக்கப்பட்டது. நாள் மாற்றத்துக்கென்று செய்யப்பெற்ற விண்ணப்பம் தள்ளப்பட்டது. தொடர்ச்சிக்கும் மேலே குறிப்பிட்ட வேளையில் சென்றேன். அரை மணி நேரத்தில் சான்று முற்றுப் பெற்றது. மாணுக்கன் என்ற முறையில் என் பால் மாஜிஸ்ட்ரேட் இராஜரத்தின முதலியார் அநுதாபங்காட்டியே நடந்தார். பயன் என்ன? கால தேவதையின் நோக்கம் வேறு விதமாயிருந்தது. வண்டிகளால் நேர்ந்த தொல்லைகள் காலத்தில் பரீட்சைக்குச் செல்ல என்னை விடவில்லை. இரண்டு அரை நாள் பரீட்சையில் அமர்ந்து எழுதும் பேற்றை இழந்தேன். சோதனையின் முடிவைச் சொல்லவும் வேண்டுமோ?

பள்ளிப் படிப்பு முடிவு

கிருஷ்ணராவ் உள்ளிட்ட ஆசிரியன்மார் சிலர் எப்படியாவது என்னை மெற்றிகுலேஷன் பரீட்சைக்கு அனுப்ப வேண்டுமென்று முயன்றனர்; பிரின்ஸிபாலிடத்தில் பேசினார். முடிவு வேறுவிதமாயிற்று. அன்றார், கதிரைவேற்பிள்ளையின் கூட்டுறவால் பள்ளிப்படிப்பில் எனக்கு அலட்சியம் தோன்றிய தென்றும், யான் பரீட்சைக்கு அனுப்பப்பட்டாலும் முதல்தரத்தேர்ச்சி யடையமாட்டே னென்றும், யான் சென்னையை விடுத்து மன்னார்குடியிலாவது திருவள்ளூரிலாவது மற்றுமோராண்டு படித்தல் வேண்டுமென்றும், அதற்குரிய வசதிகளெல்லாம் மிஷினரால் செய்து கொடுக்கப்படுமென்றும் முடிவு செய்தனர். அதற்கு யான் இணங்கவில்லை. ஒரே வகுப்பில் மற்றுமோராண்டு படிப்பதைவிடத் தூக்கிட்டுக்கொள்வது மேன்மை என்று ஆசிரியர் கிருஷ்ணராவினிடம் அறைந்தேன். பள்ளிப் படிப்பு முற்றுப் பெற்றது!

முதல் மாணாக்கன் ஆக எவ்வளவு உழைத்தேன்! முதல் பரிசில் பெற எவ்வளவு பாடு பட்டேன்! வக்கீலாதல் வேண்டும் அல்லது கணிதப் பேராசிரியனாதல் வேண்டும் என்று எத்தனை நாள் மனக்கோட்டை கட்டினேன்! முதல் மாணாக்கன் என்ற இறுமாப்பும், முதல் பரிசுச் செருக்கும், மனக் கோட்டையும் என்ன ஆயின? தேனென இனித்த பள்ளிப் படிப்பு வேம்பெனக் கைத்தது. பரிசிலாகப் பெற்ற நூல்கள் எங்கே போயின? நண்பர் வீடுகளுக்குப் போயின. அவைகளைப் பொன்னென மதித்த மனம் என்னவாயிற்று? அம்மனம் மாண்டது. யான் வேறு மனிதனானேன். கோயில் எனக்குப் பள்ளி ஆயிற்று. தேவார திருவாசகம் எனக்கு நூல்களாயின.

யான் பள்ளி விடுத்த சில திங்களுக்குள் என் தந்தையார் விண்ணுல கெய்தினர்;] அப்பொழுது இராஜா முதலியார் சில நாள் இராயப்பேட்டையில் தங்கினர், அவர் நாடோறும் எனக்கு நன்மொழி கூறிக்கூறி 'கமர்ஷியல் பள்ளிக்கு'ப் போகமாறு தூண்டினர். 'இன்னுமா பள்ளி! இன்னுமா படிப்பு! இன்னுமா பரீட்சை!' என்று எண்ணினேன். ஆனால் இராஜா முதலியார் மனத்தைப் புண்படுத்த எனக்கு விருப்பமில்லை. அவர் கருத்துக்கு இணங்கி நடக்க இசைந்தேன்; இராயப்பேட்டை 'கமர்ஷியல் ஸ்கூல்'ல் சேர்ந்தேன்; புக்கீப்பிங் பயின்றேன்; பரீட்சையில் தேறினேன். இராஜா முதலியார்க்கு ஆறுதலுண்டாயிற்று.

குறிப்பு

வாழ்க்கை எது? அது தானே அமைவதா? அமைக்கப் படுவதா? கருவிலே அமைந்து படிப்படியே பெருகுவதா? அவ்வப்போது உற்று உற்று வளர்ந்தும் அழிந்தும் போவதா? வாழ்க்கைக்கு முதலும் முடிவும் உண்டா? இல்லையா? வாழ்க்கையில் இன்ப துன்பம் உறுதற்குக் காரணமென்ன? இன்னோரென்ன கேள்விகள் எழுவது

திரு. வி. க. வாழ்க்கைக் குறிப்புகள்

இயற்கை. இவைகளைச் சிந்திக்கச் சிந்திக்க அவாவர் கல்வி கேள்வி ஆராய்ச்சி அநுபவங்கட் கேற்றவாறு விடைகள் பிறக்கும்.

எனது வாழ்க்கைக் கூறுகள் பல இன்னுஞ் சொல்லப் படவில்லை. வாழ்க்கையில் சில கூறுகள் சொல்லப்பட்டன. எனது பள்ளி வாழ்க்கை எப்படித் தோன்றி நின்று ஒடுங்கிற்று?

பள்ளிப் படிப்பில் வேட்கை எனக்கு எங்கிருந்தெழுந்தது? தொடக்கத்தில் அது நோயால் நொறுக்கப் படுவானேன்? மீண்டும் அது முகிழ்த்து மலர்ந்து கனியாது படுவானேன்? எங்கேயோ பிறந்த கதிரை வேற் பிள்ளைக்கும் எனக்கும் உறவு ஏற்படுவானேன்? அவரை எனது பள்ளிக் கூடத்தில் சேர்த்தது எது? வழக்கில் என் சான்றின் அவசியத்தை உண்டு பண்ணியது எது? இரண்டு நாளும் வண்டிகளால் தொல்லை விளைத்தது எது? எல்லாவற்றிற்குங் காரணம் என் அறியாமையா? ஊழா? கடவுள் அருளா? சிலவேளை அறியாமை என்று தோன்றும்; சிலசமயம் ஊழ் என்று தோன்றும்; சிலபோது கடவுள் அருள் என்று தோன்றும்.

பள்ளிப் படிப்பின் வீழ்ச்சியால் நல்லது விளைந்ததா? கெட்டது விளைந்ததா? என்ன விடை கூறுவது? இங்கே ஆராய்ச்சி வேண்டும். ஆராய்ச்சிக்குரிய பிற வாழ்க்கைக் கூறுகளை வெளியிடுகிறேன்.

இப்பொழுது யான் மாணுக்க வாழ்க்கையிலில்லை. ஆனால் மாணுக்க வாழ்க்கையிலிருப்பவர் என்னைச் சூழாமலிருப்பதில்லை. அவருக்கு எனது பள்ளி வாழ்க்கை இலக்கியமாகுமா? ஆயின் அவ்விலக்கியத்தின் முடிவு கொள்ளற்பாலதா? தள்ளற்பாலதா? பள்ளியில் படித்து வருங்கால் மாணுக்கர் வேறு துறைகளில் கருத்துச் செலுத்தலாகா தென்று யான் அவர்க்கு அறிவு கொளுத்துவதை எனது கடமைகளுள் ஒன்றாகக் கொண்டுள்ளேன்.

கூ. பிள்ளைமை

குழந்தை விளையாடல்களில் சிலவற்றை முன்னே சொன்னேன். இங்கே பிள்ளை விளையாடல்களில் சிலவற்றைக் கூறப்புகுகிறேன்.

யான் ஆரியன் பிரைமெரி பள்ளியில் படித்து வந்த போது பிள்ளை விளையாடல்கள் ஆடுவேன். அவ்வாட்டங்களில் எனக்கு அளவு கடந்த வேட்கை.

ஆட்டங்கள்

இராயப்பேட்டை சுந்தரேசர் கோயில் எதிரிலுள்ள திடல் நாங்கள் விளையாடும் இடம். சிலவேளை பெரிய பாளையத்தம்மன் கோயிலின் பொட்டல், அட்லன் தோட்டம் முதலிய இடங்களிலுஞ் சென்று விளையாடுவோம். கோலி புள் சடுகுடு ஆகிய ஆட்டங்களில் நல்ல தேர்ச்சி பெற்றேன்; பாரிகுந்தம் கிளிகுந்தம் அடிப்பதுண்டு; காற்றடியில் அதிக நாட்டஞ் செலுத்துவதில்லை. சிறுமியருடன் ஏழாங்காய் முதலியன விளையாடுவேன். இவ்வாட்டங்கள் எனக்கு உடற் பயிற்சியாகத் துணை புரிந்தன.

சுண்டலும் தன்மதிப்பும்

சுந்தரேசர் கோயிலில் திருவிழா நடக்கும். முடிவில் சுண்டல் கொடுக்கப்படும். வெளியில் விளையாடும் பிள்ளைகள் சுண்டல் வாங்க ஈக்களைப்போல மொய்ப்பார்கள். ஒருவர் சிக்கனமாகச் சுண்டல் பங்கிடுவர். வேறு ஒருவர் பிள்ளைகளை மருட்டுவர்; தள்ளுவர்; அடிப்பர். இவர் நொண்டியார்! ஈக்களுடன் கலந்து சுண்டல் வாங்க என் மனம் ஒருப்படுவதில்லை. யான் ஒதுங்கியே நிற்பேன். எவரேனும் எனக்குச் சுண்டல் கொடுத்தால் வாங்கிக்கொள்வேன்; இல்லையேல் சுண்டல் வாங்காமலே திரும்புவேன். யான் இருக்கும் இடந்தேடி வந்து எனக்குச் சுண்டல் கொடுப்பவர் சிலர். அவருள் சிறப்பாகக் குறிக்கத்

தக்கவர் மண்டி மன்னாத முதலியார். அவர், தமது சொத்து முழுவதையுஞ் சுந்தரேசர் கோயிலுக்குத் தானஞ் செய்த அறவோர். அவ்வறவோர் என்னைத் தேடி வருவது நொண்டியார்க்குப் பிடிப்பதில்லை. அவர், 'இவன் சீமானா? இவனுக்கு என்ன தனிச்சுண்டல்?' என்று ஒருமுறை எரிந்தனர். அன்று முதல் திருவிழா முடிந்ததும் கோயிலை விடுத்து வெளிவரலானேன். சுண்டலுக்கென்று யான் நிற்கமாட்டேன். இதை யுணர்ந்த நொண்டியார் என்னைப் பார்க்கும்போ தெல்லாம் 'இவன் தொட்டராயன்' என்று சொல்வர். அவர், சகோதரர்களை மருட்டுவதும், தள்ளுவதும், அடிப்பதும் எனக்குப் பிடிப்பதில்லை; மற்றவர்க்கும் பிடிப்பதில்லை. 'என்ன செய்யலாம்' என்று யோசிக்க விளையாட்டுச் சோதரர் அனைவருங் கூடினர்; நொண்டியாரை மணலபிஷேகஞ் செய்ய உறுதி செய்தனர். ஒரு நாள் நொண்டியார்க்கு அவ்வபிஷேகம் நடந்தது. அதில் என் கை கலக்கவில்லை; கருத்துக் கலந்தது.

திருப்பணி

கோயில் திருப்பணியாளருள் எவரேனும் வாராவிடின் அவர் பணி எங்களால் செய்யப்படும். ஆனால் அன்பர் மன்னாத முதலியார்மட்டும் எங்களுடே இருத்தல் வேண்டும். அவரைக் கண்டதும் எங்களுக்குள் எழுச்சி பிறக்கும். அவர்தம் அன்பு பிள்ளைகட்கு ஊக்க மூட்டும்; ஆட்டங்களை யும் மறக்கச் செய்யும்.

ஒருபோது கோயில் முன்னே மணல் கொட்டப்பட்டிருந்தது. அதை வாரிக் கோயிலுட் சேர்ப்பதற்கென்று குறிக்கப்பெற்ற ஆட்கள் வரவில்லை. சாயங்காலம் மன்னாத முதலியார் வழக்கம்போலக் கோயிலுக்கு வந்தார்; மணலைக் கண்டார்; அவரே வாரிக் கொட்டத் தொடங்கினார். சிலர் அவருடன் கலந்தனர். அத்தொண்டு என் கண்ணிற்பட்டது. என் பட்டாளத்தைத் திருப்பினேன்.

மணல் பறந்தது. 'எறும்பூக் கல்லுங் தேயுமன்றோ?' சில சமயம் பெருக்கல் நேரும்; சில சமயம் பழந் திருத்தல் நேரும்; சில சமயம் சாமான்களைத் துலக்கல் நேரும். சிறு வர்க்கு ஊக்கம் பிறந்தால் அஃது என்னவே செய்யாது!

வினையாட்டில் ஒற்றுமை

பெரியபாளையத் தம்மைபார்கோயிலில் ஆண்டுக்கொரு முறை பல்லக்குச் சேவை மிகச் சிறப்பாக நடைபெறும். அன்று இராயப்பேட்டையே அங்கிருக்கும். சிறுவர் கூட்டங் கூட்டமாய் வினையாடுவர். அம்மையார் வீதி வலங்காரணமாகப் பெரியவர்களுக்குள் ஒருமுறை வாக்குவாதம் மூண்டது.. அது கைவாதமாக மூளும்போல் தோன்றியது. அதன் வேகம் வினையாட்டுப் பிள்ளைகளையும் தாக்கியது. ஆட்டங்கள் நிறுத்தப்பட்டன. பிள்ளைகட்குள்ளும் வாதம் மூண்டது. 'நாமெல்லாம் அண்ணன் தம்பிபோல் வினையாடிக் கொண்டிருந்தோம். பெரியவர்கள் மடமை நம் ஒற்றுமையைக் கெடுத்தது' என்ற கருத்துப்படக் கூக்குரலிட்டேன். சிலர் என்னை உறுத்து நோக்கினர். அங்கு வின்றிருந்த திவான் கோபாலகிருஷ்ண பிள்ளை, 'நீ எந்தத்தெருப் பையன்' என்று கேட்டார். 'உங்கள் வீட்டுக்கு எதிரிலுள்ள ஆரியன் பிரைமெரி பள்ளியில் வாசிக்கும் மாணாக்கன்' என்றேன். அவர் புன்னகை புரிந்து, 'யான் பள்ளிக்கூடங் கேட்கவில்லையே' என்று சொன்னார். எனக்குச் சிரிப்பு வந்தது. கோபாலகிருஷ்ண பிள்ளை, 'பெரியவர்களின் மடமையைப்பற்றி நீங்கள் பேசல்வேண்டாம்'; 'வினையாடத் தொடங்குங்கள்' என்றார். வினையாடத் தொடங்கினோம். சிறுவர் பலரும் வினையாட்டில் கருத்திருத்தினர். ஆட்டம், வேற்றுமையை யொழித்து ஒற்றுமையை உண்டாக்கியது. அடுத்த நாள் கோபால கிருஷ்ண பிள்ளை புள்ளி போந்து, என்னைக் கண்டுபிடித்துக் கற்கண்டும் ஒரு மட்டுக் கை குட்டையுந் தந்து, மாணாக்கர்க்கு

திரு. வி. க. வாழ்க்கைக் குறிப்புகள்

வினாயாட்டால் ஒற்றுமை விளைதலைப் பல கதைகள் வாயிலாக விளக்கினர். அன்று முதல் வினாயாட்டில் அதிக ஊக்கஞ் செலுத்தலானேன்.

நீர் சுமத்தல்

அந்நாளில் எல்லா வீடுகளிலும் தண்ணீர்க் குழாய் கிடையாது. இராயப்பேட்டை முழுவதும் இரண்டு வீடுகளிலேயே குழாய்களிருந்தன. தெருவுக்கொரு குழாயே இருக்கும். வீடுகட்குத் தேவையான தண்ணீர் பெரிதும் சிறுவர்களாலேயே உதவப்படும். நீர் பிடிப்பதும் சுமப்பதும் எங்கட்கு வினாயாட்டே. நீர் சுமக்கும் பணி நீண்ட காலம் என்னால் செய்யப்பட்டது.

மற்களம்

யான் வெஸ்லி கல்லூரியில் நான்காம் வகுப்பில் பயின்று வந்த வேளையில் எனக்குக் கைகால் முடங்கின வல்லவோ? அப்பொழுது நான்கு ஆண்டுகள் கழிந்தன. முதலாண்டு நோயிலே போனது. இரண்டாம் ஆண்டு ஓய்விலே சென்றது. மற்ற ஈராண்டு பெற்றோரது நோய் காரணமாகவும், வேறு சில காரணமாகவும் என்னைப் பள்ளிக்குச் செல்ல விடவில்லை. பின்னைய இரண்டு எப் படிக்க கழிந்தன? பெரிதும் ஆட்டங்களில் கழிந்தன. அவைகளில் சிலவற்றைக் குறிக்கிறேன்.

இராயப்பேட்டையில் பலவிடங்களில் மற்களங்கள் (கோதாக்கள்) இருந்தன. அவைகளுள் குறிக்கத்தக்கன நான்கு. ஒன்று கன்னி தோட்டத்திலே இருந்தது; மற்றொன்று ஐயா முதலி தெருவிலே; இன்னொன்று அம்பட்டன் சந்தின் தென்னந் தோப்பிலே (இராயப்பேட்டை பஜார் ரோட் இடையிலே அம்பட்டன் சந்திருந்தது. இப்பொழுது அது மறைந்தது. அங்கே மாடி வீடுகள் எழும்பி உள்ளன); வேறொன்று கோலக்காரன் தோப்புக் கோடியிலே. நான்கும் முறையே தம்பி ஆச்சாரி, இராஜகோபால்

நாயகர், வடிவேல் முதலியார், முஸ்தபா ஆகியவர் தலைமையில் நடைபெற்று வந்தன. வடிவேல் முதலியார் முத்துமுதலி வீதியில் வதிந்தவர்; ரேக்களா பந்தயத்துக்கென்று குதிக்கையும் மாடுகளையும் பண் படுத்துவதில் சமர்த்தர்; ரேக்களா பந்தய உலகில் பேர்பெற்று விளங்கியவர்.

காலை நேரத்தில் வீட்டு வேலை ஏதேனும் செய்வேன்; மாலையில் சுந்தரேசர் கோயில் வெளியில் விளையாடுவேன்; மற்றப்பொழுது பெரிதும் வடிவேல் முதலியார் மற்களத்தில் கழியும்.

மற்களத்தில் சிலம்புப் பயிற்சி செய்யப்படும். அப்பயிற்சி எனக்கு இனிப்பூட்டும். சிறு கம்பு ஆட்டம், பாண சுழற்றல் ஆகியவற்றை யான் வேடிக்கை பார்ப்பேன். அவைகளில் கலவேன்; தண்டால் பஸ்கி கர்லா ஜோடி போடல் ஆகியவற்றில் கலப்பேன்.

அங்கே ஓர் அரிய வித்தை போதிக்கப்படும். அது கத்தி சுழற்றல். ஒருவர் அண்ணாந்து படுப்பார். அவர்கைகளிலும் மார்பிலும் நெற்றியிலும் முறையே வாழைக்காய், சுரைக்காய், புடலங்காய் முதலிய காய்கள் வைக்கப்படும். ஒருவர் கூறிய பட்டாக்கத்தி சுழற்றி வருவர்; வருங்கால் ஒருமுறை (அண்ணாந்தவரின்) ஒரு கையிலுள்ள காயை வெட்டுவர்; இன்னொரு முறை பிறிதொரு கையிலுள்ள காயை வெட்டுவர்; வேறொரு முறை மார்பிலுள்ளதை வெட்டுவர்; மற்றொரு முறை நெற்றியிலுள்ளதை வெட்டுவர். இவ்வாட்டத்தை என் மனம் நாடியது. மாக்கத்தியில் முதல் முதல் பயிற்சி செய்தேன்; பின்னே கூறிய பட்டாக் கத்திப் பயிற்சியிலிறங்கினேன். காயை வெட்டுவதில் எனக்கு அச்சம் உண்டாயிற்று. அவ்வளவில் அவ்வித்தை நின்றது.

ஆரிழத்து முதலியார் என்பவர் மாங்காட்டினின்றும் இராயப்பேட்டை போந்து வெற்றிலைப் பழிட்டு வந்தார். அவர் நரம்பு வித்தையிலும் பாய்ச்சல் வித்தையிலும் வல்லவர். இரண்டிலும் அவர் பெற்றிருந்த திறத்தை யான் நேரே

திரு. வி. க. வாழ்க்கைக் குறிப்புகள்

பார்த்தேன். ஒருநாள் அவர் மற்களத்தில் என் முழங்கை நரம்பைச் சிறிது அழுத்தினர். எனக்கு விதிர் விதிர்ப்பு உண்டாயிற்று. இன்னும் சிறிது அழுத்தி யிருப்பரேல் யான் சாய்ந்து விழுந்திருப்பேன். ஒருநாள் திருட்டு ஒருவன் ஒரு குழந்தையின் நகையைப் பிடுங்கி பஜார் ரோட் வழியே ஓடினான். அவனைத் தொடர்ந்து பெருங்கூட்டம் தூரத்தியது. 'அவன் கையில் கத்தி - கத்தி' என்ற முழக்கமும் எழுந்தது. அப்பொழுது மற்களத்திருந்த பலர் வெளியே விரைந்து வந்தனர். ஆரிழுத்து முதலியார் பாய்ந்தார்; திருடன் முன்னே தோன்றினார்; குனிந்தார். அவ்வளவு தான். திருடன் விழுந்தான்; மூர்ச்சையானான். ஆரிழுத்து முதலியார் அவன் வாயில் தண்ணீர் வார்த்து அவனைத் தெனியவைத்தார். பின்னே போலிஸ் கூட்டம் வந்தது. முதலியார் பாய்ந்து திருடன் முன்னே தோன்றிக் குனிந்து அவன் கால் நரம்பை அழுத்தினராம். இவ்வளவு எழுச்சியுடன் பாய்ந்தால் இவ்வளவு தூரம் போய் இறங்கலாம் என்ற அளவு நினைவு திடீரெனத் தோன்றல் அருமை யன்றோ? பாயும் வேகம் - இறங்கும் வேகம் - எதிரிலே தோன்றும் வேகம் - குனியும் வேகம் - நரம்பை அழுத்தும் வேகம் - அவ்வப்போது அளவாகவும் முறையாகவும் விரைந்து தொடர்ந்து நிகழ்வது வியப்பே. விரைவு எல்லா வற்றினூடும் உருவித் தொடர்ந்து நின்றலை என்னென்று கூறுவது!

பாய்ந்து தென்னை பனை முதலியவற்றின் உச்சிகளைத் தடியால் சாய்த்துவிடலாம் என்று ஆரிழுத்து முதலியார் சொல்லிவந்தார்; ஒருசமயம் அதைச் செய்துங் காட்டினார். என்ன வித்தை! அரிய சிலம்பு வித்தைகளெல்லாம் எங்கே போயின?

ஆரிழுத்து முதலியாரிடத்தில் இரண்டு வித்தைகளையும் புயிலவேண்டுமென்ற ஆசை எனக்கு எழுந்தது. ஆனால் அதற்குரிய அதிர்ஷ்டம் வாய்க்காமற் போயிற்று.

புலி

ஒவ்வொரு மற்களத்தின் சார்பிலும் மொஹரம் பண்டிகையின்போது புலிக்கோலம் நடைபெறும். அக்கோலத்தில் சிலம்பு வித்தையின் திறங்களெல்லாம் வெளியாகும். அவைகளைக் காண இரவென்றும் பகலென்றும் பாராமல் தெருத் தெருவாக - ஊர் ஊராகத் திரிவேன். வேடிக்கை சாப்பாட்டையும் மறக்கச் செய்யும்.

நீந்தல்

மற்களத்தின் அருகே தென்னந் தோப்பின் நடுவண் ஒரு பெரிய கிணறு உண்டு. நண்பகலில் அக்கிணறு அதமாகும். மல்லர் பலர் அதில் குதிப்பர்; மூழ்குவர்; எழும்புவர்; நீந்துவர். தவளை நீந்தல், காக்கை நீந்தல் முதலிய பல வகைகளும். வடிவேல் முதலியார் தண்ணீரில் மிதப்பார். இதைக் காணப் பலர் குழந்து நிற்பர். எனக்கும் அதில் பித்தேறிற்று. வடிவேல் முதலியார்க்கு என் பித்தைத் தெரிவித்தேன். ஒருநாள் முதலியார் திடீரென என்னைப் பிடித்துக் கிணற்றில் தள்ளிவிட்டார். யான் மூழ்கி எழும்பிய வேளையில் ஒருவர் என்னைப் பற்றினர். பின்னே முதலியார் தாம்புக்கயிற்றால் என் இடுப்பைக் கட்டி நீந்த விடுத்தார். திடீரெனப் பிடித்துத் தள்ளுவதும், கயிறு கட்டி நீந்த விடுவதும் அச்சத்தைத் தீர்க்குமாம்; இவ்வாறு செவ்வது மரபாம். யான் நீந்தல் பயில்வதைக் கேள்வியுற்ற என் தந்தையார் என்னைப் பலவாறு ஏசிக் கடிந்தனர். அப்பயிற்சியில் மனஞ் செலுத்துவதை ஒழித்தேன். அதனால் நீச்சல் பயிற்சி அறைகுறையாகப் போயிற்று.

பந்தய மாடும் குதிரையும்

பந்தய மாடுகளுடனும் குதிரைகளுடனும் யான் நெருங்கிப் பழகுவன். அவைகளும் என்னுடன் நன்றாகப் பழகும். அவைகட்கு யான் பணியுஞ் செய்வன். அவை குழந்தைகள்

திரு. வி. க. வாழ்க்கைக் குறிப்புகள்

போல எனக்குத் தோன்றும். கோடம்பாக்கம் ரோட், கிண்டி ரோட், நல்லூர், மடக்கு, மூன்றங்குழி முதலிய இடங்களில் பந்தயம் நடக்கும். பந்தயத்துக்கு யான் தவறாது செல்வேன். அவ்வேட்கை எனக்குப் பெரிதாயிற்று.

சடுகுடு

இனிய மல்லர் பலதிற ஆட்டங்கள் ஆடுவர். சிலவற்றில் யான் சேர்வேன்; சிலவற்றில் சேரமாட்டேன். அவர் ஆடும் ஆட்டங்களில் என் நெஞ்சைப் பற்றி ஈர்த்தது சடுகுடு என்னும் உப்புக்குந்தம். அவ்வாட்டம் ஆடி அதில் வல்லவனானேன்.

உக்கா

மற்களத்துக்கு வருவோருட் சிலர் பீடி சுருட்டு சிகரெட் உக்கா முதலிய மயக்கப் புகைகளைக் குடிப்பர். அந்தப் புகைகளின் நாற்றமே எனக்குப் பிடிப்பதில்லை. எனது நிலையை உணராத ஒருவர் ஒருநாள் உக்கா உருண்டை வாங்கி வருமாறு என்னிடங் காசு கொடுத்தார். யான் மறுத்தேன். அவர் சினந்து கண்டவாறு பிதற்றினர்; அது வடிவேல் முதலியார்க்குத் தெரியவந்தது. 'பீடி சுருட்டு சிகரெட் உக்கா உருண்டை முதலிய மயக்கப் பொருள்களை வாங்கி வருமாறு இங்கே வரும் பிள்ளைகளை எவரும் ஏவுதலாகாது' என்றொரு கட்டளை தலைவர் வடிவேல் முதலியாரால் பிறப்பிக்கப்பட்டது. அஃது எனக்கு அளவிலர் மகிழ்ச்சியூட்டிற்று.

கோழிச் சண்டை முதலியன

மற்களம் ஞாயிறுதோறும் பறவைப் போர்க்களமாகும். அங்கே புரூப் பந்தயம் விடப்படும்; காடைச் சண்டை, கவுதாரிச் சண்டை, கோழிச் சண்டை முதலியனவும் நடைபெறும். வேடிக்கை பார்க்க மக்கள் சண்டுவார்கள்.

கோழிச் சண்டை கோரமா யிருக்கும். ஏழை உயிர்கள் இரத்தப் பெருக்கில் வீழ்ந்து மூழ்கிப் புரண்டு எழுந்து சமர் செய்யும். 'புரூப் பந்தயம் தவிர மற்றப் பறவைச் சண்டைகட்கு இடந் தரலாகாது' என்று யான் வடிவேல் முதலியாருக்கு ஒருநாள் சொன்னேன்; 'பறவைப் போர்கள் மக்களுக்கு வீரமூட்டுவன. அவை நீண்ட காலமாக நம்முடைய நாட்டில் நடைபெற்று வருவன. இன்னும் வயதேறினால் உனக்கு உண்மை விளங்கும்' என்று அவர் பதிலிறுத்தார். அவர் பதில் எனக்குப் பொருந்தியதாகத் தோன்றவில்லை. பறவைப் போர் நோத்தில் யான் வீட்டிலேயே தங்கிவிடுவேன். மனிதரது குத்துச் சண்டை குஸ்தி முதலியவற்றில் எனக்கு வெறுப்புத் தோன்றுவதில்லை.

குறைத் தேங்காய்

யான் மங்களத்துக்குப் போய் வருவதால் என்னை 'வஸ்தாத்' என்று சிறுவர் சிறுமியர் அழைப்பதுண்டு. ஒருநாள் திருவாதிரைத் திருநாள். சுந்தரேசர் கோயிலில் திருவிழா. நடராஜப் பெருமான் வீதி உலா. அன்று முத்து முதலி தெருவில் சின்னையா முதலியார் வீட்டுக்கெதிரில் தேங்காய் குறை விடுவது வழக்கம். ஓராண்டு அங்கே சிறுவர் சிறுமியர் கூட்டமும் பிற கூட்டமும் மிடைந்து நின்றன. அவ்வழியே யான் போனேன். கன்னியருள் ஒருவர், 'அடர் வஸ்தாத்! தேங்காய்ச் குறையைக் கவனியாது போகிறாயே. பெரிய மனிதன் ஆகி விட்டாயோ?' என்றனர். 'குறையில் யான் நுழைந்தால் உனக்கு ஒரு துண்டு கூடக் கிடைக்காதே' என்றேன். 'கல்யாணம், நீ வஸ்தா தாய் இருந்தால் எனக்கு ஒரு துண்டுகூட அகப்படாமல் செய்; பார்ப்போம்' என்று அவர் வஞ்சினம் கூறினர். எனக்கு வீறு எழுந்தது. துணியை வரிந்து கட்டினேன்; கூட்டத்தைப் பிளந்து உள் நுழைந்தேன்; கல்லருகே சென்றேன். தேங்காய் கூடை வந்தது. கந்தசாமி முதலியார்

முதலில் ஒரு தேங்காய் எடுத்துச் சூறை விடுவதுபோல் நடித்தார். என் கைகள் விரைந்து நீண்டன. உடனே தேங்காய் விழுந்தது. எனது வலது கையின் சுட்டு விரல் நுனி நசங்குண்டது. கூட்டங் குலைந்தது. யான் இராயப் பேட்டை மருத்துவச் சாலைக்கு ஓடினேன். (அச்சாலை அப்பொழுது சிறிய கட்டிடத்திலிருந்தது). ஒருவர் வந்தார்; என்விரலைப் பார்த்தார்; ஒரு திராவகம் தெளித்தார்; 'காயம்பட்ட பகுதியை வெட்டி விடுவது நல்லது; பெரிய டாக்டர் வருவர். இங்கே இரு' என்று சொல்லி வேரோர் அறைக்குச் சென்றார். யான் அப்படியும் இப்படியும் பார்த்து மெல்ல எழுந்து வெளியே வந்து நல்லண்ண முதலி தெரு வழியே வேகமாக ஓடினேன்; அயோத்திதாஸ் பண்டிதரை அடைந்தேன்; நிகழ்ந்ததைக் கூறினேன். அவர் அந்நேரத்தில் ஏதோ ஒரு மருந்தைப் பூசினார்; மறுநாள் முதல் பச்சிலை சிகிச்சை செய்தார். இரண்டு வாரத்தில் புண் ஆறியது. இரண்டு வடு கீறல்போல நின்றன. அவை மறையவே இல்லை. அக்கீறல் இரண்டும் இயற்கைப் பிளவு போலாயின. அவை இரேகை சாஸ்திரிகளை ஏமாற்றி வருகின்றன.

வாணிபம்

மற்களத்துக்கு யான் போவதும் வருவதும் தொடக்கத்தில் என் தந்தைபார் கருத்தை உறுத்தவில்லை; பின்னே உறுத்தின. அவர் என்னைத் தம்மைப் போல வாணிப லாக்க எண்ணி இரண்டு கடைகட்கு அனுப்பினர். ஒன்று, என் பெரிய தமையனாரின் அரிசி மண்டி; மற்றொன்று என் இரண்டாந் தமக்கையார் தர்யாரம்மாள் கொழுநர் வீராசாமி முதலியாரின் பலசரக்குக் கடை. அங்குச் சில மணி நேரம் இருப்பேன்; இங்குச் சில மணி நேரம் இருப்பேன்; ஓய்ந்த நேரத்தில் பந்தயக் குதிரைகளையும் மாடுகளையும்

பார்த்து வருவேன். அவைகளைப் பாராவிட்டால் எனக்குத் தூக்கம் வராது.

பசு மாடு

கிராமத்தினின்றும் பசுமாடொன்று அனுப்பப்பட்டது. அதைக் காலாற என் தந்தைபார் சில சமயம் வெற்றிலைத் தோட்டத்தின் பக்கம் பிடித்துச் செல்வதுண்டு. அப்பணி எனக்குத் தரப்பட்டது. யான் பசுவை மற்களத்தின் எதிரிலேயுள்ள தென்னந் தோப்பில் காலாற விடுக்கலானேன்.

மூன்று

எனக்கு மூன்று வேலைகள் கிடைத்தன. அவை வாணிபம், பசுப் பணி, பந்தப் பாடு - குதிரைப் பார்வை.

என் மனம் வாணிபத்தில் அழுந்துமென்று தந்தைபார்கருதினார். அவர் கருதிப்பவாறு என் மனம் அதில் அழுந்தவில்லை. ஓவியப் பள்ளிக்கோ வேறு ஒரு தொழிற்சாலைக்கோ என்னை அனுப்ப அவர் முயன்றார். அவர் முயற்சி பயனளிக்கவில்லை. யான் மீண்டும் பள்ளிக்கே அனுப்பப்பட்டேன்.

யான் மீண்டும் பள்ளி சேர்ந்த பின்னை அடிக்கடி மற்களஞ் செல்ல நேரங் கிடைப்பதில்லை. எனக்குப் படிப்புப் பித்துப் பிடித்தது. ஒவ்வொருபோது மற்களஞ் செல்வேன்; மாடுகளையும் குதிரைகளையும் பார்ப்பேன். சிலகாரணம்பற்றி மற்களம் குலைக்கப்பட்டது; அருமை மாடுகளும் குதிரைகளும் விற்கப்பட்டன.

நாய்

என் தந்தைபார் முதல் மனைவியார் புதல்வருள் ஒருவராகிய துரைசாமி முதலியார் ஒரு நாய்க்குட்டியைக் கொணர்ந்தார். அதன் பெயர் 'ஜூலி'. அதை யான் அன்புடன் வளர்த்தேன். அது காணாமற் போயிற்று. அதனால் என் மனம் நோயுற்றது. தமையனார் துரைசாமி முதலியார் வேறு ஒரு நாய்க்குட்டியை விலைக்கு வாங்கினார். அதற்குப்

திரு. வி. க. வாழ்க்கைக் குறிப்புகள்

‘பாலி’ என்ற பெயர் சூட்டி, அதை உயிராக வளர்த்தேன். அதைக் காலன் அழைத்துக் கொண்டான். பாலியின் பிரிவு என்னைத் துன்புறுத்தியது. ஒரு சிறு பாடை கட்டி, எனது உயிரணைய பாலியை அதிற் கிடத்திச், சிறுவர் பலர் புடை சூழ், அதைத் தென்னந்தோப்பில் புதைத்தேன். பின்னே நாய் வளர்க்க என் மனம் எண்ணியதே இல்லை.

ஆட்ட வகை

பள்ளியில் புட்பால், கிரிகெட், பாட்மெண்டன், டென்னிஸ் முதலிய பந்தாட்டங்கள் ஆடப்படும். யான் புட்பாலருகே நண்ணுவதில்லை. அதிலே எனக்குத் துவர்ப்பு. மற்ற பந்தாட்டங்களில் சிறிதே கலப்பேன். கோலி - புள் - சில காலம் ஆடிவந்தேன்.

சடுகுடு

அந்நாளில் நகர முழுவதும் பாவியிருந்த ஆட்டம் சடுகுடு. சென்னைப்பள்ளிகளிலெல்லாம் அஃது ஆடப்படும். பள்ளிதோறும் அவ்வாட்டத்துக்கென்று சங்கம் காணப் பட்டது. ஆனால் சங்கம், பள்ளியதிகாரிகள் பார்வையிலோ அங்கீகாரத்திலோ நடைபெறுவதில்லை; மாணுக்கராலேயே நடத்தப்படும்.

முதல் பாரத்தில் யான் பயின்று வந்தபோது ‘சடுகுடு சங்கம்’ ஒன்று அமைக்கப்பட்டது. அச்சங்கம் சில ஆண்டு நல்ல வேலை செய்தது. ஒரு பள்ளியின் சங்கத்துக்கும் மற்றொரு பள்ளியின் சங்கத்துக்கும் போட்டிகள் நிகழும். வெளிச் சங்கங்களும் போட்டிகளில் சேரும். போட்டிகளில் கட்டுப்பாடு கிடையாது. எங்கள் சங்கம் சென்னையிலே பேர் பெற்றவைகளில் ஒன்றுயிற்று. என்னுடன் கலந்து சங்கத்தை வளர்த்த மதுரை செட்டி, ஆரோன் சண்முகம், சிவசங்கரன் முதலியோரை இங்கே நினையர்மலிருத்தல் முடியவில்லை.

மூட நம்பிக்கை

போட்டிகளில் எங்கள் சங்கச் சார்பில் முதல் முதல் பானே ஆட்டம் தொடங்குவது ஒரு வழக்கமாகியது. அதனால் வெற்றி விளையும் என்ற நம்பிக்கை எங்கள் சங்கத்தில் ஊடுருவிப் பாய்ந்திருந்தது. அது மூட நம்பிக்கையே. சில சங்கத்தார், ஆட்டம் தம்மால் துவங்கப்பட வேண்டுமென்று வலியுறுத்துவர். அதுபற்றி விவாதம் பெருமிதமாக்க நடக்கும். முடிவு திருவுளச் சீட்டால் காணப்படும்.

மற்றுமொரு நம்பிக்கை எங்கள் சங்கத்துள் புகுந்திருந்தது. அஃதும் என்னைப்பற்றியது. அஃது ஆட்டத்தினிடையில் யான் சாதல் கூடாதென்பது. யான் சாவேனாயின், என் சார்பினர்க்கெல்லாம் சோர்வு நேரும். காரணம், யான் வல்லவன் என்பதன்று; வெற்றி சாயுமென்பதே. யான் சாவேனாயின் என்னை உயிர்ப்பிக்கத் தோழர்களால் பெருமுயற்சி செய்யப்படும்.

கத்திரி

போட்டிகள் பல கடற்கரையில் நடக்கும்; மிகச் சில கூவ ஆற்றங்கரையில் எங்கேனும் நடக்கும். ஞாயிறு பிறப்பகலில் சென்னைக் கடற்கரை ஒரே உப்புக்குந்தக் காட்சியளிக்கும். ஆட்டங்களைப் பார்க்க மக்கள் திரள்வார்கள்.

ஆட்டங்கள் பல நினைவுக்கு வருகின்றன. அவைகளில் இரண்டொன்று வருமாறு:

திருவல்லிக்கேணியில் பாலய்யா என்றொருவர் இருந்தார். அவர் உப்புக்குந்த உலகில் மணியென் ஒளிர்ந்தவர். அவரிடத்தில் ஒரு வித்தை திகழ்ந்தது. அது 'கத்திரி' என்பது. அதை யான் எவரிடத்திலுங் கண்டதில்லை. அதைப் பலமுறை உற்று நோக்கி நோக்கிப் பயில முயன்றேன். அஃது என்னில் படியவில்லை. போட்டியில்

திரு. வி. க. வாழ்க்கைக் குறிப்புகள்

பாலய்யாவினிடம் யான் பெரிதும் சிக்கியதில்லை. அவர்தம் பாய்ச்சலுக்கு இரையாகாத முறையொன்று என்பால் விளங்கியது. அதைச் சோதித்துப் பார்க்க வாய்ப்பு நேரம் லிருந்தது. ஒருமுறை வாய்ப்பு நேர்ந்தது.

ஒரு போட்டியில் பாலய்யா தவிர அவர் பக்கத்தார் அனைவரும் வீழ்ந்துபட்டனர். பாலய்யா ஒருவரே நின்றார். எங்கள் பக்கம் அவர் நெடுக வருவதில்லை; சிறிது தூரம் வந்து ஓடிவிடுவார். எதிர்த்து வருவோரைக் கத்திரியால் வீழ்த்தலாம் என்பது அவர்தம் உறுதி. பலர் பாலய்யா பக்கம் சென்று சென்று திரும்புவர். கிட்டே போனால் கத்திரி விழும்! என் செய்வது! குறித்த காலம் நெருங்கியது. பாலய்யா வீழ்ந்தால் தான் எங்கள் பக்கம் வெற்றி விளையும். யான் சென்றேன்; அருகே நெருங்கினேன். என்மீது பாலய்யா பாய்ந்தார். கத்திரி விழும் நிலையில் எனக்கு விளங்கிய நாடகம் நடித்தேன். கத்திரி தவறியது. அவர் வீழ்ந்தார்.

காண்டா மிருகம்

ஒருமுறை மீர்சாய்பு பேட்டைச் சங்கத்துக்கும் எங்கள் சங்கத்துக்கும் போட்டி நடந்தது. தொடக்கத்திலேயே எங்கள் பக்கத்தார் பலர் நாணற் புற்களைப்போலச் சாய்ந்தனர். எதிரிகள் நோக்கமெல்லாம் என்மீது விழுந்தன. அவர் மிக மூர்க்கமாக ஆடத் தொடங்கினர். அவருள் ஒருவர் என்மீது அடிக்கடி பாய்ந்தனர். அவர் தோற்றம் காண்டா மிருகம்; கை கால்களோ உருளைகள்; அவைகளின் வீச்சோ சண்டமாருதம். அவர் பாய்ச்சல் அச்சமே ஊட்டியது. பக்கத்துணைவர் சிலரும், 'மூர்க்கன் கை வீச்சும் காலுதையும் நம்மீது தாக்கினால் என்ன விளையும்' என்று நடுக்குற்றனர். நிலைமை யுணர்ந்த எங்கள் கூட்டம், 'தோல்வி மேற்கொள்ளலாம்' என்றும் எண்ணியது. ஒரு சிலரும் மாண்டனர். யான் தன்னந் தனியனாக நின்றேன்.

வலிந்து தோல்வி ஏற்க மானம் தடுத்தது. பார்த்தசாரதி பெருமான நினைந்தேன்; அவர் துணை கிடைக்கும் என்று உறுதி கொண்டேன். அந்நிலையில் காண்டாமிருகம் பாய்ந்தது. யான் நீண்ட தூரம் ஓடினேன். என் கருத்து அவரைக் களைப்புறச் செய்து மூச்சைக் குலைத்தல் வேண்டுமென்பது. மூர்க்கம் என்னை விடாமல் தூரத்தியே வந்தது. வேகத்தில் யான் வலது பக்கம் ஓடி நின்றேன். அவர் முற்பட்டார்; யான் பிற்பட்டேன். அவர் மூச்சுத் திணறுதலை யுணர்ந்தேன்; இது தான் சமயம் என்று பாய்ந்தேன்; அவர்தம் இரண்டு காலையும் உடம்பெனப் பற்றினேன். அவர் என்னை இழுத்தார். எவ்வளவு தூரம் இழுத்தல் கூடும்? மூச்சு ஒடுங்கியது. அவர் விழுந்தார். ஒரே கூக்குரல்! கை தட்டல்! கூக்குரலும் கை தட்டலும் யாருக்கு? எனக்கோ? அவருக்கோ? எங்கள் சார்பில் ஒரு வீரர் உயிர்த்தெழுந்தார். எதிரிகளில் இன்னொருவர் வீழ்ந்தார். எங்களில் மற்றுமொரு வீரர் எழுந்தார். எங்களிடம் எழுச்சியும் மற்றவரிடம் வீழ்ச்சியும் படிப்படியே நிகழ்ந்தன. முடிவில் வெற்றி எங்களுடையதாயிற்று.

எதிரியை வயப்படுத்தல்

இன்னொரு போட்டி அது மன்னார்சாமி கோயில் கூட்டத்துக்கும் எங்கட்கும் நடந்த ஒன்று. எல்லாம் பேசு முடிந்த பின்னர், மன்னார்சாமி கோயில் கூட்டத்தில் சேர்ந்துள்ளவரெல்லாம் வயதில் பெரியவரென்றும், வஸ்தாதுக ளென்றும், நாகரிகம் தெரியாதவரென்றும், தோல்வி கண்டால் மூர்க்கமே காட்டுவரென்றும் பலவாறு கேள்வியுற்றோம். எங்கள் சங்கத்தார் பலர் மருண்டு, போட்டியை உடைத்துவிட வேண்டுமென்றும், போட்டி நடப்பதாயின் இடம் மாற்றப்பட வேண்டுமென்றுங் கருதினர். யான் நிலைமையை நன்றாகச் சிந்தித்து, மன்னார்சாமி கோயில் கூட்டத் தலைவரைக் கண்டு பேசவேண்டுமென்ற முடிவுக்கு

திரு. வி. க. வாழ்க்கைக் குறிப்புகள்

வந்தேன் ; தலைவரிடஞ் சென்றேன் ; எங்கள் சங்கத்தார் கேள்வியுற்றதையும், கருதியதையும் உண்மையாகக் கூறினேன். அவரும் அங்கிருந்த மற்றவரும், 'நாங்கள் மனிதர்களல்லவா? பள்ளிக்கூடப் பிள்ளைகளிடத்திலா எங்கள் கைவரிசைகளைக் காட்டுவோம்? இடம் மாற்றப் படல் வேண்டாம். எந்த ஏற்பாட்டையுங் குலைக்க எண்ணாது, ஞாயிற்றுக்கிழமை ஆற்றங்கரைக்கு வாருங்கள்' என்று கூறினர். அவர்தங் கூற்றில் காவு இருந்ததென்று தோன்றவே இல்லை. சங்கத்தாளைக் கண்டு நிகழ்ந்ததை விளக்கினேன். ஐயப்பாடு பெரும்பான்மையோரை விடுத்து அகன்றது. ஞாயிற்றுக்கிழமை கூவ ஆற்றங் கரையில் ஆட்டம் ஆடப்பட்டது. தொடக்கத்திலேயே எதிரிகள் நிலைமையை யான் அளந்து கொண்டேன். அவர் உருவத்தில் பருத்தவொன்பதும், திறமையில் பண்படாதவொன்பதும் செவ்வனே விளங்கின. எங்கள் சங்கத்தார் பண்பட்டவர். எங்கள் ஆட்டத்தின் ஒழுங்குமுறை மன்றார் சாமி கோயில் கூட்டத்தைப் பிரமிக்கச் செய்தது. நாங்கள் கிதானமாகவே விளையாடி வெற்றி பெற்றோம். எதிரிகள் சார்பில் கொண்டுவரப்பட்ட பூ மாலைகள் எங்களுக்குச் சூட்டப்பட்டன. எங்களிடத்தில் மன்றார்சாமி கோயில் கூட்டம் மிக மரியாதையாக நடந்துகொண்டது. அவர்கள் அன்பும் மரியாதையும் எங்கள் வெற்றி ஆரவார முழக்கத்தை எழுப்பவில்லை.

மாங்காய் திருடு

எங்கள் கல்லூரிக்குப் பக்கத்திலுள்ள 'கோயி' நிலையத்தில் (இப்பொழுது ஹாஸ்டல்) மாமாங்களுண்டு. அவைகள் தருங் காய்கனிகளை நாங்கள் வாங்கி உண்போம். விலை கொடுத்து வாங்கி உண்ணும் காய்கனிகள் பிள்ளைகட்கு அவ்வளவு இனிப்பதில்லை. பிள்ளை இனிப்பன யாவை? மதில்மீதிருந்து சுழன்று சுழன்று, அப்படியும் இப்படியும்

பார்த்துப் பார்த்துத், திடீரென ஆங்கொருவர்கங்கொருவர் அணில்களென ஓடி, தோட்டக்காரர் முன்னும் பின்னும் தூத்த, மற்றப் பிள்ளைகள் ஆரவாஞ் செய்யப், பறித்துவருங் காய் கணிகளே நன்றாக இனிக்கும். ஒரே மரம்! ஒரேவிதக் காய் கணிகள்! இனிப்பு வேறுவிதம்! இஃது அற்புதமன்றோ? அற்புதம் எங்கே? திருட்டில். திருட்டில் இனிப்பு அதிகம்போலும்! என்னே! பிள்ளை விளையாட்டு!

இவ்விளையாட்டில் இவனுக்குப் பங்கு உண்டா? இல்லையா? பாருங்கள்! இவன் மதிலைத் தாண்டான்; மாததை அணுகான். பிள்ளை என்ன செய்வான்? பிள்ளைகட்குச் சூழ்ச்சி சொல்வான்; சமயம் பார்த்துக் கல்லெறிவான்; விழுங் காய் கணிகளை ஓடி எடுத்து வருமாறு மற்றவரைத் தூண்டுவான். பங்கு உண்டா? இல்லையா? நேரே செய்தாலென்ன? துணைபோனாலென்ன?

என் நா கணியினுஞ் செங்காயையே வேட்கும். செங்காய் என்பொருட்டு வாங்கப்படும்; பறிக்கப்படும்.

ஒருநாள் ஒரு சாலை மாணாக்கர் இருவர், பக்கத்துத் தோட்டத்திலுள்ள மாமரத்தினின்றும் உதிர்ந்த பழங்களைப் பொறுக்கினர். அவரைப் பிடிக்கக் காவலாளி ஓடிவந்தான். நண்பர் இருவரும் விரைந்து மதிலேறிப் பள்ளி மைதானத்தில் குதித்தனர். காவலாளியும் தொடர்ந்து அவரைப் பறந்து தறுவாயில் அவர் பழங்களை எறிந்தனர். அவைகளையான் எடுத்தோடி (சட்டாம்பிள்ளை என்ற முறையில்) மேசையில் வைத்துப் பூட்டிவிட்டேன். காவலாளிக்கும் மாணாக்கர்க்கும் போர் நடந்தது. பிரின்ஸிபால் அவ்வழியே வந்தார். அவரைக் கண்டதும் காவலாளி ஓடிவிட்டான். தலைவர் விசாரணை செய்தார்; பழங்களைக் காவலனிடஞ் சேர்க்கச் சொன்னார். அதனையுணர்ந்த யான் பழங்களை எடுத்துப் பாழுவாங்குளத்தில் எறிந்துவிட்டேன். அன்று யான்

திரு. வி. க. வாழ்க்கைக் குறிப்புகள்

ஜெபக் கூட்டத்துக்குச் செல்லாது வகுப்பிலேயே அமர்ந்திருந்தேன்.

குங்காட்டம்

பள்ளி நிலையத்திலுள்ள மரங்களில் பிள்ளைகள் சிலர் ஏறுவர்; இறங்குவர். சிலர் சாய்ந்துள்ள கிளைகளைப் பற்றித் தாவித் தாவி ஏறுவர்; இறங்குவர். இது குங்காட்டம். இவ்வாட்டத்தில் ஒவ்வொருபோது கலப்பேன். ஒருநாள் ஒரு கிளையை யான் தாவியபோது காற்று நன்றாக வீசத் தொடங்கிற்று. எனக்குப் பழைய நினைவு தோன்றிற்று. எது? கொன்றைமர நினைவு! நடுக்கமுண்டாயிற்று. மிக எச்சரிக்கையுடன் மெல்ல மெல்ல இறங்கினேன். ஒருபோது சந்திர சேகரன் என்ற தோழர் மரத்தினின்றும் வீழ்ந்தார். அவர் தங்கை முறிந்தது. அன்று முதல் குங்காட்டம் ஒழிந்தது.

சோதனைக் காலம்

அந்நாளில் சோதனைக் காலம் வேறுவிதமாக யிருந்தது. ஆண்டுச் சோதனை நவம்பர் - டிசம்பரில் நடைபெறும். அரசாங்கச் சோதனைகளும், பல்கலைக் கழகச் சோதனைகளும் அக்காலத்திலேயே நடக்கும். அரை ஆண்டுச் சோதனை ஏப்ரலில் நிகழும்.

இராயப்பேட்டை

குளிர்கால ஓய்வு, வேடிக்கைகளிலும், விழாக்களிலும், பண்டிகைகளிலும், இன்ன பிறவற்றிலும் செலவாகும். வேனில் ஓய்வில் வெளியூருக்குச் செல்லும் பேறு எனக்குக் கிடைப்பதில்லை. என் நண்பர் பலர்க்கும் அப்பேறு வாய்ப்பதில்லை. ஓய்வு எங்களை இராயப்பேட்டையிலேயே இருத்தி வைக்கும்.

அக்கால இராயப்பேட்டை வேறு; இக்கால இராயம் பேட்டை வேறு. அதன் உடைமை இயற்கைப் பக்கம்;

இதன் உடைமை வெறுஞ் செயற்கைக் கல்லடுக்கு. அந்த இராயப்பேட்டையிலே மருத்துவச் சாலை மிகச் சுருங்கியிருந்தது. இந்த இராயப்பேட்டையிலே அச்சாலை மிகவும் பருத்துப் பெருத்திருக்கிறது. மருத்துவச்சாலையின் சுருக்கமும் பெருக்கமும் முறையே பழைய புதிய இராயப்பேட்டைகளின் தன்மையை உணர்த்துவனவாம். அழகிய பசுமை பழைய இராயப்பேட்டையை இயற்கை வழியில் நடாத்தி வந்தது.

இராயப்பேட்டை, தேனாம்பேட்டை, ஆழ்வார்பேட்டை, மயிலாப்பூர் முதலிய ஊர்கள் ஒரு சிறு கோட்டமெனத் திகழ்ந்தன. இவைகளின் பேரூர் மயிலாப்பூர். இவ் ஊர்களின் ஒருமைப்பாட்டுக்கு உயிர்நாடியா யிருந்தது ஒரு சிற்றேரி. அதன் இடம் தேனாம்பேட்டை. ஆனால் அது மயிலாப்பூர் ஏரி என்றே வழங்கப்பட்டது. அவ்வேரி மயிலைக் கோட்டத்தை ஒம்பியது. பின்னே அது மறைந்தது. மயிலைக் கோட்டத்தின் கட்டுங் குலைந்தது.

இயற்கை வரவேற்பு

அந்நாளில் இராயப்பேட்டையினின்றும் மயிலாப்பூர் செல்வோர் வெயிலின் தாக்குதலின்றியே போய்ச் சேர்தல் கூடும். செல்வோர்க்கு வழி நெடுக வரவேற்பு நிகழும். எத்தகைய வரவேற்பு? இயற்கை வரவேற்பு. இயற்கை அன்னை பலபட்ட பசுமைக்கோலம் பூண்டு வரவேற்பளித்த வண்ணமிருப்பள். வழிப்போக்கரைக் கொடிகளிற் குலவும் வெற்றிலைத் தால்கள் வாழ்த்தும்; வாழைகள் பழங்களைத் தாங்கிக் கைகளை நீட்டி அழைக்கும்; மாமரங்கள் காய்களிகளை ஏந்தி இறைஞ்சும்; தென்னைகள் காய்களைச் சுமந்து, 'இளநீர் பருக வாரும் வாரும்' என்று தலையாட்டும். கரும்புகள் 'அருந்துக அருந்துக' என்று சாறு பொழியும். ஆலும் அரசும் வேம்பும் ஆங்காங்கே குடை பிடித்து நிற்கும். செஞ்சாலிக் கதிர்கள் சாமரை இரட்டும். பொய்கைப்

திரு. வி. க. வாழ்க்கைக் குறிப்புகள்

பூக்கள் கண்ணுக்கு விருந்தாகும். ஏற்றமும் மூங்கிலும் வண்டும் பறவையும் செவிக்கமுத மூட்டும். இவ்வர வேற்புகள் இப்பொழுதுண்டோ? இப்பொழுது கல் வேலியும் இரும்பு வேலியும் எவரையும் 'வரல் வேண்டா ; வரல் வேண்டா' என்று காய்ந்து தகைகின்றன. ஏரிச் செல்வம் வற்றியது. பசுமை அன்பு அழிந்தது. இதயங்கள் கல்லும் இரும்பும் ஆயின.

பழைய இராயப்பேட்டை ஒரு சிற்றூர் ; இயற்கைப் பசங்குடில் ; விருந்தின் உறையுள். அதனுள் மலையில்லை ; அருவியில்லை ; காடில்லை ; கடலில்லை. ஆனால் மலையையும் அருவியையும் காட்டையும் கடலையும் நினைவூட்டும் இயற்கைக் கூறுகள் இருந்தன. பட்டத்தினின்றும் வீறி எழுந்து, வெற்றிலைக் கொடிகளாம் மரகத ஆரங்களைப் புனைந்து, தலைகளைச் சாய்த்து, ஒன்றுடன் ஒன்று முட்டியும், அசைந்து வீழாதவாறு பிணிப்புண்டு தொடர்ந்த முகடுகள் கொண்ட வாரை நிரைகளின் ஈட்டங்கள் தொடர் குன்றுகளைக் கருத்திலிருத்தும். கிடங்குகளில் பாயும் நீரோட்டம் மலை முகடுகளினின்றும் இழிதரும் அருவிகள் போன்றிருக்கும். அட்லன் தோட்டம் என்ற சிறுவனம் காட்டைக் கடுக்கும். அவ்வனம் இராயப்பேட்டைக்குப் பொதுவுடைமையாகப் பயன்பட்டது. அதில் அத்தி விளா மா நெல்லி நாகை கிச்சிலி இலந்தை இலுப்பை புளியம் புரசை புன்கு முண் முருக்கு கொன்றை மகிழம் அசோகு புன்னை நுண ஆல் அரசு வேம்பு பனை மூங்கில் முதலிய மரங்கள் விரிந்து பரந்து அடர்ந்து ஓங்கி வெய்யோனுடன் பொருதும் ; பெரும்களா காரை நொச்சி ஆமணக்கு எருக்கு வட்டத் தாரை முதலிய செடிகள் பரவி மரங்களை நோக்கும் ; சிறுகளா சங்கம் கள்ளி கண்ணி மருட்டி படர்காரை முதலிய தூறுகள் செடிகளைப் பார்த்து நகைக்கும் ; தாளி கோவை பாலை புரண்டை முதலியன மரங்களையும் செடிகளையும் தூறுகளையும் பிணித்துப் பின்னிப் படர்ந்து இறுமாந்து

கிடக்கும் ; முண்டகம் கண்டகம் முள்ளி முளரி ஆடா
தோடை ஆடுதின்னுப்பாளை செருப்படை தூதுவளை
தும்பை துழாய் சுண்டை நாயுருவி நாக்கடு ஊமத்தை கற்
ருழை கொடிவேலி கண்டங்கத்திரி அவுரி முதலிய மூலிகை
கள் மருத்துவஞ் செய்யும் ; ஆங்காங்கே குளம் கேணி
ஓடை முதலிய நீர் நிலைகள் தண்மை வழங்கும் ; அவை
களின் உள்ளிலும் புறத்திலும் கொட்டி ஆம்பல் தாமரை
நீலோற்பலம் முதலிய பூக்களும், அறுகு தருப்பை நாணல்
முதலிய புல்லினங்களும், பொன்னாங்கண்ணி கையாந்தகரை
வள்ளை வல்லாரை முதலிய கீரை வகைகளும் பொலிந்து
இன்பமூட்டும் ; அங்கும் இங்கும் பழங்கள் தாமே கனிந்து
கனிந்து வீழும் ; பாம்பு கீரி உடும்பு முயல் காட்டுப்பூளை
காட்டுக்கோழி முதலியன இரிந்தோடும் ; கொக்கு உள்
ளான் நாரை கள்ளிக்காக்கை கிளி பூவை சிட்டுக்குருவி
தவிட்டுக்குருவி வர்ணக்குருவி முதலிய பறவைகள் பறந்
தும் இருந்தும் பாடியும் மகிழும் ; கால் நடைகள் உலவும் ;
மேயும் ; நீர் அருந்தும் ; படுக்கும் ; உறங்கும் ; மக்கள்
விளையாடலும் நிகழும். அட்லன் தோட்டம் ஊருக்கு
விறகு பழம் கீரை எரு முட்டை முதலியன உதவும். அதை
இராயப்பேட்டையின் வனதேவதை என்று கூறலாம்.

இராயப்பேட்டை தோட்டங்களுக்குப் பேர் பெற்றது.
அம்மையப்ப முதலி வீதி முனையிலுள்ள ஒரு சிறு சந்தில்
நுழைந்து சென்றால் வேல் முதலியார் தோட்டம், மாசிலா
மணி முதலியார் தோட்டம், அப்பாசாமி முதலியார் தோட்
டம், முனிசாமி முதலியார் தோட்டம், அய்யாசாமி முதலி
யார்தோட்டம், செருக்காத்தம்மாஸ்தோட்டம், அரங்கநாத
முதலியார் தோட்டம், திவான் சாயப் தோட்டம், மன்னாத
முதலியார் தோட்டம், பூங்காவன முதலியார் தோட்டம்,
திருமழிசை முதலியார் தோட்டம், தேப்பெருமாள் முதலி
யார்தோட்டம், திருப்பனி முதலியார் தோட்டம், (திரும்பி
னால்) சலவன் தோட்டம், பச்சையப்ப முதலியார்

திரு. வி. க. வாழ்க்கைக் குறிப்புகள்

தோட்டம், மாங்காட்டு முதலியார் தோட்டம், செந்தாமரை முதலியார் தோட்டம், மூலத் தோட்டம், கன்னித் தோட்டம் போய்த் திரும்பிக், கோலக்காரன் தோட்ட வழியே புகுந்து, மீண்டும் அம்மையப்ப முதலி தெருவை அடையலாம். இத்தோட்டப் பரப்பை என்னென்று சொல்வேன்? பசுங்கடல் ஒன்று பொங்கிப் பரவிய ஒரு பெருந் தேக்கம் என்று சொல்லலாம். இராயப்பேட்டையின் மலையும் ஆறும் காடும் கடலும் எங்கே? அவை எங்கே போயின? அவை மறைந்தன. அவ்விடங்களில் பலவித புரங்கள் தோன்றியுள்ளன. மயிலாப்பூர் ஏரி, தியாகராயநகராக மாறினமையால், இராயப்பேட்டை தன் பழங்காலக் காட்சியை எப்படி வழங்குவதாகும்? பழைய இராயப்பேட்டை வேனிலிலும் மக்களை வதைப்பதில்லை. ஓய்வு நல்வழியில் செல்வாகும்.

யான் விடியற் காலத்தில் எழுவேன்; பழம் பாடங்களைப் படிப்பேன்; புதிய பாடங்களையும் நெட்டி நெட்டிப் பார்ப்பேன்; விளங்காத இடங்களை இராயப்பேட்டையில் வதியும் நல்லாசிரியரை அணுகித் தெளிவுசெய்து கொள்வேன். அவைகள் பின்னே பள்ளிக்கூடத்தில் போதிக்கப் படுங்கால் பழமையாகவே தோன்றும். எக்கூத்தாடினாலும் யான் படிப்பில் கண்ணுங் கருத்துமாயிருப்பேன்.

காலையில் சில மாணுக்கர் என் வீட்டுக்கு வருவர். அவருடன் யான் தோட்டங்கட்குப் போவேன். ஒவ்வொரு நாள் ஒவ்வொரு தோட்டம் எங்களை அழைக்கும். தோட்டத்தில் நாங்கள் பலவாறு பிரிந்து பிரிந்து ஆடுவோம். சிலர் ஏற்ற மிறைப்பதிலும் கவலையடிப்பதிலும் தலைப்படுவர். அவ்விடங்களிலும் என் மனஞ் செல்வதில்லை. யான் கிடங்குகளில் நீத்தியெடுத்து இறைத்துப் பார்ப்பேன்; வெற்றிலை கிள்வோருடன் சேர்ந்து கொள்வேன்; வாழை அறுப்பதில் கருத்துச் செலுத்துவேன். வாழைப் பூக் கொய்வதிலும் தண்டு உரித்தெடுப்பதிலும் எனக்கு வேட்கை அதிகம்.

அகத்திக் கிளைகளை வெட்டிச் சாய்த்துக் கீரைக் காம்புகளைச் சமையாகக் கட்டுவதில் இறங்குவேன். நாங்கள் கூட்டங் கூட்டமாக இறைப்புத் தலைப்புக்களிலும், ஓடைகளிலும் துணி தோய்ப்போம்; குளிப்போம்; ஆடுவோம்; பாடுவோம். எங்கள் ஆடல்கள் தோட்டக்காரருக்கு மகிழ்ச்சி யூட்டும். சிற்சிலபோது அவர்கள் எங்கட்கு அகத்திக்கீரை வாழைப்பூ வெற்றிலை முதலியன தருவார்கள். அவைகளைப் பெரிதும் யான் நல்லாசிரியர் வீடுகளிற் சேர்ப்பேன்.

தேனும்பேட்டையிலே ஒரு பெரிய தென்னந்தோப்பு உண்டு. அது சிவசங்கர முதலியாருடையது; அதில் சில மா மரங்களும் இருந்தன. அத்தோப்புக்குள் புக நேரும் போதெல்லாம் அங்கே நாங்கள் பல மணி நேரம் கழிப்போம். எங்கட்கு உச்சி வேளையும் தோன்றாது; பசியும் தோன்றாது. பிள்ளை விளையாட்டு என்னவே செய்யாது! எங்களைக் கண்டதும் மாமரங்கள் அஞ்சும். அவைகள் கொள்ளையாகும். பூ, பிஞ்சுகளும் உதிர்க்கப்படும். மரமேறிகள் இளநீர் கொடுப்பார்கள். அவைகளில் எங்கள் நாட்டம் பெரிதுஞ் செல்வதில்லை. எங்களுள் ஒருவராகிய நடேசன் என்பார் மரமேறித் தள்ளும் இளநீரிலேயே எங்கள் நாட்டஞ் செல்லும். யானும் மர மேறுவேன்; பழைய நினைப்புத் தோன்றினால் உடனே இறங்கி விடுவேன்.

ஒவ்வொருபோது எங்கள் கூட்டம் அட்லன் தோட்டத்துள் புகும்; புகுந்ததும் நாங்கள் வானர சேனைகள் ஆவோம் என்று கூறும் அளவில் நின்று விடுகிறேன். அட்லன் தோட்டத்துப் பல பொருள்கள் இராயப்பேட்டைக்கு விருந்தாவன. அவைகளுள் ஒன்று சிறந்தது. அது பருங்களாக்காய். அக்களாச் செடி அட்லன் தோட்டம் முழுவதுஞ் செறிந்திருக்கும். அக்களா ஊறுகா யில்லாத வீட்டை இராயப்பேட்டையில் காண்டல் அரிது.

திரு. வி. க. வாழ்க்கைக் குறிப்புக்கள்

ஒரு சமயம் பருங்களா பறிப்பதற்கென்று ஒரு சிறு தொகையினருடன் அட்லன் தோட்டம் போந்தேன். நாங்கள் ஒரு பெருந் தூறுக்குள் நுழைந்து காய் பறித்துக் கொண்டிருந்தோம். அவ்வேளையில் ஒரு தடியன் அங்கே வந்தான் ; எங்களை அதட்டினான் ; தூறுக்குள் புக முயன்றான். அது கண்ட நண்பரெல்லாங் கலங்கி ஒரு வழியே ஓட்டம் பிடித்தனர். தடியன் அவரைத் துரத்திச் சென்றான். யான் நண்பருடன் கூடி ஓடினேனில்லை. சுற்றும் முற்றும் பார்த்தேன். எனக்கு ஒரு வாயில் புலனாயிற்று. அதன் வழியே வெளிவந்து விரைந்து நடந்தேன்; பக்கத்திலுள்ள வெற்றிலைத் தோட்டத்தை அடைந்தேன். அத் தோட்டக்காரரிடம் நிகழ்ந்ததைச் சொன்னேன். அவர், 'எவனோ வழிப்போக்கன் உங்களை மருட்டினான்' என்று சில ஆட்களை அட்லன் தோட்டத்துக்கு அனுப்பினார். அவர்கள் ஒருவரையுங் காணாது திரும்பினார்கள். யான் உடைந்த மனத்துடன் வீடு சேர்ந்தேன். மனம் நிலைபெறவில்லை. கவலை பெருகிற்று. சில மணி நேரத்தில் நண்பரெல்லாம் ஒவ்வொருவராக வீடு சேர்ந்தனர். தடியன், தம்மை நீண்ட தூரம் துரத்தி வரவில்லையென்றும், தமது அச்சம் தம்மைச் சிதறடித்து ஓடச் செய்ததென்றும், எவரெவர் எவ்வெவ்விதம் எவ்வெத் தோட்ட வழியே ஓடினரென்றும் விளக்கிக் கூறினர். ஒவ்வொருவரும் 'யான் என்ன ஆனேனோ' என்று கவலை கொண்டதைத் தெரிவித்தனர். எனது மனம் உற்ற கவலையை நண்பர்கட்கு அறிவித்தேன். மூன்றாம் நாள் நாங்கள் பெருங் கூட்டமாக அட்லன் தோட்டம் புகுந்து பருங்களாவைச் சூறையாடினோம்.

சிவலிங்கம்

பிற்பகலில் எங்களைப் பல இடம் கூப்பிடும். சிலநாள் நடுப்பட்டணம் அழைக்கும். பெரிதும் எங்களை அழைப்பது

கடற்கரை. கடற்கரையில் சடுகுடு ஆடிய நேரம் போக மிகுதி நேரம் கடலாடுவோம். யான் சிற்சில போது ஈர மணலால் சிவலிங்கம் எடுப்பேன். சோல்ஜர் களைப் பார்த்ததும் யான் இலிங்கத்தைச் சிதைத்து விடுவேன். சோல்ஜர்கள் பூட்ஸால் இலிங்கத்தை உதைப்பார்கள் என்பது எனது எண்ணம். வீட்டுக்குத் திரும்பும் போது யான் பார்த்தசாரதி பெருமானைத் தொழுது செல்வேன்.

கடலாடல்

ஒருநாள் நாங்கள் கடலாடிய காலத்தில் தோழர் இரத்தினசபாபதியைக் கடல் விழுங்குவதுபோல் தோன்றியது. யான் ஓரிடத்தில் நின்று கடலாடினேன். இன்னொருவர் வேறோரிடத்தில் நின்று ஆடினார். இரண்டிடத்துக்கும் இடையே ஒரு பள்ளம். அதில் தோழர் இரத்தினசபாபதி சிக்கிக் கொண்டார். அவர் தத்தளிப்பதைக் கண் காண்கிறது! என் செய்வது! மனம் பதைக்கிறது. அவ்வேளையில் ஒரு பெரிய அலை எழும்பி வந்ததைக் கண்டேன். அதன் மோதல் இரத்தினசபாபதியைப் புரட்டி விட்டது. மீண்டும் அது தோழரை ஈர்ப்பதற்குள் யான் பாய்ந்து அவர் சிகையைப் பற்றி நின்றேன்; அவரைக் கரை சேர்த்தேன். அவர் தெளிவடைய ஏறக்குறைய அரை மணி நேரமாயிற்று. அன்று முதல் கடலாடுதற்கு யான் செல்வதில்லை. கடலோரத்தில் நின்று நீலப் பரப்பில் மனத்தால் மூழ்கலானேன்.

திரிதல்

நண்பருடன் யான் நடுப்பட்டணம் போவேன்; வேடிக்கை பார்ப்பேன்; எவ்வித நோக்கமுமின்றித் தெருத் தெருவாகத் திரிவேன்; அலைவேன்.

சதுரங்கம்

இராயப்பேட்டை மருத்துவச்சாலைக்கு எதிரிலே ஓர் ஆங்கிலோ - இந்தியப் பெண் பாடசாலை இருந்தது. அது நீண்ட காலம் நடைபெற்று வந்தது. அக்கட்டடம் இன்றும் நின்று கொண்டிருக்கிறது. அது சில நாள் உணவுச் சாலையாகவும் பயன்பட்டது. அந்நிலையம் பள்ளியாயிருந்த ஞான்று, அதன் கீழே நடுவறையில் சாயங்கால வேளைகளில் சில ஆட்டங்கள் ஆடப்படும். ஆடுவோருள் பெரும்பான்மையோர் ஆங்கிலோ - இந்தியர். அவ்வாட்டங்களைக் காண ஒவ்வொருபோது யான் செல்வதுண்டு. நாளடைவில் யான் மூன்று ஆட்டங்களில் பயிற்சி பெற்றேன். அவை : ஆல்மா, டிராப்ட்ஸ், சதுரங்கம் என்பன. பின்னிரண்டும் எனக்குத் தண்ணீரோட்டமாயின. ஒருபோது அப்பள்ளி ஆசிரியர் ஒருவரும் யானும் சதுரங்கத்தில் போட்டியிடல் நேர்ந்தது. ஆட்டம் ஒருநாள் இரண்டு நாளில் முற்றுப் பெறவில்லை. சில நாட்களாயின. முடிவு ஆவலோடு எதிர்பார்க்கப்பட்டது. வெற்றித் திரு.என் பக்கம் நின்றாள். அம்மையார் முகம் வாடிற்று. அவ்வாட்டம் என் மனத்தை உறுத்திற்று. மனம் நெகிழ்ந்தது. மீண்டும் ஒரு முறை ஆட்டத்தைத் துவங்கித் தோல்வி மேற்கொண்டு அம்மையாரை மகிழ்விக்கலாமா என்று என் நெஞ்சம் கருதியது. அதை வெளியிட நெஞ்சம் எழவில்லை. பெரிய அம்மையாரிடத்தில் சிறிய மாணாக்கன் எப்படிக்க கருத்தை வெளியிடுவது என்ற அச்சம் மேலிட்டது.

வேலுமயிலுந் துணை

இராயப்பேட்டையிலே பச்சையப்ப நாயகர் என்ற ஒரு செல்வர் இருந்தார். அவர் புதல்வர் நடேசன் என்பவர். நடேசன் என்னுடன் பள்ளிக்குப் போந்தும் வந்தும் படித்தும் ஆடியும் பழகல் வேண்டுமென்று அவர்தம் பெற்றோர் விரும்பினர். எங்கட்கென்று அவரது வீட்டு நடைப்

பக்கத்தில் ஒரு தனியறை விடப்பட்டது. நாளடைவில் அவ்வறையை யான் கோயிலாக்கினேன். அவ்விடத்தில் மூங்கில் பத்தைகளால் ஒரு விமானம் நிறுவப்பட்டது. அதைப் பலவித வர்ணக் காகிதங்களாலும், இரச குண்டுகளாலும், சிறு சிறு குளோப்புகளாலும் அணிசெய்ய யான் பட்டபாடு அதிகம். மூங்கில் விமானத்துள் தேக்கால் செய்யப்பெற்ற ஓர் அழகிய சிறு விமானம் வைக்கப்பட்டது. அதில் முருகப் பெருமான் திருவுருவத்தை அமர்த்தினோம். சுந்தரேசர் வீதி விழாக்களின்போது நாங்களும் முருகப் பெருமானை அலங்கரித்து ஊர்வலம் வருவோம். 'வேலு மயிலுந்துணை - அரகர மகாதேவா' என்ற முழக்கம் வானத்தையும் பிளக்கும்.

தர்மசோறு

முடவர் குருடர் பிணியாளர் முதலியோரைக் கொண்ட கூட்டங்கள் பெரியபாளையத்தம்மையார் கோயில் அருகே ஒவ்வொரு சமயம் திரளும். இளம்பிள்ளைகள் ஒன்றுசேர்ந்து தர்மசோறெடுத்து அவ்வெளிய கூட்டங்கட்கு உதவுவார்கள். அவர்களுடன் சேர என்மனம் அவாவும். ஆனால் ஏதோ ஒருவித மானம் என்னைத் தடுத்து வந்தது. ஒருநாள் ஒரு முடவரின் கோரக்காட்சி என் மானத்தைப் பிடுங்கி எறிந்தது. யானும் பிள்ளைகளுடன் சேர்ந்து, 'தர்மசோறம்மா தர்மசோறு.....' என்ற பாட்டைப் பாடி வீடுதோறும் நுழையலானேன்.

மறைத்தல்

யான் பெரிதும் கிரிக்கெட் ஆடுவதில்லை. மிகச் சில சமயங்களிலேயே அவ்வாட்டம் ஆடுவேன். ஆட்டத்தில் யான் இடதுகையன். (எழுதுவதுஞ் சாப்பிடுவதுந் தவிர மற்றச் செயல்களை யெல்லாம் எனது இடதுகையே நிகழ்த்தும். சில வேளைகளில் அக்கை, எழுத்துத் தொண்டும் புரியும்.)

ஒருநாள் கிரிக்கெட் குழுவில் ஓராள் வரவில்லை. பக்கத்தே சடுகுடு விளையாடிக்கொண்டிருந்த யான் அழைக்கப்பட்டேன். அங்கிருந்த ஒருவன், 'ஓரட்டுக் கையனையா கூப்பிடுகிறீர்?' என்றான். அவனை யான் வைத்தேன். அவன் பந்தை என்மீது வீசினான். பந்து உதட்டில் பட்டது. சிறு காயம் உற்றது. அதைப் பெற்றோர் தெரிந்துகொள்வதை யான் விரும்பினேனில்லை; மறைக்கவே முயன்றேன்; நேரங்கடந்து வீடு நோக்கினேன்; கொல்லை வழியே வீட்டுக்குள் நுழைந்தேன்; புறக்கடை நடையிலுள்ள வாயற்கால் அள்ளில் இடித்துக்கொண்டதாக நடித்துக் கூக்குரலிட்டேன்; விரலால் உதட்டை அழுத்தி நின்றேன். அன்பார்ந்த அன்னையார் விளக்குடன் விரைந்து வந்தார். தந்தையார் கரியைத் துக்ளசெய்து அப்பினார்.

புள்ளாட்டம்

கிருஷ்ணன் என்றொரு மாணாக்கன் இருந்தான். அவன் எவருக்கும் அடங்காதவன்; முரடன். எந்த ஆட்டத்திலும் அவனிடம் மூர்க்கம் தாண்டவும் புரியும். ஒருநாள் அவனும் யானும் புள்ளாட்டத்தில் கலந்துகொண்டோம். யான் வேகமாக அடித்த புள் அவன் வலது பக்கத்தில் பட்டது. கிருஷ்ணன் துள்ளித் துள்ளி வீழ்ந்தான். வேறு ஆட்டங்களில் ஈடுபட்டிருந்த மாணாக்கரெல்லாம் அவனை மொய்த்துக்கொண்டனர். பிரின்ஸிபாலும் மற்றவரும் மிஷின் நிலையத்தினின்றும் ஓடி வந்தனர்; துன்பக் காட்சிகண்டனர். என்ன விளையுமோ என்ற அச்சம் என்னைப் பீடித்தது. என் கை, பையன் முகத்தில் தண்ணீர் தெளித்தது. ஏறக்குறைய ஒரு மணிநேரங் கடந்து நண்பன் தெளிவடைந்தான். அவனுக்குத் தண்ணீர் கொடுக்கப்பட்டது. புள்அடி ஈரலை உறுத்தியிருக்குமென்று பேசப்பட்டது. புள்ளாட்டம் அன்றே என்னை விட்டுப் பறந்தது. பின்னே என் கை கில்லியைத் தொட்டதே இல்லை.

முனிவர்

யான் மாணுக்களு யிருந்தபோதே இராயப்பேட்டை 'ஸ்ரீ பாலசுப்பிரமணிய பக்தஜன சபை' காணப்பட்டது. அந்நிலையிலும் பிள்ளை விளையாட்டு என்னை விடுத்து முற்றும் அகன்றதில்லை. ஓய்வு நேரத்தில் என் ஒருசாலை மாணுக்கர் சிலர் சபையில் காலங்கழிப்பர். மாணுக்கர் காலம் வெறுமையாகக் கழியுமோ? ஆடல் பாடல் நிகழும்; சிற்றுண்டிகள் உருளும். அவைகள் இரண்டொரு கிழவர்க்குப் பிடிப்பதில்லை. அது காரணமாகப் பிற்பகலில் சபையைப் பூட்டிவிட ஏற்பாடு செய்யப்பட்டது. அதை என் மனம் விரும்பவில்லை. ஒருநாள் எதிர்வீட்டுத் திண்ணையில் ஏகாம்பரமும் சிவசங்கரனும் துரைசாமியும் யானும் அமர்ந்து என்னென்னவோ பேசிக்கொண்டிருந்தோம். அச்சமயம் இரத்தினசபாபதி வந்து சேர்ந்தார். அவரைக் கண்டதும் எனது பிள்ளைமை எழுந்தது. 'இரத்தினசபாபதி! உன்னை முனிவனுக்கிச் சபையில் அமரச்செய்ய நினைக்கிறேன்' என்றேன். நண்பரும், 'செய் அப்பா' என்றார். வீட்டுக் கிழவர் இல்லாத சமயம், வீட்டுக் கொத்துச்சாவியைக் கொணர்ந்து, சபையின் பூட்டைத் திறந்தேன். இரத்தினசபாபதியைக் கோவண தாரியாக்கி, அவர் உடலெல்லாம் திருநீறு சண்ணித்துத் தலையிலும் கழுத்திலும் ருத்திராட்ச மாலைகளை அணிந்தேன்; அவரைப் பத்மாசனம் இடச்செய்தேன்; ஒரு கையில் ஜெப மாலையையும் மற்றொரு கையில் சின்முத்திரையையும் தாங்கு வித்தேன். 'யான் உள்ளே நுழைந்து உனது பெருவிரலை என் பெருவிரலால் தீண்டும்வரை மௌனியாக இரு' என்றுரைத்து அறையைப் பூட்டி வெளியே வந்தேன். மற்ற நண்பரும் என்னுடன் கலந்தே தொண்டு செய்தனர். நாங்கள் தெருவிலே அதையும் இதையும் பேசி நின்றோம். மாலை வந்தது. பூசை - துரைசாமி முதலியார் வழக்கம்போலச் சபைக் கதவுகளைத் திறந்தார் ;

திரு. வி. க. வாழ்க்கைக் குறிப்புக்கள்

திகைத்தார் ; வெளியிலே வந்து எங்களை அழைத்தார் ; ஓடினோம் ; நாங்கள் உள்ளே நுழைய அஞ்சுவதுபோல் நடித்தோம். வீட்டிலுள்ளவ ரெல்லாம் தூரத்திருந்தே 'முனிவர்' காட்சியைக் கண்டனர். செய்தி பரவியது. வாசல் முழுவதுங் கூட்டம். 'அவ்வீட்டில் யாரும் இனிக் குடியிருத்தல் கூடாது' என்ற பேச்சே பேசப்பட்டது. அவ்வேளையில் பக்கத்துவீட்டு முத்துக்குமாரசாமி முதலியார் தோட்டத்தினின்றும் வந்தார் ; தெரு முனையிலேயே முனிவர் செய்தியைக் கேள்வியுற்றார். நேரே அவர் சபையின் நிலையம் போந்து உள்ளே நுழைய முயன்றார். அவர் கையில் கத்தி இருந்தது. அஃதெனக்கு ஐயமூட்டிற்று. யானும் அவருடன் உள்ளே நுழைந்து இரத்தினசபாபதியின் பெருவிரலைத் தீண்டினேன். அவர் சிரித்துவிட்டனர். தவங்குலைந்தது. பொதுவாகப் பையன்கள் குறும்பு என்று சொல்லப்பட்டது. மூலன் யான் என்று நண்பர் எவருங் கூற முந்தினாரில்லை.

பிள்ளை விளையாட்டுக் குறிப்புக்கள் இவ்வளவு போதுமென்று எண்ணுகிறேன். இவ்வாட்டங்களெல்லாம் கதிரைவேற் பிள்ளையின் கூட்டுறவு பெற்றபின்னை என்னை விடுத்துப் படிப்படியே படிப்படியே அகன்றன ; பறந்தன. அவைகளில் படிந்துகிடந்த மனம் எப்படியோ மாறியது !

குறிப்பு

பிள்ளை விளையாட்டுக் குறிப்புக்கள் வேண்டற்பாலனவா ? பிள்ளைமைக்கும் பின்னை வாழ்வுக்கும் தொடர்புண்டா ? இல்லையா ?

வாழ்க்கைக் கூறுகள் பல. ஆனால் அவை தனித்துத் தனித்து இடைவிட்டு விட்டு நின்று வளர்வன அல்ல. அவை ஒன்றுடன் ஒன்று தொடர்புற்று வளர்வன. விதை பலதிறக் கூட்டுப்பெற்று முளையாகிச் செடியாகி வளர்ந்து மரமாவது போலக் கருவும் பலதிறக் கூட்டுடன் குழந்தை

யாகிப் பிள்ளையாகி வளர்ந்து மகனாகிறது. பிள்ளைமை, வாழ்க்கையின் வேர். அதிணின்றும் வாழ்க்கை மரம் எழுகிறது. அத்தகைய பிள்ளைமையைப் பின் வாழ்க்கையினின்றும் எப்படிப் பிரித்தல் கூடும்? இரண்டும் தொடர்புடையன. ஆதலின் ஒருவனது வாழ்க்கை வரலாற்றுக்குப் பிள்ளை விளையாட்டுக் குறிப்புக்கள் வேண்டற்பாலனவே.

ஒருவரது பிள்ளைமையிற் படியும் பண்புகள் அப்படியே வாழ்க்கை மரமாகப் பருக்கின்றனவா? இது பெரிய கேள்வி. இதற்குப் பதில் பலர் பலவிதமாக இறுப்பர். பிள்ளைமையில் படியும் பண்புகள் அப்படியே வாழ்க்கையாக வளர்தலுமுண்டு; மாறுபட்டு வளர்தலுமுண்டு. ஒருவர் பிள்ளைமையில் எப்படி இருந்தாரோ, அப்படியே உற்ற வயதிலும் இருக்கிறார். இன்னொருவர் பிள்ளைமையில் ஒருவிதத் தன்மையுடையவரா யிருந்து, உற்ற வயதில் வேறுவிதத் தன்மையுடையவராகிறார். ஒருவர் பிள்ளைமையில் நல்லன வேட்கிறார்; வயதில் அவரே தீயன வேட்பவராகிறார். மற்றொருவர் பிள்ளைமையில் தீயன வேட்கிறார்; அவரே பின்னை நல்லன வேட்பவராகிறார். கலைஞன் கொலைஞனாதலையும், கொலைஞன் கலைஞனாதலையும் பார்க்கிறோம். கற்பினன் கற்பில்லாதவனாதலையும், கற்பில்லாதவன் கற்பினனாதலையுங் காண்கிறோம். இவைகட்கு என்ன காரணம் கூறுவது? படைப்பின் கூறு என்னலாமா? பிறந்த நேரத்தின் பயன் என்னலாமா? ஊழ்வலி என்னலாமா? சேர்க்கையின் விளைவு என்னலாமா? ஆண்டவன் சித்தம் என்னலாமா?

மல்லருடன் யான் சேர்க்கை பெற்றிருந்தகாலே, சிகரெட் முதலிய மயக்கப் பொருள்களை வாங்கி வரவும் யான் மறுத்தேன். பல ஆட்டங்கள் ஆடிய யான் சீட்டாட்டத்தை வெறுத்தே வந்தேன். இவைகட்கு என்ன காரணம் இயம்புவது?

திரு. வி. க. வாழ்க்கைக் குறிப்புக்கள்

ஒருவனது வாழ்க்கை மரம் இப்படித்தான் வளரும் என்று கருவிலேயே அதற்குரிய விதைவிழுமோ என்னவோ தெரியவில்லை. விதை நேரே வளர்தலுமுண்டு; தூறிடைப்பட்டு வளர்தலுமுண்டு. பின்னையதில் உலகுக்குப் புலனாவது எது? தூறு; இதனிடையிடை விதை முளைவிட்டு வளர்ந்து வருதல் பெரிதும் புலனாவதில்லை. அதனால் உலகம் மயக்குறுகிறது; பல காரணங் கற்பிக்க முயல்கிறது. தூறைக் கடந்து செடி எழுந்து நிற்குங்கால், செடியின் தன்மை உலகுக்கு நன்கு புலனாகும்.

கதிரைவேற் பிள்ளையின் கூட்டுறவால் பிள்ளை விளையாட்டுகள் என்னை விடுத்து அகன்றன என்று மேலே குறித்துள்ளேன். அந்நிலையில் யான் தூறு கடந்த செடியானேன் போலும்!

இனி, எனது பின் வாழ்க்கையைச் சுருங்கச் சொல்லப் போகிறேன். அதையும், இங்குள்ள பிள்ளை விளையாட்டுகளையும் அறிஞர் ஆராய்ந்து பார்ப்பாராக. பார்த்தால் இரண்டுக்கும் தொடர்பு உண்டா இல்லையா என்பது விளங்கும். அவ்வாராய்ச்சிக்குப் பிள்ளை விளையாட்டுக் குறிப்புக்கள் வேண்டற்பாலனவே.

எவர் என்ன சொல்லினுஞ் சொல்க; எந்நூல் என்ன கூறினுங் கூறுக. பிள்ளைமையை நல்வழியில் பண்படுத்தப் பெற்றோரும் நல்லாசிரியன்மாரும் கடமைப்படுதல் வேண்டுமென்று வலியுறுத்துகிறேன். நல்வழியில் பண்படுத்தலென்று பிள்ளைகளை விளையாடவிடாது அடைத்து வைத்தலாகாது. பிள்ளைகளை ஆடவிடாது அடைத்துவைப்பது அவர்கள் அறிவைச் சிறைப்படுத்துவதாகும். விளையாடாத பிள்ளைகள் வெம்பிச் சாம்பி விழுவார்கள். பிள்ளைகளை விளையாட விடுத்துப் பண்படுத்துவதே அறிவுடைமை.

எனது பிள்ளையாடல்கள் எனக்குப் பல வழியிலும் பயன்பட்டே வந்தன; வருகின்றன. அவ்வாடல்கள் உடற்பயிற்சியாய் ஈட்டிவைத்த ஜீவசக்தி இன்னும் என்னை ஒம்பி

வருகிறது. பின்னாலில் யான் நடைப்பயிற்சி யொன்றே
கொண்டேன் ; இந்நாளில் அதையும் விடுத்தேன். இப்
பொழுதும் எனக்கு நலம்புரிந்து வருவது பிள்ளை விகை
யாட்டின் பயனாக விகைந்த ஜீவச்சக்தியின் எச்சமென்றே
யான் கருதுகிறேன். பிள்ளை விகையாட்டு உடல் நலத்துக்
குத் துணைபுரிவதென்பது எனது அநுபவத்தில் கண்ட
உண்மைகளுள் ஒன்று. ஆகவே, வாழ்க்கைக்குப் பிள்ளை
விகையாட்டு இன்றியமையாதது என்று அறை கூவுகிறேன்.

எ. க ல் வி

பள்ளிப் படிப்பு வெம்பி வீழ்ந்தது. அதனால் யான் கல்வி பயிலத் தொடங்கினேன். முதல் முதல் எனக்குக் கல்விக் கண் திறந்தவர் யாழ்ப்பாணம் நா. கதிரைவேற் பிள்ளை. அவர்தம் பெரும்பொழுது சமய வாதங்களிலும், கண்டனங்கள் வரைவதிலும் செலவாயிற்று. குறிப்பிட்ட நேரத்தில் மாணுக்கர் அவரிடத்தில் தமிழ் பயிலுதல் இயல்வதில்லை. ஓய்வு கிடைக்கும் எந்த நேரத்திலும் அவர் பாடஞ் சொல்வர்; எவ்விடத்திலுஞ் சொல்வர். அவரது வாதப் பேச்சுக்களிலும் தமிழ் மணங் கமழும்; கலைமகள் நடம் புரிவள்; மாணுக்கர் ஐயப்பாடுகள் பல நீங்கும்.)

தமிழ்

கதிரைவேற் பிள்ளையினால் தமிழ்த் தொண்டு பொது வாகச் சென்னையில் பல இடங்களில் நடைபெறும். சிறப் பாகக் குறிக்கத் தக்க இடங்கள் இரண்டு. ஒன்று கந்தசாமி கோயில் வசந்த மண்டபம்: மற்றொன்று சிந்தாதிரிப் பேட்டை அங்காள பரமேசுரி கோயில் - நிலையம். அங்கே ஞாயிறுதோறும் தணிகைப்புராணம் சொல்லப்பட்டது; இங்கே செவ்வாய்தோறும் கந்தபுராணமும், வெள்ளிதோறும் திருவிளையாடற்புராணமுஞ் சொல்லப்பட்டன. யான் தவறாமல் இரண்டிடங்கட்குஞ் செல்வேன். இரண்டும் வெறும் புராண - பிரசங்க மேடைகளாயிரா. அவை, கலைக் கழகங்களாகத் திகழும். கதிரைவேலரின் சொன்மாரி வெள்ளத்தில் இலக்கியம், இலக்கணம், தர்க்கம், சாத்திரம் முதலியன தேங்கும். அத்தேக்கம் மாணுக்கர்க்குக் கலை விருந்தாகும்.

கதிரைவேலர் பலதிற வாதக் கடல்களைக் கடந்து மாணுக்கர்க்கு நன்முறையில் பாடஞ் சொல்ல உளங் கொண்ட வேளையில், எங்கள் துரதிர்ஷ்டம் அவரை

நீலகிரிக்கு ஏகச் செய்தது. யான் உற்ற துயரை நண்டு எழுத்தால் எழுதல் இயலவில்லை. அவர் 'வேணிற்கால் விடு முறையில் சென்னைக்கு வருவேன்' என்று எனக்குக் கடிதம் எழுதுவர். அஃது எனக்கு ஆறுதலளிக்கும். வேணிற் காலத்தை விரைந்து விரைந்து எதிர்பார்த்தவருள் யான் முதல்வனாயிருப்பேன். வேணிற்காலம் வந்தது. கதிரைவேற் பிள்ளையுஞ் சென்னை சேர்ந்தனர்; இரண்டு திங்கள் சிந்தா திரிப்பேட்டையில் தங்கினர். யாப்பிலக்கணப் பாடம் தொடங்கப் பட்டது. யாப்பிலக்கணப் போதனையே பெரிதும் ஆசிரியர் விடுமுறையை விழுங்கியது. இடையிடையே பெரியபுராணங் கேட்பேன். தமிழாசிரியர் மீண்டும் நீலகிரிக் கேகினர். கதிரைவேற் பிள்ளைக்கு யான் பாட்டால் கடிதம் எழுதுவேன். அவர் மகிழ்ந்து மகிழ்ந்து பாட்டிலேயே பதில் விடுத்து ஊக்கமுட்டுவர். எனக்குக் கல்விக் கண் திறந்த ஆசிரியர் நீலகிரியில் வெஞ்சுரத்தால் பீடிக்கப்பட்டார் என்ற செய்தி சென்னைக்கு எட்டியது; தொடர்ந்து ஆண்டவன் திருவடி நீழலடைந்தார் என்ற செய்தி கிடைத்தது. யான் துன்பக்கடலில் வீழ்ந்தேன். அக்கடலினின்றும் ஏறப் பன்னெடு நாட்களாயின. பரீட்சையையும் பொருட்படுத்தாது ஆசிரியர் பொருட்டு யான் சான்று கூறியது அடிக்கடி நினைவிலுறும். அஃதொன்று மட்டும் அடிக்கடி நினைவில் உறுவானேன்? அவ்வேளையில் யான் குமரகுருபரர் சிதம்பரச் செய்யுட் கோவையிலும், பாம்பன் குமரகுருதாசர் திருவலங்கல் திரட்டிலும் உறவு கொண்டிருந்தேன். அவ்வுறவு இல்லை யேல் எனது நிலை என்னவாகியிருக்குமோ?

கதிரைவேற் பிள்ளையினிடம் தமிழ் பயின்று வந்த மாணாக்கர் பலர் பிறரிடத்தில் பாடங் கேட்பதில்லை என்று உறுதி கொண்டனர். அவருடன் சேர என் மனம் ஒருபு படவில்லை. அந்நாளில் யாழ்ப்பாணம் சுவாமிநாத பண்டிதர் என்பவர் சென்னை போந்து தேவாரம், சிவஞானபாடியம்

திரு. வி. க. வாழ்க்கைக் குறிப்புக்கள்

முதலிய நூல்களை அச்சிட்டு வந்தனர். அவரிடம் பாடங்கேட்கச் சென்றேன். அவர் என்னுடன் சிலநாள் பழகிய பின்னர், 'நீர் என் நண்பராக இரும்; மாணுக்கராக இராத்தேயும்' என்றார். காரணம் எனது பொது நோக்கும், பாடஞ் சொல்வதில் பண்டிதரினும் வல்லார் கதிரைவேற் பிள்ளை என்று யான் பிறரிடங் கூறியதும், இன்ன பிறவுமாகும். அவரும் யானும் நண்பராகவே பழகினோம்.

பொழுது போகவில்லை. என் செய்வேன்! வைதிக சைவசித்தாந்த சண்டமாருதம் சோமசுந்தர நாயகர் இயற்றிய நூல்களைப் படித்தல் வேண்டும் என்ற வேட்கை எழுந்தது. அவைகளைப் பயின்றேன். அவைகளில் பெரும்பான்மையன கண்டன நூல்கள். ஆனாலும், அவை சைவ சித்தாந்த நுட்பங்களை ஒருவாறு விளங்கச் செய்தன.

சபாபதி நாவலர் மாணுக்கருள் ஒருவராகிய மயிலை பாலசுந்தர முதலியார் நட்பு எனக்குக் கிடைத்தது. அவரும் யானும் அடிக்கடி சந்திப்போம்; பேசுவோம். அவர் சபாபதி நாவலர் நடாத்திய 'ஞானமிர்தம்' என்ற புதினத் தாள்களையும், அந்நாவலர் இயற்றிய நூல்களையும் படிக்கக் கொடுப்பர். அவைகளால் யான் பெற்ற பயன் அதிகம். நாவலர் தாளும் நூலும் முறையாகத் தமிழ் பயிலவேண்டும் என்னுங் காதலை எழுப்பின. அதையுணர்ந்த மயிலை நண்பர் ஒருநாள் என்னை ஒரு சுவாமியாரிடத்தில் அழைத்துச் சென்றனர். அவர் சூரியனார் கோயில் பண்டார சந்நிதியினிடம் சைவ சாத்திரங் கேட்டவராம். அச்சுவாமியார் என்னைப் பார்த்து, 'உமக்குத் தீட்சையாகியிருக்கிறதா?' என்று கேட்டார். 'இல்லை' என்று சொன்னேன். 'மடத்தார் கட்டளைவேண்டும்' என்றார் சுவாமியார். 'சுவாமிகட்குச் சிரமம் வேண்டாம்' என்று விடைபெற்றேன். பாலசுந்தர முதலியார் முகஞ் சுருங்கியது.

அன்று பிரதோடம். பாலசுந்தர முதலியாரும் யானும் கபாலீச்சரம் போந்து ஆண்டவனைத் தொழுது

ஒரு மண்டபத்தில் அமர்ந்தோம். அங்கே மயிலை மகாவித்வான் தணிகாசல முதலியார் வந்தார். அவர் என்னை நோக்கி, 'கதிரைவேற் பிள்ளை காலமான பின்னர் எவரிடத்தில் பாடங் கேட்டார்?' என்று வினவினர். அங்கிருந்த பாலசுந்தர முதலியார் அன்று நிகழ்ந்ததை விளக்கிக் கூறினர். மயிலை கிழவர் வெகுண்டு, 'சூரியனார் கோயில் சாமியார் ஏற்றுக்கு? இந்தப் பாவியினிடம் வரலாகாதா?' என்று கூவினர். அக்கூவல் எய்ப்பினில் வைப்பாயிற்று. 'அதிர்ஷ்டம் பிறந்தது' என்று எண்ணி, 'நானே தங்கள் வீட்டுக்கு வருவேன்' என்று பதிலிறுத்து வீடு சேர்ந்தேன். மகிழ்ச்சி பொங்கியவண்ண மிருந்தது. அடுத்த நாள் தணிகாசல முதலியார் வீட்டுக்குப் போனேன்; அவரைக் கண்டேன்; வணக்கஞ் செய்தேன். 'என்னிடத்தில் படித்த லாகாது என்ற எண்ணமா' என்று அவர் கேட்டார். 'கதிரைவேற் பிள்ளையின் பருஷடல் மறைந்த பின்னைத் தங்கள் நினைவே எனக்கு உற்றது. தங்களிடத்தில் அணுக முடியாதென்று கேள்விப்பட்டேன்; அதனால் தங்களை யான் நாடவில்லை' என்றேன். கிழவர், 'அப்படியா! என்னைக் கோபி என்று சிலர் சொல்வதுண்டு. சிற்றிலக்கணமும் பயிலாது சித்தாந்த சாத்திரங் கேட்க வருவோரைக் கண்டதும் கோபம் பிறவாது என்ன பிறக்கும்? உம்மையுஞ் சோதனை செய்து, நிலைமை யுணர்ந்து, எங்கிருந்து பாடந் தொடங்க வேண்டுமோ அங்கிருந்தே தொடங்குவேன். எவரையும் திடீரென மேலே பறக்க யான் விடமாட்டேன்' என்றார்; பின்னே தாம் ஆறுமுக நாவலர்பால் தமிழ் பயின்ற விதங்களை யெல்லாம் எடுத்துக்கூறி, நன்னூலில் சில கேள்விகள் கேட்கப் புகுந்தார். எனக்குத் தெரிந்த அளவில் பதில் விடுத்தேன். திருவிளையாடல் நாட்டுப் படலத்தில் சில பாக்கட்கு உரை கேட்டார். உரை சொன்னேன். இலக்கிய இலக்கணங்களை யான் முறையாகப் பயிலவேண்டுமெதில்லை என்றும், அவ்வப்போது ஆங்காங்கே

திரு. வி. க. வாழ்க்கைக் குறிப்புகள்

உறும் ஐயப்பாடுகளைக் கேட்டுத் தெளிந்து கொள்வது நலன் என்றும், சாத்திரம் முறையாகப் பயிலுதல் வேண்டும் என்றும், இப்பொழுது 'திருவருட்பயன் தொடங்குதல் நலம்' என்றும் வாய்மலர்ந்தார். 'தங்கள் விருப்பம்' என்றேன். 'திருவருட் பயன்' தொடங்கப் பட்டது. இது சென்னையில் பரவியது. 'கலியாண சுந்தரம் பெரிய கொம்பரைப் பற்றிக்கொண்டான்' என்று சிலரும், 'கிழவர் எப்படிப் பையனுக்கு எளியரானார்!' என்று சிலரும் பேசினர். பொருமையுற்றோர் கதைகள் பல. ஒருநாள் சுவாமிநாத பண்டிதர், தணிகாசல் முதலியாரைக் கண்டு, 'கலியாணசுந்தரத்துக்கு இலக்கிய இலக்கணம் போதிக்கலாம்; சாத்திரம் போதித்தலாகாது; அவன் பின்னே சாத்திரத்தை நாசஞ் செய்வான்; கண்ட சாதியார்க்குப் போதிப்பான்; அவன் சீர்திருத்த உள்ள முடையவன். அதுவயதில் தாண்டவம் புரியும்.....' என்று கோள்மூட்டினராம். இச்செய்தி அஷ்டாவதானம்—பூவை - கலியாணசுந்தர முதலியார் வாயிலாக வெளிவந்தது. தணிகாசல் முதலியார் தம்மைப் பண்டிதர் கண்டதையும், பேசியதையும் என்னிடஞ் சொல்லவே யில்லை. கிழவர் வழக்கம்போலப் பாடம் நடாத்தி வந்தார். 'திருவருட் பயன்' முற்றுப் பெற்றது. 'சிவப்பிரகாசம்' தொடங்கப் பட்டது. சிவப்பிரகாசப் பாடத்தில் இடையிடையே பெருங்கிழவர், சிவஞான சித்தியார், சிவஞானபோதம் முதலிய நூல்களின் சாரத்தைப் பிழிந்து பிழிந்து தருவர். உபசிடதம், பிரம சூத்திரம், பாடியங்கள் அவர் வாயில் புரளும். மயிலைப் பெரியாரிடத்தில் சிவப்பிரகாசம் ஒன்று கேட்டால் போதும். மற்றப் பதின்மூன்றும் தாமே வினங்கி விடும். சிவப்பிரகாசம் முடிந்தது. சித்தியார் பரபக்கம் போதிக்கப்பெற்றது. 'சுபக்கத்தை யானே பயின்று கொள் சிறேன்; இடையிடைத் தோன்றும் ஐயப்பாடுகளைத் தெளி வித்தல் போதும்; சிவஞானபோதத்துக்கு வழிகாட்டல் வேண்டும்' என்று முறையிட்டேன். முதலியார் அதற்கு

இசைந்து சிவஞானபோதப் பாடந் துவங்கினர். மிக விரைவில் அப்பாடம் முடிந்தது. எனக்கு வடமொழி பயிற்றுவிக்கப் பெரியார் முயன்றார். அவர்தம் முயற்சி முற்றும் நிறைவேறவில்லை. ஒரோ வழியில் நிறைவேறியது. கிரந்தம் சிறிதே கற்றேன். கிழவர் குடும்பத்தில் ஒருவிதக் கலக்கம் நுழைந்தது. அஃது எனது வடமொழிப் பயிற்சிக்கு இடர் விளைத்தது. அக்கலக்கத்தை உணர்ந்து யானே ஒதுங்கிவிட்டேன்; இடையிடைப் போய் ஆசிரியப் பெருந் தகையாரைக் கண்டு வணக்கஞ் செலுத்துவேன். அவரும் என்னை வாழ்த்தி அனுப்புவர்.

மயிலை முதலியாரிடம் சாத்திரம் பயின்றபோது என் மனம் எவ்வெவ் விலக்கியங்களை நாடியது? சிந்தாமணியையும் பிரபலிங்க லீலையையும் சிறப்பாக நாடியது. ஆங்காங்குற்ற ஐயங்களைக் கிழவர் முன்னிலையில் முறையிடுவேன்; முதலியார் விளக்கஞ் செய்வர். அவரது இலக்கிய போதனை இலக்கணமாகவே இருக்கும்.

இராயப்பேட்டையிலே சிதம்பர முதலியார் என்றொருவர் இருந்தார். அவர் திருக்குறளில் வல்லவர். அதனால் அவரைத் 'திருக்குறள் சிதம்பர முதலியார்' என்று இராயப் பேட்டை அழைத்தது. அவர்க்குப் பரிமேலழகரே தெய்வம். சிதம்பர முதலியார்க்குக் கதிரைவேற் பிள்ளையின் போக்குப் பிடிப்பதில்லை. அதனால் அவரிடம் யான் அணுகாதிருந்தேன். பின்னே அவருடன் யான் நெருங்கிப் பழகினேன். ஒருநாள், திருக்குறள் முதலியாரைக் கண்டு, 'தங்களிடம் சங்க இலக்கியங்களைப் பயில விரும்புகிறேன்' என்றேன். அவர், 'யானா ஆசிரியன்? அப்பதவிக்கு யான் அருகனால் லன். போதனைக்கும் எனக்கும் எவ்வளவு தூரம்? சேர்ந்து படிக்கலாம்' என்றார். அப்படியே சேர்ந்து படித்தோம். முதலியார், 'சபாபதி நாவலர் இதற்கு இப்படிச் சொல்வர்; அதற்கு அப்படிச் சொல்வர்' என்று இடையிடையே நுட்பங்களை விளக்கிக் காட்டுவர். அவர் திரட்டி வைத்திருந்த குறிப்புக்கள் பல பேராசிரியர்போலத் துணைசெய்யும்.

திரு. வி. க. வாழ்க்கைக் குறிப்புக்கள்

அந்நாளில் சுவாமி வேதாசலம் ஸ்ரீ பாலசுப்பிரமணிய பக்த ஜன சபையின் 'சுகானந்த நிலையத்' துக்கு அடிக்கடி வருவர். அவரிடத்தில் ஐயப்பாடுகளைக் கேட்டுத் தெளிவடைவேன்.

'சென்னைச் சென்ட் எப்பாஸ்' உயர்நிலைப் பள்ளித் தமிழாசிரியர் தேவப்பிரசாதம் பண்டிதர் எனக்குக் கெழுதகை நண்பராயினர். அவர் கிருஷ்ண பிள்ளையின் மாணுக்கருள் ஒருவர். அவரும் யானும் கம்ப ராமாயணம், வில்லிபாரதம் முதலிய நூல்களை ஆராய்ந்தோம்.

செங்கல்வராய நாயகர் தோட்டத்திலே சிவப்பிரகாச சுவாமி என்ற பெரியார் ஒருவர் எழுந்தருளியிருந்தார். ஒரு முறை அத்தோட்டத்திலே அவர் முன்னிலையில் ஜெ. எம். நல்லசாமி பிள்ளை தலைமையில் சைவசித்தாந்த சார்புப்படி 'அத்துவிதம்' என்னும் பொருள்பற்றி யான் பேச ஏற்பாடு செய்யப்பட்டது. அவ்வேற்பாட்டின்படி யான் எனது கடனாற்றினேன். முடிவில் நல்லசாமி பிள்ளை, சுவாமிகளை வணங்கி விடைபெற்றனர். யான் அவரை வணங்காமல் விடைபெற்றேன். வணங்காமை, வழியெல்லாம் என் மனத்தை வாட்டியது. வீடு சேர்ந்தேன். உணவு கொள்ள இயலவில்லை. சுற்றும் முற்றும் புலால் நாற்றம் வீசுவது போல் தோன்றியது. படுத்தேன். உறக்கம் வரவில்லை. பொழுது விடிந்தது. குளித்துக் கற்பூரம் சிறிது வாயிலடக்கிச் சுவாமிகளை அடைந்தேன்; வணங்கினேன். சுவாமிகள் புன்னகையுடன், 'இது வருமென்று எனக்குத் தெரியும்' என்று சொல்லிச் சிவஞான சித்தியாரை எடுத்துத் திறந்து, 'முதல் எட்டுச் சூத்திரங்கள் உம்மையும் எம்மையும் பிரிப்பன; இறுதிச் சூத்திரங்கள் நான்கும் இருவரையும் சேர்ப்பன. நேற்றுப் பிணக்கம்; இன்று இணக்கம்' என்று அறிவு கொடுத்தினர். அத்துவிதத்தைப்பற்றி நீண்ட நேரம் உரையாடினோம். தமிழிலேயுள்ள வேதாந்த நூல்களை ஆராயுமாறு கட்டளை பிறந்தது. சுவாமிகளின் கட்டளைப்படி தமிழ் வேதாந்த நூல்களைப் பயின்றேன். சித்தாந்த,

ஆராய்ச்சி வேதாந்த ஆராய்ச்சிக்கும், இஃது அதற்கும் துணைசெய்தலை அநுபவத்தில் கண்டேன்.

வடமொழி

மயிலை மகாவித்வான் தணிகாசல முதலியார் எழுப்பிய வடமொழி வேட்கை தணியவில்லை; முற்றுந் தணிவித்துக் கொள்ளலும் இயலவில்லை. பொருள் முடை. ஏழை என் செய்வேன்! 'கற்றில னாயினுங் கேட்க அஃதொருவற்கு ஒற்கத்தின் ஊற்றுந் துணை' என்னும் பொய்யாமொழிப் படி கேட்டலிற் கருத்துச் செலுத்தினேன்.

பாம்பன் குமரகுருதாச சுவாமிகளைத் தமிழுலகம் நன்கறியும். அவர் வடமொழிக் கடலையும் தென்மொழிக் கடலையும் ஒருங்குண்ட பெருமேகம். அவர் திருவல்லிக் கேணியில் வீற்றிருந்தஞான்று மாலையில் கடலோரஞ் செல்வர். அவருடன் யானுஞ் செல்வேன். உபநிடதக் கருத்துக்கள் சுவாமிகளால் விளக்கப்படும். அவ்விளக்கம் எனது வேட்கையை ஓரளவில் தணிவிப்பதாயிற்று.

மருவூர் கணேச சாஸ்திரியர் நடுப்பட்டணத்தில் சிவகீதை சொல்வர்; சூளையில் நீலகண்டபாடியஞ் சொல்வர்; வெவ்வேறிடங்களில் வெவ்வேறு நூல்கள் சொல்வர். அவ்வவ்விடத்துக்கு யான்செல்வேன். வான்மீகி இராமாயணம், வியாச பாரதம் தக்கவரால் சொல்லப்படும் இடங்களிலெல்லாம் என்னைக் காணலாம். பகவத்கீதை பலரிடங் கேட்டேன்; ஆங்கில மொழிபெயர்ப்புக்களை ஆர்வத்துடன் படித்துப் பார்ப்பேன்.

யான் வெஸ்லி கல்லூரியில் தமிழ்ப் பேராசிரியனுயிருந்தபோது கிருஷ்ணமாச்சாரியர் என்பவர் தெலுங்கு பண்டிதராக இருந்தார். அவர் வடமொழிப் பண்டிதரைப் பார்க்கினும் அம்மொழியில் வல்லவர். அவ்விருர் ஓய்வு நேரங்களில் காளிதாசர் முதலியோர் கவிகளிலுள்ள

திரு. வி. க. வாழ்க்கைக் குறிப்புகள்

நயங்களை எடுத்துக்காட்டி மகிழ்ச்சியில் திளைப்பர். அதில் யானும் தோய்வேன்.

கடலங்குடி நடேச சாஸ்திரியார் வடமொழி நூல் பலவற்றைத் தமிழில் தந்த பெரியார். அவர் மொழிபெயர்ப்பு நூல்களில் யான் படிவேன். சாஸ்திரியார் தமிழாலுய்யத் தந்த சங்கர பாடிய மொழிபெயர்ப்பு எனக்குப் புரிந்த துணையையானே அறிவேன். எனது ஆர்வம் ஒரு மதிப்புரையாகப் பொங்கி வழிந்தது.

வடமொழியிலுள்ள ஜைன சித்தாந்தங்களைக் கேட்க யான் நெடுந்தூரஞ் செல்வதில்லை. இராயப்பேட்டை - புதுப்பேட்டைத் தோட்டத் தெரு ஜைனர் உறைவிடங்களுள் ஒன்று. அஃது என் இருப்பிடத்துக்கு அருகே இருப்பது. அங்கே ஜைனக் கலைஞர் சிலருளர். அவருள் குறிக்கத்தக்கவர் பார்கநாத நயினும், பேராசிரியர் சக்கரவர்த்தி நயினுருமாவர். அவரை யான் எப்பொழுது அணுகினும் அவர் தம் மத சித்தாந்தத்தை எடுத்துரைக்க விரைந்தே நிற்பர்.

பாலி

தமிழிலே சில பௌத்த நூல்களுண்டு. அவைகளைப் படிக்கப் படிக்க மூல நூல்களை ஆராய்தல் வேண்டும் என்ற விருப்பம் எழாமற் போகாது. பௌத்த மூலங்கள் பாலி மொழியில் படிந்துள்ளன; வடமொழியிலும் இறங்கியுள்ளன. பாலி மொழியின் வளம் நாட்டில் அருகியது. அம்மொழி சில பிக்ஷுக்களால் பயிலப்படுகிறது. பிக்ஷுக்களை எளிதில் பெறுதல் இயலுமோ? ஒரு பிக்ஷுவை இராயப்பேட்டை பெற்றது. அஃது என் பொருட்டே போலும்!

இராயப்பேட்டையிலே சாக்கிய பௌத்த சங்கம் அயோத்திதாஸ் பண்டிதரால் நடத்தப்பட்டது. அச்சங்கத்தில் ஒரு பிக்ஷு வந்து சேர்ந்தார். அவர் இலங்கையர்; தமிழர்.

அவரால் திரிபிடகமும், வேறு நூல்களும் போதிக்கப்பட்டன. அவைகளைக் கேட்கும் பேறு எனக்கு வாய்த்தது.

அரபி

திருக்குரான் பயில விருப்பம். அதை எப்படிப் பயில வது? அரபி எங்கே? யான் எங்கே? என் விருப்பம் நிறைவேறாமற் போகவில்லை. என் விருப்பம் திருக்குராணை நேரே பயிலும் வழியில் நிறைவேறவில்லை. அது கேட்டல் வழியே ஒருவாறு நிறைவேறியது. யான் ஆயிரம் விளக்குப் பள்ளியில் ஆசிரியனாயிருந்தபோது இஸ்லாமானவர் ஒருவர் அப்துல்கரீம் என்பவர் அங்கே வருவர். அவர் பக்கத்தே போஸ்ட் ஆபீஸில் தொழில் செய்பவர்; ஒரு மௌலவியின் புதல்வர்; திருக்குரான் ஓதிபவர். சாயங்காலத்தில் அவரும் யானும் ஒரு தோப்புக்குள் போவோம். அவர் திருக்குராணை வாசித்துத் தமிழில் பொருள் கூறுவர். யான் அதனைக் கேட்டு வருவேன். யான் வெஸ்லி கல்லூரியில் தமிழ்ப் பேராசிரியனாயிருந்த ஞான்று, அரபி பண்டிதரிடத்திலும் திருக்குராணைப் பற்றிய ஆராய்ச்சி நிகழ்த்துவதுண்டு. பின்னே ஆங்கில மொழி பெயர்ப்பும், சில பகுதிகளின் தமிழ் மொழி பெயர்ப்பும் துணை செய்தன.

ஆங்கிலம்

ஆங்கில மொழியில் யான் புலமை பெறவில்லை. ஆங்கிலப் படிப்பு மெற்றிகுலேஷனிலேயே முட்டுப்பட்டது. எங்கள் கூட்டத்தில் சச்சிதானந்தம் பிள்ளை ஒருவரை கல்லூரி வகுப்பில் பயின்று பட்டம் பெற்றவர். அவரும் யானும் ஸ்ரீ பாலசுப்பிரமணிய பக்தஜன சபையில் அடிக்கடி சந்திப்போம்; தத்துவ விசாரணை செய்வோம். அவர் தாம் பயின்ற மேல்நாட்டுத் தத்துவ நுட்பங்களைச் சொல்லி வருவர். அவ்வேளைகளில் எனக்குப் பள்ளி நினைப்புண்டாகும். பள்ளிக்குப் போகாமலும் பட்டம் பெறாமலும் மேல்நாட்டுச்

திரு. வி. க. வாழ்க்கைக் குறிப்புகள்

கலைகளின் உள்ளக் கிடக்கைகளை ஏன் தெரிந்துகொள்ள லாகாது என்று எண்ணி எண்ணி ஆறுதல் அடைவேன்.

இலட்சுமிநரச நாயடுவும் சிங்காரவேல் செட்டியாரும் பெளத்த மதப் பிரசாரஞ் செய்வர். அதற்கு அரணாக அவ் ரால் விஞ்ஞானக் கலைகள் போதிக்கப்படும். சிங்காரவேல் செட்டியார் டார்வின் கண்ட உண்மையையும், பிறர் கண்ட மூட்பங்களையும் அறிவுறுத்துந் தொண்டில் ஈடுபட்டார். அத் தொண்டு என்போன்றார்க்குப் பெரும் பயன் விளைத்தது. மற்ற விஞ்ஞானிகள் நிகழ்த்தும் சொற் பொழிவுகளைக் கேட்கவுஞ் செல்வேன்.

‘மதராஸ் டைம்ஸ்’ என்றோர் ஆங்கிலத் தினப் பதிப்பு மிகச் சிறப்பாக நடைபெற்று வந்தது. அஃது இப்பொழுது ‘மதராஸ் மெய்’லுடன் ஒன்றியுள்ளது. ‘மதராஸ் டைம்ஸ்’ ஆசிரியர் ஒருவர் இருந்தார். அவர் பெயர் கிளின் பர்ட்னே என்பது. அவர் ஆங்கில இலக்கியப் பேரறிஞர். அவர் இலக்கிய வாணில் ஒரு மதியெனத் திகழ்ந்தவர். அவ் வறிஞரால் ‘ஷேக்ஸ்பியர் கிளப்’ என்றொன்று காணப் பட்டது. அதில் ஆங்கில அறிஞரும் இந்திய அறிஞரும் ஷேக்ஸ்பியர், மில்டன், வோர்ட்ஸ்வொர்த், ஷெல்லி, கீட்ஸ், பைரன், கூல்ரிட்ஜ், டென்னிஸன் முதலிய வான்முகில்கள் பொழிந்த பாக்கடல்களைக் கடைவர். அமிழ்தம் எழும். அதை யான் செரிக்கும் அளவில் பருகுவேன். அஃது ஊனுக்கு உரமூட்டும்; உயிருக்கு இன்பூட்டும்.

பச்சையப்பன் கல்லூரியில் முன் பிள்ளாக இருவர் பிரின்ஸிபாலராக வந்தனர். ஒருவர் ரோலே என்பவர்; மற்றொருவர் ரென் என்பவர். இலக்கியக் கழகங்களில் ரோலே கவிகளின் உள்ளத்தைக் காட்டுவர்; ரென் ஷெல்லியைப்பற்றி அடிக்கடி பேசுவர். இவர் ஷெல்லி யாவர்; கேட்பவரும் ஷெல்லியாவர். ரோலேவின் அன் புப் பேச்சும், ரென்னின் இன்பப் பேச்சும் கவியுலகில் எனக்கொரு புதுக்கண்ணைத் திறந்தன.

கீதாஞ்சலியைப் படித்துப் படித்துப் பார்ப்பன் ; அதில் வல்லவரிடம் நெருங்கி நெருங்கிப்பழகுவன். ஸர். டி. சதாசிவ ஐயர் நட்புப்பெற்ற பின்னை தியோசாபிகல் சங்க அறிஞரின் அன்புக்கு உரியவனானேன். அச்சங்கத் தலைவராயிருந்த அன்னிபெஸன்ட் அம்மையார் பல கலை வல்லவர். அவரைக் கலைமகள் என்று டாக்டர் சுப்பிரமணிய ஐயர் உள்ளிட்ட பேரறிஞர் பலரும் போற்றுவர். அவ்வம்மையார் சொற் பெருக்கில் யான் ஒருமுறையா மூழ்கினேன் ? பலமுறை மூழ்கினேன். அவர்தம் எழுத்து எனது வாழ்வுக்குப் புரிந்த நலத்தை என் உள்ளம் அறியும்.

ஆங்கில மொழியில் புலமையோ நாவன்மையோ பெறுதல் வேண்டுமென்று யான் திரிந்தேனில்லை ; அலைந்தேனில்லை. வெறும் மொழிப் புலமை எனக்கு எற்றுக்கு ? மேல்நாட்டுக் கலைகளின் நுண்மைகளை உணரல் வேண்டுமென்ற அவா என்னைத் திரியச் செய்தது ; அலையச் செய்தது. எனது ஆங்கிலப் பயிற்சி மொழி பெயர்ப்புக்குப் பயன்படுவதாயிற்று. தமிழ் தெரியாதாரிடம் எளிய ஆங்கிலம் பேசவேன் ; சமயம் நேர்ந்துழி ஆங்கிலத்தில் கடிதம் எழுதுவேன் ; அவ்வேளையில் ஆங்கிலம் வல்லார் எவரேனும் வரின், அவரிடம் கடிதத்தை ஒப்படைப்பேன். பள்ளி விடுத்த பின்னர் மொழி நோக்குடன் எந்த ஆங்கில நூலையும் யான் படித்ததில்லை ; எனது நோக்கம் பொருண்மையிலேயே படியும்.

ஒவியம்

காவியம் மட்டுங் கலையன்று ; ஒவியமுங் கலையே. இரண்டுங் கருத்தில் ஒன்றே ; தோற்றத்தில் வேறுபேரல் விளங்கும். இளமையில் முதல் முதல் என் உணர்வு ஒவியத்தில் படிந்த இடம் மல்கை (மகாபலிபுரம்).

ஒருமுறை மேல்நாட்டுப் பாதிரிமாருடன் யான் மல்கைக்குச் சென்றேன். ஒரு ஸ்காச் அம்மையார் ஒவிய யானையின்

திரு. வி. சு. வாழ்க்கைக் குறிப்புகள்

அருகே நின்றார். அவர் நெஞ்சம் ஓவியத்தில் ஒன்றியது. அம்மையார் அப்படி இப்படி அசைந்தாரில்கை. அக்காட்சி என்னையுங் கவர்ந்தது. என் கருத்தில் ஓவிய விதை விழுந்தது. திரும்பியபோது அவ்வம்மையார் ஓவிய மாண்புகளை ஓதிவந்தனர். அன்றுமுதல் யான் ஓவியப் பித்தனானேன்.

நமது நாட்டுக் கோயில்கள் பெரும்பெரும் ஓவியக்கூடங்கள். அக்கோயில்கட்கு ஏகம்போதெல்லாம் ஓவியங்களை நோக்கி - உற்றுநோக்கி நிற்பேன்; அமர்ந்து அவைகளை உன்னுவேன். ஓவியம் உள்ளத்தில் நின்று தன் கலையை விரித்து விளங்கச் செய்யும். ஓவியம் புரியும் நலம் பெரிது. யான் எந்நூல் எழுதினும் அதில் ஓவியக்கலையை எப்படியாவது நுழைப்பேன். சிறப்பாக 'முருகன் அல்லது அழகு', 'தமிழ்நாடும் நம்மாழ்வாரும்', 'உள்ளொளி' முதலிய நூல்களில் ஓவியத்திறங்களை ஒல்லும்வகை உலவ வைத்துள்ளேன். புலன்களை ஒன்றவைக்கும் பேராற்றல் ஓவியத்திலிருப்பதையான் அனுபவத்தில் உணர்ந்தேன். வீடுதோறும் தெருவு தோறும் - நாடு தோறும் - ஓவியக் கல்வி பெருகி நின்றால், உலகம் அமைதி இன்பத்தில் திகைத்தல் ஒருதலை.

யான் சில ஓவியப்புலவரைக் கண்டுள்ளேன். அவருள் இங்கே குறிக்கத் தக்கவர், தை. ஆ. கனகசபாபதி முதலியார். அவர்தம் ஓவிய நிலையத்துக்கு யான் முதல் முதல் சென்ற போது, ஆங்கு இரண்டு ஓவியம் பொலிதல் கண்டேன்; என் புலன்களெல்லாம் கண்ணிலேயே நிலவின. காரணம் என்ன?

வெறும் புறத்தோற்றத்தை மட்டும் உணர்த்துவது ஓவியமாகாது. ஓவியம் அகநிலையையும் உணர்த்துவதாயிருத்தல்வேண்டும். அறிஞர் கனகசபாபதியினின்றும் முகிழ்த்த இரண்டு ஓவியமும் காந்தி - சற்குணரை என் உள்ளத்தில் நிறுத்தின. காந்தி - சற்குணரின் புறமும் அகமும், அறிவும், கலையும் ஓவியங்களாய் மலர்ந்துள்ளதை

உணர்ந்தேன். அவ்வுணர்வை 'நவசக்தி'யில் (5-6-1936) எழுத்தில் இறக்க முயன்றேன். அம்முயற்சி வருமாறு:—

* * * திரு. தை. ஆ. கனகசபாபதி முதலியார் என்பவர் ஓர் ஓவியர். அவர் ஓவியத் துறையில் கைபோய் திரு. தை. ஆறுமுக முதலியாரின் புதல்வர்; தமிழ்ப்பெரும் புலவர்: சென்னை ஹிந்து தியலாஜிகல் ஹைஸ்கூலில் தலைமைத் தமிழாசிரியராயிருந்தவர். வடமொழியிலும் ஆங்கிலத்திலும் அவர்க்குப் பயிற்சியுண்டு. காவியங்களின் உறவு திரு. முதலியார்க்கு அதிகம்.

திரு. கனகசபாபதி முதலியார் காவியப் பயிற்சி யளவில் நின்றாரில்லை. அவர் ஓவியப் பயிற்சியிலுங் கருத்துச் செலுத்தினார். தந்தையாரிடம் அவர் ஓவியக் கலை பயின்றார். அத்துறையிலும் அவர் வல்லவரானார். இப்பொழுது திரு. முதலியார், சென்னை - பிரம்பூர் பாரக்ஸ் - குயம்பேட்டை - வேங்கடாத்திரி நாயகர் தெரு - 5-வது எண்ணுள்ள இல்லத்தில் - ஓர் ஓவிய நிலையங் கண்டு, உருவச்சிலை அமைக்கும் முயற்சியில் தலைப்பட்டுள்ளார்.

இந்நிலையம் போதரும் பேறு ஒருபோது எனக்குக் கிடைத்தது. அங்கே திரு. கனகசபாபதி முதலியார் வடித்துள்ள உருவச்சிலைகள் காட்சி வழங்கின. முதலில் காந்தியடிகள் திருமுகம் என் நெஞ்சைக் கவர்ந்தது. புத்திரிபாப் பன்ற காந்தியடிகள், இச்சாலையில் மோனத்துடன் வீற்றிருக்கிறாரோ என்று கருதுமாறு அடிகளின் ஓவிய முகம் செய்துவிட்டது. ஓவியத்தின் பொலிவு வியக்கத்தக்கதாயிருக்கிறது.

பின்னே, தமிழ் அறிஞரும், சென்னை - கிறிஸ்துவக் கல்லூரித் தமிழ்ப் பேராசிரியரும், ஆரவாரமின்றிச் சங்கநூல்களைப் போதித்துப் போதித்து நன் மாணுக்கரைப் படைத்துப் பெருக்கி வருபவரும், ஓவியர் - கனகசபாபதி முதலியாரின் ஆசிரியரும், எனது கெழுதகை நண்பரும் ஆகிய திரு. எஸ். டி. சற்குணர், பி. ஏ. காட்சி தந்தார். அவர்தம் படிமத்தில் எனதுள்ளம் படிந்தது.

ஓவியத்தில் வல்லுநர் பலருள். அவருள் ஒருவர் கனகசபாபதி முதலியார் என்று கூறுமளவில் நிற்க என் மனம் எழவில்லை. அவரது காவிய ஞானம் நினைவிற்கு வருகிறது. திரு. முதலியாரது ஓவியம் அவரது காவிய நெஞ்சினின்றும் எழுவது. இந்நுட்பம் அவர் அமைத் துள்ள உருவங்களை நேரே பார்த்து, அவைகளில் ஒன்று வோர்க்கு இனிது புலனாகும். காவியமற்ற ஓவியம் வெற் றருவமே யாகும். காவியமும் ஓவியமும் வல்ல ஒருவரிடத் திருந்து பிறக்கும் உருவத்தில், உருவத்தோடு உயிர்ப் பண்புகளும் விராவி அமையும். திரு. முதலியார் ஓவியத் தில் வெற்றுருவம் மட்டும் நிற்கவில்லை. அதனுடன் பண்பாகிய உயிரும் பொலிகிறது. இச்சிறப்பு, திரு. முதலி யார் ஓவியத்தில் அமைந்திருத்தல் ஈண்டுக் குறிக்கத்தக்கது.

காந்தியடிகள் பன்னெடுங் காலம் பொறுமையில் உறைந்து உறைந்து நின்றமையால், அவர்தங் கருவி கரணங்களெல்லாம் சாந்த மயமாயின. அவர் சாந்தமே ஆயினர்; சாந்தம் அவராயிற்று. அச்சாந்தம் திரு. முதலி யார் ஈன்ற காந்தியடிகளது ஓவியத் திருமுகத்தில் திகழ் கிறது.

திரு. சற்குணர் நெஞ்சம் தமிழில் ஊறி ஊறி, அது தமிழ் வீரஞ் செறிந்ததாயிற்று. நெஞ்சம் எவ்வண்ணம் அவ்வண்ணம் வடிவமுமாதல் இயல்பு. திரு. சற்குணருடன் நெருங்கிப் பழகினால், தமிழ் வீரம் அவராக உருக்கொண் டது என்பது நனிவிளங்கும். அத்தமிழ் வீரம் திரு. கனக சபாபதி முதலியார் அமைத்த திரு. சற்குணர் படிவத்தில் நடம்புகுகிறது.

இயல்பும் வடிவும் ஒன்றி முகிழ்க்கும் முறையில் உருவச் சிலை அமைக்கும் திறமை வாய்ந்த இளைஞர் - கனகசபாபதி முதலியார்க்கு எனது வாழ்த்து உரியதாக. அவர்க்கு ஊக்க மூட்ட வேண்டுவது அறிஞர் கடமை.

• திருவி. க. வாழ்க்கைக் குறிப்புகள் •

மற்றுமொரு நாள் கோ. வடிவேல் செட்டியார் ஓவியத்
தைக் கண்டேன். அதற்கும் 'நவசக்தி'யில் (17-7-36)
மதிப்புரை வரைந்தேன். அது வருமாறு:—

* * * * திரு. செட்டியார் ஒரு தமிழ் ஞாயிறு.
இத்தமிழ் ஞாயிற்றினின்றும் இலக்கியம், இலக்கணம்,
தர்க்கம், வேதாந்தம். பொதுமை. ஒழுக்கம், ஒப்புரவு
முதலிய கதிர்கள் கின்றவண்ணமிருக்கும்.

ஒருவிதக் கலையில் பலர் புலவராகலாம். பலவிதக்
கலையில் பலர் புலவராதல் அருமை. மிகச் சிலரே பல
கலைப் புலவராவர். இப்பேறு, அறிஞர் வடிவேல்
செட்டியார்க்கு வாய்த்தது.

செட்டியார் பலகலைப் புலவர். கலைகள் செட்டியார்
உள்ளத்தில் ஒன்றி, அவை அவர்தம் உள்ளமாய், ஊனாய்,
உடலாய்ப் பரிணமித்திருக்கின்றன. கலைகளே செட்டி
யார்; செட்டியாரே கலைகள். அன்பர் செட்டியாரை ஒரு
பல்கலைக் கழகம் என்று கூறல் மிகையாகாது. கலைகளின்
ஞான ஒளி செட்டியார் முகத்தில் நடம்புரிகிறது. அது
கலைஞர்க்கு விருந்தாகும். * *

பண்டிதர் - கனகசபாபதி முதலியாரின் ஓவிய நிலை
யத்தில் ஆசிரியர் வடிவேல் செட்டியார் சிலையுருவம் ஒரு
பாங்கர் ஒளி செப்கிறது. * *

செட்டியார் முகத்தில் நடம்புரியும் ஞான, ஒளி
அவர்தம் ஓவிய உருவிலும் நடம்புரிகிறது. இவ்வாறு ஒவி
யம் அமைத்த பெருமை நண்பர் கனகசபாபதி முதலியா
ருடையது. வெறும் புறக்கோல அமைவு மட்டும் ஓவிய
மாகாது. வாழ்வின் உயிர்நாடி உருவில் முகிழ்த்து நிலவு
மாறு அமையும் ஒன்றே ஓவியமாகும்.

இம்முறையில் ஓவிய உருவம் வடிக்கவல்ல இளைஞர் -
கனகசபாபதி முதலியார்க்கு நீண்ட நாளும், நோயற்ற
யாக்கையும், முயற்சியில் வெற்றியும் வழங்குமாறு எல்
லாம்வல்ல இறைவனை வழங்குகிறேன்.

திரு. வி. க. வாழ்க்கைக் குறிப்புக்கள்

இசை

என் தந்தையார் இசைப்புலவர். அவர் காலத்தில் இசை பயிலும் வேட்கை எனக்கு எழவில்லை. அவர் மறைந்த பின்னரே அவ்வேட்கை எழுந்தது. இசை பயில ஒருவரிடஞ் சென்றேன். அவரது வழக்கவொழுக்கம் அவரை ஆசிரியராக ஏற்க என் மனத்தை இசைவிக்கவில்லை. வேறு ஒருவரை அடைந்தேன். அவரும் முன்னவர்க்கு அண்ணாராகவே விளங்கினார். இன்னொருவரை அணுகி நேன். அவரும் முன்னவராகவே காணப்பட்டார். இசைப் பயிற்சியில் எழுந்த வேட்கை வீழ்ந்தது. ஆனால் இசையில் வெறுப்புத் தோன்றவில்லை. இயற்கையும் இறையும் இசை வண்ணமாயிருக்கும்போது, என் உள்ளம் எப்படி இசையை வெறுப்பதாகும்? இசைக்குச் செவிசாய்ப்பதில் எனக்குத் தணியா வேட்கையுண்டு. இயற்கை இசையில் என் மனம் மூழ்கும். அதில் யான் யோகியாவேன். இசையின் மாண்பைப்பற்றிக் கூட்டங்களில் பேசுவேன்; நூல்களில் எழுதுவேன். என் நூல்கள் பலவற்றில் இசைமணங் கமழும்; 'முருகன் அல்லது அழகில்' சிறந்து கமழும்.

என் வாழ்க்கை பற்பல இசைவாணரைக் கண்டது. அவருள் இங்கே எவரைக் குறிப்பேன்; எவரைக் குறியாது விடுவேன்! பிள்ளைமையில் சரப சாஸ்திரியாரின் குழலோசையைக் கேட்கும்பேற்றை எனது காது பெற்றது. கண்ணன் குழலையும் ஆனாயர் குழலையும் காவியங்கள் வாயிலாக என் செவி மடுக்கிறது. அவ்விருவருஞ் சரப சாஸ்திரியாராகப் போந்து முழக்கிய குழலமுதை என் செவி பருகிற்று. சாஸ்திரியார் குழல், அமுதம் - மனத்தமுதம்.

திருச்செந்தூர் சண்முகவடிவின் இசை! அரங்கம் சென்னை யில் எங்குக் கூடினாலும் அங்கே யான் செல்வேன். அவ் வம்மையார் பொருளுணர்ந்து பாடுவது எனக்கு இன்பூட்டும்.

காஞ்சிச் செல்வம் நைனாபிள்ளை என்னும் சுப்பிரமணியம் பிள்ளையின் இசை இன்பத்தை வருணித்துக்கூற யான்

அருகனல்லன். அவர் தமிழ்நாட்டில் ஓர் இசைஞாயிறெனத் திகழ்ந்தவர். காஞ்சி மகாநாடு முடிந்த இரண்டாம் நாள் சுப்பிரமணிய முகில் பொழிந்த இசைமழையில் யான் மூழ்கியதும், அவ்விற்பத்தைக் குறித்து யான் பேசியதும் நினைவுக்கு வருகின்றன.

கீர்த்தனை இசையைக் கேட்பதினுந் தேவாரப்பண் கேட்பதில் எனக்கு வேட்கை அதிகம். காரணம் பலபடக் கூறுதல் கூடும். இந்நூலில் விரிவு எற்றுக்கு என்று என் மனம் எண்ணுகிறது. தேவாரப் பொருண்மை 'முற்காலக் கீர்த்தனைகளிலேயே அமையவில்லை; இக்காலக் கீர்த்தனைகளில் எங்ஙனம் அமையும்?

ஞானசம்பந்தரில் இயல் இசை நாடகம் உண்டு உண்டு என்று வழிவழியே சொல்லப்பட்டு வருகிறது. அச்சொல் வாழ்க்கையாகி வளர்கிறதா என்பது கேள்வி. குருட்டு மாடுகள் உழுத வழியே உழுது செல்வது இயல்பன்றோ? இசையும் நாடகமும் பெருகிவரும் இந்நாளில் அக்கண்களுடையார் ஞானசம்பந்தர் தமிழை நோக்கக் கடமைப்படல் வேண்டும். இதற்கு இயற்றமிழ்ப் புலவோர் துணையும் தேவை. ஞானசம்பந்தர் தமிழை யான் பல கண்கொண்டு ஆராய்ந்தேன். அத்தமிழில் பாடலும் ஆடலும் கெழுமியிருத்தல் வெள்ளிடை மலையென விளங்குகிறது. என் போன்றார்க்கு விளங்குவதால் என்ன பயன்? அவ்விளக்கம் இசைப் புலவோர்க்கும் நாடகப் புலவோர்க்கும் உண்டாதல் வேண்டும். யான் இளமையில் இசையையும் பயின்றேனில்லை; நாடகத்தையும் பயின்றேனில்லை. யான் முடவன்; எனக்குக் கொம்புத்தேன் புலனாகிறது. யான் என்ன செய்வேன்? ஞானசம்பந்தர் தமிழ், பாடல் - ஆடல் - அரங்கேறும் நாளே, தமிழ் நாட்டின் மறுபிறப்பு நாளாகும். அதுவே தமிழ் நாட்டின் புதுயுகமாகும்.

தேவாரப் பண் முழக்குவோர் பலரை யான் பார்த்திருக்கிறேன். அவருள் இப்பொழுது என் முன்னே நிற்பவர்

திரு. வி. க. வாழ்க்கைக் குறிப்புக்கள்

திருநெல்வேலி சுந்தரமூர்த்தி ஓதுவார். அவர் தேவாரத்தை இக்கால இசைகளில் அமைத்துப் பாடிவந்தனர். அவர் பாட்டை யான் பலமுறை கேட்டுள்ளேன். 1940-ம் ஆண்டில் மயிலத்தில் சைவ சித்தாந்த மகா சமாஜத்தின் சார்பில் கூடிய சைவர் மகா நாட்டிலே சுந்தரமூர்த்தி ஓதுவார் தேவார விருந்தளித்தார். “ஏழிசையாய் இசைப் பயனாய் இன்னமுதாய் என்னுடைய தோழனுமாய் யான் செய்யுந் துரிசுகளுக்கு உடனாகி * * *” என்ற சுந்தரர் தமிழை இசைத்தபோது, ஓதுவார் உள்ளம் அதில் ஒன்றி யது. அப்பாட்டிலே கூட்டம் திளைத்தது; மலை மயங்கியது; மரஞ் செடி கொடிகளும் மயங்கின. ஓதுவாரை ஓர் ஆயிராக்கியது சுந்தரர் பண் என்று சொல்கிறேன். தேவாரப் பண்ணின் திறத்தையான் அன்று நன்கு உணர்ந்தேன். அப்பண் தமிழர் வாழ்க்கையாகுங் காலம் மீண்டும் வருமா என்று யான் எண்ணலானேன்.

சேந்தமங்கலத்திலே ஞானியார் சுவாமிகள் தலைமையிலே பார்க்கவ குல மகாநாடு 1925-ம் ஆண்டிலே கூடியது. அங்கே பேரூர் ஞானப்பூங்கோதை அம்மையாரால் அவிநாசி புராணம் சொல்லப்பட்டது. இடையில்,

நரியைக் குதிரைப் பரியாக்கி ஞால மெல்லாம் நிகழ்வித்துப் பெரிய தென்னன் மதுரை யெல்லாம்பிச்ச தேற்றும் பெருந்துறை அரிய பொருளே அவிநாசி அப்பா பாண்டி வெள்ளமே [யாய் தெரிய அரிய பரஞ்சோதி செய்வ தொன்றும் அறியேனே.

என்ற மணிவாசகத்தைச் சகோதரியார் பாடினார். அவ்வாசகம் இக்கால இசை அணிபெற்று வெளிவந்தது. கரணங்க ளெல்லாம் ஓய்வு பெற்றன. ‘அவிநாசியப்பா - அவிநாசியப்பா’ என்ற இசையொலி சபையிலே சிவம் பெருக்கியது. அந்தோ! இனிய திருவாசகம் பெற்ற தமிழ்நாட்டிலா கரடு முரடுகள் புகுந்தன என்று என் மனம் சிந்தித்தது.

என் தமையனாரின் மூத்த புதல்வி மங்கையர்க்கரசியின் திருமணத்திலே பாலசரஸ்வதியின் ஆடல் நடந்தது. அவ் வாடலில் ஞானசம்பந்தர் ஆடல் நெறி நுழைந்தால் பொன் மலர் நாற்ற முடைத்தாகுமே என்று என் நெஞ்சம்நினைந்தது.

சங்கு சுப்பிரமணியமும் யானும் இப்பொழுது ஒரே தெருவில் வதிகிறோம்; அடிக்கடி சந்தித்துப் பேசுகிறோம். எங்கள் பேச்சுப் பலதுறையில் இறங்கும்; ஏறும். இசையைப்பற்றி நாங்கள் உரையாடுங்கால் தேவாரப் பண் இடையிடை தலைகாட்டும். சங்கின் சிந்தனை தேவாரப் பண்ணிலே செல்லும்; ஆழ்ந்து செல்லும். அது 'தமிழ் இசை ஆக்கத்துக்கென்று பொருளற்ற புதுப்புதுக்கீர்த்தனைகளை யாக்க முயல்வதைவிட அம்முயற்சியைத் தேவாரப் பண்க ளிடைச் செலுத்தினால் நற்பயன் விளையும்' என்று சுப்பிர மணியத்தைக் கருதச் செய்து வருகிறது. அவர் தேவாரப் பண்களைப் பாடிப் பார்த்தே ஒருவித முடிவுக்கு வந்துள்ள னர். இசைப் புலவோர் நெஞ்சம் தேவாரப் பண்கள்மீது படிந்தால் தமிழிசை நன்முறையில் ஆக்கம் பெறுமென்று சங்கு சுப்பிரமணியம் கருதுகிறார். சுப்பிரமணியம் பாடக் கேட்கும் எனக்கும் ஒருவித உணர்வு தோன்றுகிறது. தேவாரப் பண்ணைத் தற்கால இசையுலகில் ஏற்றத் தக்க இயக்கம் இப்பொழுது தேவை என்று சொல்லக் கடமைப் படுகிறேன்.

நாடகம்

நாடகம் இன்றியமையாதது. அக்கல்வி விழுமியதே. ஆனால் நாடகமேடை நிறையுடையதாதல் வேண்டுமென் பது எனது உள்ளக்கிடக்கை. யான் மாணுக்கனாயிருந்த போது சில நாடகங்களை என் கண் கண்டதுண்டு. பின்னே அவ்வுலகில் என் நாட்டம் விழுந்ததே இல்லை. சென்னை நகரத்தில் வாழும் யான்-பத்திரிகாசிரியனாயிருந்த யான் - சினிமாவுக்குச் சென்றதே இல்லை என்றால் உலகம் வியப்பே

திரு. வி. க. வாழ்க்கைக் குறிப்புக்கள்

யுறும். உயிரணைய நண்பர் சிலர் என்னை வலியுறுத்தியும் யான் அக்காட்சிக்குச் செல்ல ஒருப்பட்டதில்லை. எனக்குக் கிடைக்கும் இலவசச் சீட்டுகள் மற்றவர்க்கே பயன்படும். நாடகக் கலையிலே எனக்கு வெறுப்புத் தோன்றவில்லை. அக்கலை நன்முறையில் வளரல் வேண்டுமென்பது எனது விருப்பம். நாடகம் என்ற பெயரால் கலை கொலையாதல் நன்றோ? நாகரிகம் நாசமாதல் நன்றோ? ஒழுக்கம் ஒடுக்கம் புகுதல் நன்றோ? வாழ்க்கை நாடகத்திலும், இயற்கை நாடகத்திலும், காவிய ஓவிய நாடகங்களிலும் யான் கருத்திருத்தி வருபவனானேன்.

மனமற்றம்

யான் கற்றன சில; கேட்டன சில. இரண்டும் எனக்குச் செல்வமாயின. பொருட்செல்வம் பெறுத எனக்குக் கல்விச் செல்வம் சிறிது வாய்த்தது. இச் செல்வத்தை யான் பெறு திருப்பனேல் என் வாழ்வு என்னவாகியிருக்கும்? கல்விச் செல்வம் என்னைத் தொண்டனாக்கிற்று; தமிழ்த் தொண்டனாக்கிற்று.

யான் பெற்ற கல்விச்செல்வம் பல மொழிப்பொருள் களினின்றும் திரண்டது. பலமொழிக் கருத்துக்கள் என் உள்ளத்தில் ஊறுத முன்னர் எனக்குத் தமிழ்க் காவியங்கள் வழங்கிய காட்சி ஒருவிதம்; ஊறிய பின்னர் வழங்கிய காட்சி வேறுவிதம். இவ்வேற்றுமைக்கு ஈண்டொன்றை எடுத்துக்காட்ட விரும்புகிறேன். பெரியபுராணத்துக்கு இளமையில் ஒரு குறிப்புரை கண்டேன்; அரசியல் உலகில் ஈடுபட்ட பின்னர் ஒரு குறிப்புரை கண்டேன். அதற்கும் இதற்கும் உற்றுள்ள வேற்றுமை வெள்ளிடைமலையென விளங்கா நிற்கிறது. ஆள் ஒருவன் வேற்றுமையுறுவா னேன்? அக்கால மனோநிலை வேறு; இக்கால மனோநிலை வேறு. வேறுபட்ட மனோநிலை கருத்தில் வேற்றுமையுறுத்து வது இயல்பு. அருச்சுனன் ஒருவன். அவன் கீதை கேட்ப

தற்கு முன்னே எப்படியிருந்தான்? பின்னே எப்படியானான்? கல்வி கேள்வியாலும், சேர்க்கையாலும், இன்ன பிறவற்றாலும் மனோநிலை மாண்டு மாண்டு புத்துயிர் பெறும். ஒரே பிறனியில் மனிதன் எத்தனையோ முறை இறக்கிறான்; எத்தனையோ முறை பிறக்கிறான். இவ்விதப்படும் பிறப்பும் மனிதன் அறிவை விளக்கஞ் செய்தே செல்லும். இது வெறும் பேச்சன்று; கதையன்று; அநுபவம்.

ஆடல் நெறி - பாடல் நெறி

முதலில் தேவாரமும் நாலாயிரமும் சைவ வைணவ நூல்களென்று எனக்குச் சொல்லப்பட்டன; எனக்கும் அவ்வாறே விளங்கின. பின்னே அவை நாளடைவில் கவிக்களஞ்சியங்களாகத் தோன்றின. நால்வர் - ஆழ்வார் அறிவுறுத்திய நெறி என்ன என்று இப்பொழுது எவரே னும் என்னை நோக்கிக் கேட்டால், அவர்க்கு யான் என்ன விடை பகர்வேன்? *‘ஆடல் நெறி-பாடல் நெறி’ என்பேன். ஆடல் - பாடல் நெறியே தமிழ் நெறி; அதுவே இயற்கை நெறியுமாம்.

இயற்கைக் கல்வி

காவியம் ஓவியம் முதலியவற்றில் உறவுகொண்டு, அவைகளில் ஒன்றி ஒன்றி நிற்பவரை, அவைகள் தங்கட்கு முதலாக உள்ள ஒன்றனிடத்திற் கொண்டுபோய்ச் சேர்க்கும். அம்முதல் எது? இயற்கை. இயற்கையை அறிவால் ஆராய்ந்து பார்த்தால் அதன் உள்ளுறையை உணர்தல் கூடும். உள்ளுறை எது? இறை. இறை உயிர். இயற்கை உடல். இறையற்ற இயற்கைக்கூறே கிடையாது. இறை,

* பாடல் நெறியின்றான் பைங்கொன்றைத் தண்தாரே
குடல் நெறியின்றான் குலஞ்சேர் கையினான்
ஆடல் நெறியின்றான் ஆமாத்தூர் அம்மான்றன்
வேட நெறியில்லா வேடமும் வேடமே.

திரு. வி. க.. வாழ்க்கைக் குறிப்புகள்

இயற்கையின் உள்ளும் புறமும் நீக்கமற நிறைந்து நிற்பது ; அவ்வளவிலன்றி மேலுங் கடந்து தனித்து நிற்பது. எல்லா வற்றையுங் கடந்த இறையின் தனி நிலை வாக்கு மனத்துக்கு எட்டாதது. வாக்கு மனத்துக்கு எட்டாத ஒன்றை எப்ப டிப் பேசிக் காட்டுவது? எப்படி எழுதிக் காட்டுவது? இயற்கையை உடலாக்கொண்டு, தான் உயிராக நிற்கும் இறை நிலையை உன்ன உன்ன இறையின் கடந்த நிலையின் உண்மையை உணர்தல்கூடும். இயற்கையின் உயிராக உள்ள இறையை எவ்வாறு உன்னுவது? இயற்கை என்னும் உடல் வாயிலாகவே உன்னுதல் வேண்டும். வேறு வழியில்லை.

உடலைக்கொண்டே உயிருண்மை நிறுவப்படுகிறது. உடலை விடுத்து உயிருண்மை நிறுவுதல் இயலாது. ஆதலின் இயற்கை வாயிலாக இறையை உணர முயல்வது அறி வுடைமையாகும். இறையை உணர்தற்கு இயற்கையை உன்னுதல்வேண்டும். உன்னுதலாவது தியானஞ்செய்வது. தியானக் கருவி இயற்கை. காவிய ஓவியங்களின் முதல் - மூலம் - இயற்கை. இயற்கையை அடைதற்கு அவைகள் ஏணிபோன்று துணைசெய்யும். காவிய ஓவியங்கள் இயற் கைப் படங்கள் - இயற்கைக் குழவிகள். இயற்கையினின்றும் பிறந்த காவிய ஓவியங்களே இயற்கையை உணர்த்தும் கருவிகள் என்பது கருதற்பாலது.

நாத மூலம்

(காலையிலே நீலக் கடலிலே இளஞ் செஞ்ஞாயிறு எழு கிறது. அது நீலத்தின்மீது தவழுங் காட்சியைத் தமிழன் தமிழில் இசைக்கிறான்; ஆரியன் ஆரியத்தில் ஓதுகிறான்; ஆங்கிலேயன் ஆங்கிலத்தில் பகர்கிறான்; மற்றவர் மற்ற மற்ற மொழிகளில் புகல்கிறார். மூலம் ஒன்று; மொழி வேறு. வியாசர் கண்டதைச் சோகரதர் கண்டார்; வான்மீகி கண்டதை ஷேக்ஸ்பியர் கண்டார்; காளிதாஸன்

பார்த்ததைக் கம்பர் பார்த்தார்; சம்பந்தர் பார்த்ததை
ஷெல்லி பார்த்தார்; சேக்கிழார் நோக்கியதை மில்டன்
நோக்கினார்; சங்கரர் நோக்கியதைக் காண்ட் நோக்கினார்.
என்ன வேற்றுமை! எங்கே வேற்றுமை? எல்லார் மனமும்
ஒன்றிலேயே தோய்ந்தது. மொழிகள்மட்டும் வேறு வேறு
கத் தோன்றுகின்றன. ஆனால் அவைகளின் பிறப்பிடம்
ஒன்றே. அது நாதம். நாதம் காரணம்; மொழி காரியம்.
காரியம் பலபடல் இயல்பு.)

தமிழே தெரியாத ஆங்கிலர் ஒருவர் யோகக் காட்சியால்
திருமூலர் திருவாக்கின் பொருளை உணர்த்தியதை யான்
பார்த்தேன்; அவர் கூறிய விளக்கத்தையுங் கேட்டேன்.
விரிவு எனது 'உள்ளொளி' என்னும் நூலிற் காண்க.

கழகம்

காவிய ஓவியங்களோடு பழகினேன்; அவைகளில்
படிந்தேன்; படிந்து படிந்து உழன்றேன்; பன்னெடுநாள்
உழன்றேன்; உழல உழல அவைகள் என்ன செய்கின்றன?
நன்றி செய்கின்றன. எவ்வழியில்? அவைகள் தங்கள்
முதலாகிய இயற்கைக் கருவூலத்தில் எளியேனைப் பிடர்
பிடித்துத் தள்ளுகின்றன. என்றுங் காணாத செல்வத்தை
யான் காண்கிறேன். அங்கே கட்டில்லை; காவலில்லை. செல்
வக்கடல்; கொள்ளக் கொள்ள வற்றாது; வரையாது.
இயற்கை அன்னை தண்ணருள் பொழிகிறாள். அவள்
கோலம் ஒவ்வொன்றும் ஒவ்வொரு காவிய ஓவியமாகத்
தோன்றுகிறது. ஞாயிறு, திங்கள், உடுக்கள், வானம், மலை,
காடு, ஆறு, வயல், கடல், புழு, பூச்சி, பறவை, விலங்கு,
மகள், மகன், குழந்தை முதலிய யாவும் காவிய ஓவியங்க
ளெனப் பொலிகின்றன. இயற்கை யுலகே தொல்காப்பிய
மாய்த் தோன்றுகிறது. அகிலம் ஒரு பெருங் கழகமாகக்
காணப்படுகிறது.

திரு. வி. க. வாழ்க்கைக் குறிப்புகள்

அக்கழக மாணுக்கருள் யானும் ஒருவனேன். அங்கே ஆசிரியன்மாரில்லை. இயற்கைக் கூறு ஒவ்வொன்றும் ஆசிரியத் தொண்டு செய்கிறது. இங்கே காவியமும் ஓவியமும் புறத்தே வேறுபாடு காட்டுகின்றன. அங்கே வேறுபட்ட காட்சியே கிடையாது. எல்லாம் காவியம்; ஓவியம். இங்கே பள்ளியில் பலதிறப் பாடங்கள் கற்பிக்கப்படுகின்றன. அங்கும் பலதிறக் கலைகளிருக்கின்றன. யான் மாணுக்கன்; இயற்கைக் கழகத்தில் பயில்கிறேன்.

ஞாயிற்றை நோக்குகிறேன். ஐயங்கள் எழுகின்றன. அவைகளை எப்படிச் சளைந்துகொள்வது? ஞாயிற்றையே நோக்கி, 'ஞாயிறே! நீ எழுவதும் மறைவதும் உண்மையா? காலையிலும் மாலையிலுஞ் சிவந்தகோலம் தாங்குவதென்னை? மற்ற வேளைகளில் வேறு கோலம் தாங்குவதென்னை? உன்னிடத்தில் ஏழு நிறம் அமைவானேன்? எட்டு ஏன் அமையவில்லை? நீ எற்றுக்கு ஒளி கால்கிரும்? ஒளி உன்னுடையதா? பிறருடையதா?' என்று கேட்பேன். எளிதில் விடைகள் கிடைப்பதில்லை. ஞாயிற்றை உன்னி உன்னி அடிக் கிழி ஒன்றுவேன். விடைகள் கிடைக்கும்.

வேனிற்காலம்; தென்றற்காற்று; கண் விழித்தேன். அண்ணாந்து பார்க்கிறேன்; நீலவானம்; முத்துக்கள் போன்ற உடுக்கள்; வெண்திங்கள்; உழவு. ஆனந்தம். 'வான்மே! நீல நிறத்தை எப்படிப் பெற்றாய்? அஃது உண்மையா? உரு வெளியா? உன்னிடத்திலா உடுக்கள் உறைகின்றன? உடுக்களே! உங்கள் வரலாறென்ன? உங்களிடத்தில் உயிர்கள் வாழ்கின்றனவா? உங்களால் இம்மண்ணுலகுக்கு ஏதேனும் நலன் விளைகிறதா? எற்றுக்கு ஒளிர்கிறீர்கள்? உங்கள் ஒளி இயற்கையா? செயற்கையா? உங்கட்குப் பகல் பகைமையா? வெண்திங்களே! நீ ஏன் ஒடிக்கொண்டே இருக்கிறாய்? ஏன் ஓரிடத்தில் நிற்பதில்லை? உன் நிலவு இன்பம் ஊட்டுவதென்னை? அதை நீ எப்படி அடைந்தாய்? பகலில் அந்நிலவை ஏன் பொழிவதில்லை? பகலில் நீ இருக்

கிறாயா? இல்லையா? எங்கே மறைந்துகொள்கிறாய்? இவ்வினாக்கள் எழுகின்றன. அவைகளை எண்ணி எண்ணிப் பார்ப்பேன். எப்படியோ பதில்கள் வரும்.

கடற்கரை நண்ணுவேன். கடற்காவியத்தைக் காண்பேன். 'கடலே! நீ ஏன் பரந்து விரிந்து கிடக்கிறாய்? ஏன் ஆழியாய் இருக்கிறாய்? உன்னை அடைந்தால் ஏன் விழுங்குகிறாய்? உன் தரங்கம் ஏன் பாடுகிறது? நீ ஏன் உப்பை வைத்திருக்கிறாய்? கோடிக்கணக்கான உயிர்களை ஏன் அடக்கி நிற்கிறாய்? அவைகள் மூச்சு விடுகின்றனவா? அவைகள் ஒளி காற்றுப் பெறுகின்றனவா? நீ பூமியினும் பெரிதா யிருப்பதென்னை? அதை விழுங்கவா? நீ நிலமாயிருந்தது உண்மையா? உண்மையானால் ஏன் நீரானாய்? மீண்டும் நிலமாவையோ? உன்னருகே உலவினால் உடலில் உரம் ஏறுவதென்னை? உன்னிடத்தில் என்ன மருந்திருக்கிறது? இவைகளைக் கடல்கேட்டு முறை முறையே இறை இறுக்கும்.

வயல் வழியே செல்வேன். வெள்ளைக் கோவணம் அணிந்து வெள்ளைக் குட்டையைத் தலையில் சுற்றி உழவர்கள் பணிசெய்வது கருத்தை ஈர்க்கும். அவர்களது விஞ்ஞானம் எனக்கு உதயமாகும். பலநிறப் பூக்கள் நகைபுரிந்து தங்கள் வரலாறுகளைச் சொல்லும்; பலதிறக் கொடிகள் தங்கள் நிலைகளைத் தெரிவிக்கும்.

சோடியில் புகுவேன். மரங்கள் கூப்பிடும்; விருந்து வைக்கும். ஆலமர நிழலில் அமர்வேன். ஆல், 'என் விழுதைப் பார். அந்த அரசுக்கு இஃது உண்டா' என்னும். அரசு கண்ணிற படும். 'யான் விழுதின்றி வானுற ஓங்கி நிற்கிறேன். என்னை மக்கள் சுற்றிச் செல்கிறார்கள். காண்' என்னும். 'வேம்பு என் நிழல் நலனூசெய்யும். என் பூவின் குணங்களைச் சொல்கிறேன்: வா' என்னும். அத்தி, நாகை, விளா, மா, வில்வம் முதலிய மரங்கள் விளியாமலிருக்குமோ? சிந்தனையில் அவைகளின் நுட்பங்கள் விளங்கும்.

திரு. வி. க. வாழ்க்கைக் குறிப்புகள்

மலை என்னை அடிக்கடி அழைக்கும். மலையீது இவர் வேன்; ஓரிடத்தில் அமர்வேன்; மேலுங்கீழும் பார்ப்பேன். சுற்று முற்றும் பார்ப்பேன். மனம் அமைதி எய்தும். அமைதி பொருந்திய மனத்துடன் மலையை நோக்குவேன்; 'என் அருமை மலையே! உன்னை அடைந்ததும் மனம் அமைதி யுறுவானேன்? உன் வரலாறென்னை? நீ எப்படி அமைந்தாய்? மக்கள் முதல் முதல் உன்னிடத்திலா தோன்றினார்கள்? உன்னிடத்தில் எப்படி அருவிகள் அணைந்தன? வண்டுகள் சூழ்ந்தன? மயில்கள் வந்தன? குயில்கள் கூடின? நீ இசை அரங்கா? மக்கள் உன்னை நாடி வருவானேன்? உன்னிடம் வந்து உலவுங் காற்று ஏதேனும் தனி இயல்பு பெறுகிறதா? உன்மீது பொழியும் ஒளிக்கு ஏதேனும் தனிச் சிறப்புண்டா?' என்று கேட்பேன். மலை எளிதில் வாய் திறக்குமோ? மலையை முன்ன முன்ன வாய்மை தவழும்.

பறவைகள் பாடுகின்றன; ஆடுகின்றன. பாம்புகள் நடமாடுகின்றன. விலங்குகள் உலவுகின்றன. வண்டுகள்! உங்களில் பாட்டு எப்படி அமைந்தது? மயில்கள்! உங்களிடம் நடம் எங்ஙனம் புகுந்தது? குயில்கள்! நீங்கள் இனிய குரலை எங்கிருந்து பெற்றீர்கள்? பாம்பே! நல்ல பாம்பே! உன் படம் அழகாய் இருக்கிறதே! உன்னிடம் நஞ்சு இருப்பது உண்மையா? மானே! உன் விழியில் ஏன் மருட்சி திகழ்கிறது? புலியே! அருகே வா! உன்னைக் கண்டு உயிர்கள் ஏன் அஞ்சுகின்றன? இவைகளில் நெஞ்சம் ஒன்ற ஒன்ற பொருண்மை வெளியாகும்.

பருவ நல்லாள் எதிர் தோன்றுகிறாள். 'நீ கார், கூதிர், முன்பனி, பின்பனி, இளவேனில், முதுவேனில் ஆகிய அறு வகையாக ஏன் பிரிந்து நிற்கியும்? அங்ஙனம் நீ பிரியா விடின் உலகம் நடைபெறுதோ?' என்றதும், 'என்னை நினைப்பாயாக' என்னும் ஒலி எழுகிறது. நினைக்க நினைக்க உண்மை உதிக்கும்.

மேகங்கள் உருண்டு திரண்டு ஓடி வருகின்றன. அவை களைக் கண்டு, 'மேகங்களே ! உங்கட்குச் சூல் எப்படி உண்டாகிறது ? நீங்கள் ஏன் ஒன்றோடொன்று முட்டிக் கொள்கிறீர்கள் ? மின்னுகிறீர்கள் ? உருமுகிறீர்கள் ?' என்று கேட்டதும், அவைகள் மழை பொழிகின்றன. மழை, நுட்பத்தை உணர்த்தும்.

பெண் உலரு காட்சி யளிக்கிறது. அளித்ததும் 'பெண் அணங்கே ! இயற்கைக் கூறுகள் நீயாகி நிற்பதென்னை ! அவைகள் எப்படி நீயாகப் பரிணமித்தன ! இயற்கை அழகெல்லாம் உன்னிடத்தில் பொலிவதென்ன ? நீ பெண்ணா ? அழகா ? உன்பால் தாய்மை அமைவானேன் ?' என்னும் ஐயப்பாடுகள் என்னுள் எழுகின்றன. பெண் தெய்வம் புன்னகை புரிகிறது. அந்நகை ஐயப்பாடுகளைக் களையும்.

பெண் தெய்வத்தின் அருகே அழகிய குழந்தை நிற்கிறது. அதை அணைந்து 'கடவுள் நிலை உன்னிடத்தில் திகழ்கிறதென்று அறிஞர் கூறுவதன் நுட்பமென்னை' என்று கேட்க வாயெடுத்ததும், அது சிறுகை நீட்டுகிறது. 'நீ என்னைப் போலாகிப் பார் ; உண்மை விளங்கும்' என்பது கை நீட்டியதன் பொருள் என்று கொள்வேன்.

தமிழ் நெறி

இம்முறையில் இயற்கைக் கல்வி பெருகுகிறது. அக் கல்வி பெருகப் பெருக என்ன தெரிகிறது ? இயற்கைக் கூறுகளெல்லாம் ஒன்றன் விரிவு என்பது தெரிகிறது. அதனால் 'யாதும் ஊரே யாவருங் கேளிர்' என்னும் பொதுமை விளக்கமுறுகிறது. பொதுமை - அறம் - அந் தண்மை - எல்லாம் ஒன்றே. பொதுமை இயற்கை நெறி. இயற்கை நெறியே தமிழ்நெறி. இந்நெறியில் நின்றொழுகும் பேறு ஓரளவிலாதல் யான் அடைந்தமை குறித்து மகிழ் வெய்துகிறேன். அதைக் கூட்டியது எதுவோ அதை வாழ்த்துகிறேன் ; வணங்குகிறேன்.

திரு. வி. க. வாழ்க்கைக் குறிப்புக்கள்

தமிழ் நெறி என்பதைத் தமிழர்க்குரிய - தமிழ்நாட்டுக் குரிய நெறி என்று யான் கொள்கிறேனில்லை. அதை யான் பொது நெறியாக - அறமாக - அந்தண்மையாகவே கொள்கிறேன்.

தமிழ் நாகரிகம் மிகவுந் தொன்மை வாய்ந்தது; அந் நாகரிகம் பண்பட்டது; தனது நிலைமையில் முழுமை எய்தியது. பண்பட்ட நாகரிகத்தின் அறிகுறி என்ன? அந்தண்மையே. அந்தண்மையற்ற நாகரிகம் நாகரிகமாகாது. திருவள்ளுவர் நாகரிகம் என்ற சொல்லைக் கண்ணோட்டத்தில் பெய்திருப்பது கருதற்பாலது. 'பெயக்கண்டு நஞ்சுண்டமைவர் நயத்தக்க - நாகரிகம் வேண்டு பவர்' என வருடம் அவர்தம் வாய்மொழியை உற்று நோக்க நோக்க நாகரிகத்தின் இயல் இனிது விளங்கும். முதிர்ந்த பண்பட்ட நாகரிகத்தினின்றும் பொதுமை அறமே முகிழ்க்கும். பொதுமையே நாகரிகத்தின் அறிகுறி.

நாகரிகத்திற் சிறந்த பழந்தமிழ் அறிஞர் தாங்கண்ட பொதுமையைத் தமது தாய் மொழியில் வெளியிட்டனர். பொதுமை அறமாகிய அந்தண்மை தமிழ்மொழி வாயிலாக வெளிவந்தமையால் அதைத் தமிழர்க்கே உரியதென்றும், தமிழ்நாட்டுக்கே உரியதென்றுங் கொள்வது அறமாகாது.

இயற்கைத் தெய்வப் புலவர் யாண்டில்லை? எங்கும் இருக்கின்றனர். அவர்தம் உணர்வில் பொதுமை செறிவது இயல்பு. அவர் அவர் தாம் தாம் கண்ட பொதுமையைத் தம் தம் மொழியிலே இறக்குகின்றனர். அதனால் அவரவர் கண்ட பொதுமை அவரவர் மொழி வழங்கும் நாடுகளுக்கே உரியதென்று கொள்வது பொதுமையைச் சிறைப்படுத்துவதாகும்.

திருவள்ளுவர் கொள்கை அவரது தாய்மொழி வாயிலாக வெளிவந்தது. அதனால் அவர் கொள்கை தமிழ்நாட்டவர்க்கே உரியது என்று சொல்வது நியாயமாகுமா? ஷெல்லி

யின் கருத்தை இங்கிலீஷ் நாட்டளவில் கட்டுதல் முறைமை யாகுமா? அணித்தே ஒரு நூலுக்கு யான் அணிந்துரை புனைந்தேன். அந்நூல் 'யான் பெற்ற இன்பம்' என்பது. அது தமிழறிஞர் மு. அருணாசலனாரால் யாக்கப்பட்டது. அவ்வணிந்துரையை,

'தமிழ் எது? மொழியா? அன்று; நாடா? அன்று. பின்னை எது? வாழ்க்கை. தமிழ் வாழ்க்கை இயற்கையோ டியைந்து ஒழுகுவது.

இயற்கையோ டியைந்து ஒழுகுவோர் எவராயினு மாக. அவர் தமிழ் வாழ்க்கையினரே ஆவர். திருவள்ளு வர், ஷெல்லி, தாகூர் முதலியோர் தமிழ் வாழ்க்கையினர் என்று கூறல் மிகையாகாது'

என்று தோற்றுவாய் செய்துள்ளேன். ஆகவே, எனது தமிழ் நெறி, 'யாதும் ஊரே யாவருங் கேளிர்' என்ற கொள்கை யுடையது. அதுவே, பொதுமை - அறம் - அந்தண்மை - இயற்கைநெறி. இப்பொருளுக்கு எம்மொழிப் போர்வை யிட்டால் என்ன?

வலிந்த முயற்சி

இயற்கை நெறியில் நின்றொழுகல் வேண்டுமென்று யான் வலிந்து முயன்றதே இல்லை. அது தானே படிப்படியே கூடிவருகிறது. இயற்கை நெறி, ஒழுக்க வாழ்க்கையாகும். அவ்வாழ்க்கை அமைதிப் பெண்ணை மணஞ் செய்விக்கும். அம்மணம் குழந்தை மனத்தை ஈனும். குழந்தை மனத்தில் இயற்கையின் உள்ளுறை புலனாகும்.

இயற்கையின் உள்ளுறையை விளக்கவல்லது இயற் கைக் கல்வி என்பது அநுபவத்தில் உணரத்தக்கது. அதற் குச் சொற்பெருக்கு வேண்டுவதில்லை. இயற்கைக் கல்வி உலகெங்கும் பெருகுதல் வேண்டுமென்பது எனது வேட்கை.

திரு. வி. க. வாழ்க்கைக் குறிப்புகள்

*ஏட்டுக்கல்வியை எத்துணைநாள் கட்டி அழுவது? ஏட்டுக் கல்வி என்செய்யும்? ஏட்டளவில் நின்றுகொண்டிருக்கும். ஏட்டுக்கல்வி இயற்கைக் கல்வியாதல் வேண்டும். இதற் குரிய எண்ணம் தேவை. எண்ணம் என்ன செய்யாது? எல்லாஞ் செய்யும். இயற்கைக் கல்வி எவ்வுயிரும் பொது என்னும் உணர்வைப் பிறப்பிக்கும்: உணர்வு செயலாகும்; செயல் தொண்டாகும்.

இயற்கைக் கல்வி என்னைத் தொண்டனாக்கியது; தமிழ்த் தொண்டனாக்கியது.

நூல்கள்

யான் முதலில் பள்ளியில் படித்தேன்; பின்னே கல்வியில் புகுந்தேன்; அதற்குப் பின்னர் இயற்கைக் கல்வியில் படிந்தேன். இவைகட் கேற்றவண்ணம் அவ்வப்போது என்னால் இயற்றப்பெற்ற நூல்களின் நடையுங் கருத்தும் முறைமுறையே மருவலாயின.

யான் முதல் முதல் 1906-ல் எழுதிய நூல் 'கதிரைவேற் பிள்ளை சரிதம்'. அஃது எழுதப்பட்டபோது யான் பெரிதும் சோமசுந்தர நாயகர் நூல்களையும் சபாபதி நாவலர் நூல்களையும் பயின்று வந்தேன். முன்னவரின் வடமொழிப் பெய்வும், பின்னவரின் எதுகை மோனை இசைவும் என்னுள்ளத் தில் நின்று பரிணமித்தன. அப்பரிணமத்தின் நடிப்பு, கதிரைவேற் பிள்ளையின் சரிதத்தின் நடையாக அமைந்தது.

கதிரைவேற் பிள்ளை சரிதம் எழுதுமாறு எனக்குக் கட்டளையிட்டவர் சென்னைச் சிந்தாதிரிப்பேட்டை வேதாக மோக்த சைவ சித்தாந்த சபையார். யான் நூலை எழுதி அச்சபையாரிடம் ஒப்புவித்தேன். அவர் அதை அச்சக் கூடத்துக்கு ஒப்புவித்தனர். அச்சக்கூடம் அம்மை வார்த் தது. ஈழம் யீழமாயிற்று. சிரோமணி சிரோன்மணி

*கல்வியென்னும் பல்கடல் பிழைத்தும் - திருவாசகம்: போற்றித் திரு அகவல்: ௩௮.

யாயிற்று. என் கோணற் கீற்றெழுத்துக்கள் விளங்காத இடங்களில் வெவ்வேறு சொற்கள் குடியேறின. அச்சுப் பிழை எவரும் பார்க்கவில்லை. பிழை திருத்தத்துக்கென்று அச்சுத்தாள்களை எனக்கு எவரும் அனுப்பவுமில்லை. பொறுப்புச் சபையாருடையதென்று யான் கருதியிருந்தேன். நூல் மணற்சோராயிற்று.

அரங்கேற்ற நேரத்திலேயே யான் நூலைப் பார்த்தேன் ; மகிழ்ச்சியுடன் திறந்தேன் ; சிற்சில பகுதிகளைப் படித்தேன்; பிழை மலிவு என் நெஞ்சை எரித்தது. இளமை மனம் எப்படித் துடித்திருக்கும்? தலைமை வகித்த பாம்பன் சுவாமிகள் தேறுதலும் ஆறுதலுங் கூறினார். வெளியிடுவோர் கவலை ஈனம் என்றார் யாழ்ப்பாணம் வேற்பிள்ளை.

இப்பொழுது எனக்கு அமைந்துள்ள நடையில் விரிந்த முறையில் வேறு ஒரு சரிதம் எழுதுமாறு சிலர் தூண்டுகிறார்; மற்றும் சிலர் பழையதையே செப்பஞ் செய்து வெளியிடுமாறு சொல்கிறார். யான் இரண்டிலுந் தலைப் படாமல் காலங்கழித்து வருகிறேன்.

பின்னே (சஞ்சிகை சஞ்சிகையாக 1907 - 1910) பெரிய புராணத்துக்குக் குறிப்புரையும் வசனமும் வரைந்தேன். அப்பொழுது ஆறுமுக நாவலர் நூல்களுடன் பெரிதும் உறவாடிய காலம். அச்சமயத்திலும் எனக்குரிய நடையென்று ஒன்று பண்படவில்லை. பல்லாண்டு கடந்து மீண்டும் பெரியபுராணத் தொண்டில் 1934-ல் ஈடுபட்டேன். அப்பதிப்பு நடைக்கும் கருத்துக்கும், இப்பதிப்பு நடைக்கும் கருத்துக்கும் வேற்றுமை காணப்படும். இது குறித்து முன்னருங் கூறியுள்ளேன்.

பெரியபுராணம் முதற் பதிப்பு சஞ்சிகை சஞ்சிகையாக வெளிவந்தபோது என் பார்வைபெற்ற திருமந்திரப் பதிப்போன்று வெளியாயிற்று.

பட்டினத்துப் பிள்ளையார் பாடற்றிரட்டுக்குப் பொழிப்புரையும் விருத்தியும் வரைந்து தருமாறு சென்னைப் பூமகள்

திரு. வி. க. வாழ்க்கைக் குறிப்புகள்

வில்லாச அச்சகத்தார் என்னைக் கேட்டனர். அவ்வாறே 1913-ல் பொழிப்பும் விருத்தியும் வரைந்து தந்தேன். பல ஆண்டு கடந்து அப்பதிப்பு வெளிவந்தது. விவரம் அந்நூலின் முன்னுரையில் விளக்கியுள்ளேன்.

சங்கநூற் சொற்களும் சொற்றொடர்களும், பழைய உரையாசிரியர் சொற்களும் சொற்றொடர்களும் என்னிடத்தில் நடம் புரிந்த காலமுண்டு. அந்நாடகம் யான் நடித்த வேளையில் பெரு நூல் எழுதும் வாய்ப்பு எனக்கு நேரவில்லை. துண்டு வெளியீடுகளும், நன்றி அறிக்கைகளுமே பெரிதும் என்னால் எழுதப்பட்டன.

1917-ம் ஆண்டில் பத்திரிகை உலகை யான் நண்ணிய போது அதற்கென்று ஒரு தனிநடை கொண்டேன். அதுவே எனக்குரிய நடையாய் என்னில் நிலைத்தது. அவ்வுலகில் புகுந்த பின்னரே பல உரைநடை நூல்கள் என்னால் இயற்றப்பட்டன. அவைகள் :

தேசபக்தாயிர்தம் - 1919, மனித வாழ்க்கையும் காந்தியடிகளும் - 1921, என்கடன் பணிசெய்து கிடப்பதே + 1921, நாயன்மார் திறம் - 1922, தமிழ் நாடும் நம் மாழ்வாரும் - 1923, முருகன் அல்லது அழகு - 1925, சைவத்தின் சமரசம் - 1925, பெண்ணின் பெருமை அல்லது வாழ்க்கைத் துணை - 1927, தமிழ்த் தென்றல் - 1928, கடவுள் காட்சியும் தாயுமானாரும் - 1928, தமிழ் நூல்களில் பௌத்தம் - 1929, சைவத் திறவு - 1929, சீர்திருத்தம் அல்லது இளமை விருந்து - 1929, இராமலிங்க சுவாமிகள் திருவுள்ளம் - 1929, நினைப்பவர் மனம் - 1930, இமயமலை அல்லது தியானம் - 1931, காரைக்காலம்மையார் திருமுறை: குறிப்புரை - 1932, சமரச சன்மார்க்க போதம் - 1933, சமரச சன்மார்க்கத் திறவு - 1934, சமரச தீபம் - 1934, தமிழ்ச்சோலை அல்லது கட்டுரைத் திரட்டு - 1935, சித்தமார்க்கம் - 1935, சைவ சமய சாரம் - 1936, நாயன்மார் வரலாறு - 1937, முடியா? காதலா? சீர்திருத்தமா? - 1938, திருக்குறள் விரி

வுரை - 1939, இந்தியாவும் விடுதலையும் - 1940,
உள்ளொளி - 1942

பாட்டு

இளமையில் துண்டு துண்டாகச் சில பாடல்கள் எழுதினேன். அவை, இயற்கைப்பாட்டு இன்னதென்று உணராத காலத்தில் இயற்றப்பட்டவை. அந்நாளில் சிலேடைகளிலும் சித்திரக் கவிகளிலும் என் நாட்டஞ் சென்றதுண்டு. அவைகளெல்லாம் இப்பொழுது எங்குப் பறந்து போயினவோ தெரியவில்லை. யானே வலிந்து பாட்டுத் தொண்டில் இறங்குவதில்லை. நிலைமை நேரும்போதே சில யாக்கப் புகுவது எனது வழக்கம். யாப்பு உலகில் யான் பழைய வழியிலேயே நடந்து வருகிறேன்; 'மறுமலர்ச்சி' உலகில் யான் இன்னும் இறங்கவில்லை; காலதேச வர்த்தமானம் என்ன செய்யுமோ அறிகிலேன். தமிழ்க்கண் திறக்கப்பெறாத சிலர் தமிழ்நெறியைக் கெடுத்து வருவதைக் காணும்போதெல்லாம் என் மனம் பதைக்கும். எனது பாட்டு நூல்களின் முன்னுரைகளில் எனது உள்ளக்கிடக்கையைக் காணலாம். 'முருகன் அல்லது அழகு' என்ற நூலிலும், வேறு சில நூல்களிலும், பண்டிதை அசலாம்பிகை அம்மையார் பாடிய காந்தி புராணத்துக்கு யான் வரைந்த முன்னுரையிலும், தை. ஆ. கனகசபாபதி முதலியார் இயற்றிய திருமுருகாற்றுப்படை விரிவுரைக்கும், வேறு சிலவற்றிற்கும் யான் சூட்டிய அணிந்துரைகளிலும் பாட்டு இன்னது என்று என்கருத்தை வெளியிட்டுள்ளேன். யான் யாத்துள்ள பாக்களில் இதுகாலை வெளிவந்துள்ளவை :

உரிமை வேட்கை அல்லது நாட்டுப் பாட்டு - 1931,
முருகன் அருள் வேட்டல் - 1932, திருமால் அருள் வேட்டல் - 1938, பொதுமை வேட்டல் 1942.

இவை சமரச சன்மார்க்கத்துக்கென்று யாக்கப்பட்டவை.

திரு. வி. க. வாழ்க்கைக் குறிப்புகள்

உமாபதி குருப்பிரகாச அச்சகம் தொடங்கப்பட்ட போது, ஓய்ந்த நேரத்தில் கடற்கரையில் 'திலகர் புராணம்' பாடி வந்தேன். ஏறக்குறைய இருநூறு பாக்கள் முடிந்தன. பாக்களை அச்சுக்கூட மேசையில் சேமித்து வைத்தேன். ஒருநாள் மேசையைத் திறந்தபோது பாக்களைக் கண்டேனில்லை. அடக்குமுறை என்னை அணுகும் என்ற நோக்குடன் சம்பந்த முதலியாரால் பிரதிகள் கிழித்தெறியப் பட்டன என்று கேள்வியுற்றேன். விசாரணையில் இன்றொன்று ஏற்படவில்லை.

கதை

'நீங்கள் ஏன் கதை நூல் எழுதல் கூடாது' என்று என்னைச் சிலர் கேட்டு வந்தனர்; சில பத்திரிகைகளும் விண்ணப்பஞ் செய்து வந்தன. 'என் பிறப்பும் கதை; வளர்ப்புங் கதை; என் வாழ்க்கை பெருங்கதை; யான் வாழும் உலகம் நீண்ட கதை; எல்லாம் கதைகளே. இவைகளையொட்டி யான் எழுதும் நூல்களும் கதைகளே. யான் கதை நூல் எழுதாமலில்லையே' என்று சொல்வேன். 'நாங்கள் சொல்வது இந்தக் கதையன்று; நாவல்' என்று அன்பர்கள் கூறுவார்கள்.

உலகம், வாழ்க்கை முதலியவற்றைப் பண்டை மூதறிஞர் ஓவியமாகவுங் காவியமாகவுங் தந்தனர். நாளடைவில் ஓவியம் ஒதுங்கிற்று; அவ்விடத்தில் புகைப்படம் புகுந்தது. காவியம் அகன்றது; அங்கே நாவல் குடியேறிற்று. ஓவியமும் காவியமும் வாழ்க்கையினிடம் விடைபெற்றால் உலகம் என்ன ஆகும்? என்ன ஆகுமென்று கூறலாம்? சாக்கடையாகுமென்று சுருங்கச் சொல்லலாம்.

இந்நாளில் 'மென்மை' கல்வியில் நுழைந்துள்ளது. மென்மை ஓரளவில் துணை புரியும். அத்துணை, வாழ்க்கை நலத்துக்குப் போதாது. கல்வியாவது அறியாமையை நீக்கி அறிவைப் பண்படுத்துவது. மென்மைக் கல்வியால் அறியா

மையைக் கல்லுதலும் இயலாது; அறிவைப் பண்படுத்தலும் இயலாது. மென்மைக் கல்வியே பெருகின் புறமன ஆசைப்பேய் குடும்பத்தையும் ஊரையும் நாட்டையும் உலகையும் ஆட்சி புரிவதாகும். கல்வியில் வலிமை தேவை. வலிமைக் கல்வியே ஆழ்ந்த சிந்தனைக்கு இடந்தரும். கல்வி என்று நுனிப் புல் மேய்வதால் ஆழ்ந்த சிந்தனை எப்படி உண்டாகும்?

ஆழ்ந்த சிந்தனை இல்லாத இடத்தில் மூர்க்கமே பெருகும். மூர்க்கத்தை ஒழிக்கவல்லது ஆழ்ந்த சிந்தனையே. ஆழ்ந்த சிந்தனைக்கு மெலிய கல்வி போதாது; வலிய கல்வி தேவை.

சென்னைப் பிரஸிடென்ஸி காலேஜ் தமிழ்ச் சங்க ஆண்டு விழாவிலே ஒருமுறை தமிழ்ப் பண்டிதர் நமசிவாய முதலியார் தலைமையில் 'மணிமேகலை' என்ற பொருள் பற்றிப் பேசினேன். அப்பொழுது,

“.....சற்று முன்னே படமெடுத்தீர்கள்; அப் படக் குழுவில் யானும் இருக்கிறேன். யான் எவ்வண்ணம் இருக்கிறேன்? அப்படத்தில் எனது புறம் இருத்தல் உண்மை. ஆனால் அதில் எனது அகம் இறங்கி இருக்கிறதா? புகைப்படம் ஒரு நொடியில் எடுக்கப்படுகிறது. நொடிப்பொழுதில் அகம் இறங்குமோ?

ஓவியன் ஓர் உருவம் எடுக்க எத்துணை நாள் முயல்கிறான்! எத்துணைநாள் அவ்வுருவுடன் ஒன்றுகிறான்! அவ்வொன்றல், உருவின் புறத்தையும் அகத்தையும் ஓவியத்தில் படியச் செய்கிறது. காவியமும் இங்ஙனே அமைகிறது.

‘மணிமேகலைப் படம் இல்லையே’ என்று சிலர் வருந்துகிறார். ஏன் வருந்தல் வேண்டும்? மணிமேகலை. அவரது காவியத்தில் கோயில் கொண்டிருக்கிறார். அக் காவியத்தை மேற்போக்காகப் படித்தால் மணிமேகலை வடிவம் புலனாகாது. ‘மணிமேகலை’யில் அழுந்தல்வேண்டும்; ஒன்றல்

திரு. வி. க. வாழ்க்கைக் குறிப்புகள்

வேண்டும்; சமாதியாதல் வேண்டும். அப்பொழுதே மணிமேகலை வடிவம் பொருளாகும்,

‘மணிமேகலைப் புகைப்படம் இருந்தால் எளிதில் அவரைக் காணலாமே; எற்றுக்கு உழைப்பெடுத்துக் காவியத்தில் அழுந்தல் வேண்டும்’ என்று இக்காலம் நினைக்கும். புகைப்படம் புறக்கண்ணுக்குப் பொருளாகும் அளவில் பயன்படும்; புற மனம் ஒடுங்குதற்கும் அகமனம் எழுதற்கும் பயன்படாது. அகக்கண் மலர்தற்குக் காவியத்திலோ ஓவியத்திலோ ஆழ்தல் வேண்டும். ஆழ ஆழ அகமனம் ஆர்த்தெழும்; அகக்கண் விழிக்கும். அகமனமே, சிலத்தின் உறையுளாகும்.

எளிய புகைப்படமும் நாவலும் புற மனத்தையும் ஒன்றச் செய்யா. அவை அக மனத்தை எவ்வாறு திறக்கும்? சிலத்தை எங்ஙனம் ஒம்பும்? அக மன மலர்ச்சிக்கும் சிலப்பேற்றிற்கும் ஆழ்ந்த சிந்தனை தேவை. சிறுமை நாவல் ஆழ்ந்த சிந்தனையை உண்டாக்குமோ? * * *

என்ற கருத்துக்கள் மலியப் பேசினேன்.

நாவல் உலகில் நல்லன மிகச் சிலவே இருக்கும். அவைகளைப் பெரும்பான்மையோர் படிப்பதில்லை. பொதுவாக நாவல் உலகம் வாழ்வைப் பண்படுத்தல் அரிது.

‘நாவல் படியாதே’ என்று எனக்கு முதல் முதல் அறிவுறுத்தியவர் ரெவரண்ட் ஜி. ஜி. காக்ஸ் என்பவர். பின்னர் அதன்மீது தனியே கருத்துச் செலுத்தும் வாய்ப்பை யான் பெற்றதில்லை.

மேல்நாட்டினின்றும் மணிகளும் வருகின்றன; குப்பைகளும் வருகின்றன. நம் நாட்டில் மணிகள் பெரிதும் அணியாவதில்லை; குப்பைகள் கோபுரமாகின்றன.

நம் முன்னோர் கதை எழுதவில்லையோ? நிரம்ப எழுதியிருக்கின்றனர். அவர் வெறுங் கதையை மட்டும் எழுதிச் சென்றாநிலை. அவர் கதையைக் காவியமாக்கினர்; ஓவியமாக்கினர். காவிய ஓவிய நுட்பம் விடுத்து வெறுங் கதையை

மட்டும் படிப்போர் நாவல் படிப்பவரை ஒத்தவராவர். நமது நாட்டுப் புராணங்களெல்லாம் கதைகளே. அவைகள் காவிய ஓவியங்கொண்ட கதைகள். காவிய ஓவியக் கதைகளிலே என் கருத்துச் செல்லும். என் நூல்களில் யாண்டாயினும் காவிய ஓவியத் திறம் விளங்கியே தீரும்.

யானும் ஒரு கதை நூல் எழுதியுள்ளேன். அஃது எது? அது 'நாயன்மார் வரலாறு.'

பதிப்பும் முன்னுரையும்

மேலே நூற்பெயர்களின் பின்னே குறிக்கப்பெற்ற ஆண்டுகள் முதற்பதிப்பை உணர்த்துவன. பின்னைப் பதிப்புக்களில் சில நூல்களைப் பெருக்கியுள்ளேன்.

நூல்களை யான் எழுதப் புகும்போதெல்லாம் ஏதேனும் தொல்லை விளையும். *முன்னுரைகளில் விவரம் பார்க்கலாம். வேறு சில குறிப்புக்களையும் முன்னுரைகள் தெரிவிக்கும்.

*முன்றும் பதிப்பை வெளியிடப் போதிய ஓய்வையும், வாய்ப்பையும் எதிர்நோக்கிக் கொண்டிருந்தேன், சிறிது ஓய்வும் வாய்ப்புங் கிடைத்த வேளையில், இரண்டாம் பதிப்பிலுள்ள சிற்சில குறைபாடுகளை, மூன்றாம் பதிப்பில் களைந்து ஒழுங்கு படுத்தலாம் என்று, அப்பணியில் புகுந்தபோது, என் மனைவி மக்களை அழைத்து, என்னைத் தன்னந் தனியனாக்கிய ஆண்டவன், எங்கள் ஒரு குலத்துக்கு ஒரு மைந்தனாய், என் தமையனார் - திருவாளர் - திரு. வி. உலகநாத முதலியார்க்கு இன் புதல்வனாய், எனக்கினியனாய், எனக்குப் பின்னே எனது சிறு தொண்டேற்று நடாத்தும் அறிவும் திறனும் பண்பும் வாய்க்கப் பெற்றவனாய்ச், செங்குருத்தென வளர்ந்து, சென்னை வெஸ்லி கல்லூரியில் இன்டர்மீடியேட் வகுப்பில் படித்து வந்த - என் கண்மணி - திரு. உ. பாலசுப்பிரமணியனையும் அழைத்துக் கொண்டான். இத்துன்பச் சூழலிடைச் சிறியேன் நின்று மூன்றாம் பதிப்பை 1928-ல் ஒல்லும்வகை முயன்று ஒழுங்குபடுத்தி ஒருவாறு முற்றுறச் செய்தேன். —மனித வாழ்க்கையும் காந்தியடிகளும்

திரு. வி. க. வாழ்க்கைக் குறிப்புகள்

எனது நூல்களின் முகவுரைகளையும், மற்றவர் நூற்
களுக்கு யான் வரைந்துள்ள முகவுரைகளையும் ஒரு தனி
நூலாக வெளியிடுமாறு நண்பர் சிலர் எனக்கு முடங்கல்

.....நூலாசிரியன்மார்க்கு முதலாவது மன அமைதிவேண்
டும். மன அமைதிக்குப் பலதிற வாய்ப்புக்களிருத்தல் வேண்
டும். வாய்ப்புக்களில் இடம் பொருள் ஏவல் இன்றியமையாதன.
இவைகளில் ஒன்றேனும் எனக்கு ஆண்டவன் பொருந்திய முறையி
ல் அருளவில்லை; அமைதியைப் பலவழியிலுங் குலைக்குஞ்
சூழலிடை நின்றே எனது சிறிய தொண்டை ஆற்றி வருகிறேன்.

மற்றுமொன்றை ஈண்டுக் குறிக்க விரும்புகிறேன். அது,
யான் நூல்களை யாக்கப் புகும்போதும், அவைகளைப் பதிப்பிக்கப்
புகும்போதும் பெரிதும் விளைவது. அதைச் சுருங்கச் சொல்
கிறேன்.

நூலாய்தல், நூல் யாத்தல், பத்திரிகை நடத்தல் ஆகிய
தொண்டுகளில் மட்டும் என் வாழ்வு ஈடுபட்டு நிற்கவில்லை. வேறு
பலதிறத் தொண்டுகளிலும் என் வாழ்வு ஈடுபட்டு நிற்கிறது.
அவைகளுள் ஒன்று தொழிலாளர்க்குச் சேவை செய்வது. நூற்
றொண்டில் யான் நுழையும்போதெல்லாம் பெரிதும் தொழிலாளர்
தொல்லை எப்படியோ மூண்டு விடுகிறது! இஃதோர் அற்புதம்!

திருக்குறளுக்கு விரிவுரை காண்ப்புகுந்த சில வாரத்துக்குள்
வேலைநிறுத்தம், 'கர்நாடிக்' ஆலையில் நேர்ந்தது; பின்னே 'பக்கிங்
காம்' ஆலையில் நிகழ்ந்தது; தொடர்ந்து குளை ஆலையில் விளைந்
தது. இப்பாயிரப் பகுதியைப் பதிப்பிக்க முயன்றபோதும் குளை
ஆலையே அடைக்கப்பட்டது. அதனால் தொழிலாளர் மூவாயிர
வர் - அவர் சார்பினர் ஏறக்குறைய ஏழாயிரவர் - ஆகப் பதினாயி
ரவர் தொல்லையில் மூழ்கியுள்ளனர். இவர்தன் தொல்லை படியும்
மனம் எந்நிலையிலிருக்கும் என்று சொல்லவும் வேண்டுமோ?
திருவள்ளுவர் அறம் உலகிடை - ஆட்சியிலும் குடிமையிலும் -
பரவி நின்றால், இத்தகைத் தொல்லைகளின் தோற்றத்துக்கே
இடம் இராது.

இடம் பொருள் ஏவல் இன்மையும், அமைதி குலைக்குஞ் சூழ
லும், தொழிலாளர் தொல்லையும் மனத்தை அமைதியில் நிறுத்

தீட்டினர்; சிலர் நேரிலுந் தமது விருப்பத்தை வெளியிட்டனர். நண்பர் விருப்பத்தை நிறைவு செய்யும் முயற்சியில் யான் இன்னும் தலைப்பட்டேனில்லை.

தமா? இதை அகத்திணை (Psychology) ஆராய்ச்சியாளர்க்கு விடுத்துச் செல்கிறேன்.

தொல்லை நோய்க்கு மருந்துண்டோ? மருத்துவர் என்ன விடையிறுப்பரோ? அறிகிலேன். எனக்கொரு மருந்து துணை செய்து வருகிறது. அஃதென்னை? அஃது எனது தாய்மொழி; அமிழ்தினும் இனிய தாய்மொழி. என் போன்றார்க்கென்று தமிழ்க் கலைகள் தோன்றினவோ என்று யான் அடிக்கடி நினைப்பதுமுண்டு.

தொல்காப்பியனார், நக்கீரனார், நல்லந்துவனார், திருவள்ளுவனார், இளங்கோ, சாத்தனார், திருத்தக்கதேவார், மாணிக்கவாசகனார், நம்மாழ்வார், சேக்கிழார், கம்பர், பரஞ்சோதியார் முதலிய தமிழ் மருத்துவர் யான் நூலெழுதும் சிற்றறையிலும் வீற்றிருக்கின்றனர். அவர் முன்னே தொல்லை அணுகி எங்ஙனம் நோய் செய்யும்?

“அமிழ்தினும் ஆற்ற இனிதேதம் மக்கள்
சிறுகை அளாவிய கூழ்”

“மக்கள்மெய் தீண்டல் உடற்கின்பம் மற்றவர்
சொற்கேட்டல் இன்பம் செவிக்கு”

“குழலினிது யாழினிது என்பதம் மக்கள்
மழலைச்சொல் கேளா தவர்”

இப்பாக்களின் சொல்லிலும் பொருளிலும், இரண்டுங் கலந்த ஒருமையிலும் ஒன்றி ஒன்றித் தினைக்கும் மனம் எந்நிலை எய்தும்? அம்மனத்தைத் தொல்லை யுறுத்துங்கொல்?

தொல்லை விளையும்போதெல்லாம் பெரிதும் நூலை எழுதும் அல்லது பதிப்பிக்கும் வாய்ப்பை அடியேனுக்குக் கூட்டும் ஆண்டவன் அருட்டிறத்தை என்னென்று வியந்து கூறுவேன்! இல்லையேல் தொல்லை என்னை என் செய்யுமோ?

திரு. வி. க. வாழ்க்கைக் குறிப்புக்கள்

நூற்றெண்டு

யான் பலதிறத் தொண்டுகளில் ஈடுபட்டவன். அவசியம் நேரும்போது நூற்றெண்டிலும் இறங்குவன். பலவகைத் தொண்டுகளை விடுத்து நூற்றெண்டொன்றையே

எனது வாழ்வில் தொல்லை ஒரு பக்கம்! அதைத் தகையும் மருந்து மற்றொரு பக்கம்! தொண்டு இன்னொரு பக்கம்!.....

—திருக்குறள் விரிவுரை: அணிந்துரை

யான் நூல் எழுதப் புகும்போதெல்லாம் ஏதேனும் இடுக்கன் உறுவது வழக்கமாகிவிட்டது. இதுபற்றித் திருக்குறள் விரிவுரையின் முன்னுரையில் குறிப்பிட்டுள்ளேன். இந்நூல் எழுதும் முயற்சியில் தலைப்பட்டபோதே, மரக்காணம் வேங்கடாசல முதலியார்க்கும் கனகம்மாளுக்கும் இரண்டாவது புதல்வியாராகத் தோன்றி, திருவாரூர் - வே. விருத்தாசல முதலியாரை மணந்து, இயற்கையோடியைந்த எளிய வாழ்க்கையை நடாத்தி, என்னுடன் என்மரை ஈன்று, என்னைக் கனிந்த அன்பால் வளர்த்துத் தொண்டுக்குப் பண்படுத்தி விடுத்த எனது அருமை அன்னைபார் சின்னம்மாள் தமது தொண்ணூருவது வயதில் இவ்வுலக வாழ்வை நீத்தல் விளைந்தது. தாயிழந்த சேயனாய் வேளையில் இந்நூலை யான் யாக்கலானேன்....

—இந்தியாவும் விடுதலையும்

நூலெழுத யான் முயன்றபோதெல்லாம் ஒவ்வொரு விதத் தடை குறுக்கிட்டே வந்தது. அடிக்கடி கதவடைப்பு, வேலைநிறுத்தம் என்ற பெயர்களால் தொழிலாளர் தொல்லைகள் மூண்டன. சென்னைத் தொழிலாளர் சங்கத் தலைவன் என்ற முறையில் அத் தொல்லைகளில் மூழ்கலானேன்; திருப்போரூரில் அமைதியில் நின்று நூலை எழுதலாமென்று சென்றேன். அங்கு ஈண்டிய நண்பர் குழாம் எனது விருப்பத்தை நிறைவேற்ற விட்டதில்லை. எப்படியோ பல திங்கள் கடந்தன.

கடந்த ஜூலை (1942) தொடக்கத்தில் எனது வலதுகால் கடை விரலில் ஒரு குறுங்கட்டி எழுந்தது. அதனால் சிறிது ஓய்வு

ஆற்றாமாறு சிலர் சொல்வர். எனக்கும் அவ்வெண்ணம் சிற்சில சமயம் எழுவதுண்டு. மனம் என்னென்னவோ எண்ணும். அவ்வெண்ணமெல்லாம் எளிதில் செயலாகுமோ? காங்கிரஸ் பணி, தொழிலாளர் சேவை முதலிய தொண்டுகள் என் வாழ்க்கையில் புகுந்தன. இதற்கு யான் என் செய்தல் கூடும்! இன்னின்னார் வாழ்க்கையில் இன்னின்ன தொண்டுகள் இன்ன இன்ன வேளைகளில் நடைபெறுதல் வேண்டுமென்பது இயற்கை நியதியாயிருக்கும். அந்நுட்பம் மனிதருக்கு எப்படி விளங்கும்? என் வாழ்க்கையில் எவ்வளவு நூற்றொண்டு நிகழவேண்டுமோ அவ்வளவே நிகழும்போலும்.

நூலாசிரியர்க்கு முதலாவது அமைதி வேண்டும். அதற்குரிய வாய்ப்புகள் அமைதல் வேண்டும். எனக்கு அவ்வாய்ப்புகள் அமைந்தனவோ? இதற்கு எனது வாழ்க்கை நூல் பதிலிடுக்கும்.

யான் ஒரு தனி ஆள். என் தமையனார் குடும்பத்துக் கென்று சொந்த வீடு கிடையாது. நாங்கள் இராயப்பேட்டை

கிடைத்தது. அவ்வேளையில் மணிவிழாப் பேச்சுக்களை நூலாக்கும் முயற்சியில் தலைப்பட்டேன். முயற்சி ஒருவாறு முற்றுப்பெற்றது. நூல் அச்சாகி வந்தபோது ஆகஸ்ட் இறுதியில் ஒரு பெருந் தொழிலாளர் தொல்லை விளைந்தது. சண்டைக் காலத்தில் - இந்தியப் பாதுகாப்புச் சட்டம் வீறிடும் வேளையில் - அச்சட்டத்தின் மயிர்ப்பாலத்தில் நடந்து தொல்லை என்னும் தீயிடை நின்று தொண்டு செய்தல் நேர்ந்தது. விவரம் இங்கே வேண்டுவதில்லை.

ஒரு பக்கம் 'உள்ளொளி'—இன்னொரு பக்கம் 'உலகொளி' என்று யான் எண்ணுவதுண்டு. இரண்டுங் கலந்த ஒன்றில் தொண்டு நிகழ்த்த வேண்டுமென்பது எனது வேட்கை. அவ் வேட்கை தொழிலாளர் தொண்டாகி நிறைவேறுகிறது போலும். எல்லாம் ஆண்டவன் செயல். பலதிற இன்னலிடை 'உள்ளொளி'த் தொண்டும் செய்யப்பட்டது. —உள்ளொளி.

திரு. வி. க. வாழ்க்கைக் குறிப்புகள்

நடுவண் வதிந்தபோது, குடும்பத்துக்கென்று ஒரு வீடும், அச்சுக்கூடத்துக்கென்று வேறொரு வீடும் வைத்திருந்தோம். பின்னே இராயப்பேட்டை-புதுப்பேட்டைக்குக் குடிபுகுந்தபோது குடும்பத்துக்கும் அச்சுக்கூடத்துக்கும் ஒரே வீடு எடுக்கப்பட்டது. மேலே குடும்பம்; கீழே அச்சுக்கூடம். ஒரு சிற்றறையிலிருந்து யான் எழுத்துத் தொண்டாற்றும் பேறு பெற்றிருக்கிறேன். அவ்வறையில் முருகப் பெருமான் விமானம் இருக்கிறது. காலைவேளையில் பூசை நடைபெறும். சிற்றறையின் மற்ற மற்றப் பக்கங்களில் பெட்டி, பேழை, படுக்கை, மூட்டை முதலியன அடுக்கப்பட்டுள்ளன. அறையில் குழந்தைகளின் போக்குவரவு அதிகம். குழந்தைகளின் திருவிளையாடல்களை விளக்க வேண்டுவதில்லை. என்பால் பலதிறக் கூட்டம் பேசுவரும். தொழிலாளர் வேலைநிறுத்தக் காலங்களில் வீட்டுப் பின்பக்கம் கடலாகும். அப்பகுதியில் பசுமை வெளியும் வேப்ப மரமும் இல்லாவிடின் அல்லல் பெருகும். இன்னோரன்ன நெருக்குகளால் எனது நூற்றொண்டுக்குரிய காலம் பெரிதும் இரவாகியது; எனது கை நள்ளிருள் அலகையாயிற்று.

என் அறையில் ஒரு பெருந்திரு உலவும். அஃதென்ன? இடது பக்கத்திலே தென்னந் தோப்பும், மாவும், முருங்கையும், வானமும் முறையே பசுமையையும் நீலத்தையும் பலகணிவாயிலாகப் பொழியும். அப்பொழிவு என் கண்ணையுங்கருத்தையுங்கவரும். அக்காட்சி என் மனத்தில் அமைதிப் பெண்மையை அமர்த்தும். இரவில் உடுக்களின் மிளிர்வும் ஆறுதலளிக்கும்.

சில குறிப்பு

என் நூல்களின் உள்ளுறை, பயன் முதலியவற்றைப் பற்றி இங்கே விரித்துக் கூறவேண்டுவதில்லை. அவைகளை ஒல்லும்வகை முன்னுரைகளில் சுருங்கச் சொல்லியுள்

ளேன். சில நூல்களைப்பற்றி மட்டுஞ் சில குறிப்புக்கள் பொறிக்க விரும்புகிறேன்.

என்னுடைய நூல்களில் முதல் முதல் படிக்கத்தக்கது 'மனித வாழ்க்கையும் காந்தியடிகளும்' என்பது. ஏன்? அதில் வாழ்க்கையுள்ளதாகலின் என்க. காந்தியம் மனித வாழ்க்கைக்கோர் இலக்கியமாக விளங்குவது. காந்தியத்தில் வாழ்க்கையின் நோக்கும் அடைவுமிருக்கின்றன. அவைகளைத் தெரிந்துகொள்ள வேண்டுவது மக்களின் முதற்கடமை.

காந்தியத்தில் என் நெஞ்சம் ஈடுபட்டதுபோலத் தால்ஸ்தாயியத்திலும் ஈடுபட்டது. காந்தியடிகளின் வாழ்க்கையின் வளத்துக்குத் தால்ஸ்தாயியின் வாழ்க்கையும் ஒளிகான்றது. 'மனித வாழ்க்கையும் காந்தியடிகளும்' என்பதுபோன்ற ஒரு நூல் தால்ஸ்தாயியத்தைப்பற்றியும் எழுதல் வேண்டுமென்ற வேட்கை என்னுள்ளெழுந்தது. வேட்கையைத் தணித்துக்கொள்ளத் தால்ஸ்தாயியத்தில் மூழ்கினேன். கருத்துக்கள் என்னுள் முகிழ்த்தன. அவை எழுத்தில் இன்னும் உருக்கொள்ளாமலே கிடக்கின்றன. இப்பொழுது பலதிறத் தொண்டுகள் என்னைப் பெரிதுஞ் சூழ்வதில்லை. தால்ஸ்தாயியத்தைத் தமிழில் தர முயல்வேன். முயற்சி இப்பிறவியில் நிறைவேறுதொழியினும், மறுபிறவியிலாதல் நிறைவேறுமென்று நம்புகிறேன்.

'பெண்ணின் பெருமை' என்ற நூலை எந்நோக்குடன் இயற்றினேனோ அந்நோக்கு நிறைவேறியே வருகிறது. அந்நூல் ஒரு பெரும் அறப்புரட்சியை நுண்மையாகச் செய்து வருதல் கண்கூடு. அப்புரட்சியை இப்பிறவி காணும் பேறு பெற்றது. 'பெண்ணின் பெருமை' என் வாழ்க்கையில் ஒருவித வெற்றியை விளைத்ததென்று நினைக்கிறேன். பெண்ணின் பெருமை பிறங்கப் பிறங்க நாடு விடுதலையடைதல் ஒருதலை.

'பெண்ணின் பெருமை'யின் அடிப்படை என்ன? இயற்கை இன்பம். இயற்கை இன்பத்துக்கென்று ஒரு தனி

நூல் என்னால் யாக்கப்பட்டது. அது 'முருகன் அல்லது அழகு' என்பது. 'முருகன் அல்லது அழகு' ஓர் இயற்கை நூல். அதில் காவியமும் ஓவியமும் இசையும் அழகும் நடம்புரிகின்றன. அந்நடம் நாட்டுக்கு நல்லுயிர்ப்பை வழங்கி வருகிறது என்று எண்ணுகிறேன்.

'முருகன் அல்லது அழகு'க்குத் துணைபோவது, 'நம் மாழ்வாரும் தமிழ் நாடும்' என்ற நூல். இதில் இயற்கையைக் காணலாம். 'சைவத் திறவி'லும் இயற்கைக் கோயிலுண்டு.

'முடியா? காதலா? சீர்திருத்தமா?' என்ற நூல் எட்டாம் எட்வர்ட் ஒரு பெண்ணின்பொருட்டு அரியாசனத்தைத் துறந்ததை முன்னிலையாக் கொண்டது; உரிமையின் மாண்பையும், தியாகத்தின் விழுப்பத்தையும் விளக்குவது; கிறிஸ்துவின் சுவிசேஷச் சாரம் தேங்கப்பெறுவது. இதில் கிறிஸ்துவத்தின் நுட்பம் புலனாகும். பாதிரி மதத்துக்கும் உண்மைக் கிறிஸ்துவத்துக்கும் உள்ள வேற்றுமையை விளக்கும் ஒரு தனி நூல் இது.

'தமிழ்த் தென்ற'லும் 'சீர்திருத்தம் அல்லது இளமை விருந்து'ம் என்னுடைய எழுத்துப் பேச்சைக் கொண்ட நூல்கள். எனது எழுத்துப் பேச்சில் பீடும் மிடுக்கும் எழுச்சியும் கிளர்ச்சியும் வீறும் வீரமும் மதர்த்து ஏக்கமுத்தம் பெற்ற நடை சிறசில இடங்களில் திகழும். அவைகள் அமையும் முறையிலே எனது எழுத்துப் பேச்சுக்கள் ஆக்கப்பட்டன. ஏன்?

எனது வாழ்க்கை பலதிறக் கூட்டுறவுகளைப் பெற்றது. அவைகளுள் ஒன்று ஐரோப்பியக் கூட்டுறவு. இது பள்ளி வாழ்க்கையில் பெரிதுங் கிடைத்தது. தமிழ் பயின்ற சில ஐரோப்பியர், 'பீடும் மிடுக்கும் வீறுஞ் செறியத் தமிழில் எழுதல் கூடுமா? பேசுதல் கூடுமா?' என்று என்னைக் கேட்பர். அவர் முன்னிலையில் அவை மலிய எழுதியுங் காட்டுவேன்; கூட்டங்களில் பேசியுங் காட்டுவேன். அம் மலிவை நூலில் நிலைக்கச் செய்தல் வேண்டுமென்ற எண்ணம்

அரும்பி நின்றது. அது மலர்தற்குரிய வாய்ப்பு எனது அரசியல் வாழ்க்கையில் கிட்டியது.

‘தமிழ்த் தென்ற’லிலும், ‘இளமை விருந்திலும்’ ஒல்லும்வகை தமிழ் வீரத்தைப் பிழிந்து வார்த்திருக்கிறேன். அந்நூல்களைப் படிப்போர்க்கு உரிமைக் குருதி பொங்குமென்பது எனது நம்பிக்கை.

அந்நூல்களில் இயற்கை வருணனையுள்ள இடங்களைக் கண்டு, ஆங்கிலம் பயின்ற தமிழர் சிலர், எனது நடை பரிமேலழகர் நச்சினார்க்கினியர் நடையைக் கடுப்பதென்றும், ஜான்ஸனைச் சிவனுவதென்றுங் கூறலாயினர். அது தவறு. பரிமேலழகர் நச்சினார்க்கினியர் எங்கே? ஜான்ஸன் எங்கே? யான் எங்கே? இயற்கை வருணனையிலே நடை எழுவது இயல்பு. காவியங்களில் கதை நடையினும் இயற்கை வருணனை பீடுகொள்ளுதல் கருதற்பாலது.

அரசியல் வாழ்க்கையில் யான் பெற்ற அநுபவங்கள் பலப்பல. அவைகள் திரளப்பெற்ற நூல் ‘இந்தியாவும் விடுதலையும்’ என்பது. இந்நூற்கண் நமது நாடு அடிமைக்குழியில் வீழ்ந்தமைக்குக் காரணங்கள் நிரலே கிளந்து கூறப்பட்டுள்ளன. அவைகளைக் களைந்தால் விடுதலை தானே உண்டாகும் என்பது நூலின் உள்ளக்கிடக்கை. நூலின் இறுதியில் விடுதலைக்குரிய வழிகள் கோலப்பட்டிருக்கின்றன.

தொழிலாளர் மேடைகள் எனது இருபத்தைந்தாண்டுப் பேச்சுக்களைக் கேட்டிருக்கின்றன. அப்பேச்சுக்களை நூலாக்க யான் முயன்றதில்லை. அவை நூலுருவம் பெற்றால், அவை உயிருடன் நாட்டில் உலவுமா என்று யான் ஐயுறுவதுண்டு. அப்பேச்சுக்களெல்லாம் காற்றில் கலந்து வானத்தை அடைந்தன. ‘இந்தியாவும் விடுதலையும்’ என்ற நூலின் முடிவில் தொழிலாளர் இயக்கத்தைத் தேங்க வைத்துள்ளேன். அதிலே மார்க்ஸியத்தைப்பற்றி யான் கொண்டுள்ள கருத்து விளங்குகிறது.

திரு. வி. க. வாழ்க்கைக் குறிப்புகள்

‘சமரச சன்மார்க்க போதம்’ வசன சூத்திரத்தால் ஆகியது. அதன் உள்ளுறை மன்பதைக்குப் பொதுவானது. அந்நூலின் கருத்துப்படி உலகம் இயங்கினால் உலகம் சாதி மதம் நிறம் மொழி நாடு முதலியவற்றால் பிரிந்து பிணக்குறுவது ஒழியும்; சகோதர நேயம் பெருகும். இதன் தொடர்ச்சி ‘சமரச சன்மார்க்கத் திறவு’ என்பது. இவ்விரண்டு நூற்கருத்துக்களையும் ‘பொதுமை வேட்டல்’ பா வடியில் தாங்கி நிற்கிறது.

‘உள்ளொளி’: இந்நூலில் எனது சமயஞான அநுபவங்கள் திரண்டுள்ளன. இந்நூற்கண் எனது வாழ்க்கைக் குறிப்புகள் சில உண்டு. இவைகளை இவ்வாழ்க்கைக் குறிப்புக்களிலை பெய்யாது விடுத்தேன். என் வாழ்க்கைக் குறிப்புக்களுடன் ‘உள்ளொளி’யிலுள்ள குறிப்புக்களையுஞ் சேர்த்து ஆராயுமாறு நேயர்களைக் கேட்டுக்கொள்கிறேன்.

பெரியபுராண முதற் பதிப்புக் குறிப்புரை இளமையில் வரையப்பட்டது. அதுபோல்து யான் சைவச் சிறையில் கிடந்தேன். இரண்டாம் பதிப்புக்கு உரை கண்டபோது என் இளமை மறைந்தது. பலவகை அநுபவங்கள் என்னுள் படர்ந்து படிந்தன. யானும் சைவச் சிறையினின்றும் விடுதலையடைந்து, சைவ உரிமைக் கோட்டையில் நின்றேன். சிறைக்கும் உரிமைக்கும் வேற்றுமை உண்டன்றோ?

பெரிய புராணம் இரண்டாம் பதிப்பில் புரட்சி நிகழ்ந்துள்ளது. உரிமை, புரட்சியை நிகழ்த்தி நிலைமையைச் சீர்செய்வது இயற்கையே, என்ன புரட்சி? ஐனனத்தைப் பற்றிச் சைவ உலகில் சில கறைகள் படிந்தன. அக்கறைகள் உரையால் களையப்பட்டன. அக்களையே புரட்சியாயிற்று. திருஞானசம்பந்தர் பெண்ணின் பெருமையும் இயற்கை இன்பமுஞ் செழிக்கச் சேவை செய்தவரென்பதும், அவர் சமண உலகையே அழிக்கப் போந்தவரல்லரென்பதும், திகம்பர ஐனனத்துள் இடைநாளில் நுழைந்த சில மாசுகளைக் களையவே அவர் முயன்றாரென்பதும், அவர்

அருளிய நெறி சுவேதாம்பர ஜைனக் கொள்கைக்குப் பெரிதும் அரண் செய்வதென்பதும், பழைய ஜைனமும் சைவமும் ஒன்றேயென்பதும், இன்ன பிறவும் எனது உரையில் விளக்கப்பட்டன. அவ்விளக்கம் சைவ உலகில் புரட்சி நிகழ்த்தி வருகிறது.

‘திருக்குறள்’ முதல் நூறு பாட்டுக்கு யான் கண்ட விரிவுரை இரண்டு பகுதிகளாக வெளிவந்துள்ளது. நூல் முழுவதுக்கும் அம்முறையில் உரை காணுமாறு என்னை அறிஞர் சிலர் நெருக்குகிறார். இம்முயற்சியில் யான் இளமையில் தலைப்பட்டிருத்தல் வேண்டும்; முதுமையில் தலைப்படல் நேர்ந்தது. இளமை முயற்சியில் இந்நாளில் அமைந்த முறையில் விரிவுரை அமையுமா என்று ஐயுறுகிறேன். முதுமை அநுபவம் வாய்ந்தது. முதுமையைப்பற்றிய கவலை இல்லை. எனக்கு நல்லுடலையும் நீண்ட நாளையும் இயற்கை இறை அருளுமாயின், எஞ்சிய பெரும்பகுதிக்கு உரை காண முயன்றே தீர்வேன்.

திருக்குறள் விரிவுரை ‘நவசக்தி’யில் கூறு கூறுக வெளிவந்தது. ‘நவசக்தி’ சந்தாதாரருள் ஒருவராகிய டாக்டர் பெய்தானின் உள்ளம் அவ்வுரையில் சென்றது போலும், டாக்டர் பெய்தான் பிறவியில் ஜெர்மானியர்; தமிழ் நாட்டில் வதிந்தவர்; தமிழ் பயின்றவர். அவர் எனக்கொரு கடிதம் விடுத்தனர். அதில் பெர்லின் பல்கலைக் கழகத்தில் திருக்குறள் போதகாசிரியராக அமர்ந்து தொண்டாற்ற என்னை இசையுமாறும், ஆறு திங்களில் யான் ஜெர்மன் மொழியை எளிதில் பயிலுதல் கூடுமென்றுங் குறிக்கப்பட்டிருந்தன. யான் என்ன பதிலிறுத்தேன்? ‘மறுபிறப்பில்’ என்று பதிலிறுத்தேன். கடிதப் போக்கு வரவுக் கிடையில் திடீரெனச் சண்டை மூண்டது.

நாலுங் குணமும்

இந்நூல் எனது வாழ்க்கைக் குறிப்புக்களைக் கொண்டது. இந்நூல் அளவில் என்னைக் காண்டல் இயலாது.

திரு. வி. க. வாழ்க்கைக் குறிப்புகள்

என்னைக் காண்டற்கு என்னால் எழுதப்பெற்ற மற்ற நூல்களின் ஆராய்ச்சியும் வேண்டற்பாலது. அஃது இன்றியமையாதது. அப்பொழுதே எனது குணம் நடக்கை மனோநிலை முதலியன நன்கு விளங்குதல் கூடும். ஒருவரது குணம் முதலியவற்றை அறிதற்குரிய கருவிகள் சில உண்டு. அவைகளுள் சிறந்தது அவரது நூல்.

நடை

மொழிநடையைப் பற்றிய போராட்டத்தையும் என் வாழ்க்கை கண்டது. இப்போராட்டம் பொருளற்றதென்பது எனது உள்ளக்கிடக்கை. ஒரே மனிதர் வாழ்க்கையிலே பலதிற நடைகள் அமைகின்றன. எழுதிப் பழகப் பழக அவருக்கென்று ஒரு நடை இயற்கையாகும். இன்னொருவர்க்கு வேறுவித நடை இயற்கையாகும். இவர் அவரைக் குறை கூறுவதும், அவர் இவரைக் குறை கூறுவதுந்தவறு. ஒரேவித நடை எல்லாரிடத்திலும் அமைவது அரிது. உலகம் பலவிதம். ஒரேவித விதைகள் ஒரேவித நிலத்தில் விதைக்கப்படுகின்றன. அவை முளைத்து மரங்களாகுங்கால் எல்லாம் ஒரேவித வடிவங்களையா பெறுகின்றன? இல்லையே. மரங்கள் எத்துணையோ வடிவங்களைப் பெறுகின்றன. இஃது இயற்கை அன்னையின் திருவிளையாடல். மொழிநடையும் அவரவர் இயற்கைக்கேற்ற வண்ணம் அமையும். இயற்கை அமைவைக் குறித்துப் போராட்டம் எற்றுக்கு?

என்னுடைய வாழ்க்கையில் மூவித நடைகள் மருவின. ஒன்று இளமையில் உற்றது; இன்னொன்று சங்க இலக்கியச் சார்பு பெற்றபோது பொருந்தியது; மற்றொன்று *பத்திரிகை யுலகை அடைந்த நாளில் அமைந்தது. இறுதியதே

*...பண்டைத் தமிழ்மக்கள் உரைநடையில் எனக்குப் பெரும் பற்றுண்டு. பிறமொழிக் கலப்பின்றித் தமிழ் பேசல்வேண்டும், எழுதல்வேண்டுமென்னும் ஆர்வமும் எனக்குண்டு. அப்பற்றும்

எனக்கு உரியதாய் - உடையதாய் - நிலைத்தது. இந்நடை எளியது; சிறு சிறு வாக்கியங்களாலாவது. இந்நடையிலும் நூலுக்கேற்ற-காலத்துக்கேற்ற-அமைவு தானே பெறும்.

எனது பேச்சு நடையும் எழுத்து நடையும் ஏறக்குறைய ஒன்றாகவே இருக்கும். பெரும் பேச்சுக்குரிய குரலையும் நாவையும் இயற்கை அன்னை எனக்கருளினள். பல தொண்டுகட்கு எனது பேச்சே பெருந்துணை செய்து வருகிறது.

நூல் நிலையம்

பண்டை நாளில் ஒவ்வொரு புலவரும் ஒவ்வொரு நூல் நிலையமாக விளங்கினார். யான் பழைய இனத்தில் சேர்ந்த வனுமல்லன்; புதிய இனத்தில் சேர்ந்தவனுமல்லன்; இரண்டுக்கும் இடையில் நிற்பவன். எனக்கென்று ஒரு நூல் நிலையம் தேவையாயிற்று.

ஆர்வமும் என்னளவில் கட்டுப்பட்டுக் கிடப்பதை நோக்குழி வீட்டின்பத்தில் வெறுப்பும், தமிழ் நாட்டில் பலமுறை பிறவி தாங்கித் தொண்டு புரிவதில் விருப்பும் எனக்கு நிகழ்கின்றன. யான் தமிழ்மொழிமீது கொண்டுள்ள எண்ணம் முற்றுறாநான் எந்நாளோ தெரியவில்லை. அதற்கு ஆண்டவன் அருளும், தமிழ் மக்கள் ஒற்றமையும் வேண்டும்.

செவ்விய தமிழ் நடை, தமிழ் நாட்டிலுள்ள பல்லோர்க்கு இதுபோன்று பயன்படாதென்று கருதித் "தேசபக்த" னுக்கெனச் சிறப்பாக ஒருவகை உரைநடையைக் கொண்டுள்ளேன். இது காலைத் தமிழ் நாட்டு வழக்கிலுள்ள பிறமொழிக்குறியீடுகளையும், இக்கால வழக்குச் சொற்களையும், ஆன்றோராட்சி பெருத சில முறைகளையும் பண்டைத் தமிழ் மக்கள் கோவிய வரம்பிற்குப் பெரிதும் முரணாதவாறு ஆண்டு வருகின்றேன். ...

—தேசபக்தமீர்தம்

திரு. வி. க. வாழ்க்கைக் குறிப்புகள்

என் தந்தையாரிடம் ஏதேனும் நூல் நிலையமிருந்ததா? அவர் ஒரு தகரப்பெட்டியில் சில புத்தகங்களைச் சேமித்து வைத்திருந்தனர். அவைகளில் நாடக நூல்களும், இசை நூல்களும், வாகட நூல்களும் பெரும்பான்மையனவாயிருந்தன.

யான் பள்ளி மாணாக்கனாயிருந்தபோது எனது பாடங்களும் வேறு சிலவும் எனது நூல் நிலையமாயின. பள்ளி நூல் நிலையம் ஓரளவில் துணைபுரியும். யான் தமிழ் பயின்ற பின்னர் எனது நிலையத்தில் தமிழ் நூல்கள் பெருகின. திருக்குறள் சிதம்பர முதலியார் நூல் நிலையம் எனக்குப் பெருந்துணை புரிந்து வந்தது. 'கனிமாரா' நூல் நிலையமும், 'தியோசாபிகல்' நூல் நிலையமும் எனது குறைபாடுகளைக் களைந்து வந்தன.

யான் 'தேசபக்தன்' ஆசிரியனாகிய வேளையில் அன்னி பெண்ணட் அம்மையாரால் பலவகை நூல்களும் சஞ்சிகைகளும் ஏராளமாக எனக்கு வழங்கப்பட்டன. அவைகளால் எனது நூல் நிலையம் பெருகியது.

'தேசபக்தன்' காரியாலயத்தில் சேவை செய்து வந்தவருள் வேங்கடராம ஐயர் என்பவர் ஒருவர். அவர் பின்னே வங்காளம் போந்து, பத்திரிகை யுலகில் நல்ல பணியாற்றித் திரும்பியபோது அவரை ஒரு பெரும் நூல் நிலையமும் தொடர்ந்தது. அதில் சமதர்ம நூல்கள் பலபடக்கிடந்தன. அவைகளுடன் யான் உறவு கொள்ளலானேன்.

அச்சக்கூடமும் உறைவிடமும் வெவ்வேறு யிருந்த மட்டும் நூல் நிலையம் நன்முறையில் காக்கப்பட்டது. இரண்டும் ஒன்றாய் நாள்தொட்டு நிலையத்தின் காப்புக்கு இடர் விளையலாயிற்று. அதனால் தமிழ் நூல்கள் பல இராயப்பேட்டை ஸ்ரீ பாலசுப்பிரமணிய பக்தஜன சபையின் ஆறுமுக நாவலர் நூல் நிலையத்துக்கும், வேறு சபைகளின் நூல் நிலையங்கட்கும் வழங்கப்பட்டன. ஆங்கில நூல்கள் பல படிப்படியே மாணாக்கர்க்குக் கொடுக்கப்பட்டன.

பழைய சஞ்சிகைகள் பல, சில தொழிலாளர் தலைவர்களுக்கு அளிக்கப்பட்டன. இப்பொழுது மிகச் சில நூல்களே என்னு நிலையத்திலிருக்கின்றன. இந்நாளில் இயற்கை நூல் நிலையம் என்னுடையதாகி வருகிறது.

சங்கம்

தமிழ் நாட்டிலே தமிழ்ச் சங்கமென்றும், கலைமகள் கழகமென்றும், இளைஞர் மன்றமென்றும் பலவகை அமைப்புக்கள் பலபடத் தோன்றும். ஆனால் அவைகளிற் பெரும் பான்மையன நீண்ட ஆயுள் பெறுவதில்லை. சங்கங்கள் தொடக்கத்தில் ஆண்டு விழாக்களைச் சிறப்புற நடத்தும்; பின்னே கும்பகர்ணன் சேவைக்குச் செல்லும். நூற்றுக்குத் தொண்ணூறு சங்கங்களின் ஆண்டு விழாக்கள் என் தலைமையில் நடைபெற்றிருக்கும். அவ்விழாக்களில் யான் பொதுவாகப் பல பொருள்பற்றிப் பேசுவேன்; சிறப்பாகத் தமிழ் நாட்டில் சங்கங்கள் ஆக்கம் பெறுமைக்குக் காரணங்களை எடுத்துக் காட்டுவேன். அவை பலபட்டன. சாரத்தை இங்கே பிழிகிறேன். சாரமானவை: சங்கங்களை யெல்லாம் ஒருமைப்படுத்திக் காக்கவல்ல ஒரு தாய்ச் சங்க மின்மை, பல கலைகளை விடுத்து வெறும் இலக்கிய இலக்கண ஏடுகளைக் கட்டி அழுதல், உள்ளாட்டம் - வெளியாட்டம் - ஆடல் பாடல் - சிலம்பம் - சிற்றுண்டி முதலியன இன்மை, வகுப்புப் பிணக்கு, தமிழ் பயின்றவருள் பெரும்பான்மையோர் பிற்போக்கரா யிருத்தல், நாட்டுப் பற்றின்மை, கருத்து வேற்றுமைக்கு மதிப்பளியாமை, பொருமை, பிடிவாதம், கால தேச வர்த்தமானத்துக்கேற்ற முறைகளை மேற்கொள்ளத் தியங்கல், தன்னலம், பொறுமையின்மை, ஊக்கமின்மை முதலியன.

1918-ம் ஆண்டிலே எழும்பூரில் நன்கு நடைபெற்று வந்த ஒரு பெண் பள்ளியின் ஆண்டு விழா என் தலைமையில் நடைபெற்றது. அவ்விழாவில் பேசியவருள் ஒரு சகோ

திரு. வி. க. வாழ்க்கைக் குறிப்புகள்

தரியார் வாய்மலர் ஆங்கிலத்தேன் பிலிற்றியது. அந்நாளில் பெண்பட்டதாரிகளின் தொகை குறைவு; மிகக் குறைவு. அச்சமயத்தில் புதுப்பட்டம் பெற்ற சகோதரியார்க்கு நாடே தெரியவில்லை; நாட்டு நாகரிகம் மிலேச்சமாகத் தோன்றியது. நேரே ஆக்ஸ்பர்டிலிருந்து பறந்து வந்ததாக அவர் பாவனை. அவர் தமது பேச்சிடை நாட்டுக் கல்வி, நாகரிகம் முதலியவற்றைக் குறைகூறி, 'தமிழ் பயின்றால் சோம்பல் உண்டாகும்' என்று எள்ளினார். அஃது ரட்டி போல் என்னைக் குத்தியது. கூட்டம் ஆவலுடன் என் முடிவுரையை எதிர்பார்த்தது. எனது முடிவுரையில் பள்ளியைப் பற்றியும், பிறவற்றைப் பற்றியும் சில கூறிச் சகோதரியாரின் 'சோம்பல்'மீது கருத்துச் செலுத்தினேன். 'சகோதரியார் இளையர்; அவர் வடிவம் இந்தியம்; மனம் ஆங்கிலம். அவர்தம் மனக்கண்ணுக்குப் புலனாகியதைக் கரவாது அவர் வாய் வெளியிட்டது. அக்கரவாமைக்கு யான் நன்றி கூறுகிறேன். யான் ஒரு கல்லூரியில் தமிழாசிரியனாக யிருந்தவன்; ஆங்கில ஆசிரியனாக யிருந்தவனல்லன். யான் 'தேசபக்தன்' என்னும் பத்திரிகைக்கு ஆசிரியனாக யிருக்கிறேன்; காங்கிரஸ் தொண்டு செய்கிறேன்; தொழிலாளர் சேவை செய்கிறேன். எனது தமிழ்க் கல்வி எனக்குச் சோம்பலை யுண்டாக்கி யிருப்பதாகத் தெரியவில்லை. யான் சுறுசுறுப்பாகவே இருக்கிறேன். இங்கே எனக்கு ஒரு பாட்டு நினைவுக்கு வருகிறது. அது நக்கீரர் தமிழ்; புறநானூற்றி லிருப்பது. அதைச் சொல்கிறேன் :

தென்கடல் வளாகம் பொதுமை யின்றி
வெண்குடை கிழற்றிய ஒருமையோர்க்கும்
நடுநாள் யாமத்தும் பகலுந் துஞ்சான்
கடுமாப் பார்க்குங் கல்லா வொருவற்கும்
உண்பது நாழி யுடுப்பவை யிரண்டே
பிறவு மெல்லா மோரொக் கும்மே
செல்வத்துப் பயனே யீதல்
துய்ப்பே மெனினே தப்புந பலவே.

செல்வப் பெருக்கு ஒரு பக்கம்; ஏழ்மை இன்னொரு பக்கம். ஏழ்மை என்ன சொல்கிறது? ஏ! பெருக்கே! உனக்கும் எனக்கும் இயற்கைப் படைப்பில் வேற்றுமை இல்லை; இயற்கைத் தேவையும் ஒன்றே. நீ எனக்கு அற வழியில் பங்காதல் வேண்டும்; யானே கொள்ளப் புகுந்தால் நீ தப்ப மாட்டாய் என்பது பாட்டின் உட்பொருள். இதிலே ஏகாதிபத்தியம் இருக்கிறது; சமதர்மம் இருக்கிறது; அறப் புரட்சி இருக்கிறது; மறப் புரட்சியும் இருக்கிறது. இது தமிழ் - தமிழ்ப் பாட்டு. சோம்பல் எங்கே இருக்கிறது? இப் பாட்டு இன்று பிறந்ததன்று; நேற்றுப் பிறந்ததன்று. இது ஷெல்லியின் நூறும் பாட்டன் காலத்தில் பிறந்தது. சகோதரியார் மனம் ஏகாதிபத்தியத்தில் நின்று பேசியது; என் மனம் தமிழ்ப் பொதுமையில் நின்று பேசுகிறது' என்ற உட்கிடக்கையை வெளியிட்டேன். கூட்டங் கலைந்ததும் சகோதரியார் என்னை அணுகி, 'உங்கட்குக் கொஞ்சம் ஆங்கிலம் தெரியும்; அதனால் உங்களிடம் சோம்பல் இல்லை. என் வீட்டருகே ஒரு பண்டிதர் இருக்கிறார். அவர் பொழுது சோம்பலிலே கழிகிறது. அதை உளங்கொண்டே யான் பேசினேன். யான் இளங்கன்றுதானே. புறநானூற்றைப் படிக்க விரும்புகிறேன்' என்று கூறி விடைபெற்றார். இப் பொழுது அச்சகோதரியார் கன்றாயில்லை; பசுவா யிருக்கிறார்; ஓர் உயர்நிலைப்பள்ளியில் தலைமை ஆசிரியராயிருக்கிறார். அவரது தமிழ்ப் பித்தம் இப்பொழுது நக்கீரருக்கு மகிழ்ச்சியூட்டி நிற்கிறது.

திவான்பகதூர் தெய்வசிகாமணி முதலியார் சென்னை அரசாங்கத்திலே கூட்டுறவுச் சங்கங்களின் ரிஜிஸ்தாரராயிருந்தவர்; தொழின் முறையில் பேரும் புகழும் பெற்றவர். அவர் தொழிலை விடுத்த நாள்தொட்டு நாடோறும் சாயங்கால வேளையில் அவரது பொழுது என்னுடன் உரையாடுவதில் கழியும். எங்கள் உரையாடல் எதெதிலோ நுழையும்; நுழைந்து நுழைந்து தமிழ்ச் சங்கமொன்று காண்பதில்

திரு. வி. சு. வாழ்க்கைக் குறிப்புகள்

நிலைத்தது. தமிழ்ச் சங்கமென்றால் எனக்கு ஐயம் ; அச்சம். காரணம் யான் பெற்ற அநுபவம். அவ்வநுபவம் என்னைத் தியங்கவுஞ் செய்யும். கடைசியில் எங்கள் உரையாடல் சென்னையில் ஒரு தமிழ்ச் சங்கம் காணும் முயற்சியாகப் பருத்தது. அம்முயற்சிக்குக் கலைக்கடல் தெ. பொ. மீனாட்சிசுந்தரனார் கூட்டுறவும், சண்முகானந்த அடிகள் ஊக்கமும் பெருந்துணை செய்தன. சென்னைத் தமிழ்ச் சங்கம் உருக்கொண்டது. முதல் கூட்டத்திலும், கலை வகுப்பைத் திறந்து வைத்தபோதும், என் காரணங்களை வெளியிட்டுக் காலத்துக்கேற்ற முறையில் சங்கத்தை வளர்த்தல் வேண்டுமென்று வலியுறுத்தினேன். திவான்பகதூர் தெய்வ சிகாமணி முதலியார் தலைமை, சங்கத்தை நன்முறையில் வளர்க்குமென்றும், அஃது ஒரு காஸ்மோபாலிட்டன் கிளப் ஆகுமென்றுத் தமிழ் நாடு எதிர்பார்த்தது. விளைந்தது என்ன? தெய்வசிகாமணியின் மரணம் விளைந்தது. தமிழ் நாட்டின் தவக்குறை! தமிழ் மக்களின் துரதிர்ஷ்டம்!

இப்பொழுது சென்னைத் தமிழ்ச் சங்கம் கோவைச் செல்வம் ஸி. எஸ். இரத்தினசபாபதி முதலியாரைத் தலைவராக ஏற்றுக் கடனற்றி வருகிறது. தெய்வசிகாமணி முதலியாரின் கனவுகளெல்லாம் நினைவுகளாய்ச் செயல்களானால் சென்னைத் தமிழ்ச் சங்கத்தின் நோக்கங்கள் நிறைவேறும்.

வித்துவான் சங்கம் என்றோர் அமைப்புச் சென்னையில் விஷு ஆண்டுத் தைப்பொங்கல் திருநாளில் (1941) தொடங்கப்பட்டது. அதன் கன்னிக் கூட்டம் என் தலைமையில் நடைபெற்றது. முன்னுரையில் தமிழ்க் கலைகளின் நுட்பங்களை விளக்கினேன் ; முடிவுரையில்,

*** வித்துவான்களால் உலகை ஆக்குதல் கூடும்; அழித்தல் கூடும். அவர்தம் எழுதுகோல் நலஞ்செய்யப் புகுந்தால் மன்னனின் செங்கோலினுஞ் செம்மையுடையதாகும். கொடுமை செய்யப் புகுந்தால் சிப்பாயின் துப்பாக்கியினுங் கொடுமை செய்யும். புலவன் கோலுக்கு

மன்னன் கோலும் அஞ்சும்; சிப்பாயின் துப்பாக்கியும் அஞ்சும். புலவர் பெருமை பேசுவொண்ணாதது.

இக்காலத் தமிழ்நாட்டு வித்துவான்கள் நிலைமை எப்படி இருக்கிறது? அவர்தம் எழுதுகோலால் ஏதேனும் ஆதமா? ஏதேனும் அழியுமா? இரண்டுமல்லாத நிலையை இக்கால வித்துவான்கள் அடைந்திருக்கிறார்கள். மீனாட்சிசுந்தரனாரைத் தலைவராகக் கொண்ட இச்சங்கம் வித்துவான் உலகின் கவலையைப் போக்குமென்று கருதுகிறேன்.

பழையகாலச் சங்கப்புலவர் எப்படி வாழ்ந்தனர்? வித்துவான்களாகிய உங்களுக்கு விளக்கவுரை வேண்டுவ தில்லை. மன்னனும் அவர்வழி நின்றான்; மகாதேவனும் அவர்வழி நின்றான். அத்திறம் இப்பொழுது எங்கே போயிற்று? அவ்வாண்டகைமை இப்பொழுது எங்கே ஓடிற்று?

கேடு இடைக்காலத்தில் விளைந்தது. இடைக்காலப் புலவருலகை விடுத்து அஞ்சாமை என்ற தெய்வம் ஓடிற்று; அவ்வுலகில் கோழைமை என்ற சாத்தான் குடிபுகுந்தான். விறல் இல்லாதவனை 'வீமனே' என்றும், வில்லறியாதவனை 'விசயனே' என்றும், கொடை தெரியாதவனைப் 'பாரியே' என்றும் புலவர் பாடப் புகுந்தனர். தமிழ் அன்னை அரியாசனம் இழந்தாள்; தமிழ் உலகம் வீழ்ந்தது; அடிமை இருள் சூழ்ந்தது. இடைக்காலத்தில் தமிழ்ப் புலவருலகில் நுழைந்த அடிமைச் சிறுமை வாழையடி வாழையென வளர்ந்து வருகிறது. அவ்வாழைக் காட்டை அழித்தல் வேண்டும்; அவ்வேரையே கல்வி வெந்நீர் விடல்வேண்டும்.

எங்கேயோ ஓரிடத்தில் கல்வி அதிகாரி ஒருவர் தமிழ்ப் பண்டிதரை அதிகாரத் திமிரால் பெட்டி தூக்கச் சொன்னா ரென்று கேள்வியுற்றேன். இது பொய்யோ மெய்யோ அறிகிலேன். மெய்யாயிருந்தால் அதிகாரியைக் கன்னத்தில் அறைந்திருத்தல் வேண்டும். அன்புக்கு எளிமையாகலாம்; எப்பணியுஞ் செய்யலாம்; அதிகார மெழுந்தால் அதை

திரு. வி. க. வாழ்க்கைக் குறிப்புகள்

அடக்க ஆண்மை எழுந்தே திரல் வேண்டும். இக்காலத் தமிழ்ப் புலவருக்கு வீரம் தேவை.

பழந்தமிழ் நூல்களை ஆராய்ந்தால் அவைகளில் இரண்டு செம்பொருள் பொலிகின்றன. அவை இரண்டும் தமிழ்த் தாயின் நுரையீரல்கள். அவை என்ன? உங்களுக்கு யான் சொல்லவும் வேண்டுமோ? ஒன்று, புறம் முழங்கும் வீரம்; மற்றொன்று, அகம் ஒலிக்குங் காதல். தமிழ்க் காதல் வீரத்தை எழுப்பியே திரும். இந்நாளில் தமிழ்க் காதல் ஏட்டில் உறங்கிக் கிடக்கிறது; ஏட்டில் உள்ளதைக் காதல் காதல் என்று நெட்டுருச் செய்தால் காதல் விளையுமோ? காதல் இரத்தத்தில் ஊறல் வேண்டும். அப்பொழுதே அதிலிருந்து வீரம் எழும். 'நாமார்க்குங் குடியல்லோம் நமனை அஞ்சோம்' எனவும், 'சுனர்கட் கெளியேனலேன் திருவாலவாய் அரன் நிற்கவே' எனவும் வரும் வீர மொழிகள் எங்கே இருந்து எழுந்தன? காதலிலிருந்தே எழுந்தன. அப்பரும் சம்பந்தரும் கடவுளிடத்தில் காதல் கொண்டவர். அக்காதலினின்றும் வீரம் கிளம்புதல் இயல்பே. பாரதியார் 'அச்சமில்லை அச்சமில்லை' என்று பாடினார். இது நாட்டுக் காதலினின்றும் பிறந்த வீரம். தோழர்களே! நீங்கள் புற நூல் படித்தவர்கள்; அக நூல் படித்தவர்கள்; தமிழ்க் காதல் கொள்ளுங்கள்; தமிழ் வீரம் தானே விறும்.

அன்பார்ந்த சகோதரர்களே! மற்றொன்று சொல்ல விரும்புகிறேன். தவறாக நினையாதேயுங்கள். தொழிலுக் கொன்று நீங்கள் தமிழ் படித்தல் கூடாது; வித்துவான் பரீட்சையில் தேறியதும் பள்ளி வேலைமீது உங்கள் நாட்டஞ் செல்லுதல் கூடாது; பிழைக்க வழியில்லை என்ற நடுக்கம் உங்களுக்கு வேண்டாம். உங்களைக் காக்கக் கிராம தேவதை காத்துக் கொண்டிருக்கிறது. சகோதரிமார் பொற்கைகள் உங்களைத் தாங்கக் காத்துக் கொண்டிருக்கின்றன. ஒவ்வொரு வித்துவானும் ஒவ்வொரு கிராமம் போதலாம். கிராமங்களை அறப் பள்ளியாக்கலாம். நீங்கள் கிராம மன்னராக வாழலாம். கிராமம் உங்களுக்கு எல்லாம்

நல்கும். உங்களிடத்தில் 'தொண்டு' நிகழல் வேண்டும். தொண்டராக முயலுங்கள். கிராமம், ஸ்தல ஸ்தாபனத்தை உங்கள் வயப்படுத்தும்; சட்டசபையை உங்கள் வயப்படுத்தும்; உங்களை அமைச்சராக்கும்; எல்லாஞ் செய்யும். பொது அமைப்புக்களிலும், மற்ற மற்ற அற அமைப்புக்களிலும், பதவிகளிலும் நீங்கள் நிரம்பும் நாளே தமிழ்த்தாய் மீண்டும் அரியாசனம் ஏறும் நாள். தோழர்களே! உங்கள் அன்ணையை அரியாசனத்தில் ஏற்றப் போகிறீர்களா? அவனைத் துச்சலில் கிடத்தித் துயருழக்கச் செய்யப் போகிறீர்களா? தாய்க்கு அரியாசனம் வேண்டுமானால் நீங்கள் கிராமத் தொண்டராக உறுதி கொள்ளுங்கள்; புரட்சி செய்யுங்கள்; அறிவுப் புரட்சி செய்யுங்கள்; அறப் புரட்சி செய்யுங்கள். உங்கட்குத் தமிழ்த் தெய்வத்தின் அருள் துணைபுரியும்.

என்ற கருத்துக்களை வெளியிட்டேன்.

தமிழறிஞர்

யான் பலமொழிப் புலவரைக் கண்டிருக்கிறேன். அவருள் பெரும்பான்மையோர் தமிழறிஞர். அவ்வறிஞருள் என் வாழ்க்கையில் தொடர்பு கொண்ட சிலரையாதல் இங்கே நினைவூட்டிக்கொள்வது எனது கடன் என்று உணர்கிறேன்:

கிருஷ்ணமாச்சாரியார்

சே. கிருஷ்ணமாச்சாரியார் வெஸ்லிகல்லூரியில் தமிழ்ப் பேராசிரியராயிருந்தவர். அவரிடம் பயின்ற மாணுக்கருள் யானும் ஒருவன். கிருஷ்ணமாச்சாரியாரும் சடகோப இராமாநுஜாச்சாரியருஞ் சேர்ந்து எழுதிய உரைகள் தமிழுலகை வளர்த்து வருதல் கண்கூடு. கிருஷ்ணமாச்சாரியாரிடத்தில் ஓர் அரிய சக்தி அமைந்திருந்தது. அது போதனை சக்தி. அவர், பாடங்களை எளிய முறையில் போதிப்பதில் வல்லவர். அவர் முறையையே யான் அவர் பதவியை ஏற்ற போது கடைப்பிடிக்கலானேன்.

திரு. வி. க. வாழ்க்கைக் குறிப்புக்கள்

கதிரைவேற் பிள்ளை

யாழ்ப்பாணம் நா. கதிரைவேற் பிள்ளை இந்நூற்கண் ஓரிடத்தில் மட்டும் விளங்குகிறுரில்லை; பல இடங்களில் விளங்குகிறார். கதிரைவேற் பிள்ளை ஆறுமுக நாவலர் மாணக்கர் பலரிடத்தில் பாடங் கேட்டவர்; பேசுவதிலும் எழுதுவதிலும் வல்லவர். அவர் கூர்ம புராணம், சிவராத்திரி புராணம் முதலியவற்றிற்கு வரைந்துள்ள விரிவுரைகள் அவரது புலமைத் திறத்தை விளக்குவனவாம். கதிரைவேற் பிள்ளையால் செப்பஞ் செய்யப்பெற்ற தமிழ்ப்பேரகராதி, பின்னே தோன்றிய பல அகராதிகட்குச் செவிவித்தாயாக நின்று வருதலை அறிஞர் இன்றும் போற்றி நிற்கின்றனர். பெரும் புலமை வாய்ந்த கதிரைவேலரின் பெரும் பொழுது சமய வாதங்களில் கழிந்தது. அவரை முப்பத்திரண்டாம் வயதிலேயே சிவம் தன்னடியில் சேர்த்தது.

என் வாழ்க்கைச் சக்கரம் ஒரு வழியில் ஓடிக்கொண்டிருந்தது. கதிரைவேற் பிள்ளை கூட்டுறவால் அது வேறு வழியில் திரும்பியது. என் பொருட்டோ கதிரைவேற் பிள்ளை யாழ்ப்பாணம் விடுத்துச் சென்னை போந்தனா என்று யான் ஒவ்வொரு போழ்து நினைப்பதுண்டு.

கதிரைவேற் பிள்ளையை முதல் முதல் புரையில் ஒரு கண்டனக் கூட்டத்தில் பார்த்தேன். அவர்தம் நாவன்மை என் உள்ளத்தைக் கொள்ளை கொண்டது. அவர் வெஸ்லிகல்லூரியில் ஒரு தமிழாசிரியராக வந்தபோது அவருடன் யான் நெருங்கிப் பழகினேன். அப்பழக்கம் என்னைக் கதிரைவேற் பித்தனாக்கிற்று. அப்பித்து, யான் மாணக்கனாயிருந்தபோதே கதிரைவேற்பிள்ளைமீது தொடுக்கப்பட்ட வழக்கொன்றில் என்னைச் சான்றுகூற உந்தியது; பள்ளிப் படிப்பில் கவலையீனத்தை உண்டாக்கியது; தமிழில் கருத்தைச் செலுத்தியது; சைவ சமயத்தில் நிறுத்தியது.

கதிரைவேற் பிள்ளை வாழ்வு பெரிதுங் கண்டனங் களிலேயே கழிந்தது. அக்கண்டனங்களில் இளமையி லேயே என் மனம் தோய்ந்து தோய்ந்து நெளிந்தமையால், அது விரைவில் திரும்பிச் சமரச சன்மார்க்கத்தை வேட்ட லாயிற்று.

இராமலிங்க சுவாமிகள் சார்பில் கதிரைவேற் பிள்ளை மீது ஒருவழக்குத் தொடரப்பட்டது. அவ்வழக்கில் சுவாமி கள் காலத்திருந்தபலர் சான்று கூறப் போந்தனர். அவரை யெல்லாம் என் விழிகள் கண்டன. அவர்தஞ் சான்றுகளை என் செவிகள் கேட்டன. அவைகள் சுவாமிகளின் உண்மை நிலையை ஊகிப்பதற்கு ஏதுக்களாயின.

அவதான வித்தை பேசப்படும். அதை என் காது களுங் கேட்கும். கதிரைவேற் பிள்ளையால் அவ்வித்தையை நேரிற் காணும் பேறுபெற்றேன்.

என் வாழ்க்கையைத் திருப்பிய கதிரைவேற் பிள்ளையை யான் இளமையிலேயே இழந்தேன்; 'முன்னாளில் எக்குர வற் கென்னபவஞ் செய்தேனோ மூட நாயேன் - இந்நாளில் இளமையிலே உனை இழந்து வாடுகின்றேன் எந்தாய் எந்தாய்.....' என்று புலம்பினேன்.

கதிரைவேற் பிள்ளை சரித்திரம் என்னால் எழுதப்பட டது. அதுவே யான் முதல் முதல் எழுதிய கன்னி நூல்.

தணிகாசல முதலியார்

கதிரைவேற் பிள்ளை சிவமாகிய பின்னர் யான் மயிலை மகா வித்துவான் தணிகாசல முதலியாரிடம் முறையாகத் தமிழ் பயிலச் சென்றேன். (விவரம் முன்னே விரித்துள்ளேன்.) தமது முதுமையையுங் கருதாது பொதுவாகச் சில தமிழ் நூல்களையும் சிறப்பாகச் சைவ சாத்திரங்களையும் எனக்கு நன்முறையில் அறிவுறுத்திய பெருந்தகையார் அவரே. அவர் ஆறுமுகநாவலர் மாணாக்கருள் ஒருவர்; சைவ சாத்திரங்களைப் பன்முறை பலர்க்குப் பாடஞ் சொன் னவர்; பதினெண் புராணங்களையும் பிரசங்கஞ் செய்தவர்;

திரு. வி. க. வாழ்க்கைக் குறிப்புகள்

இக்கால ஆராய்ச்சி முறைகளை வெறுப்பவர். என் மண இதழைச் செலுத்தி வாழ்த்துப்பெற மயிலை மகா வித்துவான் முதலியாரிடஞ் சென்றபோது, அவர் எனக்கு அறிவுறுத்தியது, 'போகத்தில் அளவாயிரு' என்பது.

பாம்பன் சுவாமிகள்

பாம்பன் சுவாமிகள் என்பவர் பாம்பனில் தோன்றிய குமரகுருதாச சுவாமிகள். சுவாமிகள் வடமொழிக் கடலையும் தென்மொழிக் கடலையும் முழுதொருங்குண்ட காளமேகம். அம்மேகம் 6666 பாசு செய்யுளையும் பல உரைச் செய்யுளையும் பொழிந்தது. அடிகள் கடைப்பிடித் தொழுகிய அறவொழுக்கங்களுள் தலையாயது பொய்யாமை. தம்மைச் சூழ்ந்தவரால் பொய் இடம் பெறுவதை உணர்ந்ததும், அவர் உண்ண நோன்பிருந்து, கழுவாய் தேடுவதை யான் பலமுறை பார்த்துள்ளேன்.

குமரகுரு திருவல்லிக்கேணியில் தங்கியிருந்தபோது நாடோறும் மாலை வேளையில் கடற்கரை செல்வர். அவருடன் யானும் போவேன். அடிகள் வடமொழி உபநிடதக் கருத்துக்களைத் தமிழில் விளக்குவர்; சாத்திர நுட்பங்களை எளிதில் வெளியிடுவர் தசகாரியம் முதலியனவும் அவரால் எனக்கு அறிவுறுத்தப்பட்டன.

அந்நாளில் மறைமலை அடிகள் 'சுகானந்த நிலையம்' போதருவர். இரவில் நாங்கள் இருவேழும் ஆராய்ச்சி முறையில் ஏதேனும் பேசுவோம்; ஒருபோது முருகனைப் பற்றி உரையாடினோம். ஏதோ ஒரு மதில் கோழியும், சில ருத்ராஷ்டிர பூனைகளுஞ் சேர்ந்து எங்கள் உரையாடலைத் தவறான முறையில் பாம்பன் சுவாமிகளிடம் உளறின போலும்! ஸ்ரீ பாலசுப்பிரமணிய பக்தஜன சபையின் ஓராண்டு விழாவிலே தலைமை வகித்த பாம்பன் அடிகள் முடிவுரையில் என்னைச் சுட்டி 'நாத்திகள்' என்றார். இந்நாளாயின் யான் அவ்வுரையைக் கருத்திலிருத்தாது நகைத்து விடுவேன். அந்நாளைய இளமைக் கொழுமை

வாளா இருக்குமோ? அது சீற்றம் மூட்டியது. சுவாமிகளும் கூட்டமும் நிலையத்தை விடுத்து ஏகம்வரை பொறுமை காத்தேன். பின்னே யான் ஐயுற்ற ஆட்களைக் கண்டபடி வைத்தேன். அடுத்தநாள் சுவாமிகளிடத்திருந்து பிழை திருத்தத்துக்கு என்று வழக்கப்படி அச்சுத்தாள்கள் வந்தன. அவைகளைக் கொண்டு வந்த ஆள்வயம் முடங்க லொன்று தீட்டி அனுப்பினேன். அதில், 'நாளை அடிகள் நிஷ்டையில் அமரும் வேளையில் முருகனை நோக்கி என் நிலையைக் கேளுங்கள். பின்னே என் நிலைகுறித்து முடிவுக்கு வாருங்கள்' என்று குறித்திருந்தேன். முடங்கலைக் கண்டதும் சுவாமிகள் வண்டியேறி ஏழை வீட்டை அடைந்தார்கள். சுவாமிகளைக் கண்டதும் அவரை ஒருபீடத்தில் வீற்றிருக்கச் செய்தேன். குமரகுருதாசர் என்னை நோக்கி 'உன் முடங்கல் என் நெஞ்சை அரிக்கிறது. பயல்கள் என்னென்னவோ சொல்லி விட்டார்கள்' என்று மொழிந்ததும், யான் சுவாமி களின் நிலைகண்டு வருந்தி வணக்கஞ் செய்தேன். இன்னின் னவா இப்படி இப்படிச் சொன்னார் என்று அடிகள் அருளிச் சிறிது நேரம் வெவ்வேறு பொருள்பற்றிப் பேசி விடை பெற்றார்கள். கோள்மூட்டிகளின் அட்டவணை கிடைத்தது. அவர்களிற சிலர் படிப்பாளிகள்.

ஒருமுறை அடிகள் கால்மீது வண்டி ஏறியது. அது காரணமாக அவர் ஜெனரல் ஆஸ்பெட்டலுக்குச் சென்றார். அவரைப் பார்க்கப் பலர் போனார். யான் உட்செல்லுதற் குரிய சீட்டுப் பெறக் கடிதம் எழுதினேன். சீட்டுக் கிடைக்க வில்லை. அதனால் சுவாமிகளைப் பார்க்கச் சென்றேனில்லை. வேறு வழிபற்றிச் செல்ல என் மனம் ஒருப்படவில்லை. இதுபற்றிப் பலவிதக் கூக்குரல்கள் கிளப்பப்பட்டன. அடிகள் குணமடைந்து வெளியே வந்தார்கள். ஒருநாள் யான் சென்று அடிகளைக் கண்டேன். கூக்குரல்களைப்பற்றிச் சுவாமிகள் விசாரணை புரிந்தார்கள். நிகழ்ந்ததைக் கூறி னேன். 'உரிமைச் சீட்டுப்பெற நீ முயன்றதை ஒருவரும்

திரு. வி. க. வாழ்க்கைக் குறிப்புக்கள்

தெரிவிக்கவில்லை' என்று சொல்லிச் சிவஞான முனிவரைப் பற்றிச் சுவாமிகள் நீண்ட நேரம் பேசினார்கள். பெரியக் கோள் மூட்டியவர் அனைவரும் சிவப்பழங்கள்.

ஞானப்பூங்கோதை என்பவரும், அவர்தம் பெரிய தாயாரும் சிகிச்சையின் பொருட்டுச் சிந்தாதிரிப்பேட்டையில் தங்கினர்; அடிக்கடி தமையனாரையும் என்னையும் பார்ப்பர். ஒருநாள் 'இங்குள்ள சுவாமிகள் சிலரைப் பார்த்தல் வேண்டும்' என்றனர். 'யான் ஒரு சுவாமிகளிடம் செல்வதுண்டு. வேண்டுமானால் அவர்களிடம் உங்களை அழைத்துச் செல்கிறேன்' என்றுரைத்தேன். அதற்கு அவர் இணங்கினர். யான் அவரை அழைத்துச்சென்று சுவாமிகளிடம் அறிமுகஞ் செய்து வைத்தேன். சுவாமிகள் அவர்தம் நிலைகண்டுகருடோகம்பாவனை பற்றி ஒருமணி நேரம் பொழிந்தார்கள். அப்பொழிவு அவர்க்குக் கோடைக்கால மழையாயிற்று.

பாம்பன் சுவாமிகள் மருத்துவச் சாலையில் தங்கியபோது தாங்கண்ட மயூரவாகனக் கோலத்தை ஆண்டுதோறுங்கொண்டாடினர்; அதற்கென்று ஒரு நிதி திரட்டிச் சாசனம் எழுதினர். மயூரவாகன சேவனவிழா தம்மால் அமைக்கப்பெற்ற மகா தேஜோ மண்டலத்தால் ஆண்டுதோறும் நடத்தப்பட வேண்டுமென்பது சுவாமிகள் வேட்கை. அவ்வேட்கை ஒரு சாசனமாயிற்று. ஒருநாள் அச்சாசனத்தை என்னிடம் அடிகள் காட்டினார்கள். 'நிதியும் சாசனமும் அநாவசியம்' என்று என் கருத்தை வெளியிட்டேன். அக்கருத்து அடிகளின் முகத்தைச் சிவக்கச் செய்தது. நிதியும் சாசனமும் நீதிமன்றமேறுமென்பது எனது அநுபவம்.

சுவாமிகள் முருகன் திருவடி நீழலை அடைந்தபோது (30-5-1929) யான் பாட்டால் அவரைப் போற்றினேன். அப்பாடல்கள் வருமாறு:—

பாம்பனெனும் பதிமுனைத்த பவளக் குன்றே

பழம்பாண்டித் தமிழ்ப்பொழிலே பண்பா ரில்லத்
தீம்பயிரே அன்புகொழி திரையே தெய்வத்

திறங்கண்ட அறநிலையே செகத்தி லுற்ற

கூம்பலற எழுகதிரே குழந்தை வேலன்
குகனெறியே நெறியென்ற குருவே நீதி
ஓம்புகவென் றுரைத்தொழுகி உலகில் வாழ்ந்த
உயர்குமர குருதாச ஒளியே போற்றி.

செந்நெறியீ தெனவறியாச் சிறிய நேற்குச்
சேந்தனடி பிறழாத சிந்தை கூட்டிப்
பன்னெறியும் பலகலையும் பகர்வ தந்தப்
பரனடியைப் பற்றுவதே பற்றா யென்று
சென்னைநகர்க் கடற்கரையிற் செப்பிப் போந்த
தென்முகத்துப் பெருங்குருவே தேவே என்றும்
அன்னவுரை யுயிர்க்கமுதாய் ஆக்கஞ் செய்ய
அருள்குமர குருதாச அடிகள் போற்றி.

கடலினிலே அலைபாடக் காணா வானில்
காண்டிங்கள் நிலவாடக் கரைந்த வெள்ளித்
திடலெனவே ஒளியோடத் திகழுஞ் சோதித்
திருமுடியில் சடைதாழச் செங்கை நீட்டிக்
கடவுளிலே உலகுயிர்கள் கலந்து நிற்குங்
கருத்துரைத்தே எனையாண்ட கருணைக் கோலம்
உடலுயிரே உயிர்க்குயிரே உள்ளம் நீங்கா
ஓதரிய குமரகுரு உடையாய் போற்றி.

கலக்கமளி அரசியலைக் கடையேன் கொண்ட
கடந்தபதிற் றுண்டாகக் கருணை நோக்கில்
துலக்கமிகு வாய்மொழியைத் தோய்ந்துண் ணாதே
துயருற்றேன் பொறுத்தருள்க தூய்மைக் கோவே
இலக்கியமும் இலக்கணமும் ஏந்தி ஏந்தி
இறுமாப்பில் இறந்தொழிந்த இளமைக் காலை
நலக்குரிய ஞானநெறி நன்று காட்டி
நயந்தாண்ட குமரகுரு நாத போற்றி.

வேறு

பொய்யினில் முனிவு கொண்ட புண்ணியப் பயனே போற்றி
மெய்யினில் கனிவு பூண்ட விழுத்தவ மணியே போற்றி
செய்யவன் அருளைப் பேணிச் செந்தமிழ்க் கவிதை பெய்த
ஐயனே குமர தாச அழகனே போற்றி போற்றி.

திரு. வி. க. வாழ்க்கைக் குறிப்புகள்

டாக்டர் சாமிநாத ஐயர்

“தோன்றிற் புகழொடு தோன்றுக அஃதிலார்
தோன்றலின் தோன்றுமை நன்று.”

என வருடம் பொய்யா மொழிக்கு டாக்டர் சாமிநாத ஐயர் வாழ்க்கை ஓர் இலக்கியம். சாமிநாத ஐயர் தமிழிலே பிறந்தார்; தமிழிலே வளர்ந்தார்; தமிழிலே வாழ்ந்தார். அவர் பிறப்புந் தமிழ்; வளர்ப்புந் தமிழ்; வாழ்வுந் தமிழ். அவர் மனமொழி மெய்களெல்லாம் தமிழே ஆயின. அவர் தமிழாயினர்; தமிழ் அவராயிற்று. அவர் தமிழ்; தமிழ் அவர்.

ஐயரின் இளமைக் காலமும் இடைக் காலமுஞ் சோதனைக்குரியன. அவர் சோதனை வலையில் சிக்கினுரில்லை. அஃது அவரது தவப்பயன். அக்காலம் சண்டை மயமானது. ஐயர் புலமை அவரைச் சண்டையில் புகுத்தவில்லை; தமிழ்த் தொண்டில் புகுத்தியது. அத்தொண்டு அவரை மஹாமஹோபாத்தியாயர் ஆக்கிற்று; தாக்ஷிணத்திய கலாநிதி ஆக்கிற்று; டாக்டர் ஆக்கிற்று; தமிழ் தாத்தா ஆக்கிற்று; தமிழ்க்கோயில் ஆக்கிற்று.

பழந்தமிழ் இலக்கிய வெளியீட்டுக்குக் கால்கொண்டவர் ஆறுமுக நாவலர்; சுவர் எழுப்பியவர் தாமோதரம் பிள்ளை; கூரை வேய்ந்து நிலையம் கோலியவர் சாமிநாத ஐயர்.

ஐயரைப் பார்க்க அவர் வீட்டுக்கு யான் பன்முறை சென்றதில்லை. காரணம் அவர்தன் தொண்டுக்கு இடர் செய்தலாகாதென்பதே. என் வாழ்வில் அவர் வீட்டுக்குச் சென்றது எத்தனை நாள் இருக்கும்? சொன்னால் வியப்பாயிருக்கும். மூன்றேநாள். ஒருமுறை கதிரேசஞ் செட்டியாருடனும், மற்றொரு முறை மீனாட்சிசுந்தரம் பிள்ளையுடனும், இன்னொரு முறை புலியூர் ஜானகிராம் பிள்ளையுடனுஞ் சென்றேன். தமிழ் ஐயரை வழிகளில் பார்ப்பேன்; கூட்டங்களில் காண்பேன்; கோயில்களில் நோக்குவேன்.

சிற்பில சமயம் சிறிது நேரம் பேசுவோம் ; மிகச் சிலவேளைகளில் நீண்ட நேரம் பேசுவோம். திருவான்மியூர் கோயிலில் ஒருமுறை சில மணி நேரம் பேசினோம். அது பெரிதும் நூல்களின் பதிப்பைப் பற்றியது.

ஐயரை முதல் முதல் வைஜயந்தி அச்சகத்தில் கண்டேன். அவ்வச்சகத்தில் ஐயர் நூல்கள் பதிக்கப்பட்டன. அங்கே என் தமையனார் அதுபோது மேற்பார்வையாளராயிருந்தார்.

இராமலிங்க சுவாமிகளின் தமையனார் சபாபதி பிள்ளையின் புதல்வர் வடிவேற் பிள்ளை, கதிரைவேற் பிள்ளையீது தொடுத்த வழக்கில் சாமிநாத ஐயர் சான்றை முன்னவரவிரும்பினர். ஐயர் ஜார்ஜ் டவுன் மாஜிஸ்ட்ரேட் கோர்ட்டுக்கு வந்தனர் ; ஓர் அறையில் அமர்ந்தனர். அங்கே ஒரு சிறு கூட்டம் நுழைந்தது. யானும் அதைத் தொடர்ந்தேன். இராமலிங்க சுவாமிகளைப் பற்றியும் ஆறுமுக நாவலரைப் பற்றியுஞ் சில நல்ல குறிப்புக்கள் ஐயர் வாயிலாக வெளிவந்தன. அவைகள் இதுகாறும் எந்நூலிலும் வெளிவரவில்லை. பின்னே ஐயர் சான்று கூறினர். அவர் சான்று கதிரைவேற் பிள்ளைக்கே சாதகமாயிற்று. ஐயர் சான்றுக்கு மாஜிஸ்ட்ரேட் பெருமதிப்பளித்ததை யான் நேரே கண்டேன். வழக்கு முடிவில் கதிரைவேற் பிள்ளை வெற்றிக்கு ஐயர் சான்றும் துணையாக நின்றது என்று பேசப்பட்டது.

சுவாமி வேதாசலத்தின்மீது மாணநஷ்ட வழக்கொன்று கந்தசாமி கவிராயரால் தூத்துக்குடி நீதிமன்றத்தில் தொடுக்கப்பட்டது. அதன் சார்பாகச் சென்னையில் சான்றுகள் திரட்டப்பட்டன. சான்றுக் குழுவில் ஐயர் பெயருஞ் சிக்கிக் கொண்டது. ஐயருக்குச் சான்றுகூற விருப்பமில்லை என்பது பல வழிகளில் விளங்கியது. ஒரு பக்கம் கந்தசாமி கவிராயர் நின்றார் ; இன்னொரு பக்கம் சுவாமி வேதாசலம் நின்றார் ; இடையில் ஐயர் நின்றார். என் தமையனாரையும் என்னையும் ஐயர் அழைத்து, 'யான்

திரு. வி. க. வாழ்க்கைக் குறிப்புகள்

சான்று கூறுதற்கு முன்னால் வேதாசலம் சமாதானமாகி விடுவது நல்லது. என் சான்று அவருக்குப் பாதகம் விளைக்கலாம். நிலைமை அப்படி இருக்கிறது. நீங்கள் சொன்னால் வேதாசலம் கேட்பாராமே' என்று ஒதினார். ஐயர் விரும்பியவாறே வழக்குச் சமாதானத்தில் முடிந்தது.

திருவல்லிக்கேணிச் சிவனடியார் திருக்கூட்டத்தின் ஆண்டு விழாக்கள் திருவேட்டிச்சுரத்தில் நடைபெறும். அவ்விழாக்களில் பல தேவார சபைகள் கலந்துகொள்ளும். ஐயர் சபைகளுடன் வெயிலையும் பொருட்படுத்தாது வருவர். ஓராண்டு விழா அவர் தலைமையிலேயே நடந்தது. முடிவுரையில் அவர், 'சுருங்கிய முறையில் மாகேசுர பூசை செய்வது புண்ணியம். காலவேளையில் நீங்கள் உப்புமாவுக்குச் செலவிடுந் தொகையைக் கேட்டுத் திடுக்கிட்டேன். அது மிகை. அத்தொகைகொண்டு ஏதேனும் சிவ நூல் ஒவ்வொன்று ஆண்டுதோறும் வெளியிடலாமே' என்று அஞ்சாது அறிவுறுத்தினார். நன்றி கூறுகையில் அவ்வுறுத்தலைப் பாராட்டினேன். மறு ஆண்டு 'சந்தான குரவர்' வரலாறு வெளிவந்தது.

சாமிநாத ஐயர் 'தேசபக்தன்' நிலையத்தில் ஒருநாள் காணப்பட்டனர். அவருடன் ஓர் இளைஞர் இருந்தார். ஐயர் காட்சி எனக்கு ஆனந்தம் அளித்தது. 'தேசபக்தன்' நிலையத்தை முற்றும் ஐயருக்குக் காட்டி ஆசிபெற்றேன். 'இவன் தந்தை சாமிநாத ஐயர் என்பவர்; தமிழ்ப் புலவர்; காலமாயினர்; 'தேசபக்த'னில் தொண்டுசெய்ய விரும்புகிறான்' என்று ஐயர் கூறினார். ஓராளுந்தேவையில்லாத சந்தர்ப்பம். ஆயினும் தமிழ் ஐயர் விரும்பியவாறு நடந்தேன். அவ்விளைஞர் இப்பொழுது 'சுதேசமித்திர'னில் உதவி ஆசிரியராக உள்ள நடேச ஐயர்.

ஒருநாள் திருவான்மியூரில் ஐயரும் யானும் நீண்ட நேரம் பலவற்றைப் பற்றிப் பேசினோம். அப்பேச்சிடை, 'நீங்கள் தமிழ்த் துறையிலேயே தொடர்ந்து உழைத்

திருத்தல் வேண்டும். அதிலும் இதிலும் நுழைந்தது தவறு' என்ற கருத்துப்படக் கழறினர். யான், 'அலைவது என் பிறவிக் கூறு' என்றேன். ஐயருக்கு நகைப்புண்டாயிற்று.

ஐயரிடம் அணுகிப் பேசங்கால் அவர்முகத்தில் ஒருவித ஒளி கால்வது புலனாகும். காரணம் என்ன? ஐயர் ஒலை ஏடுகளை ஒப்பிடும்போது அவர் மனம் ஆன்றோர் பாக்களில் ஆழந்து ஆழ்ந்து செல்லும். மனம் ஆழ்ந்து செல்லச் செல்ல அது புலன்களின் கட்டிநுந்து விடுதலையடையும். விடுதலையடைந்த நன்மனத்தினின்றும் எழும் ஒளி புறத்திலுங்காலும், அவ்வொளியே ஒழுக்கங் காப்பது. ஒளியும் ஒழுக்கமும் ஐயரைத் தமிழ்க்கோயிலாக்கின.

மறைமலை அடிகள்

மறைமலையடிகள் யார்? சுவாமி வேதாசலம். அடிகள் கிறிஸ்துவக் கல்லூரியில் தமிழ்ப் பேராசிரியராயிருந்தவர். அவரது பழைய பெயர் நாகை-வேதாசலம் பிள்ளை என்பது. அற்றை நக்கீரனாரும் பிறறைச் சிவஞான முனிவரனாரும் ஒருருக்கொண்டு வேதாசலனாகப் போந்து இற்றைத் தமிழ் வளர்க்கிறார் என்று யான் அவரைத் சொல்லாலும் எழுத்தாலும் போற்றுவதுண்டு. வேதாசலனார் தமிழ் - செந்தமிழ் - சங்கத்தமிழ் - என்னை அவ்வாறு சொல்லவும் எழுதவுஞ் செய்தது. இந்நாளில் சங்க நூல்களின் சுவையைத் தமிழ் நாட்டுக்கு ஊட்டிய பெருமை வேதாசலனார்க்குண்டு என்று அறுதியிட்டுக்கூறுவேன். அவர் ஆங்கிலத்திலும் புலமை பெற்றவர்; வடமொழியுந் தெரிந்தவர்.

ஈழக் கதிரைவேற் பிள்ளைக்கும் நாகை வேதாசலம் பிள்ளைக்கும் அடிக்கடி நிகழ்ந்த வாதப்போர், மிக இளமையில் இவருடன் கலந்து உறவாட, என்னை விடாமல் தகைந்தது. பின்னே 1910-ம் ஆண்டில் சிந்தாதிரிப்பேட்டையில் வேதாசலனாரின் சொல்லமிழ்தைப் பருகும் தவமுடையவ

திரு. வி. க. வாழ்க்கைக் குறிப்புகள்

ஹேன். அவரது தமிழ் உடலும், தமிழ் உரையும், தமிழ்க் குரலும், தமிழ்ப் பொருளும் என்னை அவர்தம் தோழனாகின; தொண்டனாகின.

வேதாசலம், அடிகளாகிப் பல்லாவரத்தை உறைவிடமாகக் கொண்டபோது, அடிகள் ஒருநாள் இராயப் பேட்டை நண்பர் சிலரை வரவழைத்தார்; பகலில் தமிழ் விருந்தளித்தார்; மாலை யில் திரிகுலத்தில் சிவ விருந்தளித்தார். தமிழும் சிவமும் ஒன்றிய மறைமலை அடிகள் விருந்து மறக்கற்பாலதன்று.

முன்னாளில் மறைமலையடிகள் அடிக்கடி இராயப் பேட்டை போதருவர்; 'சுகானந்த நிலைய'த்தில் தங்குவர். அடிகட்கு எல்லாப் பணிகளையும் யானே செய்ய முந்துவன். மற்றவரும் போட்டியிடுவர். இரவில் சங்க நூல்களில் எனக்குற்ற ஐயங்களை அடிகளிடம் வெளியிடுவன். அடிகள் படுக்கையில் கிடந்துகொண்டே ஐயங்களைக் களைவர். வேறு பல தமிழ்ப் பேச்சுக்களும் எங்களிடே நிகழும்.

மறைமலை அடிகளுடன் யான் தூத்துக்குடிச் சைவ சித்தாந்த சபைக்கு இரண்டுமுறை சென்றேன்; நாகை முதலிய சில இடங்கட்குச் சென்றேன்; சொற்பொழிவுகள் நிகழ்த்தினேன். அந்நாளில் தமிழ் வானத்தில் ஒரு தூய திங்களென அடிகள் திகழ்ந்ததை யான் கண்டேன்.

வெஸ்லி கல்லூரித் தமிழ்ப்பேராசிரியர் பதவிக்கு யான் முயன்ற வேளையில் *தகுதித்தாள் ஒன்று மறைமலை

* Pallavaram, 28th March, 1916.

From

SWAMI VEDACHALAM,

Formerly Lecturer in Tamil in the Madras Christian College,
Now Master of the Sacred Order of Love, Pallavaram;
and Editor of 'Jnanasagaram' and
'Oriental Mystic Mayna.'

For the last four or five years I have had an intimate acquaintance with Pandit T. V. Kalyanasundara Mudaliar

அடிகளால் வழங்கப்பட்டது. அஃது இன்னும் என்னிடத்தில் இருக்கிறது.

அடிகளால் டி. எம். அச்சகம் என்றொன்று அமைக்கப்பட்டது. அதைத் திறக்குந்தொண்டு எனக்குக் கிடைத்தது. அத்திறப்பு விழா சுருங்கிய முறையில் செவ்வனே நடைபெற்றது. 'செய்வன திருந்தச் செய்' என்னும் முதுமொழிக்கு அடிகளின் வாழ்க்கை ஒரிலக்கியம்.

யான் கல்லூரி விடுத்து அரசியலில் தலைப்பட்டதை மறைமலை அடிகள் ஆதரித்தாரில்லை; என்னைக் கடிந்தும் பேசினார். தமிழ்ப் புலவர்களில் என்னைக் கடிந்து பேசுவோர் உலகில் ஒருவர் இருக்கிறாரெனில் அவர் மறைமலை அடிகளே யாவர்.

1929-ம் ஆண்டில் திருப்பாதிரிப்புலியூரில் ஞானியார் சுவாமிகள் முயற்சியால் சுவாமிகளின் பள்ளியில் சைவ சித்தாந்த மகா சமாஜத்தின் சார்பில் சைவர் மகாநாடொன்று கூடியது. அது மறைமலை அடிகள் தலைமையில் நடைபெற்றது. தென்னாட்டுச் சைவக் குழாங்கள் அம்மகாநாட்டில் மலிந்தன. மகாநாடு ஆறுநாள் சிறப்பாக நடந்தது. நிகழ்ச்சி முறைகள் பல தென்னாட்டுச் சரித்திரத்தில் குறிக்கத்தக்கன. இறுதிநாள் மாலையில் திருஞானசம்பந்தரைப்பற்றி யான் பேசப்புகுந்தேன். கூட்டம் பெருகியது. பள்ளியின் இடம் போதவில்லை. பெருங்கூட்டம் வெளியே திரண்டது. யான் நீல வானத்தின் கீழ்ப் பேசலானேன். என் வாழ்நாளில் யான் பேசிய பேச்சுகளில் நினைவூட்டிக் கொள்ளத்

of Royapettah and all along I was much pleased with his sweet manners, high thinking and sound scholarship in Tamil language and literature. His breadth of mind and great philanthropic spirit mark him out as a rare scholar in the class of modern Tamil Pandits. I am sure both by his example and precept he would prove himself to be a model Tamil teacher to the students of any College - class.

VEDACHALAM

திரு. வி. க. வாழ்க்கைக் குறிப்புகள்

தக்கனவற்றுள் அன்றைய பாதிரிப்புலியூர் பேச்சும் ஒன்று. என் பேச்சின் மாண்பை இங்கே யான் எப்படிப் பேசவேன்! தமிழ்க் குழவி - ஞானசம்பந்தம் - என் நாவில் நிலவியது; அமைதி கூட்டத்தில் பொலிந்தது; தலைமை வகித்த அடிகளிடம் தவழ்ந்தது. எல்லாம் ஞானசம்பந்த மாகவே திகழ்ந்தன. அடிகள் ஞானசம்பந்தரைத் தமது ஆருயிர்க் குருவாகக் கொண்டவர்; அவர் தமிழில் முழுகியவர். அத்தகைய உள்ளம் என் பேச்சில் எளிதில் திளைத்தது. அடிகள் கண்ணீர் மல்க எழுந்தார்; முடிவுரை கூறினாரில்லை. மறைமலையின் மனம் என்மீது படிந்தது. என்னைப் புகழும் அளவில் முடிவுரை நின்றது. புகழ்ச்சி தெய்வீகம் வரை சென்றது. அப்புகழுவரையின் ஆவி அணித்தே என் தலைமையில் காஞ்சியில் நடைபெற்ற ஞானியார் சங்க ஆண்டு விழாவில் சங்கத்தார் எனக்களித்த நன்மொழித் தாளில்* எதிரொலி புரிந்தது.

*.....அறிஞர்களால் தமிழ்க்கடலெனப் போற்றப் படும் மறைமலையடிகள் தலைமையூண்ட திருப்பாதிரிப்புலியூர் சைவர் மகாநாட்டில் சென்ற ஞாயிறன்று, திருஞானசம்பந்தர் பெருமை பற்றி ஒன்றரைமணி நேரம் வரைத் தாங்கள் நிகழ்த்திய அறிவும் ஆற்றலும் உண்மையுஞ் செறிந்த விரிவுரை கேட்ட அவ் வடிகளே மெய்ம்மறந்தவர்களாகி “நமது ஆண்டவன் ஆளுடைய பிள்ளையாரின் மூலமாகவே இறைவனைக் காணல் வேண்டுமென்ற உண்மையை அறிவானும், அனுபவத்தானும் மிகத்திறம்பட அழகமைய பொருத்திக்காட்டி நம்மனைவர் நெஞ்சை யெல்லாம் நீராயுருக்கிய திருவாளர்-திரு. வி. கலியாண சுந்தர முதலியார்க்கு நாம் இப்பிறவியிலல்லாது எப்பிறவியிலும் கடப்பாடுடையோமா யிருத்தல் வேண்டும். திருஞானசம்பந்தர் வாயிலாக உண்மைக் கடவுட் காட்சியைக் காண்டல் வேண்டுமென எடுத்துரைத்த இவரை நாம் தெய்வமாகக் கொள்வோமாக” என்று உரைத்தாரென்றால் ஏழையேங்கள் தங்களை எம் மொழியால் போற்றிப் புகழ்ந்துரைப்போம்; பின்னும் அவ்

என் பேச்சைக் குறித்து அடிகளிடத்தினின்றும் அடிக்
கடி எச்சரிக்கை எழும். 'இரைந்தும் விரைந்தும் பேசுவது
உமக்கு இயற்கையில் அமைந்துள்ளது. அதை ஓரளவி
லேயே பயன்படுத்தல் வேண்டும். இயற்கைச் சக்தியை
அளவின்றிப் பயன்படுத்தினால் அஃது உடலுக்கு ஊறு
செய்வதாகும்' என்று அடிகள் அறிவுறுத்துவர். எச்சரிக்கை
யும் அறிவுறுத்தலும் என் காதில் நுழையும்: ஆனால்
என் மனத்தில் நுழைவதில்லை. அடிகளின் நன்மொழியை
அலட்சியஞ் செய்யவேண்டுமென்பது எனது நோக்கமன்று.
என் பிறவிக்கூறு நன்மொழியீதுங் கவலை செலுத்த விட
வில்லை. யான் பெற்ற இயற்கைச் சக்தியின் வரம்பு கடந்தே
பேசினேன். வினாந்ததென்னே? எனது உடலின் வன்மையும்
பேச்சின் வன்மையும் மென்மையாயின.

மறைமலை அடிகள் உடல் ஒம்புவதில் கண்ணுங்
கருத்துமுடையவர்; தமது நிலையம் போதருவோரை உட
லோம்பலில் மனஞ் செலுத்துமாறு வலியுறுத்துவர்; எனக்
குஞ் சொல்வர். அடிகளின் உடலோம்பு முறைகளைக்
கடைப்பிடிக்க யான் முயன்றேன். அம்முயற்சி சில மாத
காலமாதல் இடையீடின்றி நிகழ்ந்ததா? இல்லை. சில வாரக்
கணக்கிலேயே அது வீழ்ந்தது. என் வாழ்க்கை வானக்கப்ப
லில் பறப்பது. அப்பறவைக்கு நேரம் ஏது? ஓய்வு ஏது?
ஒன்று மட்டும் நிலைத்தது. அஃது ஏது? அஃது 'எனிமா'

வடிகளே "ஞானசம்பந்தரைப் போற்றும் இத்தெய்வம் எல்லா
நலனும் பெற்று நம்மிடை நீண்டநாள் நிலவுவதாக என்று
இறைவனை இறைஞ்சுவோமாக" என்று ஆராமையோடும்
ஆர்வத்தோடும் மெய்ம்மறந்து மொழிந்தருளினார்கள். நாங்கள்
வேறு மொழி கூறுது அவ்வடிகள் உரைத்த மெய்ம்மொழியையே
உளங்கொண்டு தாங்கள் பல்லாண்டு வாழ்ந்து சமயத் தொண்டு
புரிந்து நாட்டினரைச் சமயப்பற்றுடையவராகச் செய்யச் செவ்
வேட்பரமன் திருவருள் பாலித்தருள வேண்டுகின்றோம்.
(25-6-1929)

திரு. வி. க. வாழ்க்கைக் குறிப்புகள்

அதுவுஞ் சென்னையிலேயே. வெளியூர் அதை நாடுவதில்லை.

மறைமலை அடிகளின் கருத்துக்கும் என் கருத்துக்கும் வேற்றுமையுண்டா? இல்லையா? சிலவற்றில் உண்டு. அரசியல் துறையில் அடிகள் போக்கு வேறு ; அடியேன் போக்கு வேறு. இரண்டுக்குஞ் சந்திப்புண்டாதல் அரிது. அடிகள் எழுத்தில் ஆரியர் தமிழர் என்ற பிரிவை வளர்க்கும் கருவிகளிருக்கின்றன. அவை மக்களின் ஒருமைப்பாட்டையும் வளர்ச்சியையும் குலைக்குமென்பது எனது உட்கிடக்கை. மறைமலை அடிகள் சமய நூல்களிலும் தத்துவ நூல்களிலும் புகுந்து ஆராய்ச்சி என்று வெளியிடுங் கருத்துக்களை என்மனம் ஏற்பதில்லை. சமயமும் தத்துவமும் ஆராய்ச்சிக்கு எட்டாதன என்பதும், இவ்வாராய்ச்சியால் மக்கள் வாழ்க்கை நலம்பெறுது முாட்டுக்கும் மூர்க்கத்துக்கும் இரையாகுமென்பதும் எனது எண்ணம். ஒருவர்பன் மனைவியரை மணக்கலாமென்று அடிகள் அறைவது எனது நோக்குக்கு முற்றும் முரண்பாடு. 'ஒருவனுக்கு ஒருத்தி ; ஒருத்திக்கு ஒருவன்' என்பது எனது கொள்கை.

மறைமலையடிகளிடத்தில் பலவித நல்லியல்புகளுண்டு. அவைகளுள் சிறந்த ஒன்று இரக்கம் - ஜீவகாருண்யம். அடிகளின் இரக்கப் பண்பை விளக்குதற்கு நண்டொரு நிகழ்ச்சி குறித்தல் சாலும்.

இராமலிங்க சுவாமிகளை யொட்டிக் கதிரைவேலருக்கும் வேதாசலருக்கும் பல திறவாதங்கள் நடந்தன. சிவன்டியார் திருக்கூட்டங்கள் இரண்டாகப் பிரிந்தன. ஒரு கூட்டம் கதிரைவேற் பிள்ளையை ஆதரித்தது; மற்றொன்று வேதாசலத்தை ஆதரித்தது. பின்னைய கூட்டம் கதிரைவேற் பிள்ளைக்குப் பலவித தீங்கு செய்ய முயன்றது. கதிரைவேலர்மீது கல்லெறிந்தது ; அவரை இழித்து இழித்துத் துண்டுகள் வெளியிட்டது ; அவரைப் போன்ற உருவஞ்செய்து அதைப் படையிலிட்டுக் கொளுத்தியது; இவை

களெல்லாம் போக, மற்றொரு கொடுமை நிகழ்த்த உறுதி
கொண்டது. அஃது இராமலிங்க சுவாமிகள் கொள்கைக்கு
முற்றும் மாறுபட்டது. அஃதென்ன? கொலை!

வழுக்குக் காலத்தில் கதிரைவேற் பிள்ளை இரவு பத்து
மணிவரை சிந்தாதிரிப்பேட்டையி் லிருப்பர்; சிலசமயம்
பன்னிரண்டு மணி வரை இருப்பர்; அதற்குமேல் புரசை
நோக்குவர். ஒருநாள் அவரை வழியிலே கொலைசெய்ய ஏற்
பாடு செய்யப்பட்டதாம், அச்செய்தி வேதாசலனார்க்கு எப்
படியேர எட்டியது. வேதாசலனார் இரக்கம் உடையவர்;
இராமலிங்க அடிகளின் அருள் நெறியில் நிற்பவர்; அவர்
என் செய்தார்? யாழ்ப்பாணத்து மாணுக்கர் ஒருவர் வாயி
லாகக் கொடுமையைக் கதிரைவேற் பிள்ளைக்கு அறிவித்த
னர். அன்று கதிரைவேற் பிள்ளை தக்க காவலுடன் சென்ற
னர். கொலைஞர் கருத்து நிறைவேறவில்லை. இந்நிகழ்ச்சியை
எனக்குச் சொன்னவர் மறைமலையடிகளே.

மறைமலை அடிகட்கு மக்கட்பேறு உண்டு. அவர்தம்
மக்களில் ஒருவர்- மறை. திருநாவுக்கரசு. இவர்க்குப் பொதுத்
தொண்டில் ஊக்கம் அதிகம். இவர் நாட்டுப்பற்று மேலீட்
டான் இருமுறை சிறைக்கோட்டம் நண்ணினர். இப்
பொழுது திருநாவுக்கரசின் வாழ்க்கை தமிழ்த்தொண்டுக்
கும் சிவத்தொண்டுக்கும் பயன்பட்டு வருகிறது. வித்துவான்
கள் கிராமத் தொண்டு செய்தல் வேண்டுமென்பது எனது
வேணவா. அது வித்துவான் திருநாவுக்கரசு வாயிலாக
நிறைவேறி வருகிறது. ஒரு தொண்டரை-தமிழ்த்தொண்
டரை - சிவத்தொண்டரை - மகனாகப் பெற்ற பெருமை
வாய்ந்த மறைமலையடிகள் வாழ்க.

ஞானியார் சுவாமிகள்

ஞானியார் சுவாமிகளின் முழுப்பெயர் சிவசண்முக
மெய்ஞ்ஞான சிவாசாரிய சுவாமிகள் என்பது. சுவாமிகள்
திருக்கோவலூர் ஆதினம் ஞானியார் மடத்தின் தலைவர

திரு. வி. க. வாழ்க்கைக் குறிப்புகள்

யிருந்தவர். அம்மடத்தின் கிளையுள்ள திருப்பாதிரிப்புலியூர் அறப்பள்ளியே சுவாமிகளின் உறைவிடமாயிருந்தது.

தமிழ் நாட்டில் எத்துணையோ மடங்கள் உள்ளன. அவைகள் என்னை ஈர்த்தனவா? இல்லை. அம்மடங்களுள் ஒன்றாகிய ஞானியார் மடம் மட்டும் என்னை ஈர்க்குமோ? பின்னை என்னை ஈர்த்தது எது? ஞானியார் சுவாமிகளின் பாந்த கலையொளி.

ஞானியார் சுவாமிகள் தென்மொழியில் பெரும்புலமை வாய்ந்தவர்; 'வடமொழியில் புலமையுடையவர். சுவாமிகட்கு ஆங்கிலமும் தெரியும். இவை எல்லாவற்றிற்கும் மேலாகச் சுவாமிகளிடத்தில் இயற்கைப் புலமை அமைந்திருந்தது.

சுவாமிகளை யான் முதல் முதல் 1913-ம் ஆண்டிலே வேலூரிலே சைவ சித்தாந்த மகா சமாஜ ஆண்டு விழா மேடையிலே கண்டேன். அந்நாள் நன்னாள்.

ஆறுமுக நாவலரை யான் கண்டதில்லை. அவரது நாவன்மையைப் பிறர் சொல்லக் கேட்டிருக்கிறேன். இளமையில் யான் கண்ட நாவலர் கதிரைவேற்பிள்ளையே. ஞானியார் சுவாமிகள் பேச்சைக் கேட்ட பின்னைத் தமிழ் நாட்டில் மற்றுமொரு நாவலர் இருத்தலைக் கண்டேன். தமிழ் நாட்டிலும் கிளாட்ஸன்கள் சுரேந்திரர்கள் இருக்கிறார்கள் என்று என் நெஞ்சம் எண்ணியது.

ஞானியார் சுவாமிகள் அறப்பள்ளித் தலைமையேற்று அரை நூருண்டு ஆயபோது, அப்பள்ளிச் சார்பில் பொன் விழா (1939) கொண்டாடப்பட்டது. அவ்விழா மலரில் என் சிறு மொழியும் இடம் பெற்றது. அம்மொழியில் இரண்டொரு பகுதியை அகழ்ந்து ஈண்டுத் தருகிறேன். அஃது ஈண்டைக்குப் பொருத்தமாகும்.

.....முருகன் சேவடி வருடி யுருகும் ஈரநெஞ்சம்,
அவன் புகழ் பேசி இனிக்கும் நன்னாவும், தண்மை பொழி

யும் செவ்விய நோக்கும், வெண்ணீறு துதையும் நெற்றியும், மாணிக்கக் குழை பிறங்குஞ் செவியும், பொன்னெளிரும் மணிமார்பும், கருமைக் கதிர் விரிக்குந் திருமேனியும், 'சண்முகா - சண்முகா' என்று நீறளிக்கும் நீண்ட கையுங் கொண்ட அடிகளின் திருவோலக்கப் பொலிவு, என்னுள்ளத்தில் ஓவியமெனப் படிந்து நிற்கிறது. அஃது எவர் உள்ளத்தையுங் கவரும்; எவர்க்கும் எளிதில் இன்பூட்டும்தாம்.....

.....ஞானியார் சுவாமிகள் மாணுக்கருக்குப் பாடஞ் சொல்லும்போதும், சொற்பொழிவு நிகழ்த்தும்போதும் தொல்காப்பியனாராகவும், நக்கீரராகவும், திருவள்ளுவராகவும், இளங்கோ அடிகளாகவும், கச்சியப்பராகவும், கம்பராகவும், சேக்கிழாராகவும், வியாசராகவும், நீலகண்டராகவும், சிவஞான முனிவராகவும், பிறராகவும் முறை முறையே விளங்கி விளங்கி இலக்கிய இலக்கணச் சாத்திர நுட்பங்களை வெளியிடுவதைக் கேட்டுக் கேட்டுப் புலவரானவர் பலர். பழம் புலவர் பலரும் ஞானியார் ஒருவரிடம் விளங்குதல் வியப்பன்றோ?

.....சுவாமிகளின் பேச்சுத் திறனை எதற்கு ஒப்பிடுவது? கடல்மடைத் திறப்புக்கா - வெண்கலக் கோட்டையில் அரசவா புகுதலுக்கா - பெரும்புயலுக்கா - ஓயாமழைக்கா? எதற்கு - எதற்கு ஒப்பிடுவது? பலர் பலவாறு கூறுப.

திருப்பாதிரிப்புவிழூரில் வீற்றிருந்த அடியவர்க்கருள் புரியும் கோவலடிகள் கருமை பூத்த ஒரு பொறுமைமலை. அம்மலையினுச்சியில் - மூளையில் - கலைமேகங்கள் பொழிந்த அறிவு மழைநீர், தேங்கித் தேங்கிப் புரண்டு திரண்டு பன்முகங் கொண்டெழுந்து முட்டி மூடுகி, வாயின் வழியே முழங்கி விரைந்து இடையீடிவ்லாச் சொற்றொடர் அருவியாக இழிந்து, பலதிறச் சுவை துட்பப் பொருட்கள் மிதந்து சுழல, அன்பு வெள்ளப் பெருக்காய்ப் பரவிப் பரந்து, அருள் அலை கொழித்துக் கொழித்து ஓடும். நீர் பருகப் போந்த புலி, கரடி, யானை, மான், பசு முதலியன அருவி முழக்கிலெழும் இன்னெனிகேட்டு அதில் ஈடுபட்டுத் தன் தன் பகைமை மறந்து

திரு. வி. க. வாழ்க்கைக் குறிப்புகள்

மயங்கி நிற்கும். கரை நீராடுவேர்ர் வெள்ளத்திலுறும்
மின்விசையால் பிணி நீங்கப்பெறுவர். ஞானியார் சுவாமி
கள் பேச்சால் விளைந்த நலன் அளப்பரிது.....

சுவாமிகள் முதன்முறை தென்னாடு நோக்கியபோதும்,
சென்னை போந்தபோதும் என் பத்திரிகைகள் முன்னணி
வேலைகள் செய்தன. அடிகள் தென்னாடு சென்றபோது
'தேசபக்தன்' தொண்டாற்றினான்; சென்னை சேர்ந்த
போது 'நவசக்தி' பணி செய்தாள்.

தமிழ் நாட்டிலே பலவிடங்களிலே பலதிற விழாக்கள்
ஞானியார் தலைமையிலே நடைபெறும். அவ்விழாக்களில்
என் ஒலி பெருதன மிகச் சிலவாயிருக்கும். சுவாமிகள்
தலைமையில் யான் பேசிய பொருள் வகைகள் பலதிறம்.
அவைகளை யெல்லாம் சுவாமிகளின் முடிவுரை அணி
செய்யும்.

ஞானியார் இலௌகிகத்தில் வல்லவராம். ஆனால்
சுவாமிகள் என்னிடம் இலௌகிகம் பேசியதே இல்லை;
பெரிதும் பொதுக்காரியங்களைப் பற்றியே பேசுவர். சென்னை
இராயப்பேட்டை ஸ்ரீபாலசுப்பிரமணிய பக்த ஜன சபைக்கு
இரண்டாம் முறை சுவாமிகள் எழுந்தருளியபோது சுவாமி
களும் யானும் ஓய்வாக உரையாடிக் கொண்டிருந்தோம்.
அப்பொழுது சுவாமிகள், 'நீங்கள் ஏன் செல்வரை அருவருக்
கிறீர்' என்று கேட்டார். 'யான் செல்வரை அருவருப்ப
தில்லை; ஒரேயிடம் செல்வம் திரள்வதை அருவருக்கிறேன்;
செல்வரிடம் பொருளுக்குச் செல்வதில் எனக்கு அருவருப்
புண்டு' என்றேன்.

யான் இளமைதொட்டு ஞானியார் சுவாமிகளை வணங்கி
வந்தேன். ஒருவரை ஒருவர் வணங்குதல் கூடாதென்று
சிலர் பேசுவர். அவருள் ஒருவர் 'நீங்கள் ஏன் ஞானியாரை
மட்டும் வணங்குகிறீர்' என்று கேட்டார். அதற்கு;

‘ஞானியாரை வணங்கும் பழக்கம் எனக்கு இன்று ஏற்பட்ட தன்று. அஃது ஏற்பட்டு நீண்ட காலமாயிற்று. அதை வலிந்து கிறுத்தப் புகுவது ஆணவமாகும்’ என்று பதிலிறுத்தேன்.

ஞானியார் சுவாமிகள் முதல் ஆண்டு விழா கடந்த (1942) தைப்பூசத்தில் இரண்டு நாள் நடைபெற்றது. முதல்நாள் சுவாமிகளின் படத்திறப்பு என்னால் நிகழ்த்தப் பட்டது. இரண்டாம் நாளும் யான் பேசுதல் நேர்ந்தது. அப்பொழுது ஓரிடத்தில் ‘யான் ஒருவரை வணங்கி வந்தேன். அவரும் மறைந்தார்...’ என்று குறிப்பிட்டேன்

ஞானியாரின் மடத் தலைமையும், சிவிகை ஊர்தலும், இன்ன பிறவும் சுவாமிகளை வெளியூர் செல்லாதவாறு தகைந்து வந்தன. அவைகள் சுவாமிகளைச் சிறைப்படுத்தின என்றே சொல்வேன். இலங்கை, மலேயா, தென்னாப் பிரிக்கா முதலிய நாடுகள் சுவாமிகளின் தமிழைப் பருக எவ்வளவு விழைந்தன என்பதை யான் அறிவேன்.

1941-ம் ஆண்டு அன்பர் இராமசாமி நாயுடு என்பவர் தென்னாப்பிரிக்காவின் ஹாங்கு சென்னை போந்தனர். அவர் சுவாமிகளையும் என்னையும் தென்னாப்பிரிக்காவுக்கு அழைத்துச் செல்ல விரும்பினர். சுவாமிகளைக் காண நாயுடுவும் யானும் காஞ்சி சென்றோம்; சுவாமிகளைக் கண்டோம். நாயுடு சுவாமிகளிடம் தமது கருத்தைத் தெரிவித்தனர். ‘எனக்குள்ள தடைகளை முதலியார் சொல்வர்’ என்ற பதில் சுவாமிகளிடத்திருந்து நகைப்புடன் பிறந்தது. காஞ்சியில் கண்ட அந்நகைமுகக் காட்சியே இறுதியாயிற்று.

விபுலானந்தர்

சுவாமி விபுலானந்தர் யாழ்ப்பாணத் தோன்றல்; இலங்கைச் செல்வம். அவர் தமிழிலுங் கலைஞர்; ஆங்கி

திரு. வி. க. வாழ்க்கைக் குறிப்புகள்

லத்திலுங் கலைஞர். அவர்தங் கலை மனம் அவரது பேச்சிலும் எழுத்திலுங் கமழ்கிறது. அண்ணாமலைப் பல்கலைக் கழகத்தில் விபுலானந்தர் தமிழ்ப் பேராசிரியராய் யிருந்த போது அவர்தங் கலைத்திறங்களெல்லாம் வெளியாயின.

சுவாமிகள் முயற்சியுடையவர். அவரது முயற்சி அவரைக் கயிலைக்குச் செலுத்தி மீட்டது; பண்டைத் தமிழர்கண்ட யாழை மீண்டும் உயிர்ப்பிக்க ஊக்கியது.

சுவாமி விபுலானந்தரைச் சென்னையில் சிலமுறை கண்டிருக்கிறேன். ஸ்ரீ பாலசுப்பிரமணிய பக்த ஜன சபை ஆண்டு விழாவிலும் வேறிடங்களிலும் அவர் பேச்சைக் கேட்டிருக்கிறேன்.

யான் இரண்டுமுறை இலங்கை நோக்கினேன். ஒரு முறை (1926) கொழும்பிலே தென்னிந்திய இளைஞர் சங்க ஆண்டு விழாவிலே தலைமை வகிக்கச் சென்றேன்; இன்னொருமுறை யாழ்ப்பாண மாணாக்கர் காங்கிரஸிலே (1929) தலைமை பூணச் சென்றேன். முன்முறை, யாழ்ப்பாணத்திலும், பின்முறைத் திருக்கோணமலையிலும் விபுலானந்தர் தலைமையில் பேசினேன். திருவண்ணாமலையில் சைவ சித்தாந்த மகா சமாஜ ஆண்டுவிழா நடைபெற்றபோதும் அவர் தலைமையில் எனது சொற்பொழிவு நிகழ்ந்தது.

மயில்வாகனார் இராமகிருஷ்ண மடத்தில் சேர்ந்து விபுலானந்தராய்த் தொண்டுசெய்து வருகிறார். அவர்மடத்தில் சேர்ந்து விபுலானந்தராகாமல் தொண்டாற்றியிருப்பரேல், அத்தொண்டு அவரது இயல்புக்கேற்ப இன்னும் விரிந்த முறையில் கலையுலகுக்குப் பயன்பட்டிருக்குமென்று யான் கருதுகின்றேன். விபுலானந்தர் போன்ற கலைஞர்கள் மடங்களில் சிக்குறலாகாதென்பது எனது கருத்து. மடக்கட்டுகள் கலைஞரின் சில உரிமைகளையாதல் சிறைப்படுத்தியே தீரும்.

வடிவேல் செட்டியார்

வேதாந்தம் பயில்வோர் இலக்கிய இலக்கண உலகை எட்டியும் பார்ப்பதில்லை என்பது பொதுப் பேச்சு. இரண்டு உலகிலும் இயங்குவோர் தொகை மிகச் சிறியதாயிருக்கும். கோ. வடிவேல் செட்டியார் வாழ்க்கை - பொன் வாழ்க்கை - இரண்டு உலகையுங் கண்டது.

வடிவேல் செட்டியார் தமிழ்க்கருவூலம்; வேதாந்தக் களஞ்சியம். அவர் வேதாந்தக் கடலில் அழுந்தினவர். அதனால் அவரது நெஞ்சம் தம்மைத் தொல்காப்பியப் புலவரென்றே சங்க இலக்கிய வல்லவரென்றே நினைக்கவும் அவரை விட்டதில்லை. செட்டியாரின் திருக்குறள் குறிப்புரையும், கைவல்ய விளக்கவுரையும் அவரது கல்வித் திறத்தைப் புலப்படுத்தா நிற்கின்றன.

செட்டியார் வேதாந்தம் பேசிப் பேசி, எழுதி எழுதி, பாடஞ் சொல்லிச் சொல்லி ஒதிலே ஒன்றி ஒன்றிக் கணிந்த அநுபவம் பெற்றவர். அவ்வநுபவம் அவரைக் கருவி கரணங்களோய்ந்த தொண்டராக்கிற்று; குழந்தையாக் கிற்று.

வடிவேல் செட்டியாரை முதல் முதல் எம்முறையில் கண்டேன்? கதிரைவேற் பிள்ளையின் மாற்றாராகக் கண்டேன். அதனால் இராயப்பேட்டை சுந்தரேசர் கோயிலில் கூடுங் கண்டனக் கூட்டங்களில் அவரைத் தாக்கிப் பேசலானேன். கதிரைவேற் பிள்ளை இவ்வுலக வாழ்வை நீத்த வாரத்தில் ஒருநாள் கந்தசாமி கோயிலருகே செட்டியாரும் யானும் சந்தித்தல் நேர்ந்தது. அவர் என் கையைப் பற்றி, 'கதிரைவேல் போய்விட்டானே. வாத சபைகளும் அவனுடன் போயினவே. வாதத்துக்கென்று எத்தனைபேர் தொல்காப்பியம் படித்தனர்; தர்க்கம் படித்தனர். வல்லாளன் மறைந்தான்' என்று வருந்தினார். அவ்வருத்தத்தில் அவர்

திரு. வி. க. வாழ்க்கைக் குறிப்புகள்

தம் உண்மை நிலைபுலனாயிற்று. அன்றுதொட்டுச் செட்டியாரிடம் பழகலானேன்.

செங்கல்வராய நாயகர் தோட்டத்தில் முன்னே நாளில் ஆண்டுதோறும் வேதாந்த மகாநாடு கூடும். என் பணி பேரிதும் செட்டியார் தலைமையிலேயே நிகழும். செட்டியாரால் காணப்பெற்ற சென்னை வேதாந்த சங்கம் என்னை மறப்பதில்லை.

ஆரணி திருநாவுக்கரசு சபையின் சில ஆண்டு விழாக்களில் யான் தலைமை வகித்துள்ளேன். முதல்முறை (1920) செட்டியாரும் போந்தனர். 'செட்டியார் வேதாந்தி; தலைவர் சித்தாந்தி' என்று கர்நாடகக் காஷாயதாரிகள் கலகமூட்டினார்கள். செட்டியார், என் தலைமையிலேயே பேசிக் கலகக் காரருக்கு நல்லறிவுச் சுடர் கொளுத்தினர்.

சிலவேதாந்த சபைகளின் ஆண்டுவிழாக்கட்குச் செட்டியாரும் யானுஞ் செல்வோம். அவர் ஒன்றரை நாள் தலைமை வகிப்பார்; யான் ஒன்றரை நாள் தலைமை வகிப்பேன். அச்சபைகளில் ஒன்று இராணிப்பேட்டை அச்சுதாநந்தர் சன்மார்க்க சங்கம். அச்சங்க விழாவின்போது காலையிலும் இரவிலும் பாலாற்றங் கரைக்குச் செல்வோம்; என்னென்னவோ பேசுவோம். ஒருபோது, 'முன்னாளில் நீங்கள் ஏன் வாதத்தில் புரண்டீர்கள்' என்று செட்டியாரைக் கேட்டேன். அதற்கு அவர், 'காலநிலை, இளமை, பொருமை, புகழ் விருப்பம்' என்று சொல்லிக்கொண்டே வந்து, 'யானுங் கழுதையாயிருந்தேன்; குப்பையில் புரண்டேன்' என்றார்.

ஒருமுறை அச்சுதாநந்தர் சன்மார்க்க சங்க ஆண்டுவிழா பெருமுச்சையில் நடைபெற்றது. வழக்கம்போலச் செட்டியாரும் யானும் போந்தோம். இரண்டாம் நாள் இரவு படுக்கை நேரத்தில் எம். எஸ். சுப்பிரமணிய ஐயர் பேச்சைப் பற்றி விவாதம் எழுந்தது. சிலர் அதைத் தாக்கினர்; யான் அதைத் தாங்கினேன். அவ்வாதத்திடைச் சிலர் நேரே

என்யீது பாணம் விடுத்தனர். யான் வெகுளாது பொறுமையில் நின்று பதிலளித்துவந்தேன். என் பொறுமை செட்டியாரைக் கவர்ந்ததுபோலும். மறுநாள் கூட்டத்தில் நிகழ்ந்ததை வெளியிட்டுக் கலியாணசுந்தர முனிவர் என்று என்னை அழைத்தார். அதுவே பெயராகப் போய்விட்டால் என் செய்வது என்ற அச்சம் எனக்கு உண்டாயிற்று.

யான் வழக்கமாக ஆண்டுதோறும் செல்லுஞ் சபை மற்ருென்றுள்ளது. அது வெட்டுவாணம் சன்மார்க்க சபை. ஓராண்டு விழா வடிவேற் செட்டியாரையுங் கண்டது. இரண்டாம் நாள் பலி மறியல் வேளையில் செட்டியார் ஆடு வெட்டிகள் கத்தியின்கீழ் நின்று கழுத்தைச் சாய்க்கலாயினர். அவ்வாண்டு மறியல் வேடிக்கையா யிருந்தது. அவ்வளவு தூரம் யான் சென்றதில்லை.

‘திராவிடன்’ பத்திரிகை முருகனையும் அரங்கநாதனையும் கண்டபடி வைது ஒருகாலத்தில் எழுதியது. அதற்கென்று மறுப்புக் கூட்டங்கள் கூடின. அக்கூட்டங்களில் செட்டியாரும் யானும் கலந்தே தொண்டாற்றினோம்.

சுயமரியாதை இயக்கம் வீறிட்டெழுந்தபோது அதன் பொருந்தாப் பகுதியை யான் எதிர்த்தேன் ; உரமாக எதிர்த்தேன் ; மிக உரமாக எதிர்த்தேன். அவ்வேளையில் அவ்வியக் கத்தை ஒடுக்க வீராவேசத்துடன் கிளம்பியவர் கிருஷ்ணசாமி பாவலர். இவர் செட்டியார் மாணக்கருள் ஒருவர். செட்டியார் துணையுல் பாவலர்க்குக் கிடைத்தது. அச்சமயத்தில் செட்டியாரும் யானும் (சுக்கில - ஆனி - ச) புதுவை சென்றோம். நாங்கள் இருவரும் முத்தியாலுபேட்டையில் தங்கினோம். பிற்பகல் முன்று மணிக்கு ஆயிரக் கணக்கில் மக்கள் கூட்டம் திரண்டு செறிந்து மிடைந்தது. ஊர்வலம் புறப்பட்டது. ‘நாம் காலையில் இவ்வழியே போனோம். அப்போது ஒன்றுங் காணோம். இப்பொழுது என்ன இவ்வளவு கூட்டம்?’ என்று என்னைப் பார்த்துச் செட்டியார் கேட்டார். ‘இப்பொழுது நாம் ஊர்வல மணிதர்’ என்று

திரு வி. க. வாழ்க்கைக் குறிப்புகள்

சொல்லி விடுத்தேன். 'சித்த விகாரம் எவ்வளவு வேலை செய்கிறது?' என்று தாமே பேசிக்கொண்டார் செட்டியார்.

மறுநாள் காலையில் எங்கள் பேச்சைக் கேட்டவருள் சிலர் நாங்கள் தங்கியிருந்த இடத்துக்கு வந்தனர். அவருள் 'சுயமரியாதை'யரும் இருந்தனர். ஒருவர், செட்டியாரைப் பார்த்து, 'நீங்கள் வேதாந்தி; பெண்டாட்டி வேண்டாம்; பிள்ளைவேண்டாம் என்று சொல்கிறவர். உங்கட்கு இம்மகர நாட்டில் என்ன வேலை?' என்று வினவினர். செட்டியார், 'உங்களுக்குப் பெண்டாட்டியை அநுபவிக்கவாதல் தெரியுமா? சோதனை செய்யலாமா?' என்று கடாவினார். கேள்வி கேட்டவர் வாளா இருந்தனர். இன்னொருவர் என்னைப் பார்த்து, 'கல்லையுஞ் செம்பையும் ஏன் கும்பிடல் வேண்டும்' என்று உறுத்தினர். யான், 'மரத்தை மறைத்தது மாமதயானை' என்னுந் திருமந்திரத்தை எடுத்து விளக்கப் புகுந்தேன். அப்பொழுது செட்டியார் என்னைப் பார்த்து, 'தம்பி! நீர் சொல்லப் புகும் பதில் இக்கூட்டத்துக்கு ஏறுது' என்று, அங்கே ஒருவர் அணிந்திருந்த ஒரு தலைவர் சின்னத்தைப் பிடுங்கினர்; 'இதைத் துடைப்பக் கட்டையால் அடிக்கலாமா?' என்றார். 'அடித்தல் கூடாது' என்றார் மற்றொருவர். 'ஏன், இது தகரந்தானே வர்ணந்தானே' என்றார் செட்டியார். கூட்டம் நகைத்தது.

வடிவேல் செட்டியாரை முதுமை முடியது. அம்முதுமை அவர் நீண்ட காலமாகத் தமிழ்த்தொண்டு செய்து வந்த பள்ளியை விடுத்து ஆறுதல் அடையும் நிலைமையைக் கூட்டியது. ஆசிரியன்மாரும் மாணுக்கரும் செட்டியார்க்குச் சிறப்புச் செய்ய முயன்றனர். சிறப்பு விழாத் தலைமைக்குப் பல பெயர்கள் ஆலோசனைக்கு வந்தன. 'தலைவர் எவராயினுமாக; அவர் உள்ளொன்று வைத்துப் புறமொன்று பேசுவாராயிருத்தல்கூடாது. உதட்டளவில் என்னைப்போற்றி, உள்ளத்தில் தூற்றுவோர் வேண்டாம். கலியாணசுந்தரம் தலைமையை யான் விரும்புகிறேன்' என்று

செட்டியார் சொற்றனராம். விழா என் தலைமையிலேயே இனிது நடைபெற்றது.

வடிவேல் செட்டியாரின் பள்ளி மாணுக்கர் பலர். அவருள் ஒருவர் தை. ஆ. கணகசபாபதி முதலியார். இவரால் செட்டியார் முக உருவம் வடிக்கப்பட்டது. அதற்குத் திறப்பு விழா நடந்தது. பலர் பேசினர்; யானும் பேசினேன். என் பேச்சிடை 'செட்டியார் பெரிய வேதாந்தி; சந்நியாசக் குழுக்கள் இவரைச் சூழ்ந்து வட்டமிட்ட வண்ண மிருக்கும். அச்சுழல் இவர்க்குக் காஷாயச் சோதனை மூட்டாதிருந்தமை வியப்பே. செட்டியாரின் காவி யணியாத கோலமே என் கண்ணுக்கு விருந்தாகிறது. செட்டியார் இல்லறத்தாரா துறவறத்தாரா என்னும் ஆராய்ச்சி எவருஞ் செய்ய வேண்டுவதில்லை. செட்டியாரை யான் அறவோர் - அந்தணர் - என்று கொண்டுள்ளேன். வடிவேலரின் அந்தண்மை எனக்கு நன்கு தெரியும்' என்ற கருத்தை விளங்க வைத்தேன்.

சண்முகம் பிள்ளை

மயிலை சண்முகம் பிள்ளை தொல்காப்பியம் சண்முகம் பிள்ளை என்று போற்றப்பட்ட ஒரு பெருந் தமிழ்ப் புலவர். அவரிடத்தில் தமிழ் பயின்றவர் கா. ரா. நமசிவாய முதலியார் முதலியோர். கதிரைவேற் பிள்ளையின் கெழுதகை நண்பருள் சண்முகம் பிள்ளையும் ஒருவர். இருவரும் சென்னை கந்தசாமி கோயிலின் வசந்த மண்டபத்தில் உரையாடுங் காட்சி நன்றாயிருக்கும். அஃது என்னை வயப் படுத்தும். மணிமேகலை என்னுந் தமிழ்ப் பெருங்காவியத்தை முதல் முதல் பதிப்பித்த பெருமை சண்முகம் பிள்ளைக்கு உண்டு. கம்பராமாயணம் - அயோத்தியா காண்டத்துக்கு ஒரு நல்லுரை அவரால் காணப்பட்டது. அவர் யாத்த நூல்களில் சிறந்தது திருமுல்லைவாயில்புராணம். திருமுல்லைவாயில் தென்றல் விழாவில் ஒருநாள் சண்முகம் பிள்ளை

திரு. வி. க. வாழ்க்கைக் குறிப்புகள்

யும் யானும் ஒரே வீட்டில் உணவுகொள்ளல் நேர்ந்தது. பின்னே பச்சையம்மன் பூங்குளக்கரைக்குச் சென்றோம். சிறிதுநேரங் கழித்து மயிலை சண்முகம் பிள்ளை தமது புராணத்தைப்படித்துப் படித்து ஆங்காங்கே விளக்கங் கூறினர் அவரது தொல்காப்பியப் புலமை நன்கு புலனாயிற்று.

நமசிவாய முதலியார்

‘திருமகள் உள்ள இடத்தில் கலைமகள் இராள்; இவள் உள்ள இடத்தில் அவள் இராள்’ என்ற மொழி எப்படியோ பிறந்தது. அம்மொழியைப் பொய்ப்படுத்தியவர்கா.ரா. நமசிவாய முதலியார். முதலியார் நூலாசிரியர்; போதகாசிரியர். அவர்தம் நூலும் போதனையும் பாலர் வகுப்புமுதல் பி. எ. வகுப்புவரை படிப்படியே பயன்பட்டன. இக்காலத் தமிழ்நடைக்குத் தந்தையாராகிய ஆறுமுக நாவலர்க்குப் பின் அந்நடையை வளர்த்தவர் நமசிவாய முதலியார்.

முதலியார் ஐரோப்பியமுறையில் உடை அணிவார்காரணங் கேட்டால், அவர் ‘இவ்வுடையில் பண்டிதர்க்கு மயக்கமுண்டு; மதிப்பும் உண்டு. அம்மயக்கையும் மதிப்பையும் போக்கவேண்டிப் பண்டிதரினத்தைச் சேர்ந்த யான் இவ்வுடை அணிகிறேன். உங்களைப்போன்ற பண்டிதர் ஒருவர் ஐரோப்பிய உடை அணிகிறாரெனில், அவ்வுடையிலுள்ள மயக்கமும் மதிப்பும் பண்டித உலகினின்றும் ஒழியுமல்லவோ?’ என்று வேடிக்கையாக விளம்புவார்.

வெஸ்லி கல்லூரித் தலைமையாசிரியர் பதவியை யான் பெற முயன்றவர் சிலர். அவருள் நமசிவாய முதலியாரும் ஒருவர். பாடபுத்தகங்கள் எழுதித் தம்மைப்போலப் பொருளீட்டுமாறு அடிக்கடி என்னை முதலியார் தூண்டுவார். அத்தூண்டுதலுக்கு யான் எளிமையாவதில்லை. பின்னே அவர் வலியுறுத்தத்தொடங்கினர். வலியுறுத்தல் என துநிலையைச் சிறிது குலைத்தது. எளிமை வாழ்க்கைக்கென்று என்னைப்

பிறப்பித்த இயற்கை அன்னை பொருள் முயற்சியில் என்னைத் தலைப்பட விடுவனோ? அவள் என்னைத் தடுத்தாட்கொண்டாள். எப்படி? சுய ஆட்சிக் கிளர்ச்சியிலே என்னைப் புகச் செய்தாள். யான் அரசியல் உலகில் புகுந்ததை நமசிவாய முதலியார் விரும்பவில்லை.

பிரஸிடென்ஸி கல்லூரியினின்றும் சாமிநாத ஐயர் விலகியபோது, யான் 'தேசபக்தன்' ஆசிரியனாயிருந்தேன். அவ்விடத்தில் என்னைச் சேர்க்கச் சிலர் முயன்றனர். (விவரம் பின்னர்.) அவர்தம் முயற்சியைக் கேள்வியுற்ற நமசிவாய முதலியார் என்னை நெருக்கினர். 'யான் ஒரு கல்லூரியில் போதகாசிரியனாயிருந்தே பத்திரிகாசிரியனாக வந்துள்ளேன். மீண்டும் யான் பழைய வேலைக்கு ஏன் போதல் வேண்டும்? பிரஸிடென்ஸி கல்லூரி என்ற பெயருக்கும், மகாலிங்க ஐயர், தொழுவூர் வேலாயுத முதலியார், சாமிநாத ஐயர் முதலியோர் வகித்த பதவி என்பதற்குமா யான் இப்பெரமுது மேற்கொண்டுள்ள பீடத்தை விடுதல் வேண்டும்? தேச சேவையே எனக்குப் பெரிதாகத் தோன்றுகிறது' என்று மறுத்தேன். இது பலதிறப் பணிகளில் மூழ்கிய என் மனத்துள் எங்கேயோ ஒரு மூலையிற்போய்ப் படிந்தது. பல ஆண்டு கடந்து பிரஸிடென்ஸி கல்லூரித் தமிழ்ச் சங்கத்தில், 'மணிமேகலை' என்ற பொருள்பற்றி யான் பேசியபோது, தலைமை தாங்கிய நமசிவாய முதலியார், பழைய நிகழ்ச்சியை நினைவூட்டி வருந்தினார். அவர்க்குத் தமிழ்ப் போதகாசிரியர் வேலையே சிறப்பாகத் தோன்றியது.

ஆண்டுதோறும் தைத்திங்களிலே பொங்கல்விழாவிலே தமிழ்த் திருநாள் ஆங்காங்கே : இந்நாளில் கொண்டாடப் படுகிறது. இக்கொண்டாட்டத்தை முதல் முதல் தொடங்கியவர் கா. ரா. நமசிவாய முதலியாரே யாவர். பின்னாளிலே அக்கொண்டாட்டம் என்னையும் வயப்படுத்தியது. தமிழ்த் திருநாள் கொண்டாட்டத்தைக் குறித்து நாங்கள் கட்டிய கோட்டை பெரிது. எல்லாம் மானதமாய்ப் போயின.

திரு. வி. க. வாழ்க்கைக் குறிப்புகள்

வேலைக்கென்று தம்மிடம் எவர் வரினும் அவர்க்கு முகமலர்ச்சியுடன் நமசிவாய முதலியார் ஆதரவு நல்குவார்; அவர் பொருட்டுச் சென்னையை வலம் வந்தவண்ண மிருப்பார். பெட்ரோல் செலவுமீது முதலியார் கருத்துப் படிவ தில்லை. ஒருநாள் யானும் வேறு சிலரும் நமசிவாய முதலியாரின் 'கடலக'த்தில் பேசிக்கொண்டிருந்தோம். அவ் வேளையில் தொல்லையில் புரண்டு புரண்டு மனமுடைந்த முதல் வகுப்பில் தேறிய ஒரு வித்துவானைக் 'கடலக'ங் கண்டது. வித்துவான் வாழ்வு இரங்கத்தக்கதா யிருந்தது. 'உமக்கு வேலை கிடைக்கும்வரை இவ்வகத்தில் நீர் இருக்க லாம்' என்றார் முதலியார். 'ஊரில் தாய் தந்தையர் இருக் கின்றார்' என்றார் வித்துவான். அவருக்கு மாதந்தோறும் எவ்வளவு தேவையாயிருக்கும்' என்று முதலியார் இரக்கங் கேட்டது. 'பதினைந்து ரூபா செலவாகும்' என்ற பதில் ஏழ்மையிலிருந்து பிறந்தது. அத்தொகை திங்கள்தோறும் முதலியாரால் அனுப்பப்பட்டு வந்தது. நமசிவாய முதலி யாரை ஒரு தமிழ்க் கற்பகம் என்று கூறுவது பொருந்தும். மாணிக்க நாயக்கர்

எஞ்சிலியர் மாணிக்க நாயக்கர் கூர்த்த மதியினர்; பேர் அறிஞர். அவர் ஒரு பெரிய ஊற்று. அதினின்றும் புதுமைகள் சுரந்தவண்ண மிருக்கும். நாயக்கர் ஆராய்ச்சி கள் தமிழின் தனிமையை நிலைபெறுத்துவன. அவ் வாராய்ச்சிகளில் மிக மிகச் சிலவே வெளிவந்தன. எல்லாம் வெளிவந்திருப்பின், சரித்திர உலகில் தமிழ்நாடு ஒரு தனி மதிப்புப் பெற்றிருக்கும். தமிழ் நாட்டின் தவக்குறை!

நாயக்கர் தொல்காப்பியக் கடலை அடிக்கடி கடைவர்; கடைந்து கடைந்து அமிழ்தம் எடுப்பர்; அதை 'நீங்கள் ஏற் கிறீர்களா?' என்று என்னைக் கேட்பர். இந்நாளில் என்னை அவ்வாறு கேட்போர் கோதண்டபாணி பிள்ளை ஒருவரே.

மாணிக்க நாயக்கரின் ஆராய்ச்சி மிகுந்த சொற் பொழிவுகள் சில சென்னையில் நடைபெற்றன. அவைகளுள்

ஒன்று பச்சையப்பன் மண்டபத்தில் நடந்தது. அச்சொற் பொழிவு சனிதோறும் தொடர்ந்து தொடர்ந்து சில வாரம் நிகழ்ந்தது. நாயக்கர், மக்கள் மூளை அறிவுக்களன் என்றும், மார்பு உரத்தின் இடம் என்றும், அறை நீருக்குரியது என்றும், கால் தரைக்கு இயைந்ததென்றும் விளக்கி, 'இம் முறைப்படி வருணச்சிரமம் அமைந்தது! என்றார். என்றதும் கூட்டத்தில் மகிழ்ச்சியொடுங்கிற்று. சிலர் முகங்கள் வாடின. சிலர் உதடுகள் துடித்தன. சிலர் கண்கள் புடைந்தன. முடிவில் பேரறிஞர், பூச்சிகளின் நடமாட்டத்தை எடுத்துக்காட்டி வருணச்சிரமம் பிறவியில் அமைவதில்லை என்று நிறுவினர். கூட்டம் மலர்ந்தது. தலைமை வகித்த ஜஸ்டிஸ் சதாசிவ ஐயரால் நாயக்கர் கருத்துக்கள் போற்றப்பட்டன.

மாணிக்க நாயக்கர் எனக்கு நண்பராக மட்டும் தோன்றினுமில்லை; நண்பு கடந்த ஒருவராகவுந் தோன்றினார்.

யோகி சிவசங்கர முதலியார் என் நண்பருள் ஒருவர் அவர் மாணிக்க நாயக்கரைப் பார்த்தல் வேண்டுமென்று விரும்பினார். ஒருநாள் அவரை நாயக்கர் வீட்டுக்கு அழைத்துச் சென்றேன். சிவசங்கர முதலியார் யோகிருந்தார். நாயக்கரும் அவர் எதிரிலே யோகிருந்தார். 'உங்கட்குத் தெரியாத கலை இல்லைபோலும்' என்று நாயக்கரைப் பார்த்து என் நா நவின்றது.

'அஞ்ஞானம்' என்றொரு நூல் மாணிக்க நாயக்கரால் பாக்கப்பட்டது. அந்நூல் பலருக்கு அனுப்பப்பட்டது. எனக்கும் வந்தது. யான் அதைப் படித்து வைத்து விட்டேன். கருத்தெழுதல் வேண்டுமென்ற எண்ணமே என்பால் எழவில்லை. பல ஆண்டுகள் கடந்தன. சென்னையில் ஞானியார் தலைமையில் (1927) நாயக்கரும் பேசினார்; யானும் பேசினேன். அக்கூட்டத்தில் என்னைப் பார்த்து நாயக்கர், "அஞ்ஞானம்" இரண்டாம் பதிப்பு அச்சா

திரு. வி. க. வாழ்க்கைக் குறிப்புகள்

கிறது. அதில் சாதக பாதகக் கருத்துக்கள் வெவ்விதமாகும். கருத்தை வெளியிடாதவர்க்குச் சாட்டை கிடைக்கப் போகிறது” என்றார். எனக்கு ‘அஞ்ஞானம்’ நினைவுக்கு வந்தது; ‘மறப்பு’ மக்கட்கு இயல்பு என்று சொல்லி, வீடு சேர்ந்ததும் எனது கருத்தை வரைந்தனுப்பினேன்.

‘மதராஸ் ஜு’ என்றொரு நூல் நாயக்கரால் எழுதப்பட்டது. அதிலே அவர், இராமசாமி நாயக்கரையும், வரத ராசலுவையும், என்னையும் ஏமாந்த எலிகளாக்கினமை குறிக்கத்தக்கது.

மாணிக்க நாயக்கர் இறந்துபட்ட பின்னர் அவர்தம் ஆண்டு விழா சிறப்பாக இடைவிடாமல் நடத்தப்பட்டு வருகிறது. ஓராண்டு விழாவில் ஸர். பி. டி. ராஜன் தலைமை பூண்டார். கூட்டம் ஒரே ‘ஜஸ்டிஸ்’ மயமாயிருந்தது. யான் நாயக்கர் நண்பன் என்ற முறையில் அழைக்கப்பட்டேன். ‘உங்கள் கூட்டம் என்னைப் பிராமணச் சார்பினன் (Pro Brahmin)’ என்று கருதுகின்றது. இஃது உண்மை. யான் பிராமணரிடத்திலுள்ள நல்ல குணங்களைக் கண்டு அவைகளின்படி பிராமணரல்லாதாரும் நடத்தல்வேண்டும் என்னுங் கருத்துடையவன். நீங்கள் வேறு குணங்களைக் கண்டு நிந்தித்தே காலங் கழிக்கிறீர்கள். பிராமணர் ‘மாணிக்கங்கள்’ எங்கே இருக்கின்றன என்று தேடிக்காண முயல்கிறார். நீங்கள் மாணிக்கங்களைக் குழியில் தள்ளி மறைக்க முயல்கிறீர்கள். உங்கள் கண்ணுக்குச் சருகுகளே புலப்படுகின்றன. நமது மாணிக்கம் பிராமணரிடத்தே தோன்றியிருந்தால் அதன் ஒளி வேறு விதமாகி யிருக்கும். மாணிக்க நாயக்கருக்கு நீங்கள் என்ன செய்தீர்கள்? அவர்தம் அரிய ஆராய்ச்சிகள் எங்கே கிடக்கின்றன? எப்படி கிடக்கின்றன? ‘ஜஸ்டிஸ்’ மந்திரிமார் நினைவிலாதல் மாணிக்க நாயக்கர் ஆராய்ச்சித் திறம் நிலவுகிறதா?” என்று தோற்றுவாய் செய்தேன். கூட்டம் இமையா நாட்டம் உடையதாயிற்று.

ஸ்ரீநிவாச பிள்ளை

ஸ்ரீநிவாச பிள்ளை தஞ்சையின் கலங்கரை விளக்காய், ஒரு பெருங்கழகமாய், ஆராய்ச்சி வெள்ளமாய்த் திகழ்ந்தவர். அவர் நா, சட்டம் பேசும்; அரசியல் பேசும்; தொழில் பேசும்; வாணிபம் பேசும்; இலக்கணம் பேசும்; இலக்கியம் பேசும்; சமயம் பேசும்; பன்மொழி பேசும். யான் தஞ்சை நோக்கும்போதெல்லாம் அவர் விருந்தினனாகவே இருப்பேன். 1918-ம் ஆண்டிலே யான் ஸ்ரீநிவாச பிள்ளை மின் நட்பைப் பெற்றேன். முதல் முறை அவரைக் கண்ட போது அவர் கையில் சிலப்பதிகார மிருந்தது. முகமனுக்கு முன்னர் வஞ்சிக் காண்டக் கேள்விகள் எழுந்தன. யானும் தலைப்பாகை சட்டை முதலியவற்றைக் களையாமல் எனக்குத் தெரிந்த விடைகளை இறுத்துக்கொண்டே வந்தேன். முதலில் தமிழ் விருந்து நடந்தது; பின்னை மற்ற விருந்துகள் நடந்தன. மாலையில் காங்கிரஸ் பிரசாரஞ் செய்தேன். தலைமை வகித்த ஸ்ரீநிவாசனார், முடிவில், 'நானே இவ்வேளையில் சிலப்பதிகார ஆராய்ச்சி பேசப்படும். பேசுவோர் கவியாணசுந்தர முதலியாரே' என்றார். அப்படியே சிலப்பதிகாரச் சொற்பொழிவு நடந்தது. மற்றொரு முறை யான் தஞ்சை நண்ணிய சமயத்தில் சிவஞானபோதம் பற்றிப் பேசுமாறு தஞ்சைச் செல்வம் பணித்தது. யான் தஞ்சையில் கால் வைத்தால் காங்கிரஸ் அளவில் நின்றல் இயலாது. வேறு சிலவற்றிலும் தலைப்படல் நேரும். தமிழ்க் கருவூலமாயிலங்கிய ஸ்ரீநிவாச பிள்ளை 'தமிழ் வரலாறு' என்றொரு நற்சேயை நன்று மறைந்தனர்.

உமாமகேசரம் பிள்ளை

கரந்தை உமாமகேசரம் பிள்ளையை முதல்முதல் தஞ்சை பெண்ணட் மண்டபத்தில் (1918) பார்த்தேன். அறிமுகஞ் செய்துவைத்தவர் ஸ்ரீநிவாச பிள்ளை. உமாமகேசரம் பிள்ளைக்கும் எனக்கும் அரசியலில் அடிப்படையான வேற்றுமை

திரு. வி. க. வாழ்க்கைக் குறிப்புக்கள்

யுண்டு. அவரும் அவரைச் சேர்ந்த கரந்தைத் தமிழ்ச் சங்கத்தார் சிலரும் “ ‘சுதேசமித்திர’னைப் படித்தாலும் படிக்கலாம்; ‘தேசபக்த’னைப் படித்தலாகாது” என்ற உறுதியில் நின்றனராம். கரந்தைத் தமிழ்ச் சங்கம் என்னைக் கண்ணாலும் காணாதிருந்தது. பின்னே நிலைமை மாறியது.

ஞானியார் சுவாமிகள் மடத்தில் உமாமகேசரம்பிள்ளையும் யானும் ஒருமுறை தங்கினோம்; ஞானியார் முன்னிலையில் பல பேசினோம். உமாமகேசரம் வகுப்பு வாதத்தில் நின்றார்; யான் தேசியத்தில் நின்றேன்; ஞானியார் நடுவில் நின்றார்.

உமாமகேசரம் பிள்ளையைத் தலைமையாக்கொண்ட கரந்தைத் தமிழ்ச் சங்கத்தினின்றும் எனக்கு அழைப்பு வரும். அதில் ‘எடுக்கும் பொருள் அரசியல் அற்றதாயிருத்தல் வேண்டும்’ என்றொரு குறிப்பிருக்கும். அக்குறிப்பு எனக்குத் தீயெனத் தோன்றும். எப்படியோ ஒருமுறை ரா. இராகவ ஐயங்கார் தலைமை தாங்கியபோது கரந்தை வலையில் சிக்கிக்கொண்டேன்; என் பேச்சில் ‘புறப்பொருள் அரசியல்’ என்பதைக் குறித்தே விட்டேன்.

அவ்வேளையில் திருவையாற்றுக் கல்லூரியில் சொற்பொழிவு நிகழ்த்த வேண்டுமென்று அழைப்பு வந்தது. யான் அதற்கு இணங்கினேன். உமாமகேசரம் பிள்ளை, ‘கல்லூரித் தலைவர் வகுப்புவாதி; அவரது வகுப்புவாதம் என்னை ஒருமுறை தாக்கியது; வேறு நண்பரையும் தாக்கியது; உம்மையும் தாக்கும்’ என்று வழி கூட்டினர். கல்லூரித் தலைவர் சுப்பிரமணிய சாஸ்திரியார் சகோதரரைப் போல நடந்தார். அவர் தலைமையிலே கூட்டம் நடைபெற்றது. என் பேச்சில் ஒரு சொல்லையேனும் அவர் மறுத்தாரில்லை. முடிவுரை நன்முறையில் கூறப்பட்டது. பின்னே சென்னையில் உமாமகேசரம் பிள்ளையைச் சந்தித்தல் கூடியது. அவர் ‘திருவையாற்றில் உங்கட்குத் தூற்றல் கிடைக்குமென்று எதிர்பார்த்தேன்; போற்றலே கிடைத்ததென்று’

கேள்வியுற்றேன். பார்ப்பனரை ஏமாற்றும் வித்தை உங்களுக்குத் தெரியும். உங்களை ஏமாற்றும் வித்தை அவர்க்குத் தெரியும்' என்று நகைத்தார். 'ஏமாற்றங் கிடையாது. எல்லாஞ் சகோதர நேயம்' என்றேன். உமாமகேசரம் பிள்ளை என்னைப்பற்றி என்ன நினைந்தாலும் என்ன சொன்னாலும் அவரது தமிழ்ப் பற்று என்னை அவரை நேசிக்கவே செய்தது.

துறையூர் மகாநாட்டில் (1932) உமாமகேசரம் பிள்ளையும் யானும் மூன்று நாள் ஒரே இடத்தில் தங்கி அளவளாவினது என்றும் மறக்கற்பாலதன்று.

வேங்கடசாமி நாட்டார்

இந்நாளில் பழம் பெரும் புலவர் வரிசையில் வைத்து எண்ணப்படுவோர் தொகை மிகச் சிறியதாயிருக்கிறது. அச்சிறிய தொகையினருள் ஒருவர் ந. மு. வேங்கடசாமி நாட்டார். நாட்டாரின் நுண்ணிய நோக்கில் அன்புப் புனலும் வீரக்கனலும் ஒருங்கே ஒழுகித் தழல் விடுதல் புலப்படும்.

இற்றைக்குச் சுமார் முப்பதாண்டுகட்கு முன்னர் அறிஞர் வேங்கடசாமி நாட்டாரின் பேச்சை முதல் முதல் யான் தூத்துக்குடிச் சைவ சித்தாந்த சபையின் ஆண்டு விழாவிலே கேட்டேன். அது புலமைப் பேச்சாகவே இயங்கிற்று. நாட்டார், வீட்டிலும் பள்ளியிலும் புலமைப் பேச்சே பேசுதல் பின்னே தெரியவந்தது. அவர் கூட்டங்களில் பேசுவதைச் சுருக்கெழுத்தில் இறக்கிப் பெயர்த்துப் பார்த்தால் அது புலமை வாய்ந்ததாகவே காணப்படும்.

திண்டுக்கல்லுக்கும் பழனிக்கும் இடையில் ஒட்டஞ்சத்திரம் இருக்கிறது. அங்கே நாவலூற்றுச் சன்மார்க்க சங்கத்தின் இரண்டாம் ஆண்டு விழா (1927) நடைபெற்றது. அதிலே நாட்டாரும் யானும் வாய்த்தொண்டாற்றிப் பழனி நோக்கினோம். வழியில் நாட்டார் ஐயா, 'நீங்கள் சுயமரி'

திரு. வி. க. வாழ்க்கைக் குறிப்புகள்

யாதை இயக்கத்தின் சில கொள்கைகளை மறுக்கப் புகுந்
தது மகிழ்ச்சி யூட்டுகிறது. அக்கொள்கைக்கு விதை
விதைத்தவர் நீங்களல்லவோ? சீர்திருத்தம் என்ற பெய
ரால் கோயில்களின் நடைமுறைகளில் சிலவற்றை வன்மை
யாக நீங்கள் மறுக்கப் புகுந்ததே விதையாயிற்று. நீங்கள்
ஒருவிதக் கருத்துக்கொண்டு ஆபாசங்களை மறுக்கிறீர்கள்.
அம்மறுப்பை இராமசாமி நாயக்கர் கேட்டுக் கேட்டு அதைத்
திரித்துத் திரித்து வேறுவிதமாகப் பயன்படுத்துகிறார்.
'போனது போக. இனியாவது கோயிலைக் குறை கூறுதருங்
கள்' என்று தண்மையும் வெம்மையும் கலந்த ஒலியில்
உரைத்தது என் உள்ளத்தை உறுத்தியது. பழனியில் நாட்
டார் திருமுருகாற்றுப்படை ஒதி ஆண்டவனை வழிபட்டது
உள்ளத்தை உருக்கியது.

துறையூர் பூவானூர் முதலிய இடங்களில் நாத்திகத்
தின் பெயரால் சில குறும்புச் செயல்கள் எழுந்தன. அவை
கள் எனக்கு வேடிக்கையாகவே தோன்றின. நாட்டாருக்கு
அவ்வாறு தோன்றவில்லை. குறும்புகளைக் குறித்து நாங்கள்
இருவரும் உரையாடினோம். சமயக் காப்புக்கு எல்லாஞ்
செய்யலாம் என்ற எண்ணமுடையவர் நாட்டார் என்று
உணரலானேன்.

கதிரேசச் செட்டியார்

பண்டிதமணி - மஹாமஹோபாத்தியாயர் - கதிரேசச்
செட்டியார் ஊராகிய மகிபாலன்பட்டிக்கு யான் இரண்டு
முறை சென்றிருக்கிறேன். அவ்வூரின் அமைதி என்
நெஞ்சைக் கொள்ளுகொண்டது. அஃது எவரையும் புலவ
ராக்கும்-பாவலராக்கும்-பண்புடையது. அத்தகைய அமை
திப் பதியில் காவியங்களுடன் உறவாடி அவைகளில் ஒன்
றிச் சமாதியோகஞ் செய்யும் வாய்ப்புப் பண்டிதமணிக்குக்
கிட்டியது. செட்டியார் தலைமையில் யானும் என் தலைமை
யில் அவரும் பேசுவதுண்டு. பொதுக்கூட்டம் முடிந்த

தும், செட்டியாரைச் சூழ்ந்து ஒரு தனிக்கூட்டம் சேரும். கதிரேசர் நிழலில் அக்கூட்டம் ஆறுதல் அடையும். அச்சமயம் கதிரேசர் ஒரு காவியக் கற்பகமெனப் பொலிவர். அப்பொலிவை யான் பன்முறை கண்டுள்ளேன். ஆனால் அக்கற்பகம் வேணிற்சும் புயலுக்குந் தாங்காது.

வேங்கடாசலம் பிள்ளை

தமிழ்ப் பெரும்புலவர் கரந்தை வேங்கடாசலம் பிள்ளையை யான் 1935-ல் திருவையாற்று அரசர் கல்லூரியில் கண்டேன்; பின்னே சிந்தாதிரிப்பேட்டையில் அகநானூற்று மகாநாட்டுத் தலைவராக அவரைப் பார்த்தேன். அவரது தலைமையுரை என்னை மயக்கியது. 'பெரும் புலமை வாய்ந்த ஒருவர் எங்கேயோ மூலையில் கிடக்கிறாரே' என்று எண்ணினேன். வண்மைப் புலவர் பல்கலைக் கழகக் கண்களுக்குப் புலனாவதில்லை போலும்! வேங்கடாசலம் பிள்ளையின் புலமை சங்க இலக்கியங்கட்கு விரிவுரை காண்பதில் பயன்பட்டால், பிற்காலத் தமிழுலகம் நல்வழியில் ஆக்கமுறுமென்பது எனது கருத்து.

சுப்பிரமணிய பிள்ளை

கா. சுப்பிரமணியம் கல்விக் கடல்; ஆங்கிலத்திலும் எம். எ., தமிழிலும் எம். எ., சட்டத்தில் எம். எல். அவருக்கு எம். எல். பிள்ளை யென்று ஒரு பெயரும் வழக்கிலிருக்கிறது.

பழந்தமிழ் நூல்களின் உள்ளுறைகளை நோக்குதற்கென்று கா. சுப்பிரமணிய பிள்ளைக்கு ஒரு தனிக்கண் அமைந்துள்ளது போலும். அவரிடத்திருந்து பலதிறத் தமிழ்ப்புதுமைகள் பிறக்கும். அவைகளைப் பழைமையென்றே அவர் சொல்வர். அஃதெனக்கு வியப்பாகவே தோன்றும்.

கா. சுப்பிரமணிய பிள்ளை எம். எல். பரீட்சைக்குப் படித்துவந்த வேளையில் இராயப்பேட்டை 'சுகானந்த நிலை

திரு. வி. க. வாழ்க்கைக் குறிப்புகள்

யத்திலே 'நூலாராய்ச்சி' என்ற பொருள்பற்றி ஒருபோது பேசினார். தலைமை தாங்கியவர் ஜஸ்டிஸ் சதாசிவ ஐயர். நூலாராய்ச்சி தலைவரை மயக்கியது. ஐயர், என்னைக் காணும்போதெல்லாம் சுப்பிரமணிய பிள்ளையைப்பற்றி விசாரிப்பர்; 'பரீட்சையில் தேறினரா?' என்று கேட்பர்; 'ஜில்லா முன்ஸிப்புக்களைத் தெரிந்தெடுக்கும் பொறுப்பு என்னிடத்தில் ஒப்படைக்கப்பட்டிருக்கிறது. சுப்பிரமணியம் இளமையிலேயே முன்ஸிப் ஆனால் பின்னே அவர் ஹைகோர்ட் வரை இவர்தற்கு வாய்ப்புண்டாகும்' என்பர். பின்னே ஐயர் தாம் சொல்லியவாறே நடந்தார். சுப்பிரமணியம் இணங்க மனங்கொண்டாரில்லை. காரணம் ஜஸ்டிஸ் கட்சிப் பித்தே என்ற அளவில் கூறுவதுபோதும். 'என்ன! எம். எல். பிள்ளை வலிய வந்த சீதேவியை உதைத்துத் தள்ளுகிறாரே; இளமை தவறு செய்கிறது' என்று யான் நினைந்தேன்.

சென்னைச் சட்டக் கல்லூரி, சுப்பிரமணிய பிள்ளையைச் சில ஆண்டு போதகாசிரியராகப் பெற்றது. அப்பதனியும் நிலைக்கவில்லை. ஸர். தியாகராய செட்டியார் இறவா திருப்பரேல் சுப்பிரமணியத்தின் நீதி வாழ்வு படிப்படியே உயர்ந்திருக்கும்.

ஓரிடத்துக்கு ஜில்லா ஜட்ஜ் தேவை என்று தெரிந்த ஈ. வே. இராமசாமி நாயக்கரும், யானும் சுப்பிரமணிய பிள்ளையின் பொருட்டு முயன்றோம். அது போழ்து சட்ட அங்கத்தவரா யிருந்த கிருஷ்ணன் நாயரிடம் நாயக்கர் பேசினார்; யான் பனகலிடம் பேசினேன். இருவரும் இணங்கினர். கைக்கெட்டியது வாய்க்கெட்டாமற் போயிற்று. அமிர்தம் திரண்டது. குடம் உடைக்கப்பட்டது. யாரால்? 'ஜஸ்டிஸ்' கட்சியின் ஒரு பெருந் தூணல்.

'சுப்பிரமணிய பிள்ளையின் வாழ்க்கை தமிழ்த் தொண்டுக்கென்று அர்ப்பணமாக வேண்டுமென்பது ஆண்டவன் திருவுள்ளம். அதனால் வேறு வேலைக்குத் தடைகள்

‘நேர்கின்றன’ என்று சிலர் சொல்வர். அச்சொல் எனக்கு நஞ்சுபோல் தோன்றும். சுப்பிரமணிய பிள்ளையின் திறத்துக்கும் பண்புக்கும் உரித்தாய மன்றத்தில் அவர் அமர்ந்திருந்தால், அவர் வாயிலாகத் தமிழ்த் தொண்டு இடரின்றி நேரிய முறையில் பெருமிதமாக நடந்திருக்குமென்பது எனது கருத்து.

எம். எல். பிள்ளையின் வாழ்க்கை நீதி யுலகுக்குப் பயன்படா தொழிந்தமை அவ்வுலகின் துர் அதிர்ஷ்டமென்றே சொல்வேன். சட்ட ஞானியைத் தமிழ்ப் பேராசிரியராக அண்ணாமலைப் பல்கலைக்கழகம் பெற்றுள்ளது. பேராசிரியர் உடல் நலங் குன்றியுள்ளது. அவர், ‘எந்நிலையில் நின்றாலும் எவ்வேடங் கொண்டாலும் - மன்னிய சீர் சங்கரன் றுகை’ மறவாத செல்வத்தைப் பெற்றுள்ளது ஒருவித ஆறுதலளிக்கிறது. அச்சங்கரன் தமிழ்த் தொண்டரைக் காப்பாடுக.

அசலாம்பிகை அம்மையார்

பண்டிதை அசலாம்பிகை அம்மையார் இக்கால ஓளவையார். அம்மையார் பழம்பெரும் புலவருள் வைத்துக் கணிக்கத் தக்கவர். பண்டிதையார்க்கு நாவன்மையும், எழுத்தினிமையும், பாட்டுத் திறனும் ஒருங்கே அமைந்துள்ளன. அவரால் யாக்கப்பட்ட நூல்கள் பல.

சென்னையிலே பாண்டித்துரை, நல்லசாமிப் பிள்ளை, ஜஸ்டிஸ் சதாசிவ ஐயர் முதலியோர் தலைமையில் அசலாம்பிகை அம்மையாரின் சொற்பொழிவுகள் நிகழும். அவைகளைக் கேட்கப் பெருங்கூட்டங் கூடும்; முதியரும் மொய்ப்பர்; இளைஞரும் ஈண்டுவர். பின்னவருள் யானும் ஒருவன் பண்டிதையார் பேச்சிலே கம்பனும் சேக்கிழாரும் காட்சியளிப்பர். அம்மையாரின் சொல் திறம், யான் வீடு சேர்ந்ததும், அவர் எடுத்துக்காட்டிய பாட்டுக்களை ஒரு முறை ஊன்றி நோக்க என்னை ஏவும்.

திரு. வி. க. வாழ்க்கைக் குறிப்புகள்

1921-ம் ஆண்டிலே தென்னார்க்காடு ஜில்லா மகாநாடு கூடலூரிலே என் தலைமையில் கூடியது. அம் மகாநாட்டில் பண்டிதை அசலாம்பிகை அம்மையாரும் கலந்து கொண்டார். அங்கேயே அம்மையாரின் தமிழ், அவரையும் என்னையுந் தாயுஞ் சேயும் ஆக்கிற்று.

1924-ம் ஆண்டில் குளித்தலை யென்னுங் குளிர் தண்டலையில் என் தலைமையில் நடைபெற்ற திரிச்சி ஜில்லா மகாநாடு முடிந்ததும் என்னை வெஞ்சுரம் அடர்த்தது. அவ்வேளையில் அசலாம்பிகை அம்மையாரும், அவரை ஈன்ற முதியவரும் என்னைக் காத்தனர். எப்படி? அன்னையாரும் பாட்டியாரும் நேரே போந்து காத்தலென என்னைக் காத்தனர். அவ்வன்புச் செயல்கள் என்றும் மறக்கற்பாலனவல்ல.

திருவாரூர் விஜயபுரத்திலே சமரச சன்மார்க்க சங்கத்தின் ஆண்டுவிழா (1929) நடைபெற்றது. அசலாம்பிகை அம்மையார் பேச்சைக் கேட்கப் பெண்மக்கள் கூட்டம் பெருகியது. அவ்வேளையில் மணம்பூண்டி குமாரசாமி பிள்ளையின் விரிவுரை நீண்டது; காலத்தைக் கடந்து ஓடிற்று. இரவு அணைய அணையப் பெண்மணிகள் கூட்டம் இறுகியது. அவ் வேளையில் யான் அம்மையாரைப் பேச அழைத்தேன். 'பெண்ணின் பெருமை பேசுந் தலைவர் பெண் கூட்டத்தை யெல்லாம் வீட்டுக்கு அனுப்பிவிட்டு என்னைப் பேசக் கூப்பிட்டார். யான் யாரிடம் பேசுவது! இத்தூண்களிதமா?' என்று அறைந்தார். அச்சொல் அறை எனக்கும் விழுந்தது; மணம் பூண்டி பிள்ளைக்கும் விழுந்தது; சங்கத்தார்க்கும் விழுந்தது. யான் மன்னிப்புக் கேட்டுக் கொண்டேன்.

ஆர்க்காட்டுத்தாலுக்கா மகாநாடு டாக்டர் வரதராஜலு தலைமையில் (1924) நடந்தது. கொடியேற்றத்துக்கென்று பண்டிதை அசலாம்பிகை அம்மையாரும், கதர் திறப்புக் கென்று யானும் அழைக்கப்பட்டோம். முதல் நாள் மாலை பண்டிதையார் சொற்பெருக்கு நிகழ ஏற்பாடு செய்யப்பட்ட

டிருந்தது. அதைக் கேட்கச் சென்ற என்னை டாக்டர் வரத ராஜலு ஆற்றங் கரைக்குக் கூப்பிட்டார்; 'இரண்டொரு நொடியில் வந்துவிடலாம்' என்றுஞ் சொன்னார். யான் டாக்டருடன் போனேன். கார் ஓடிற்று; எங்கே? கிளைவ் நிலையத்தருகே ஓடிற்று. 'என்ன! இவ்வளவு தூரம் வந்து விட்டோமே'! என்று டாக்டரைக் கேட்டேன். அவர் சிரித்தார். என் மனம் அம்மையார் பேச்சிலேயே விழுந்து கிடந்தது. பின்னே புறப்பட்டோம். அதற்குள் பண்டிதையார் பேச்சு முற்றுப்பெற்றது. அம்மையார், என்னைப் பார்த்து, 'என் பேச்சு டாக்டருக்குப் பிடியாது. உங்களுக்குமா பிடியாமற் போயிற்று' என்று கடாவினர். யான் நிகழ்ந்ததை வெளியிட்டேன்.

அன்றிரவு, அசலாம்பிகை அம்மையார் உணவு கொண்டு, நாங்கள் தங்கிய இடம் அடைந்தார். அம்மையார் வண்டியினின்றும் இறங்கியதைக் கண்டதும், படுக்கையில் கிடந்து எல்லோருடனும் உரையாடிய டாக்டர் வரத ராஜலு, 'ஐயோ! ஒரு மணியாகும்' என்று கண்ணை மூடிக் கொண்டார். அம்மையார் வந்தார்; 'என்ன! நீங்களெல்லாம் கண்விழித் திருக்கிறீர்கள் டாக்டர் மட்டும் உறங்குகிறார்' என்று வினவினர். சிலர் நகைப்பு உண்மையை விளக்கியது. அம்மையாரும் யானும் பேசப் புகுந்தோம். சிறு கூட்டம் பெருஞ் சபையாகியது. நாங்கள் வள்ளுவரிடம் போனோம்; கம்பரிடம் சென்றோம்; சேக்கிழாரைச் சேர்ந்தோம்; பரஞ்சோதியை அடைந்தோம்; பாரதியாரைப் பார்த்தோம். திலகரைக் கண்டோம்; காந்தியடிகளை நோக்கினோம். மணி இரண்டாயிற்று. அம்மையார் விடை பெற்றார். தண்டபாணி வரதராஜலுவை எழுப்பினார். 'அசலாம்பிகை பேர்ய் விட்டாரா' என்று அவர் வாய் பிதற்றியது.

விருதுபட்டி இரத்தினசாமி நாடார் வாசகசாலையின் ஆண்டு விழா (1929). மேடையிலே அசலாம்பிகை வந்து

திரு. வி. க. வாழ்க்கைக் குறிப்புகள்

நின்றார். பார்ப்பனக் காழ்ப்பும், வேறு சிலவும் கூட்டத்தில் புயலை எழுப்பின. பெரும் புயல் வீசிற்று. 'அன்று விருது பட்டி என்னாகுமோ' என்றுங்கருதப்பட்டது. அவ்வேளையில் தாயின் முகம் சேயின்மீதே சென்றது. சேய் புயலைச் சேய்மையில் துரத்தினன். (விவரம் பின்னர்)

பண்டிதை அசலாம்பிகை அம்மையார் தமிழ் நாட்டுக்கு ஆற்றிய தொண்டுகள் பலதிறத்தன. அவைகளுள் ஒன்று காந்தி புராணம் பாடியது. அஃது என் முன்னுரையை அணிந்துள்ளது. எனது முன்னுரை கண்ட சில புலவர் பொருமையால் புழுங்கியதை யான் அறிவேன். பண்டிதையார் பாடிய திலகர் புராணமும் எனது அணிந்துரையைப் புனைந்தது.

அசலாம்பிகை அம்மையார் வடலூரில் வாழ்ந்த வேளையில் பத்திரிகை யுலகம் ஒரு செய்தியைப் பரப்பிற்று. யான் அதைக் கண்டதும் 'பொய்' என்று என் தமையனாரிடஞ் சொன்னேன். சில இடங்களில் இரங்கற் கூட்டங்களும் நடந்தேறின. பத்திரிகைச் செய்தி பொய்யே ஆயிற்று.

பணி கொழிக்கும் கையும், பா கொழிக்கும் நாவும் உடைய தமிழ் அன்னையார் வாழ்க; வாழ்க; நீடுவாழ்க.

கிருஷ்ணவேணி அம்மையார்

தூத்துக்குடிச் சைவ சித்தாந்த சபையின் ஆண்டு விழா (1913). மக்கள் ஈட்டம். சுவாமி வேதாசலம், கதி ரேசச் செட்டியார், சோமசுந்தர பாரதி, வேங்கடசாமி நாட்டார், முத்தையா பிள்ளை முதலிய புலவர் பெருமக்கள் வீற்றிருக்கை. யாழ்ப்பாணம் முதலியார் சபாரத்தினத்தின் தலைமை. 'சென்னை - கிருஷ்ணவேணி யம்மையார் பேசப் போகிறார்' என்ற முழக்கம். 'சென்னையில் கிருஷ்ணவேணி அம்மையார் யார்?' என்று நினைந்து யான் ஓரிடத்தில் அமர்ந்தேன். |ஓர் அமைதிப் பெண் தெய்வம் வந்தது; மேடையில் நின்றது; வாய் திறந்தது; மேகம் திரண்டது;

தேங்கியது ; மின்னியது ; உருமியது ; மழை பொழிந்தது ; மழை யொலி சுவர்களை முட்டியது ; மோதியது ; துளைத் தது ; பெருக்கம் ; ஒரே கங்கை ; பொன்னும் மணியும் முத்தும் அகிலும் தேக்கும் சந்தும் சுழன்ற மிதவைகளின் ஓட்டம். மழை நின்றது. கிருஷ்ணவேணி அம்மையார் தமது இருக்கை சேர்ந்தார். |

கிருஷ்ணவேணி அம்மையாரின் வீரத் தமிழ் தூத்துக் குடியில் ஒருவிதக் கிளர்ச்சியை எழுப்பிற்று. சைவ சித் தாந்த சபை அம்மையாருக்குப் பண்டிதைப் பட்டமும் பொற் பதக்கமும் வழங்க உறுதி செய்தது ; சென்னையிலே அவைகளை வழங்கும் பொறுப்பை எனக்கு அளித்தது.

தொண்டை மண்டலம் உயர்நிலைப் பள்ளியில் ஒரு பெருங் கூட்டம் கூட்டப்பட்டது. தலைமை பூண்டவர் கிருஷ்ணவேணி அம்மையாருக்குத் தமிழ் அறிவுறுத்திய வல்லை சண்முகசுந்தர முதலியாரின் பேராசிரியர் அஷ்டாவ தர்னம் - பூவை. கலியாணசுந்தர முதலியார். தூத்துக் குடிச் சபையின் சார்பிலே தலைவர் வாயிலாகப் பட்டமும் பதக்கமும் கிருஷ்ணவேணி அம்மையாருக்குச் சூட்டப் பட்டன. கூட்டம் முற்றுப் பெற்றது. பண்டிதை கிருஷ்ணவேணி அம்மையாரிடம் விடைபெறச் சென் றேன். அம்மையாரின் தெய்விகப் பொலிவு அவரைச் சகோ தரியாராக்கிற்று. என்னுடன் பிறந்து வளர்ந்த சகோதரி மார் மூவர் ; அப்பொழுது நால்வராயினர். தொண்டை மண்டலக் கூட்டம் பெண்ணுலகுக்கு ஒருவிதப் புத்துணர் வளித்ததென்றே சொல்வேன்.

பண்டிதை கிருஷ்ணவேணி அம்மையாருடன் பிறந்த வர் பத்மாவதி அம்மையார். இவருங் கல்வி கேள்வியுடைய வர். இவ்விரு பெண்மணிகளையும் கலைவாணிகளாக்கிய பெருமை இவரை நன்ற பெரியார் அப்பாய் நாயுடுவினுடையது. அவர் தவச் செல்வர் என்பதில் சிறிதும் ஐயமில்லை.

திரு. வி. க. வாழ்க்கைக் குறிப்புகள்

சகோதரியார் இல்லத்துக்கு யான் ஏகும்போதெல்லாம் ஆஃதொரு சாரதாபீடமாகவே எனக்குத் தோன்றும். எங்களிடைக் கலை வழிபாடு நிகழும். நாளடைவில் சாரதாபீடம் வைகுந்தமாகியது. கிருஷ்ணவேணி அம்மையார் ஆண்டர்ளாகக் காணப்படுவர்.

முன்னாலில் சகோதரியாரும், சச்சிதானந்தம் பிள்ளையும், வேறு சிலரும், யானும் ஞானியார் சுவாமிகள் தலைமையிலோ, ஜஸ்டிஸ் சதாசிவ ஐயர் தலைமையிலோ, மற்றவர் தலைமையிலோ உள்ளூரிலும் வெளியூரிலும் தமிழ்த் தொண்டோ சமயத் தொண்டோ செய்து வருவோம். அந்நாளில் தமிழ்ச் சங்கங்களின் சார்பிலோ சமயச் சபைகளின் சார்பிலோ வெளியாகும் அறிக்கைகள் பெரிதும் எங்கள் பெயர்களைத் தாங்கியே வரும்.

சகோதரியார் இயற்றும் நூல்களில் தமிழ் மணங்கமழும்; விழுமிய பொருள்கள் பொதுளும். இவ்விரண்டையும் சிறப்பித்து 'நவசக்தி'யில் மதிப்புரை வரைவதையான் ஒருவிதத் தொண்டாகவே கொண்டேன்.

அணித்தே சிந்தாதிரிப்பேட்டை உயர்நிலைப்பள்ளியில் எனது தலைமையில் பண்டிதையார் சில சொற்பொழிவுகள் நிகழ்த்தினர். சகோதரியாரின் அக்காலப் பேச்சுக்கும் இக்காலப் பேச்சுக்கும் வேற்றுமை கண்டேன். அது நெடுநல்வாடையாயிருந்தது; இது பொதிகைத் தென்றலாயிருக்கிறது.

எனது மணிவிழா இரண்டாம் நாள் கூட்டம் (26-8-1943) மாதர் வாழ்த்துக்கென்று கூடியது. தலைமை தாங்கியவர் கிருஷ்ணவேணியம்மையார். அன்று சகோதரியார் நிகழ்த்திய முன்னுரை-தேனினும் இனிய செந்தமிழ்ப் பொன்னுரையாகப் பொலிந்தது. சகோதரியாரைப் பெண் தெய்வம் என்று நினைந்திருந்தேன். அன்று அவர் தமிழ்த் தெய்வமாகவுந் தேர்ந்தினர்.

இராஜேசுவரி அம்மையார்

இற்றைக்குச் சுமார் முப்பது ஆண்டுகட்கு முன்னர், திருவல்லிக்கேணிச் சிவனடியார் திருக்கூட்டத்தினருடன் சச்சிதானந்தம் பிள்ளையும் யானும் பொன்னேரி சென்றோம்; அச்சமயத்தில் வக்கீல் தணிகாசல முதலியாரைக் கண்டோம். எங்கட்குத் தண்ணீர் கொடுக்கத் தணிகாசல முதலியார் 'சொக்கம்மா' என்று தமது குழந்தையை அழைத்தார். அப்பொழுது சொக்கம்மாளுக்கு வயது ஏறக்குறைய ஆறு இருக்கும். சொக்கம்மாளுக்குப் பின் பிறந்தவர் இராஜேசுவரி அம்மையார். அந்நாளில் இராஜேசுவரி சிறு குழவியாய் மழலை மொழிந்திருக்கும். அம்மழலைக் குழவி இப்பொழுது குயின் மேரிஸ் கல்லூரியில் விஞ்ஞான மழை பொழியும் மேகமாகியிருக்கிறது.

நண்பர் தணிகாசல முதலியார் தம் பெண் குழந்தைகள் நால்வருள் சொக்கம்மாள், இராஜேசுவரி, பத்மாவதி ஆகிய மூவரையும் பட்டதாரிகளாக்கிய பெருந்தகைமை போற்றற்குரியது. தம் மக்கட்கு அவர் தமிழ்க் கலையையும் சைவக் கலையையும் அறிவுறுத்தியதும் பாராட்டத்தக்கது. தணிகாசல முதலியார் தமிழ் நாட்டின் வாழ்த்துக்குரியவரானார்.

பச்சையப்பன் கல்லூரித் தமிழ்ச்சங்கம் ஒரு தடவை எனது தலைமையையும் இராஜேசுவரியம்மையார் பேச்சையும் விழைந்தது. சங்க அமைச்சரைப் பார்த்து, 'அம்மையார்க்கு என்ன பொருள் கொடுத்தீர்?' என்று கேட்டேன். 'இன்ன பொருள் என்று இன்னும் குறிக்கவில்லை' என்றார். 'விஞ்ஞானமும் தமிழும் என்ற பொருள்பற்றிப் பேசுமாறு கேளும்' என்று சொல்லி அனுப்பினேன். அம்மையார் அப்பொருள் பற்றியே பேசினார்; இடையில் திருமந்திரத்தில் ஒரு பாட்டைக் காட்டி 'இதற்குத் தலைவரே பொருள் கூறவேண்டும்' என்றுரைத்தார். யான் திடுக்கிட்டேன். விஞ்ஞானத்தில் பட்டம் பெறாத யான் சிக்கிக்கொண்டேன்.

திரு. வி. க. வாழ்க்கைக் குறிப்புகள்.

முடிவுரையில் பாட்டில் போந்துள்ள ஆகாசத்துக்குச் சடாகாசம் என்று பொருள் கொள்ளாது, 'சிதாகாசம்' என்று பொருள் கொண்டால் பாட்டின் நுட்பம் புலனாகுமென்று சொன்னேன். விஞ்ஞானப் புலமை பெறுதவன் எதுவுங்கூறலாமன்றோ?

இராஜேசுவரி அம்மையார்க்குப் 'பேசும்' பொருள் கொடுக்கப்படும் போதெல்லாம் விஞ்ஞான விளக்கம் பெறத்தக்க பொருளையே கொடுப்பதை ஒரு மரபாகக் கொண்டேன்.

சென்னைச் சிந்தாதிரிப்பேட்டை உயர்நிலைப்பள்ளியில் திவான்பகதூர் - தெய்வசிகாமணி முதலியார் தலைமையில் தொல்காப்பிய மகாநாடு கூடியது. அதில் இராஜேசுவரி அம்மையாரும் பேசினார். அப்பேச்சில் தொல்காப்பியர் விஞ்ஞானப் போர்வையணிந்து காட்சி தந்தனர். அக்காட்சி எனக்கு இனிமையூட்டியது.

அப்பள்ளியிலேயே பத்துப்பாட்டு மகாநாடு என் தலைமையில் நடந்தது. அம்மையார்க்குக் 'குறிஞ்சி'ப் பாட்டுக் கொடுக்கப்பட்டது. 'குறிஞ்சி'ப் பாட்டாசிரியரைச் சகோதரியார் ஒரு நாடகாசிரியராகக் காணச் செய்தார். ஷேக்ஸ்பியரும் மேடையில் பொலிந்தார்.

தெய்வசிகாமணி முதலியாரின் மணிவிழாச் சொற் பொழிவுக்குப் பொருள்கள் குறிக்கப்பட்டபோது தத்துவங்களைப்பற்றிப் பேசுமாறு என்னை மீனாட்சிசுந்தரனார் கேட்டார். 'தத்துவங்கள் விஞ்ஞான தீட்சை பெறுவது நல்லது. அப்பொருளை இராஜேசுவரி அம்மையாருக்குத் தருவது சிறப்பு' என்று சொன்னேன். 'காணாத காட்சி', 'கேளாத ஒலி' என்ற இருபொருள் அம்மையாருக்கு அளிக்கப்பட்டன. இரண்டும் சிந்தாதிரிப்பேட்டைப் பள்ளியில் திரண்ட கூட்டங்கட்கு விஞ்ஞான விருந்தாயின.

சென்னை வேதாந்த சங்கத்தின் ஓர் ஆண்டு விழாவில் கைவல்ய மகாநாடு சேர்ந்தது. தலைமை எனக்கு வழங்

கப்பட்டது. பலவாண்டு வேதாந்தத் துறையில் உழைத்த பலர் 'கைவல்யம்' பேசினர்; சகோதரியாரும் பேசினர். கைவல்யம் விஞ்ஞானமாகியது. பழைய வேதாந்தப் புலவர் பலரும் வியந்து வியந்து கூத்தாடினர்.

சென்னைத் தமிழ்ச்சங்கச் சார்பில் இராஜேசுவரி அம்மையார் பல பொருள்பற்றிச் சொற்பொழிவுகள் நிகழ்த்தினர். அவைகளுள் குறிக்கத்தக்கன இரண்டு. ஒன்று 'வானக் கப்பல்'; மற்றொன்று 'வானொலி'. இரண்டையும் விஞ்ஞான போதகாசிரியர் கடல்மடை திறந்தாலெனத் தமிழில் பேசி விளக்கினர். விஞ்ஞானம் அம்மையாரிடம் தமிழில் எளிமையாய்ப் பணியாளாகியதை யான் உணர்ந்தேன்.

பாண்டித்துரை

பாண்டித்துரை தேவர் பாலவனத்தம் ஐமீன்தார்; மதுரைத் தமிழ்ச்சங்கக் கண்டவர்; தமிழ்ப் புலவர்; பெரும் புலவர். அவர்தம் அரிய வாழ்க்கை தமிழுக்கே அர்ப்பணமாகியது.

வைதிக சைவ சித்தாந்த சண்டமாருதம் சோமசுந்தர நாயகரால் காணப்பட்ட வேதாகமோக்த சைவ சித்தாந்த சபையின் ஆண்டு விழா ஒன்று புரசை கங்காதர ஈசுவரன் கோயிலில் பாண்டித்துரையின் தலைமையில் நடைபெற்றது. அவரைக் காப்பாளராகப் பெற்ற சூளை நடராஜ பக்த ஜன சபையின் ஆண்டு விழா ஒன்றும், அவர் தலைமையிலேயே நிகழ்ந்தது. அவ்விரண்டு விழாவிலும் பாண்டியர் பேச்சை யான் கேட்டேன். பாண்டித்துரை தேவர் தமிழ்ப் புலமையுடன் சைவப் பற்றும் உடையவர். இரண்டுக்கும் தொடர்புண்டு என்பது அவர்தங்கருத்து. அக்கருத்துப்பட அவரால் சில கட்டுரைகளும் செந்தமிழில் வரையப்பட்டன. தமிழுக்கென்று வாழ்ந்த பாண்டி மணியைத் தெய்வம் ஏன் அழைத்தது?

திரு. வி. க வாழ்க்கைக் குறிப்புகள்

சூரியநாராயண சாஸ்திரியார்

வி. கோ. சூரியநாராயண சாஸ்திரியார் கிறிஸ்தவக் கல்லூரியில் தமிழ்ப் பேராசிரியராயிருந்தவர். அக்காலத்தில் யான் வெஸ்லி கல்லூரியில் மாணாக்கனாயிருந்தேன். அதனால் சாஸ்திரியாருடன் நெருங்கிப் பழகும் வாய்ப்பை யான் பெற்றேனில்லை. ஆனால் என் கண்கள் மட்டும் அவரைக் காணும் பேறுபெற்றன.

சூரியநாராயண சாஸ்திரியாரிடத்தில் சிறந்து விளங்கிய இயல்புகள் பல உண்டு. அவைகளுள் சிறந்தது எங்கும் எப்பொழுதும் எக்காரணம் பற்றியும் கொச்சைத் தமிழ் பேசாமை. சாஸ்திரியாரால் இயற்றப்பட்ட நூல்கள் தமிழ் அன்னையின் அணிகள். அவைகளுள் ஒன்று 'தமிழ் மொழி வரலாறு' தமிழ் நாட்டில் தமிழ் மொழி வரலாற்றுக்கு வழிகாட்டியவர் சூரியநாராயண சாஸ்திரியாரென்னும் பரிதிமாற் கலைஞரே. அவர் நீண்டநாள் உலகில் வாழ்ந்திருந்தால் தமிழ் அன்னை இழந்த அரியாசனத்தில் இவர்திருப்பாள் ; முத்தமிழும் ஆக்கம் பெற்றிருக்கும்.

சற்குணர்

இராயப்பேட்டை நீண்டகாலம் தர்மராஜ சற்குணரின் உறைவிடமாயிருந்தது. எனது இருப்பிடமும் அதுவே. தமிழ் எங்கள் இருவரையும் பழகச் செய்து நண்பராக்கியது. சற்குணர் பல்கலைக்கழகப் பட்டம் பெற்றவர். அவர் காலத்துப் பட்டதாரிகளின் மனம் விண்ணில் பறக்கும். சற்குணரின் மனம் மண்ணிலேயே நடக்கும். அவரது மனம் மண்ணில் நடந்தமையால் வீரம் - தமிழ் வீரம் - பழந்தமிழ் வீரம் - உடையதாயிற்று. பழந்தமிழ் வீரம் சற்குணர் மூகத்தில் தவழ்ந்து நின்றல் வெள்ளிடைமலை. இத்தகைய வீரரைக் கிறிஸ்துவக் கல்லூரி தமிழ்ப் பேராசிரியராகப் பெற்றிருந்தது.

யான் வெஸ்லி கல்லூரியில் தமிழ்ப் பேராசிரியர் பதவியை ஏற்றபோது சற்குணர் என்னை வழியில் கண்டு வாழ்த்திய தன்மை இன்னும் என் நினைவிலிருக்கிறது. அவர் வாயிலாக விளம்பரமற்ற தமிழ்த்தொண்டு நடந்து வந்ததை யான் அறிவேன். ஓய்ந்த நேரத்தில் எவ்விதக் கைம்மாறுமின்றிப் பழந்தமிழ் நூல்களை மாணுக்கர்க்குப் போதிப்பதில் சற்குணர்க்குள்ள ஊக்கங் கண்டு மகிழ்வேன். அவரிடத்துப் பயின்று வித்துவான்களாகியவர் ஓவியர் கனகசபாபதி முதலியார், பச்சையப்பன் கல்லூரித் தமிழ்ப்பேராசிரியர் நடேச நாயகர், சென்ட்பால் உயர்நிலைப்பள்ளித் தலைமைத் தமிழாசிரியர் பரந்தாமனார் முதலியோர்.

சற்குணர் ஐரோப்பிய முறையில் உடையணிந்ததை என் கண்கள் கண்டதே இல்லை. அவர்தம் எளிய நாட்டு முறை உடை இன்பூட்டும். சிந்தாதிரிப்பேட்டை உயர்நிலைப்பள்ளியில் சோமசுந்தர பாரதியாரின் சிலப்பதிகாரச் சொற்பொழிவு நிகழ்ந்தது. தலைமை பூண்ட சற்குணரிடத்திருந்து முடிவுரையில் 'பாரதியார் ஐரோப்பிய முறையில் உடையணியாது மாணுக்கருக்குத் தமிழ் போதிப்பாராக' என்ற கருத்துப் பிறந்தது. அக்கருத்திற் செறிந்த அஞ்சாமை என் நெஞ்சைக் கவர்ந்தது.

சற்குணர் எனது கல்லுடலையுங் கண்டவர்; இப்போதைய மெல்லுடலையுங் காண்பவர். என்னைத் தமிழ் வீரர் பார்க்கும்போதெல்லாம், எனது உடல்நிலை குறித்து வருந்துவர்; உடலைப் பாதுகாக்குமாறு அறிவுறுத்துவர்.

சற்குணர் மணிவிழா டாக்டர் சாமிநாத ஐயர் தலைமையில் நடைபெற்றது. அதுபோல்து யானும் தமிழ் மலர் சூட்டினேன். அம்மலரை ஈண்டுக் காட்டுகிறேன்.

தென்னாட்டுச் சுணையுள் முகிழ்த்துள்ள தமிழ் மலர் சிலவே. அவைகளுள் ஒன்று சற்குண மலர்.

திரு. வி. க. வாழ்க்கைக் குறிப்புகள்

சற்குண மலர் - கல்வி, கேள்வி, அறிவு, ஒழுக்கம், வாழ்க்கை, மகன்மை, வாய்மை, நேர்மை, அடக்கம், உரிமை, ஒப்புரவு, அஞ்சாமை முதலிய இதழ்களால் அமைந்தது. அம்மலரிடைப் பழந்தமிழ் வீர மணம் என்றுங் கமழ்ந்தவண்ண மிருக்கும்.

இந்நாளில் பழந்தமிழ் வீர மணம் சற்குண மலர் ஒன்றனிடத்தில் சிறந்து கமழ்தலைக் காணும்பேறு பெற்ற வருள் யானும் ஒருவன். அந்நறுமலர் நீடு வாழ்க. அதன் மணம் வெல்க. (1937)

சேஷாசல ஐயர்

சேஷாசல ஐயரைப் பிற்கால சூரியநாராயண சாஸ்திரியார் என்றே கூறுவேன். தமிழ் வளர்ச்சியில் சாஸ்திரியார்க்கு எவ்வளவு ஆர்வமிருந்ததோ அவ்வளவு ஆர்வம் ஐயருக்குமிருந்தது. சேஷாசல ஐயர் தமிழ் நலம் பேணிக் 'கலா நிலையம்' என்ற ஒரு பத்திரிகை நடாத்தினர்; பள்ளிகள் பல நடாத்தினர்; தொழிலாளரிடைச் சொற்பொழிவு நிகழ்த்தினர். சேஷாசல ஐயரிடம் பயின்ற தொழிலாளர் சிலர் இந்நாளில் பெரும் பெரும் வித்துவான்களாயிருக்கிறார். ஐயரின் தமிழ்த் தொண்டு என்னே! என்னே! அத்தகைத் தொண்டர் என் நண்பருள் ஒருவராயினர். அவரது அகால மரணம் தொழிலாளரிடை வளர்ந்து வந்த தமிழ் ஆக்கத்தையும் ஆர்வத்தையுங் குலைத்தது என்றே சொல்வேன்.

குப்புசாமி முதலியார்

சேஷாசல ஐயரிடம் தமிழ் பயின்றவர் பலர். அவருள் ஒருவர் மங்கலம் குப்புசாமி முதலியார். முதலியார்க்கு வித்தியானந்தர் என்ற பெயரும் வழங்கப்படுகிறது. சேஷாசல ஐயரின் நோக்கத்தைக் குப்புசாமி முதலியார் நிறைவேற்றி வருதல் கண்டு யான் வரம்பிலா இறும்பூதெய்துகிறேன். வித்தியானந்தரின் தமிழ்த்தொண்டு வடஆர்க்

காடு சித்தூர் ஜில்லாக்களிலுள்ள கிராமங்களில் செவ்வனே நடைபெற்று வருவது எனக்குத் தெரியும். வித்துவான்களின் தமிழ்த்தொண்டு கிராமங்களில் நடைபெறுதல் வேண்டுமென்று அறைகூவுவோருள் யானும் ஒருவன். அதைச் செயலில் நிகழ்த்திக் காட்டுவோர் சிலர். அவருள் சிறந்து விளங்குவோர் அன்பர் வித்தியானந்தர். அப்பெரியார் தொண்டு நிகழும் எந்தக் கிராமத்தினின்றும் அழைப்பு வந்தால் யான் உடனே ஓடுவதை ஒரு தொண்டாகக் கொண்டுள்ளேன். வித்தியானந்தரின் நிஷ்காமியத் தொண்டு என்னை ஈர்க்கிறது. அத்தொண்டு மேலும் மேலும் வளர்வதாக. இன்னும் அவர் வழி வழியே பல வித்தியானந்தர் தோன்றுவாராக.

ரா. இராகவ ஐயங்கார்

ரா. இராகவ ஐயங்கார் நாவலர்; பாவலர். அவர் 'செந்தமிழ்'யில் எழுதிய கட்டுரைகளை யான் ஆர்வமுடன் நோக்கிய காலமுண்டு. ஐயங்காரை யான் முதல்முதல் திரிச்சியிலே இராமநாதபுரம் ராஜாவின் தலைமையிலே (1919) கூடிய மாகாண மகாநாட்டில் பார்த்தேன். பின்னே யான் அரசியல் பிரசாரத்துக்கு (1926) எஸ். ஸ்ரீநிவாச ஐயங்காருடன் ஏகியபோது, திருநெல்வேலி இலக்கியச் சங்கத்தின் ஓராண்டு விழாவில் தலைமை வகிக்கச் சென்ற இராகவ ஐயங்காரை ஒரே வண்டியில் சந்தித்தல் கூடியது. 1935-ம் ஆண்டிலே கர்ந்தைத் தமிழ்ச் சங்க ஆண்டு விழாவில் இராகவ ஐயங்கார் தலைமையில் என்னால் சொற்பொழிவு ஆற்றப்பட்டது.

மு. இராகவ ஐயங்கார்

ஜஸ்டிஸ் சேஷகிரி ஐயர் வீட்டிலே சென்னைத் தமிழ்க் கழகச் சார்பிலே (1916) மு. இராகவ ஐயங்கார் பேச்சு என்றோர் அறிக்கை கண்டேன். அக்காட்சி என்னை ஜஸ்டிஸ் சேஷகிரி ஐயர் வீட்டுக்குச் செலுத்தியது. ஐயங்கார் சங்க இலக்கியங்களிலுள்ள இயற்கைக் கூறுகளை விளக்கியதைக்

திரு. வி. க. வாழ்க்கைக் குறிப்புகள்

கேட்டேன். மு. இராகவ ஐயங்காரைச் சிற்சில சமயம்
கர். ரா. நவசிவாய முதலியார் வீட்டில் காண்பதுண்டு.
ஹிந்தி போராட்ட வேளையிலே எழும்பூர் மன்றத்தில் ஒரு
வழக்கு நடந்தது. தமது தொல்காப்பியப் பொருளாராய்ச்சி
நூலைப் பற்றிச் சான்று கூற ஐயங்காரும் வந்தார் ; யானும்
போந்தேன். இருவரும் நீண்ட நேரம் பேசிப் பேசி
அளவளாவினோம்.

சுந்தர முதலியார்

காமக்கூர் சுந்தர முதலியாரை முதல் முதல் யான்
ஆரணியிலே (1919) சன்மார்க்க சபையிலே கண்டேன்.
அவரால் யாக்கப்பெற்ற வாழ்த்துப்பாக்கள் கூட்டத்தில்
படிக்கப்பட்டன. இரவு முதலியாரும் யானும் உரையாடத்
தொடங்கினோம். அவர் தமிழில் ஆழி என்பதை உணர்ந்
தேன். ஆரணியில் காமக்கூர் முதலியாருக்கும் எனக்கும்
ஏற்பட்ட கேண்மை, நாளுக்கு நாள் வளர்ந்து வளர்ந்து
அவரது அறுபதாம் ஆண்டு விழாவில் என்னைத் தலைமை
வகிக்கச் செய்தது. சுந்தர முதலியார் ஏட்டு நூல்களை
மட்டும் தமிழ் நாட்டுக்குத் தந்தாறில்லை. நூற்றுக் கணக்
கான உயிர் நூல்களையுந் தந்துள்ளார். முதலியார் மாணுக்
கர் பலர் பெரும் வித்துவான்களாய் நாட்டுக்குப் பயன்பட்டு
வருதல் எனக்குத் தெரியும். காமக்கூர் முதலியாரின்
புலமை மாணிக்கவாசகம் என்னும் ஒரு சேயாகப் பரிண
மித்திருக்கிறது.

சந்தோஷம்

வேலூர் வேலைப்பாடியிலே ஒரு சங்கத்தின் ஆண்டு
விழா நடைபெற்றது. யான் தலைமை வகித்தேன் ; நிகழ்ச்சி
முறையில் குறிப்பிட்டிருந்தவாறு 'சந்தோஷம் பேசுவார்'
என்று கூட்டத்துக்கு அறிவித்து அமர்ந்தேன். சந்தோஷம்
பேசினார். அப்பேச்சுப்பையப்பைய என் நெஞ்சைத் தன்னில்
படிவித்தது. சந்தோஷத்தின் வடிவந் தோன்றவில்லை. சங்க

இலக்கியம் தோன்றியது. அச் சந்தோஷ இலக்கியம் பின்னே பலவிடங்களில் தமிழ் விருந்தளித்தது. சந்தோஷம் எதையும் உரிமை யுணர்வுடன் நோக்கி நோக்கி ஆராய்ந்தமை அவரை இலக்கியமாக்கியது என்று தெளிந்தேன். அவரது தமிழ்நட்பையும் எனது வாழ்க்கை பெற்றது.

சோமசுந்தர பாரதியார்

சோமசுந்தர பாரதியாரை யான் முதல் முதல் 1913-ம் ஆண்டு, தூத்துக்குடிச் சைவ சித்தாந்த சபையில் பார்த்தேன். அவர்க்கும் எனக்கும் சென்னை மாகாணச் சங்க வாயிலாக அரசியல் உறவு ஏற்பட்டது. பாரதியார் வக்கீல் தொழில் அளவில் நின்றாரில்லை. அவர் கம்பர், திருவள்ளுவர், தொல்காப்பியர் முதலியவர் மன்றங்களிலும் பழகி வந்தார். அப்பழக்கம் அவரை அண்ணாமலைப் பல்கலைக் கழகத்தில் தமிழ்ப் பேராசிரியர் பதவிக்குத் தூக்கியது. பாரதியாரது தமிழ் மேடை வக்கீல் அரங்காகவே காணப்படும். சோமசுந்தர பாரதியார் வாழ்க்கையில் ஒருவிதப் புரட்சி நிகழ்ந்திருத்தல் வேண்டும். ஆனால் அஃது இன்னும் நிகழவில்லை. இனி எப்படியோ?

பாரதியார் 'மாரி வாயில்' என்றொரு நூல் யாத்துள்ளார். அதை யான் அணித்தே முற்றும் பார்த்தேன். அது தமிழ் மாரியாகவே தமிழ் நிதைதைக் குளிர்விப்பது.

சிதம்பரநாத முதலியார்

பெற்றோரால் பிள்ளைகட்கு இடப்படும் பெயர்களில் சில வாழ்க்கையில் பொருந்தி வரும்; சில பொருந்தி வருவதில்லை. தாண்டவராயர் கைவல்யம் பாடி முடித்ததும் அவர்பால் ஆனந்தத் தாண்டவம் எழுந்தது. அவ்விடத்தில் தமக்குத் 'தாண்டவராயன்' என்ற பெயரை யணிந்த பெற்றோரது தீர்க்க தரிசனங்குறித்து அவர் வியப்படைந்தமை இங்கே நினைவுக்கு வருகிறது. சிதம்பரநாத முதலி

திரு. வி. க. வாழ்க்கைக் குறிப்புக்கள்

யாரை ஈன்றவரும் தீர்க்க தரிசனமுடையார் என்பது முதலியாரின் பின் வாழ்க்கையால் தெரிகிறது.

சித் + அம்பரம் = சிதம்பரம். சித் - அறிவு ; ஞானம். அம்பரம் - ஆகாசம் ; வெளி. நாதம் - ஒலி ; ஆகாசத்தினின்றும் பிறப்பது. முதலியார் - முதலையுடையவர். சிதம்பரநாத முதலியார் என்னும் பெயருக்கு ஞானாகாசத்தினின்றும் பிறக்கும் நாதத்தை முதலாக உடையவர் என்று பொருள் கூறலாம்.

உலகமெல்லாம், நாதம் முதல் பிருதிவி ஈடுக உள்ள மாயாகாரியத் தத்துவங்களிலே அடங்கும். இவைகளில் அடங்காத உலகமே இல்லை. இறை இவ்வுலகமெல்லாங்கலந்தும் நிற்கிறது ; கடந்தும் நிற்கிறது. முன்னைய நிலையில் அசைவு உண்டு. பின்னையதில் அசைவே கிடையாது. அசைவு நாதத்தில் தொடங்குகிறது. அதனால் உலகெல்லாம் இயங்குகின்றன. 'நாதங் கொண்டாடினான் ஞானநந்தக் கூத்தே' என்பது திருமூலர் திருவாக்கு. ஞானாகாசத்தினின்றும் பிறக்கும் நாதத்தை முதலாக உடையவன் சிதம்பர நாதன் ; நடராஜன்.

டி. கே. சிதம்பரநாத முதலியாரின் முதன்மை எது? நாதம் ; நாதமயமான பாட்டு. சிதம்பரநாத முதலியார் நெஞ்சம் நாதத்திலே ஈடுபடும்; பாட்டாகும். பாட்டிலே ஈடுபடும் நெஞ்சம், இலக்கணம் தர்க்கம் முதலிய துறைகளில் உழலுமோ? ஒரு போதும் உழலாது.

சிதம்பரநாத முதலியாரை யான் முதல் முதல் திருநெல்வேலியில் (1926) கண்டேன். அவர் தலையில் சரிகைக் கோற்றிட்ட தக்கைப் பாகை திகழ்ந்தது ; உடல் ஒருவிதச் சாம்பல் நிறச் சட்டையை அணிந்திருந்தது ; முகமோ ஒளியைக் கான்றது. எவ்வொளியை? பாட்டொளியை.

சிதம்பரநாத முதலியார் பாட்டில் யான் ஒருமுறையா ஈடுபட்டேன்! பலமுறை ஈடுபட்டேன். முதலியார், பாட்டைத் தொடங்கும்போதே அவர் நெஞ்சம் நாதத்தில்

ஒன்றும். கேட்போர் நெஞ்சமும் அதில் திகைக்கும். அவர் ஒவியமாவர். இத்திறம் சிதம்பரநாதரிடத்தில் சிறந்து விளங்குதலை ஈண்டுச் சிறப்பாகக் குறிக்கிறேன்.

பாட்டாவது சொல்லன்று ; எழுத்தன்று; யாப்பன்று. அஃது அநுபவ நுகர்ச்சி. இது சிதம்பரநாதருடன் பழகப் பழக நன்கு விளங்கும்.

சிதம்பரநாதரின் பாட்டு எது? தமிழ். 'இக்கருத்தைத் தமிழிலேயே வெளியிடுதல் முடியும்; பிறமொழிகளால் வெளியிடுதல் முடியுமோ?' என்று முதலியார் சபைகளில் அடிக்கடி கேட்பர். அவர் தமிழைத் தாமுணர்ந்த முறையில் ஒம்பவேண்டித் தமிழுலகில் ஒருவித அறிவுப் புரட்சி நிகழ்த்தியுள்ளார் என்றே கூறுவேன்.

சிதம்பரநாத முதலியார் ஒவ்வொருபாது 'நவசக்தி' நிலையம் நோக்குவர். அந்நோக்குப் பாட்டு வருகையை உணர்த்துவது போன்றிருக்கும். முதலியார் பீடத்தில் அமர்ந்தாரோ இல்லையோ அவர் வாய் 'மண்ணுந் தணலாற வானும் புகைமாத.....' என்ற பாட்டைப் பாடும்; வேறு பாட்டுக்களையும் பாடும். நிலையத்தில் சுழன்றிருந்த அரசியல் அலைகளெல்லாம் அடங்கும்; அமைதியுண்டாகும். எல்லோரும் ஒவியமாவர்.

இலக்கணப் புலவர் சிலர் சிதம்பரநாத முதலியார்மீது பாய்வதுண்டு. 'நீங்கள் ஏன் முதலியார்மீது பாய்கிறீர்கள்? உங்கள் பாய்ச்சலுக்கு இடம் எது? முதலியார் மனம் பாட்டில் ஈடுபடுவது; அநுபவ நுகர்ச்சியில் மூழ்குவது; அதை அவரிடத்தில் எதிர்பாருங்கள். பிறவற்றை ஏன் எதிர்பார்க்கிறீர்கள்?' என்று சொல்லி அவரை யான் அடக்குவது வழக்கம்.

தாம் ஈடுபட்டும் பிறரையும் ஈடுபடுத்தியும் வரும் ஒரு தமிழ்ப் பாட்டோனியருடன் பழகும் வாய்ப்பையும் எனது எளிய வாழ்க்கை பெற்றது.

திரு. வி. க. வாழ்க்கைக் குறிப்புகள்

வையாபுரிப் பிள்ளை

எஸ். வையாபுரிப் பிள்ளை சட்டத்திலே பட்டம் பெற்றவர். ஆனால் அவரைச் சட்டத்தொழில் வயப்படுத்தவில்லை; தமிழே அவரை வயப்படுத்தியது. அவரது தமிழ்க் காதல் திருநெல்வேலியிலே ஓரிலக்கியக் கழகமாகத் திரண்டது. அவரது காட்சியை எனக்கு முதன் முதல் வழங்கியது அக் கழகமே. சுறுசுறுப்பு அவராகவே எனக்குத் தோன்றியது.

சென்னைப் பல்கலைக் கழகம் வையாபுரிப் பிள்ளையை அழைத்தது; தமிழ்ப்பேரகராதிப் பதிப்புக் குழுவின் தலைவராகியது. வையாபுரியின் தலைமையில் அகராதி பல வழியிலும் தூய்மை யடைந்தது.

இப்பொழுது வையாபுரிப் பிள்ளை தமிழ் நாட்டுப் பதிப்பாசிரியர் உலகிலே ஒரு வான்மணியெனத் திகழ்கிறார்; ஆறுமுக நாவலர், தாமோதரம் பிள்ளை, சாமிநாத ஐயர் ஆகியவர் இனத்தில் சேர்ந்தவரானார். சைவ சித்தாந்த மகா சமாஜப் பதிப்புக்களாகிய சங்க இலக்கியம், சிந்தாமணி, திருமந்திரம் முதலிய நூல்கள் நன் முறையில் வெளிவர ஏட்டுப் பிரதிகளை ஒப்பு நோக்கியும், பாட பேதங்களை ஒழுங்கு செய்தும், பிழை திருத்தியும் உதவி புரிந்தவர் வையாபுரிப் பிள்ளை என்பதை யான் நன்கறிவேன். யான் பெரிய புராணம் இரண்டாம் பதிப்பு முயற்சியில் தலைப் பட்டபோது, தமிழ் நாட்டிலுள்ள பல ஏட்டுப் பிரதிகளைத் திரட்டி என்னிடம் சேர்ப்பித்தது வையாபுரியின் தமிழன்பேயாகும்.

கம்பரின் தமிழ் நிலையத்தைப் பலர் பலவாறு காத்து வருகிறார். வையாபுரிப் பிள்ளை அதை எப்படிக்க காத்து வருகிறார்? தூண்க நின்று காத்துவருகிறார் என்று என் உணர்ச்சியில் தோன்றுகிறது.

பி. பூ.

தமிழ் நாட்டிலே தெற்குப்பகுதியிலே குற்றாலமலை நிற்கிறது. அதன்கண் பாட்டொலி முழங்கிய வண்ணமிருக்கும்.

அவ்வொலியைத் தெய்வப்புலவர்கள் மடுத்தே வந்தார்கள்; வருகிறார்கள். அதைத் திருஞானசம்பந்தர் நுகர்ந்து தாம் பெற்ற இன்பத்தை,

“வம்பார் குன்றம் நீடுயர் சாரல் வளர்வேங்கைக்
கொம்பார் சோலைக் கோல வண்டு யாழ்செய் குற்றாலம்”

என்றும்,

“நீலம் நெய்தல் தண்சுனை சூழ்ந்த நீர்சோலைக்
கேர்ல மஞ்ஞை பேடையெர் டாடுங் குற்றாலம்”

என்றும் நற்றமிழாக நமக்கு உதவியிருப்பது கருதற் பாலது.

அக்குற்றால மலை இயக்கமின்றி ஓரிடத்திற் கிடப்பது. தமிழ் நாட்டில் இயங்கும் குற்றாலம் ஒன்றிருக்கிறது. அஃது எது? அது பி. ஸ்ரீ. என்னுந் தமிழ்ப்பாட்டு நிலையம். பி. ஸ்ரீ. ஆச்சாரியாரின் மனத்தில் பாட்டொலி எழுந்து கொண்டே யிருக்கும். அவ்வொலி, சொல்லருவியாய் - எழுத்தருவியாய்த் தமிழுலகில் தண்மை வழங்கி வருகிறது.

யான் பல உலகில் சஞ்சரிப்பவன். பி. ஸ்ரீ. ஆச்சாரியார் ஒவ்வொருபோது எனது நிலையம் போதருவர். போந்ததும் எல்லா உலகமும் கவிதை யுலகமாகும். நாங்கள் ‘பெருகு சோபானம்’ என்னும் தத்துவப்படிசை ஏறுவோம்; கவிதை இன்பத்தில் திளைப்போம்; “தண்டமிழ்க் கவிதை போல் சாந்த மிக்கது” என்னும் இரர்மலிங்க அடிகளின் மொழிக்கு இலக்கியமாவோம்.

ஸ்ரீநிவாசலு நாயுடு

சித்தூர் ஸ்ரீநிவாசலு நாயுடு அஷ்டாவதானம் சபாபதி முதலியார் மாணுக்கருள் ஒருவராகிய மகாவித்துவான் கமல நாத முதலியாரிடத்தில் தமிழ் பயின்றவர்; வடிவேற் செட்டியார் முதலியவர்பால் வேதாந்தங் கேட்டவர்; சித்தூர் அமெரிக்கன் மிஷின் பெண் பாடசாலையில் தமிழாசிரியராக

திரு. வி. க. வாழ்க்கைக் குறிப்புக்கள்

இருப்பவர்; பரந்த நோக்குடையவர்; சீர்திருத்த உள்ள முடையவர். அப்பெரியார் 'ஆனந்தபோதினி' முதலிய பத்திரிகைகளில் எழுதி விடுத்த பலதிற ஆராய்ச்சிக் கட்டுரைகள் தமிழ் நாட்டைப் பலவழியிலும் ஒம்பி வருகின்றன.

இராணிப்பேட்டை, வெட்டுவாணம், வங்கனூர், அம்மையார் குப்பம், வெள்ளைக் குட்டை முதலிய இடங்களில் உள்ள வேதாந்த சங்கங்களின் சார்பில் முதல் முதல் என்னை அழைத்தவர் சித்தூர் ஸ்ரீநிவாசனாரே. அச்சபைகள் அவரையும் என்னையும் கெழுதகை நண்பராக்கின.

வேதாந்தம் என்னும் பெயரால் மொட்டைத் தலைகளும் காவித் துணிகளும் புரிந்துவரும் அட்டேழியங்கள் நாயுடுவின் குடரை முடுக்கியே வந்தன. நாயுடு பல கூட்டங்களில் அவ்வட்டேழியங்களை மறுப்பதை ஒரு தொண்டாகக் கொண்டார். ஒருமுறை அவரும் யானும் பெங்கனூர் ஒடுக்கத்தூர் மடத்துக்குச் சென்றிருந்தோம். எங்கள் முதல் நாள் பேச்சைக் கேட்ட ஓரன்பர் எங்களிருவரையும் விருந்துக் கழைத்தனர். விருந்து முடிந்ததும் பெங்கனூரில் காஷாயங்கள் புரியும் திருவிளையாடல்களை அன்பர் விரித்துக் கூறினர். அன்று மாலை மடத்திற்கூடிய பெருங்கூட்டத்தில் ஸ்ரீநிவாசலு நாயுடு பெங்கனூரில் வேதாந்தத்தின் பெயரால் நிகழ்ந்து வரும் கொடுமைகளை அஞ்சா நெஞ்சுடன் வெளியிட்டார். அன்று ஸ்ரீநிவாசலு நாயுடு நிகழ்த்திய வீரப் பேச்சை எவ்வெழுத்தால் வருணித்துக் கூறுவேன்! பொதுவாக எல்லார்க்கும் சிறப்பாகப் பெண்களுக்கும் புதுக் கண்கள் திறந்தன என்றே சொல்வேன்.

இராஜா பிள்ளை

சிதம்பரம் இராஜா பிள்ளை வேலூர் ஊரிஸ் கல்லூரியில் தலைமைத் தமிழாசிரியராயிருந்து தொண்டாற்றும் பேறு பெற்றவர். அவர் பார்வையில் கல்லூரித் தமிழ்ச்சங்கம் நன்கு நடைபெற்று வருகிறது. என் தலைமையில்

சில ஆண்டு விழாக்கள் நடைபெற்றன. ஒருமுறை என் தலைமை உரையைச் சுருக்கெழுத்தில் இறக்க இராஜா பிள்ளை ஏற்பாடு செய்தனர். பின்னே அச்சுருக்கெழுத்துப் பெருக்கப் பெற்றது. அப்பெருக்கம் என் பார்வைக்கு வந்தது. அறிஞரின் சுருக்கெழுத்துத் திறம் போற்றற் குரியதாயிருந்தது. பெருக்கு, தூய்மைபெற என் உழைப்புத் தேவைபாயிற்று. சுருக்கெழுத்தாளர் தமிழ்ப் புலவராகவும் இருத்தல் வேண்டுமென்பது என் கருத்தில் படிந்தது. இதை யான் பல முறை பல கழகங்களில் வெளியிட்டேன். இதுவரை நற்பயன் விளையவில்லை. இனியாதல் விளையு மென்று நம்புகிறேன்.

வேணுகோபால நாயகர்

வேணுகோபால நாயகர் வேலூர் ஊரில் கல்லூரியில் தொண்டு செய்யும் தமிழாசிரியருள் ஒருவர். அவர் காமக் கூர் சுந்தர முதலியாரிடத்தில் தமிழிலக்கிய இலக்கணம் பயின்றவர்; வடிவேல் செட்டியார் முதலியவரிடத்தில் வேதாந்தம் கேட்டுத் தெளிந்தவர். அப்பெரியாரைப் புல்வ ரென்று சொல்வதா? வேதாந்தி யென்று சொல்வதா? தொண்டரென்று சொல்வதா? என்னென்று சொல்வது? தொண்டரென்று சொல்லவே என் மனம் ஒருப்படுகிறது. வேணுகோபால நாயகரின் புலமையும், வேதாந்த உணர் வும் அவரைத் தொண்டராக்கின. 'தொண்டு என்னும் புனிதத் தெய்விகம் வேணுகோபால நாயகராகி நிற்கிறது' என்று சொன்னால் என் உள்ளம் நிறைவெய்தும். நாயகரும் யானும் ஓராண்டில் பல இடங்களிற் சந்திப்போம். தொண்டரைக் கண்டு இன்புறும் பயனை யான் பெற்றவனாவேன். பண்டைத் திருத்தொண்டர் நினைவு தோன்றும்போதெல்லாம் வேலூர் நாயகரின் நினைவும் உடன் தோன்றும்.

ஆண்டுதோறும் ஆடித்திங்கள் நல்லாம் வாரத்தில் யான் வெட்டுவாணத்திற்குச் செல்வது வழக்கம். அங்கே

திரு. வி. க. வாழ்க்கைக் குறிப்புகள்

கூட்டங் கூடும். சொற்பொழிவுகள் நிகழும். பலிநிறுத் தத்துக்கென்று மறியலும் நடக்கும். மறியற் ரெண்டில் வேணுகோபால நாயகர் தலைசிறந்து விளங்குவார். ஒரு முறை ஓரம்மையார் ஆவேசமுடையவராய்த் தாடகைபோல் வீறி எழுந்து, என்னுள்ளங் கொண்ட பெரியாரை - அன்பரை - மெய்த்தொண்டரை ஒங்கி அறைந்தார். அவ்வறையால் எழுந்த மின்னல் என் கண்ணில் பட்டது; இடி என் காதில் விழுந்தது; பொறிகள் கலங்கின. தொண்டர் நாயகர் பொறுமையானார். அவர் கிறிஸ்துவாகக் காணப்பட்டார்.

சேது பிள்ளை

கம்பர் தமிழை வளர்ப்பதற்கென்று தமிழ்நாட்டில் அவ்வப்போது சிலர் பிறப்பதுண்டு. அவருள் சேது பிள்ளை ஒருவர். இவ்வுலகம் கம்பர் கழகமானால் உள்ள நிறைவு கொள்வோருள் சேதுபிள்ளை முதல்வராக இருப்பார். எவ்விடத்திலும் எம்மேடையிலும் எப்பேச்சிலும் அவர் கம்பரை மறப்பதில்லை. அவர் நா கம்பரின் உறையுளாகியது.

சேது பிள்ளையின் பேச்சிலும் எழுத்திலும் எதுகை மோனைகள் அணிசெய்யும். அவ்வணி அவர்க்கு இயற்கையாயிற்று. என் தலைமையில் சேது பிள்ளை பலமுறை சொற்பொழிவாற்றியுள்ளார். அப்பொழிவு பொழிலாகும். பொழில் மென் காற்றை வீசும்.

சேதுபிள்ளை இளமையில் என்னுடன் நெருங்கிய தில்லை. காரணம் அந்நாளில் யான் புகுந்த அரசியல் உலகம் அவர்க்குப் பிடியாமை என்று சொல்லப்பட்டது.

இராசவல்லிபுரம் சேது பிள்ளையின் சொந்த ஊர். அங்கே ஒரு சங்கம் உண்டு. ஓராண்டு விழாவுக்கு யான் (1934) அழைக்கப்பட்டேன். அங்கே யான் சில காட்சிகள் கண்டேன். அவைகளுள் ஒன்று குறிக்கத்தக்கது.

இராசவல்லிபுரத்துக்கு அணித்தே செப்பறை என் றொரு பதியிருக்கின்றது. அப்பதியை நடராஜப் பெருமான் திருக்கோயில் அழகு செய்கிறது. இராசவல்லிபுரத் தொண்டை நிகழ்த்தி மறுநாள் காலை செப்பறை நோக்கி னேன். அன்று திருவார்திரைத் திருநாள். பல திருப்பணிகள் என் புலன்களில் படிந்தன. அவைகளுள் சிறந்த ஒன்று கைம்மையர் திருத்தொண்டு. பல திலகவதிகளை என் கண் கள் கண்டன. முன்னோர் பழைய உலகில் என் சிந்தை சென்றது. பெண்மணிகள் மனம் தொண்டிலே - சிவத் தொண்டிலே ஈடுபட்டுக் கிடந்தது. அத்தொண்டு புறத்தே பொலிந்தது. தொண்டு வண்ணமாகிய மனம் வேறெதில் செல்லும்? தொண்டற்ற இடம் வேறு வழியில் நுழைந்து அலைதல் இயற்கை.

கோதண்டபாணி பிள்ளை

1937-ம் ஆண்டு; கார்த்திகைத் திருநாள். உண்ணா நோன்பு. அன்று தெரு வாயிலிலே மோட்டார் வண்டி யொன்று வந்து நின்றது. ஐரோப்பிய முறையில் உடை யணிந்த ஓர் உருவம் - நீலக் கருந்தாமரை என்ன மலர்ந்த முகங்கொண்ட ஒரு வடிவம் - நடந்து வந்தது. அவ்வடிவி னர், 'கலியாணசுந்தர முதலியாரைப் பார்க்க வந்தேன்' என்றார். யான் அவரை அமரச் செய்து, 'யான் தான் கலியாணசுந்தரன்' என்றேன். அவர், 'யான் உதவி லேபர் கமிஷனர். என் பெயர் கோதண்டபாணி. உதவி இந்தியா மந்திரி சென்னை போந்துள்ளார். தொழி லாளர் தலைவர்களைக் காண விரும்புகிறார். அறிக்கை அனுப்பப் போதிய பொழுதில்லை. யான் தங்களை நேரே அழைக்க வந்தேன்' என்றார். 'இன்று கார்த்திகை; நோன்பு நாள்; சக்கரைச் செட்டியார் முதலியோர் வருவர்' என்று மேலும் கீழும் பார்த்தேன் 'ஆமாம்; இன்று முருகப் பெரு மான் திருநாள்' என்று கோதண்டபாணி பிள்ளையின் வாய்

திரு. வி. க. வாழ்க்கைக் குறிப்புகள்

மலர்ந்தது. அது தமிழ்த்தேன் போன்றிருந்தது. அவர் என்னை வலியுறுத்தாது விடைபெற்றனர். பின்னே கோதண்டபாணி பிள்ளையை மயிலாப்பூரிலே ஞானியார் சுவாமிகள் முன்னிலையில் கண்டேன். இருவரும் நீண்ட நேரம் அளவளாவினோம். உத்தியோக முறையில் நேர்ந்த சந்திப்பு ஆருயிர்த் தமிழ்த் தோழமையாய்ப் பெருகியது.

கோதண்டபாணி பிள்ளை தமிழர் ; தூய தமிழர். அவரது தூய தமிழுணர்ச்சி பழந்தமிழ் நூல்களுடன் அவரை உறவுகொள்ளச் செய்தது. அவ்வுறவு நூல்களின் திறங்களை ஆழ்ந்து ஆராயுந்துறையில் தோழரைச் செலுத்தியது. தமிழ்த் தோழர் நூல்களை எப்படி ஆய்கிறார்? முற்காலக் கருத்துக் கொண்டும் இக்காலக் கண் கொண்டும் நூல்களை ஆய்கிறார் ; தமது ஆய்வில் தாங்கண்ட முடிபுகளை என்னிடஞ் சொல்வர். அவர்க்கு ஊக்கமூட்டுவது எனது வழக்கம்.

கோதண்டபாணி பிள்ளை நெஞ்சம் பல புலவர் உலகக் கண்டு கண்டு அவைகளைக் கடந்து கடந்து நக்கீரர் உலகில் நிலைத்தது. அவர் நெஞ்சம் நக்கீரர் ஆகியது; அவர் நக்கீரரானார். அவரைப் பார்க்கும்போதெல்லாம், நக்கீரர் வடிவம் இப்படித்தான் இருக்குமோ' என்று யான் நினைப்பதுண்டு.

கோதண்டபாணி பிள்ளை சென்னைச் சிந்தாதிரிப் பேட்டை உயர்நிலைப்பள்ளியில் (1941) நக்கீரர் பாக்களைப் பற்றிப் பல சொற்பொழிவு நிகழ்த்தினர் ; தாங் கண்ட நக்கீரரைக் காட்டினர். அக்காட்சியில் ஷேக்ஸ்பியர், ஷெல்லி படித்த தமிழறிஞர் திளைத்ததையும், 'பண்டிதர்' பலர் மருண்டதையும் யான் உணர்ந்தேன். அப்பண்டிதருட் சிலர் கோதண்டபாணி பிள்ளையின் ஆராய்ச்சியைப்பற்றி என்னுடன் பேசினர். அச்சிலர் வெறும் இலக்கண உலகில் நின்று உழன்றமை எனக்குப் புலனாயிற்று. கோதண்ட

பாணியிள் உள்ளம் இலக்கண வரம்பையுங் கடந்து
நுட்பங்களை ஆராய்வது என்று பண்டிதர்க்குக் கூறினேன்.
அவர் என் கூற்றை ஏற்க ஒருப்பட்டாரில்லை.

கோதண்டபாணி பிள்ளையின் தமிழ் மனம் நக்கீரர்
அருளிய நெடுநல் வாடையில் ஈடுபட்டது. தோழர்க்கு அது
கடலாயிற்று. அக்கடலில் அவர் மூழ்கினார் ; மூழ்கி மூழ்கி
நக்கீரர் எண்ணங்களாம் மணிகளைக் கொணர்ந்தார். அம்
மணிகள் 'திறனாய்ந்து தெளிதல்' என்னுங் குவியலாயிற்று.
நெடுநல்வாடையின் உள்ளம் கோதண்டபாணி பிள்ளையின்
வாயிலாக இக்கால உடல் தாங்கி வெளிவந்தது என்பது
என் கருத்து. அவர் நடை எடுப்பும் மிடுக்கும் எளிமையு
முடையது.

வேங்கடராஜுலு ரெட்டியார்

முன்னே ஒரு தொல்காப்பியப் புலவர் மயிலையில் வதிந்
தார். இப்பொழுது ஒரு தொல்காப்பியப் புலவர் மயிலையில்
வதிகிறார். அவர் யார்? அவர் வேங்கடராஜுலு ரெட்டியார்.
அவர் பழைய இலக்கண வரம்புகளைக் காத்தல்வேண்டு
மென்னும் வேட்கையுடையவர். இதற்கு அவர்தம் 'கபில'
ரும்-பரண'ரும் சான்று கூறும். ரெட்டியாரைக் 'கடலக்'த்
தில் அடிக்கடி பார்ப்பேன். பலதுறைபற்றிப் பேசுவோம்.
ஒரு வேளை ஆடு-ஆட்டு - ஆட்டுவி - என்னுஞ் சொற்களை
யொட்டித் தனவினை பிறவினைப் பேச்சுப் பெருகியது. மற்ற
ருளா நான் செய்வினையும் செயப்பாட்டுவினையும் எங்கள்
உரையாடலாயின. 'செயப்பாட்டுவினை' தமிழ்ப் பண்புக்கு
உரியதன்று. அஃது இடைக்காலத்தில் தமிழில் புகுந்தது.
என்னார் ரெட்டியார். அதனால் தமிழ் நலம்பெற்றது என்று
யான் சொன்னேன். சிறிலிபோது எங்கள் உரையாடல் சம
யத்தில் திரும்பும். நாலாயிர வியாக்கியானங்களிலுள்ள சில
மணிகளை ரெட்டியார் தூவுவர். அவை நிலவு பொழியும்.

திரு. வி. க. வாழ்க்கைக் குறிப்புகள்

இராஜமாணிக்கம்

ஆராய்ச்சி இன்றியமையாதது. ஆனால் அது நன்முறையில் நடைபெறுதல்வேண்டும். தமிழ்ப் புலவர் சிலர் ஆராய்ச்சியுலகில் நடம்புரிகின்றனர். நடம் மயிலுக்கு உரியது ; அது வான்கோழிக்கு உரியதாகுமே ? ஆராய்ச்சிக்குப் பலதிறக் கண்கள் தேவை. இந்நூலில் வித்துவான் இராஜமாணிக்கம், பி. ஒ. எல். ஆராய்ச்சியுலகில் இறங்கி இருள் போக்கி வருவது எனக்கு மகிழ்ச்சியூட்டுகிறது.

இராஜமாணிக்கத்தை யான் முதல் முதல் சிர்திருத்தவாதியாகக் கண்டேன் ; பின்னே அவர் ஆராய்ச்சியாளர் என்று உணர்ந்தேன். அவர்தன் சொற்பொழிவுகள் பல என் தலைமையில் நடந்துள்ளன. அவைகளுள் சிறந்தது பெரிய புராண ஆராய்ச்சிச் சொற்பொழிவு.

1942-ம் ஆண்டிலே சென்னை நக்கீரர் கழகச் சார்பிலே பிரமசமாஜமண்டபத்திலே வித்துவான் இராஜமாணிக்கம் பெரிய புராணத்தைப் பற்றி நான்கு நாள் பேசினார். பெரிய புராணம் ஒரு பெரிய சரித்திர நூல் என்பது அவரால் நன்கு நிறுவிக்கர்த்தப்பட்டது. சேக்கிழாரைச் சரித்திரக் கண்கொண்டு நோக்கச் செய்த இராஜமாணிக்கத்தை மனமார வாழ்த்தினேன். போலி ஆராய்ச்சியால் தமிழுலகத்தில் இருள் சூழ்ந்துவரும் இந்நாளில் சரித்திரக் கண்கொண்டு சேக்கிழாரை நோக்கிய இராஜமாணிக்கம் வாழ்க.

அருணாசலம்

மு. அருணாசலனாரின் நீண்ட வடிவும், மலர்ந்த முகமும், தண்மைநோக்கும் எனக்குப் புலனாகும்போதெல்லாம் என் உள்ளம் குளிரும். அவர் சாது அச்சகம் போதருவர் ; தமையனாரிடம் பேசிச் செல்வர். ஒருநாள் என்னை அணுகி, 'நேற்றுமாலையில் சென்னைச் சிந்தாதிரிப்பேட்டை உயர்நிலைப்பள்ளியில் நீங்கள் நிகழ்த்திய தொல்காப்பியச்

சொற்பொழிவை எழுத்தில் இறக்கினால் அது தமிழ் உலகுக்குப் பயன்படும்' என்று கூறினர். தொழிலாளர், அரசியல் இவரணைய பிறர் என்னைச் சூழ்ந்துள்ளபோதெல்லாம் அருணாசலனார் என்னைப் பாராமலே போவர். என்னைத் தனியே அவர் காணும்போதெல்லாம், இனி உங்களுக்குப் பல உலக சஞ்சாரம் எற்றுக்கு? நீங்கள் தமிழ்த் தொண்டில் மட்டும் கருத்துச் செலுத்துவது நல்லது' என்பர். யான் புன்னகை புரிவேன்.

என் தமையனார் மணிவிழாவை முன்னிட்டு அருணாசலனார் உள்ளிட்ட சிலரும், யானும் திருப்போரூர் நோக்கினோம்; திரும்பினோம். படகு; கழி உழவு; கடற் காற்று; வானின் நீலப்பரவை; மீன்களின் மிளிர்வு! மேல்தட்டு எங்களை ஈர்த்தது. எங்கள் உரையாடல் எங்கெங்கோ சென்றது. இடையிடை ஊர்வம்பும் சிறிது சிறிது தலை காட்டியது. அருணாசலனார் பிறவி தீமையை வெறுப்பது என்பதை அவரது மெய்ப்பாடு உணர்த்தியது.

அருணாசலனார் தமிழ்நடை காலத்துக்கு உரியது. அஃது இக்காலத் தமிழ்த்தாள்களில் இடம் பெறப்பெறத் தமிழ் விடுதலையடைந்து ஆக்கம் பெறும் என்பது எனது உட்கிடக்கை.

ஜெகந்நாத ஐயர்

வித்துவான் ஜெகந்நாத ஐயர் டாக்டர் சாமிநாத ஐயரின் மாணாக்கருள் ஒருவர். இவர் ஆவி அவருள் ஒன்றியதென்று என் உணர்வில் தோன்றுகிறது. ஜெகந்நாத ஐயரை இக்கால சாமிநாத ஐயர் என்று கூறுதல் மிகையாகாது.

ஜெகந்நாத ஐயரின் பேச்சு விருந்து சிலபோழ்து என் தலைமையில் நடந்தது. அவர்தம் எழுத்து விருந்து ஒரு தமிழ்த்தாள் வாயிலாக நிகழ்ந்து வருகிறது. எனக்கு அவரது பேச்சும் இனிக்கும்; எழுத்தும் இனிக்கும். ஜெகந்நாத

திரு. வி. க. வாழ்க்கைக் குறிப்புகள்

ஐயர் போதகாசிரியராகாமல் பத்திரிகாசிரியராகியது போற்றற்குரியது. வித்துவான்கள் பலர் தமிழ்ப் புதினத் தாள்களில் சேர்ந்து உழைத்தால் தமிழ் உலகம் தூய்மையுறுதல் உறுதி.

முருக இலக்குவனார்

டாக்டர் சிற்சபையின் மருத்துவ நிலையத்திலே புலவர்களின் ஈட்டம் தேங்குவதுண்டு. ஒருநாள் அங்கே நான்கு ஐந்து இளம் புலவரைக் கண்டேன். ஒருவரது பரந்த நெற்றியும், ஒளியுமிழும் பார்வையும் என் நெஞ்சில் படிந்தன. அவரது 'நெடுந்தொகை' மகர்நாட்டுப் பேச்சு என் உணர்வில் நிலவியது. சென்ற ஆண்டு (1942) ஏப்ரலில் அவரும் யானும் திருப்போருருக்குப் படகில் சென்றோம். வழி நெடுகக் கம்பர் காட்சியளித்த வண்ணமிருந்தனர். கம்பராமாயணத்தில் 'அப்பகுதியைச் சொல்லுங்கள்; இப்பகுதியைச் சொல்லுங்கள்' என்று நண்பரைக் கேட்டு வந்தேன். நண்பர் வாய் கம்பர் தமிழை அருவியெனப் பொழியலாயிற்று. அவரது நினைவுத் திறம் எனக்கு வியப்புட்டிற்று. 'அஷ்டாவதானம் சபாபதி முதலியார் இவ்வினைஞராய் மீண்டும் உருக்கொண்டனரோ' என்றும் என் மனம் நினைந்தது. அவ்விளந் தமிழர் அவதானப் பயிற்சி செய்தால் அக்கலையில் அவர் வெற்றி பெறுவது திண்ணம். அவர் மிக எளிதில் முயற்சியின்றிப் பாட்டெழுதும் வரம் பெற்றிருத்தல் சிறப்பாகக் குறிக்கத்தக்கது. எனது வரலாற்றைப் பாச்செய்யுளால் யாக்க அவர் முயன்று வருகிறார். அவர்க்கு அடிமையில் வெறுப்பும் உரிமையில் விருப்பும் இயல்பில் அமைந்திருத்தலை யான் பாராட்டுவதுண்டு. சென்னையில் வித்துவான் சங்கம் காண உழைத்தவருள் அவரும் ஒருவர். அச்சங்கத்தின் முதலமைச்சராய்மர்ந்து தொண்டாற்றியவரும் அவரே. அவர் யார்? வித்துவான் முருக. இலக்குவனார்.

அன்பு கணபதி

1939-ம் ஆண்டிலே தென்னிந்தியக் கழகச் சார்பிலே சென்னைக் கோவிந்தப்ப நாயகர் பள்ளியிலே ஒரு பெரும் ஆண்டு விழா நடைபெற்றது. தலைமை பூண்ட யான் பலர் பேச்சுகளைத் தழுவித் தமிழின் தொன்மையை விளக்கலானேன். அதில் கடல், மணல், மலை, செடி, கொடி, புள், விலங்கு, மன்பதை ஆகியவற்றின் தோற்றம் - காலம், மொழிகள் முகிழ்த்த முறை, அவைகள் அடைந்த நிலை முதலியவற்றை ஆராய்ச்சித் துறையில் ஆங்காங்கே குறித்தேன். அத்தகைய குறிப்புக்களைப் பெரிதும் பத்திரிகை நிருபர்கள் எடுப்பதில்லை. அக்குறிப்புக்கள் சிலவற்றை 'விடுதலை' தாங்கி வந்தது. அது, விடுதலையின் சென்னை நிருபரைப் பார்க்க என்னைத் தூண்டியது. அந்நிருபரைப் பார்த்தேன். அவரே வித்துவான் அன்பு கணபதி. என் தலைமையில் கூடிய பத்துப்பாட்டு மகா நாட்டின் நடை முறைகளை அன்பு கணபதி செவ்வனே திரட்டி 'நவசக்தி'க்கு உதவியதும் அவர்தம் தமிழ் நட்பை என்பால் பெருக்கியது. அவர் சிந்தாதிரிப்பேட்டையில் 'கம்பர் நாடு', 'சேக்கிழார் நாடு' என்ற பொருள்கள் பற்றி யான் நிகழ்த்திய சொற்பொழிவுகளை முறைமுறையே குறித்துத் தொகுத்துத் தம் மொழியில் பெருக்கித் 'தமிழுலகை' அணி செய்தது எனக்கு மகிழ்ச்சியூட்டிற்று. இவ்வமைப்பு வாய்ந்த ஒரு வித்துவான் சுருக்கெழுத்தைப் பயின்று பத்திரிகை யுலகில் நுழைவது சிறப்பு. நண்பர் அன்பு கணபதி போதகா சிரிவராய்த் தமிழ்த் தொண்டாற்றி வருகிறார்.

'தமிழ் உலகு' வெளியிட்ட எனது மணிவிழா மடலில் அன்பு கணபதி எனது நூல் ஒன்றைத் தழுவி வரைந்து விடுத்த கட்டுரை அவரது ஆராய்ச்சித் திறனைப் புலப்படுத்துகிறது.

அன்பு கணபதியின் வடிவம் தமிழ்போல் எனக்குத் தோன்றுகிறது. அவர்தம் அமைதியும், புன்முறுவலும்,

திரு. வி. க. வாழ்க்கைக் குறிப்புகள்

ஆழ்ந்த சிந்தனையும் எவரையும் வயப்படுத்தும். திருவள்ளுவர் 'அடக்கத்'துக்கு அன்பு கணபதியின் வாழ்க்கை ஓரிலக்கியம் என்று கூறுவது மிகையாகாது.

இன்னும் பல தமிழ் அறிஞர் என் முன்னே நிற்கின்றனர். அவர்க்கு வாழ்த்துக் கூறுகிறேன்.

குறிப்பு

இங்கே பள்ளிப்படிப்பு, எட்டுக்கல்வி, இயற்கைக் கல்வி என்று மூன்று சொல்லப்பட்டன. பள்ளிப்படிப்பு, எட்டுக் கல்விக்கும், எட்டுக்கல்வி இயற்கைக் கல்விக்கும் ஆக்கந் தேடுவனவா யிருத்தல் வேண்டும். இல்லையேல் கல்வித் துறையில் குழப்பம் உண்டாகும். கல்வித்துறையின் குழப்பம் வாழ்க்கைக்கே தீமை செய்வதாகும்.

இக்காலப் பள்ளிப்படிப்பு எத்தகையதாயிருக்கிறது? அப்படிப்பு மக்களை நல்வழியில் வாழவிடுகிறதா? அது மக்களைச் செல்வக் கள்ளாட்டயரச் செய்கிறது; அல்லது வறுமைச் சிறுமைக் குழியில் தள்ளி இடர்ப்படுத்துகிறது. ஒழுக்கம் அதிலுங் கூடுவதில்லை; இதிலுங் கூடுவதில்லை. விதம்மட்டும் வெவ்வேறு யிருக்கும். இக்காலப் பள்ளிப் படிப்பு ஒழுக்கத்துக்குக் கேடு சூழ்ந்து வருதல் வெள்ளிடைமலை.

எட்டுக்கல்வி இருவழியில் அமையும். ஒன்று நேரே இயற்கையினின்றும் இறங்கி அமைவது; மற்றொன்று இன்னோர் எட்டினின்றும் இறங்கி அமைவது. முன்னையது இயற்கைக் கல்வி பெறுதற்குத் துணைபோகும் வாய்ப்புடையது. அது நல்வழியிற் பயன்படுத்தினால் அது தன் கடமையைச் செய்தே தீரும். அக்கல்வியைப் பயன்படுத்தும் விதத்தில் மாறுதல் நேர்ந்தாலும் அதனால் பெருந்தீமை விளையாது. பின்னையதோ இயற்கைக்கல்வி பெறுதற்குத், துணைபோதல் அரிது; துணை போகாதொழியினும் தீமை விளைவியாமலிருந்தால் போதும். இக்கல்வி, பொருமை பகை பிணக்கு

குழ்ச்சி முதலியவற்றைப் பெருக்கி வாழ்க்கையை அல்லற்படுத்தும். இந்நாளில் இயந்திரம் அதிகம். அதனால் போலி ஏட்டு நூல்கள் ஒன்றினின்றும் ஒன்றாகப் பல்கிப் பெருகுகின்றன. அப்பாழ்கள் வாழ்க்கைக்கு இன்றியமையாத அமைதியைக் கெடுத்து உலகை எரித்துவரல் கண்கூடு.

இயற்கைக் கல்வியே மக்களை நல்வழிப்படுத்தி அவர்கட்கு அந்தண்மை என்னும் பொதுமையுணர்வை எழுப்புவல்லது.

எனது பள்ளிப்படிப்பு, கனியாது வெம்பி வீழ்ந்தது. பின்னே ஏட்டுக்கல்வி பயின்றேன். அது முதலில் என்னைச் செயற்கைச் சேற்றில் சிறிது அழுத்தியது; பின்னே இயற்கைக் கல்வியைப் பெறுவித்தது. முதலில் கேடு விளைந்தமைக்குக் காரணம் பள்ளிப்படிப்புச் சிறிது பெற்றதன் பயனையிருக்குமோ?

எனக்குப் பள்ளிப்படிப்பு பெருகியிருக்குமேல் எனது நிலை என்னவாகியிருக்குமோ? பொருட்செல்வம் பெருகியிருக்குமோ? கனியாட்டில் அயர்ந்திருப்பேனோ? என்னவோ தெரியவில்லை. எவ்வழியிலோ என் பள்ளிப்படிப்புப் பட்டது. யான் பொருட் செல்வமும் பெற்றேனில்லை; கனியாட்டிலும் அயர்ந்தேனில்லை. இயற்கைக் கல்வியால் யான் பொதுமை யுணர்வு பெறலானேன். எனக்கு யாதும் ஊராகியது; எவருங் கேளிராயினர். எனது நிலை மற்றவர்க்கு எப்படிப் புலனாகிறதோ யான் அறியேன்.

எனது பள்ளிப் படிப்பைக் கெடுத்து, என்னை ஏட்டுக் கல்வியில் நிறுத்தி, எனக்கு இயற்கைக் கல்வியைப் பெறுவித்தது எது?

அ. ஊழியம்

யான் 'லோயர் செகண்டரி செர்டிபிகேட்' உடையவன்; 'புக்கீப்பிங் செர்டிபிகேட்' உடையவன். எனது கையெழுத்தோ தலை யெழுத்து! எனக்கு என்ன ஊழியங்கிடைக்கும்? ஊழியத்துக்குச் செல்ல மனமெழுவதில்லை. நூல்களை ஆராய்ந்து காலங்கழிக்கவே மனம் விரும்பியது. மன விருப்பம் நிறைவேறியதா? இல்லை. ஏன்? குடும்பத் தொல்லை பெருகியது.

நெருக்கடி

கிராமத்திலிருந்து நெல் கொஞ்சம் வந்து கொண்டிருந்தது. தந்தையார் காலஞ்சென்ற பின்னர் அந்நெல்வரவு நின்றது. கிராமம் போவாரில்லை. அங்கே கேட்பாரில்லை. மண்டி மூடப்பட்டது. வீட்டிலேயே வாணிபம் சுருங்கிய முறையில் துவங்கப்பட்டது. என் அன்னையார் பார்வையில் தமையனார் விஜயரங்க முதலியார் (தந்தையாரின் முதல் மனைவியார் புதல்வருள் ஒருவர்) அரிசி கொள்ளு பருப்பு தவிடு பிண்ணாக்கு வியாபாரஞ் செய்வார். யானும் துணை செய்வேன். என் தமையனார் உலகநாத முதலியார் மவுண்ட் ரோட்டில் வைஜயந்தி அச்சுக்கூடத்தில் வேலை பார்த்து வந்தார். வருவாய் போதாது. குடும்பத்தில் நெருக்கடி அதிகரித்தது. 'கிராமத்தை விடுத்துத் தந்தையார் ஏன் சென்னைக்கு வந்தார்? பாழும் படிப்பை எனக்கு ஏன் தந்தார்? உழவுகற்றுக் கொடுத்திருக்கலாமே. நிலங்கள் பாழாய்ப் போகின்றனவே. உரிமை போகிறதே. அடிமை நெருக்குகிறதே' என்று நினைந்து நினைந்து உருகுவன்; கசிவன். 'வாணிபஞ் செய்தாதல் காலங் கழிக்கலாமே' என்றும் எண்ணுவன். தாயார் விருப்பம் யான் எங்கேனும் வேலைக்குப் போதல் வேண்டுமென்பதே. வீட்டு வாணிபமும்

குலைந்தது. பல வழியிலும் தொல்லை பெருகலாயிற்று. ஊரார் 'இவன் வேலைக்குப் போதலாகாதா?' என்று பேசவுந் தொடங்கினர். அப்பேச்சு என் காதைத் துளைக்கும். என் தமையனார் மட்டும் 'வேலைக்குப் போ' என்று சொல்வதில்லை. குடும்பத்தொல்லை என்னைக் குடையும்.

‘ஸ்பென்ஸர்’

இந்நிலையில் ஒருநாள் என் தமையனார் மாமனார் ஆலப் பாக்கம் சிதம்பர முதலியார் எங்கள் வீட்டுக்கு வந்தார்; என்னை அன்புடன் பார்த்தார். “வேலைக்குப் பின்னி கம் பெனியில் ஏற்பாடு செய்திருக்கிறேன். எங்கள் செளக்கார்க்கும், ‘பின்னி’ பெரிய துரைக்கும் நட்பு அதிகம். அவர் துரையுடன் பேசியுள்ளனர். வாரும்” என்று அழைத்தார். மறுப்புக்கூற அஞ்சி அவருடன் போனேன். அவரால் இலெளகிக உபதேசம் பல எனக்குச் செய்யப்பட்டன. இருவரும் பின்னி சேர்ந்தோம். செளக்கார் என்னை ஸிம்ஸன் துரையினிடம் அழைத்துச் சென்றார். ஸிம்ஸன் எனது புக்கீப்பிங் செர்டிபிகேட்டை மட்டும் பார்த்தார். அப் பொழுது ‘என் கையெழுத்து நன்றாயிராது’ என்று சொன்னேன். அவர் நகைத்து, ‘கணக்கு வேலை கொடுக்கிறேன்’ என்று, ஒருவரைக் கூப்பிட்டார். ஒரு கிழவர் வந்தார். என்னை அவரிடம் துரை ஒப்புவித்தார். யான் பெரிய துரை மூலமாக வந்தது கிழவருக்குப் பிடித்த மில்லை என்பதை அவர் முகம் அறிவித்தது. எனக்கு ஒரு முரட்டு வேலை கொடுக்கப்பட்டது. அவ்வேலை வேண்டுமென்றே கொடுக்கப்பட்டது என்று தெரிந்துகொண்டேன். அடுத்த நாள் கம்பெனிக்குள் புகுந்தேன். காலையில் வேலை பார்த்தேன்; ‘கிழவர்’ அன்பு சுரவாமையை உணர்ந்தேன்; துரையினிடம் கோள்மூட்டவோ வேறு குறும்பு செய்யவோ கருதினேனில்லை. பகல் வேலைக்குச் சென்றேனில்லை. தமையனார் மாமனார் வீடு போந்து ‘கிழவர்’ மனோ

திரு. வி. க. வாழ்க்கைக் குறிப்புக்கள்

நிலையைக் கூறினேன். அவர் சிறிது நேரம் சும்மா இருந்து, 'நானைப் பகல் வால்காட் பிரதர்ஸுக்குப் போகலாம்' என்றார். அடுத்தநாள் அவரும் யானும் வால்காட் பிரதர்ஸுக்குப் போனோம், சிதம்பர முதலியார் மாணேஜரைப் பார்த்து என்னைப்பற்றிச் சொன்னார். மாணேஜர் தற்போது 'கணக்கு வேலை' ஒன்றுமில்லை. 'காப்பிஸ்ட் வேலை இருக்கிறது' என்றார். யான் உடனே 'அது வேண்டாம்' என்று புகன்றேன். அவர், 'இவ்விளைஞன் ஒருவரிடத்தில் ஊழியஞ் செய்பவனாகக் காணப்படவில்லை' என்று எனக்குச் சில நன்மொழி பகர்ந்து அனுப்பினார். பின்னே மவுண்ட்ரோட் டிலிருந்த ஸ்மித் கம்பெனியில் முயற்சி செய்யப்பட்டது. அங்கே கதிரைவேற் பிள்ளைக்குப் பகைவர் ஒருவர் இருந்தார். அவரால் கத்தரி இடப்பட்டது. ஸ்பென்ஸர் கம்பெனியில் காட்லாக் டிபார்மெண்டுக்கு ஒருவர் தேவை என்று இராயப்பேட்டை வடிவேல் முதலியார் வாயிலாகக் கேள்வியுற்றேன். அவர் ஸ்பென்ஸரில் ஓர் இலாக்கர்வுக்குத் தலைவர். அவரே என்னை அழைத்துச் சென்றார். பார்க்கர் துரை என்பவர் என்னைச் சோதனை செய்தார்; புக்கீப்பிங் செர்டிபிகேட்டை நோக்கி மகிழ்ச்சி யடைந்தார். எனது கையெழுத்தின் சிறுமையை வெளியிட்டேன். அவர், 'எல்லார்க்குங் கையெழுத்து நன்றாயமையுமா?' என் கையெழுத்தைப் பாரும்' என்றார்; 'நல்லகாலம்', என்று மகிழ்ச்சியுற்றேன். மேலும் அவர் 'உலகிலுள்ள பெரிய பெரிய கம்பெனிகளின் காட்லாக்குகள் இங்கே குவியும். அவைகளை ஒழுங்குபடுத்தப் புது ஏற்பாடு செய்யப்பட்டிருக்கிறது. அவ்வேற்பாட்டுக்குரிய பொறுப்பு உமது வசம் விடப்படும். உமக்குக் கொடுக்கப்படுவது 'லைபிரேரியன்' வேலை போன்றது. அகராதி முறையில் காட்லாக்கின் விலாசங்கள் இந்த இனக் கார்டுகளிலும் உள்ளுறைகள் இந்த இனக் கார்டுகளிலும் எழுதப்படல் வேண்டும். இதுதான் உமது வேலை. கார்டுகள் வரிசைப்

படி காட்லாக்குகள் அடுக்கப்படலாம். மற்ற ஒழுங்கு முறைகளை அவ்வப்போது நாம் கலந்து நிகழ்த்திக்கொள்ளலாம்' என்று கூறினார். அவர்தங் கூற்று எனக்கு ஒரு வித விடுதலை யளித்தது. பழைய காட்லாக்குகளின் விலாசங்களையும் உள்ளுறைகளையும் முறைமுறையே எழுதி முடிக்க மூன்று திங்களாயின. புதிய காட்லாக்குகள் சிலச் சில வந்து கொண்டிருக்கும். என் வேலை மிகச் சுருங்கியது. காட்லாக்கின் பெயர், உள்ளுறை, இடம் முதலியன வேலைக்காரனுக்குப் பெரிதும் பாடமாகிவிட்டன. காட்லாக்குகள் கேட்கப்படுங்கால், யான் கார்டுகளைப் பார்த்துச் சொல்வதற்குள்; அவன் அவைகளை எடுத்து விடுவான். வாரத்துக்கு ஒருமுறை பார்க்கர் வருவார்; போவார். எனக்கு நிரம்ப ஓய்வு. புத்தகங்கள் படிப்பேன்; பாட்டுக்கள் எழுதுவேன்; கட்டுரை வரைவேன். யான் ஸ்பென்ஸரில் இருந்தபோதே கதிரைவேற்பிள்ளையின் பருஷுடல் மறைந்தது. அவர் சரித்திரத்தை அவ்விடத்திலேயே எழுதி முடித்தேன். அவ்வாண்டில் வங்காளப் பிரிவினையை யொட்டி எழுந்த சுதேசிய இயக்கம் நாடு முழுவதும் வீறிட்டது. அச்சமயம் விபின சந்திரபால் சென்னை அடைந்து கடற்கரையில் கர்ச்சித்தார். அக்கர்ச்சனை மாகாணத்தையே தட்டி எழுப்பியது; என்னை விழிக்கச் செய்தது. அவ்வேளையில் லஜபதிராய் நாடு கடத்தப்பட்ட செய்தி காட்டுத் தீப்போல் பரவியது. இந்தியப் பத்திரிகை உலகம் ஆக்கம்பெற்றது. அரவிந்த கோஷால் நடத்தப்பெற்ற 'பந்தேமாதம்' வரவழைத்தேன். சென்னைப் பத்திரிகைகள் சிலவற்றையும் படிப்பேன். அக்காலத்தில் இந்தியாவின் நிலைமையை நேரே பார்க்கப் போந்தவருள் ஒருவராகிய கீர் ஹார்ட்டி சென்னையில் தங்கிய போது சில பொருள் வாங்க 'ஸ்பென்ஸர்' போந்தார். அவரது காட்சியும், பத்திரிகைகளில் வெளிவந்த அவரது வரலாறும் என் உள்ளத்தில் கிளர்ச்சி மூட்டின. யான் காலையில் முக்கால் மணி நேரத்துக்கு முன்னரே கம்பெனிக்

திரு. வி. க. வாழ்க்கைக் குறிப்புகள்

குள் நுழைவேன் ; சூழ்ந்துள்ள மக்கட்கு யான் பத்திரிகைச் செய்திகளை எடுத்துரைப்பேன். அது பல ஐரோப்பியரை மருளச் செய்தது.

‘வந்தே மாதரம்’ என்பது தாயின் வந்தனையைக் குறிக்கும் ஒரு மகா மந்திரம். அது முதல் முதல் வங்காளத்தினின்றும் வெளிவந்தது. ‘வந்தே’ என்பது ‘பந்தே’ என்று வங்காளத்தில் உச்சரிக்கப்படும். எவனோ குறும்பன் ஒருவன், ‘பந்தே மாதரம்’ என்பதற்கு ‘வெள்காயரைக் கட்டியடித்தல்’ என்று பொருள் திரித்துவிட்டான். அது பொய்ப் பொருள். உலகம் எதற்கும் மருளாமன்றோ? பொய்ம்மைக்கும் மருளும். குறும்பன் ஒருவன் திரித்து விடுத்த பொருள் ஐரோப்பியர் சிலரை மருட்டியது. பின்னே உண்மைப் பொருள் ஆக்கம் பெற்றது. ஐரோப்பியர் மருட்சியும் தீர்ந்தது.

மருட்சிக் காலத்தில் யான் கம்பெனியில் ஊழியம் செய்தல் நேர்ந்தது. அக்காலத்தில் ‘பந்தே மாதரம்’ முதலிய பத்திரிகைகளைக் கம்பெனி ஊழியர்க்கு யான் படித்துக் காட்டுவதை ஐரோப்பியர் விரும்புவரோ? ‘மருண்டவன் கண்ணுக்கு இருண்டன வெல்லாம் பேயல்லவோ?’ என்னை வந்தேமாதரப் பிரசாரகன் என்று ஐரோப்பியர் எண்ணினார். சிலர் கூடிக் கூடிப் பேசுவர். அஃது எனக்குத் தெரியவந்தது. அதனால் எனது காலைக் கடமையினின்றும் சிறிதும் வழுவினேனில்லை. என் தொண்டை யான் செய்தே வந்தேன். என் தொண்டு மெல்ல மெல்ல மாணேஜிங் டைரக்டருக்கு எட்டியது. அவர் ஒருநாள் காலை என்னை அழைத்து எச்சரிக்கை செய்தார். அவ்வெச்சரிக்கை என் நெஞ்சைப் பிளந்தது. அன்று பகல் ஸ்பென்ஸர் கம்பெனிக்குச் சிறிது தூரத்திலுள்ள வைஜயந்தி அச்சுக்கூடத்தை அடைந்து என் தமையனாரைக் கண்டு, நடந்ததைச் சொல்லி, ‘கம்பெனி

சேர்ந்ததும் என் வேலையை விடுத்து நீங்க எண்ணி யிருக்கிறேன்' என்று அறிவித்துக் கம்பெனி அடைந்தேன்; எண்ணியவாறே செய்தேன். மாணேஜர் என்னைக் கூப்பிட்டுக் காரணம் கேட்டார். 'என் விருப்பம்' என்று சொன்னேன். 'மாணேஜிங் டைரைக்டர் வழங்கிய எச்சரிக்கை உம்மை வேலையினின்றும் விலகத் தூண்டியது. அந்த எச்சரிக்கை நல்லெண்ணத்தினின்றும் பிறந்ததென்று யான் நன்கு அறிவேன். இந்தக் கம்பெனியில் நல்ல பெயர் பெற்றவருள் நீரும் ஒருவர்; நீர் இளைஞர்; யான் வயதானவன்; யான் சொல்வதைக் கேளும்; ராஜிநாமாவைத் திரும்பப் பெற்றுக்கொள்க' என்று வலியுறுத்தினார். என் பிடியினின்றும் யான் இறங்கினேனில்லை. அவர் எனக்கு வாழ்த்துக்கூறி, நல்ல தகுதித்தாள் கொடுத்து அனுப்பினார். கம்பெனி வாழ்வு 1908-ல் முற்றுப்பெற்றது.

உமாபதி குருப்பிரகாசம் பிரஸ்

அன்றிரவே என் தமையனாரும், நண்பர் சிவசங்கரமுதலியாரும், யானும் ஸ்ரீ பாலசுப்பிரமணிய பக்தஜன சபையில் கூடினோம். நிலைமையை ஆழச்சிந்தித்தோம். என் தமையனாரும் சிவசங்கர முதலியாரும் சேர்ந்து ஓர் அச்சுக்கூடம் அமைத்து நூல்களை வெளியிடுதல் வேண்டுமென்று முடிவு செய்தனர். கதிரைவேற்பிள்ளைக்குப் பின்னர் ஸ்ரீ பாலசுப்பிரமணிய பக்தஜன சபையில் தலைமைதாங்கி அன்பு நெறி வளர்த்த பெரியார் இராசப்ப முதலியார் அச்சுக்கூடத்துக்கு, 'உமாபதி குருப்பிரகாசம் பிரஸ்' என்ற பெயர் சூட்டுமபடி அருள் புரிந்தார். அப்பெயரால் அச்சுக்கூடம் ஒன்று அமைக்கப்பட்டது. யான் எழுதிய விசேடக் குறிப்புரையுடன் பெரிய புராணம் சஞ்சிகை சஞ்சிகையாக வெளியிடப்பட்டது. என் பார்வை பெற்ற 'திருமந்திரம்' உதிக்கப்பெற்றது. வெளி வேலைகளுள் சில செய்யப்பட்டன. ஏறக்குறைய ஈராண்டில் பெருநஷ்டம் விகிர்ந்தது. என்

திரு. வி. க. வாழ்க்கைக் குறிப்புகள்

அன்னையார் நகையும் சிறு பொருளும் இழந்தமையே அடைந்த பலன். அச்சக்கூடம் விற்கப்பட்டது. பெரிய புராண இறுதிச் சஞ்சிகை வேறு அச்சகத்தில் பதிக்கப்படும் நிலை கூடியது.

அந்நாளில் எங்கள் குடும்பம் புயலிடைப்பட்ட கலமாயிற்று. எனது பெரும்பொழுது கடலோரத்திற் கழியும். கடற்கரை எனக்கு ஆசிரமமாயிற்று. தனியே ஓரிடந்தேடி அமர்வேன்; நீலமேனியனை - கமலக்கண்ணனை - பவளவாயனை - என்னாருயிர் பார்த்தசாரதியை-நினைந்து நினைந்து உருகுவேன்; ஆறுதலுண்டாகும்.

ஆயிரம் விளக்குப் பள்ளி

1910-ம் ஆண்டு தொடங்கியது. என் பழைய நண்பருள் ஒருவர் டானியல் சிங் என்பவர் என்னைக் கண்டு, 'ஆயிரம் விளக்கு வெஸ்லியன் மிஷன் பள்ளியில் முதல் பாரத்துக்கு ஓர் ஆசிரியரும், மூன்றாம் வகுப்புக்கு ஓர் ஆசிரியரும் தேவை என்று கேள்வியுற்றேன். நாம் ஏன் முயற்சி செய்யலாகாது?' என்று என்னைக்கேட்டார். 'மீண்டுமாவேலைத் தொல்லை' என்றேன். 'ஆசிரியத் தொழில் புண்ணியம்' என்று நண்பர் என்னைத் தள்ளிக்கொண்டே போனார். இருவரும் தலைமை ஆசிரியர் ஜான் ரத்தினம் பிள்ளையைப் பார்த்தோம்; பேசினோம். அவர் செர்டிபிகேட்டு கொண்டுவரும்படி சொன்னார். அடுத்த நாள் என்னுடைய இரண்டு செர்டிபிகேட்டுகளையும் எடுத்துச் சென்றேன். யான் முதல்பாரத்துக்கும் (அந்நாள் முறைப்படி ஐந்தாம் வகுப்பு; இந்நாள் முறைப்படி ஆறாம் வகுப்பு) என் நண்பர் மூன்றாம் வகுப்புக்கும் ஆசிரியராக அமர்த்தப்பட்டோம். அப்பள்ளியில் யான் ஆரூண்டு பணிசெய்தேன்.

சென்னை ஆயிரம் விளக்கு வெஸ்லியன் மிஷன் பள்ளி ஆதிதிராவிடர்க்கென்று காணப்பட்டது. மற்றவரும் பள்ளியில் சேரலாம். ஆனால் இவர் தொகை நூற்றுக்கு நாற்பதா

பிருத்தல் வேண்டும். பாலர் வகுப்பு முதல் மூன்றாம் பாரம் வரை வகுப்புக்களுண்டு. அந்நாளில் ஆதி திராவிடர்க்கென்று மாகாணத்தில் அமைந்த பள்ளிகளில் ஆயிரம் விளக்குப் பள்ளியே சிறந்ததாயும் பெரியதாயும் விளங்கியது. அரசாங்க உதவியும் அப்பள்ளிக்கு அதிகம். அதன் நிகழ்ச்சிகள் ஒன்றன் பின் ஒன்றாக நினைவுக்கு வருகின்றன. எல்லாவற்றையும் எழுதப் புகுந்தால், அவை மட்டும் ஒரு தனி நூலாகும். சில கூறலாம் என்று எண்ணுகிறேன்.

‘யான் தமிழ் பயின்றவன்’ என்று நண்பர் டானியல் சிங் எப்படியோ தலைமையாசிரியர்க்கு ஒதினர்போலும். யான் வேலையேற்ற முதல் வாரத்திலேயே ஒருநாள் தலைமையாசிரியர் திடீரென என் வகுப்புக்கு வந்தார். அப்பொழுது யான் மகாலிங்க ஐயர் இலக்கணம் போதித்துக்கொண்டிருந்தேன். அவர் சிறிது நேரம் எனது போதனையைக் கவனித்துச் சென்றார். அன்று சாயங்காலம் என் வகுப்பை விடுத்து யான் வெளியே வந்ததும், தலைமையாசிரியர் ஜான் ரத்தினம் பிள்ளை என்னை அழைத்துத் தமது வீட்டுக்குள் நுழைந்தனர். அவர் வீடு பள்ளியின் ஒரு பாகத்திலேயே இருந்தது. அவர் சிறிது நேரம் அதையும் இதையும் பேசிப் பேசி மெல்ல மெல்ல தமிழகம் புகுந்தார்; தாம் தமிழ் பயின்ற வரலாற்றையும், தமிழில் ‘திராவிட தூதன்’ என்ற வாரப் பத்திரிகை நடாத்திய விதத்தையும் ராப்பகதூர் தாமோதரம் பிள்ளையின் பெருமையையும் விளக்கினர் பின்னே ‘ஏதேனும் அகப்பாட்டுடொன்று சொல்லிப் பொருள் விரியுங்கள்’ என்றார். அவ்வேளையில், ‘ஆனந்த வெள்ளத்து...’ என்ற திருக்கோவைப் பாட்டு நினைவில் உற்றது. பொருள் விரித்துச் சென்றேன்; ஜான் ரத்தினம் தமிழில் மூழ்குவதை யுணர்ந்தேன். மணி எட்டாகியது. பொருள் கூறுவதை நிறுத்தினேன். ஜான் ‘ஏன்’ என்றார். ‘உங்கட்கு எவ்வளவோ வேலையிருக்கும். யான் நீண்டநேரம் போக்கினேன்’ என்றேன். ‘தமிழுக்கு மணிக் கணக்கு ஏது?.

என்று இன்சொல் பகர்ந்தார். 'தமிழறிந்த அன்பரிடத்தில் பணி செய்யும் பேறு கிடைத்தமைக்குத் திருவருளை வழத்து கிறேன்' என்று எழுந்தேன். தலைவர், 'யான் தமிழ்ப் புலவனல்லன். ஒரு தமிழ்ப் புலவரை இப்பள்ளி பெற்றமை குறித்து ஆண்டவனுக்கு நன்றி செலுத்துகிறேன்' என்று விடை தந்தார். மறுநாள் பள்ளிக்கு மகிழ்ச்சியுடன் போனேன். இரண்டாம் பாரத்துக்கும் மூன்றாம் பாரத்துக்கும் யான் தமிழ்ப் பாடம் எடுத்துக் கொள்ளல் வேண்டுமென்று ஏற்பாடு செய்யப்பட்டிருந்தது. இது, தலைமை யாசிரியர் அன்பு என்று எண்ணிச் சேவை செய்தேன்.

'வேஸ்லியன் டெக்னிகல் இன்ஸ்டிடியூட்' என்றோர் அமைப்புப் பள்ளியிலேயே காணப்பட்டது. எனது வருவாயைச் சிறிது பெருக்கல் வேண்டுமென்ற எண்ணத்துடன் தலைமை ஆசிரியரால் அவ்வமைப்புத் தொடங்கப்பட்டது என்று ஆசிரியன்மாரும் மற்றவரும் பேசினர். யான் மாலை வேளையில் 'புக்கீப்பிங்' போதிக்கும் ஆசிரியனானேன். 'புக்கீப்பிங்' படித்தது வீணாகவில்லை. இராஜா முதலியார் முயற்சியின் பயன் ஆயிரம் விளக்குப் பள்ளியில் விளைந்தது.

கண்டிப்பு, தண்டிப்பு, அதிகாரம் முதலிய உருமற் பேய்கள் ஆயிரம் விளக்குப் பள்ளியில் நடம்புரிதல் அருமை. அவை ஒரோவழி நடம்புரிய எழினும், ஆங்கு வீற்றிருக்கும் அன்புத் தெய்வத்தின் முன்னர் ஒடுங்கி ஒதுங்கும். வேலையைத் திறம்பட நடாத்துவது அதிகாரமா அன்பா என்றொரு கேள்வி உலகில் உலவிவருகிறது. இதற்கு விடை இரு சார்பிலும் பிறக்கிறது. அதிகாரம் என்று சொல்வோரும் உளர்; அன்பு என்று சொல்வோரும் உளர். ஆயிரம் விளக்குப் பள்ளி அன்பு என்றே பதில் கூறும். கண்டிப்பும், தண்டிப்பும், அதிகாரமும் பள்ளியில் பங்கெடுத்திருப்பின், யான் அங்கே ஆளுண்டு கழித்திரேன்; அரை ஆண்டில் ஓடி வந்திருப்பேன். தலைமை யாசிரியர் அன்பு, பள்ளியை நன்முறையில் வளர்த்தது. அவர் பார்வை

யில் ஏதேனும் குறை காணப்பட்டால் உடனே ஆசிரியர் கூட்டங் கூட்டுவர் ; ஜெபஞ் செய்வர். 'கடவுள் பணி உங்களிடத்தில் ஒப்படைக்கப்பட்டிருக்கிறது' என்று சொல்வர். அவரது ஜெபமும் அன்புரையும் குறைபாட்டை ஒழிக்கும். ஆசிரியன்மாரைச் சகோதர நேயம் பிணித்தது. சகோதர நேயம் அற்றவர் அப்பள்ளியில் ஒரு நொடியும் தங்கல் முடியாது. பொருமை கோள் முதலியன அங்கே இடம் பெற்றதில்லை. தலைமை ஆசிரியர் அன்பு எங்களைப் பொறுப்புணர்ந்து நடக்கச் செய்யும். 'சம்பளத்துக்கு வேலை' என்ற உணர்ச்சியே எங்களுக்குள் எழுவதில்லை. 'ஆயிரம்விளக்குப் பள்ளி எங்களுடையது' என்றே பணி ஆற்றுவோம். எங்கட்கு அப்பள்ளி கோயிலாகியது. சோர்வு எங்கட்கு உண்டாவதில்லை. இன்ஸ்பெக்டர் நெருங்கி வருங்காலத்தில் நாங்கள் எல்லா வேலையுஞ் செய்வோம். பள்ளிக்கூடம் நல்லபெயர் தாங்கல்வேண்டுமென்ற எண்ணம் எங்களை இரவு பகல் வேலை வாங்கும்.

இவ்வளவுக்கும் அடிப்படை எது? அதிகாரமா? அன்பா? அன்பு. அன்பு என்ன செய்யாது? அன்பு எல்லாஞ் செய்யும். அன்பு உயர்வு தாழ்வைக் கடந்த பணிக்கு உரியது என்னும் நுட்பம் ஆயிரம்விளக்குப் பள்ளியில் நன்கு விளங்கியது.

1911-ம் ஆண்டில் மன்னர்பிரான் முடிசூட்டு விழா டெல்லியில் நடைபெற்றது. அவ்விழாவை முன்னிட்டுப் பலவிதச்சிறப்புக்கள் இந்தியா முழுவதும் நிகழ்த்தப்பட்டன; சென்னையிலும் நிகழ்த்தப்பட்டன. பள்ளிப் பிள்ளைகளின் ஆடல் பாடல், அவர்கட்குத் தின்பண்டம் வழங்கல், பரிசில் அளித்தல் முதலியவற்றிற்கென்று சென்னை இருகூறுகப் பிரிக்கப்பட்டது. தென்சென்னை நிகழ்ச்சிகட்கு மவுண்ட் ரோட்டிலுள்ள மகமதியக் கல்லூரி மைதானம் களனாகக் குறிக்கப்பட்டது. பொறுப்பு முழுவதும் எங்கள் தலைமை ஆசிரியர்மீது சுமத்தப்பட்டது. அவர் வயதானவர். உழைப்

திரு. வி. க. வாழ்க்கைக் குறிப்புக்கள்

பெடுத்தவர் யார்? இளைஞராகிய நாங்களே. எத்துணை நாள்? ஏறக்குறைய ஒரு திங்கள். எங்கள் உழைப்புக்கு ஊக்கமுட்டியது எது? எங்கள் இளமையின் வளமா? கொழுமையா? செழுமையா? தலைமையாசிரியர் அன்பா? இறுதியதே. அதிகாரம் 'அதைச் செய்க - இதைச் செய்க' என்றால், யான் ஒரு துரும்பைக்கூட அசைக்க ஒருப்ப்டேன். அதிகாரம் ஆணவம்; அன்பு பணி. விழா அன்று யான் காலையில் வீட்டை விடுத்தேன்; இரவு மீண்டேன். அன்பின் எழுச்சி உணவையும் மறக்கச் செய்தது.

பள்ளிக்கு மவுண்ட் ரோட்டிலிருந்த நிலையம் போதவில்லை என்று, உட்ஸ் ரோட்டில் 'ஷாண்டன்' என்ற பெரு நிலையம் வாங்கப்பட்டது. நிலைய மாற்றத்தின்போது ஆசிரியன்மாராகிய நாங்கள் செய்த ஊழியம் ஆயிரம் விளக்கையே வியக்கச் செய்தது. 'ஜான் ரத்தினத்துக்கு நல்ல காளீகள் கிடைத்தன' என்று ஊரவரால் பேசப்பட்டது. அப்பேச்சு எங்களை நாணுறச் செய்யவில்லை. அன்பை அடைக்குந் தாழ் உண்டோ? அன்பு ஊற்றுத் திறந்து கொண்டால் அருள் நீர் நாளுபக்கமும் தானே பாயுமன்றோ? எங்கள் தொண்டை நேரிற் கண்ட வெஸ்லியன் மிஷன் மேற்பார்வையாளர் ஜேம்ஸ் கூலிங் துரையின் முகம் மகிழ்ச்சியில் மலர்ந்தது. அவர் புது நிலையத்தைத் திறந்து வைத்தபோது, 'இப்பள்ளியை என்ன அமைப்பென்று சொல்வேன்? அன்பின் அமைப்பென்றே சொல்கிறேன். தலைமை ஆசிரியர் அன்பு ஆசிரியன்மார் அன்பு; பள்ளியும் அன்பு. இது வெறும் பள்ளியன்று; கிறிஸ்துவின் அன்பு நிலையம்' என்று பேசி எங்கட்கு நன்றி செலுத்தினார்.

இன்ஸ்பெக்ஷன் நெருங்குங் காலத்தில் நாங்கள் நீண்ட நேரம் உழைப்போம். எங்களுக்குரிய வேலைகளை மட்டும் செய்யும் அளவில் கில்லோம்; குறைபட்டுள்ள வேறு வேறு வேலைகளிலுந் தலைப்படுவோம். வேலையைக் குறித்துக்

கவலையோ சோர்வோ சலிப்போ தோன்றுவதில்லை. பள்ளிக் கூடத்துக்குப் பெருமை தேட வேண்டுமென்ற கருத்துடன் நாங்கள் உழைப்போம்.

யான் பள்ளியில் சேர்ந்த முதல் மூன்றாண்டும் ஒரே ஸப் அஸிஸ்டென்ட் இன்ஸ்பெக்டர் வந்துகொண்டிருந்தனர். அவர் நல்லவர்; தமிழன்பர். முதல் முதல் அவர்க்கும் எனக்கும் மூன்றாம் பாரத்தில் சந்திப்பு ஏற்பட்டது. அப்பொழுது அவ்வகுப்பில் தமிழ்ப் பாடம் நடைபெற்றது. அவர் என் போதனையைச் சிறிது நேரங் கவனித்தார்; பின்னே அவரே சில கேள்விகள் கேட்டு மாணுக்கரைச் சோதித்தார்; அதன்பின் திரிகடுகத்தில் 'உண்பொழுது நீராடி உண்டலும்.....'என்னும் பாட்டுக்குப் பொருள் கூறி விளக்குக' என்றார். அவர் விரும்பியவாறே எனது கடனை ஆற்றினேன். கால் மணி நேரமாயிற்று. அவர் வேறு வகுப்புக்குச் சென்றார். மீண்டும் அவர் என் வகுப்பாகிய முதல் பாரத்தில் என்னைக் கண்டார். அவ்வேளையில் யான் பூகோளம் போதித்திருந்தேன். இன்ஸ்பெக்டர் பூகோள சோதனை நிகழ்த்தவே இல்லை. அவர் தமிழ் இலக்கியங்களைப்பற்றிப் பேசத் தொடங்கினார். எங்கள் பேச்சு அன்றைய பொழுதைப் போக்கியது. அவர் தமிழ் அன்பர் என்று உணரலானேன். பின்னிரண்டாண்டு அவர் சோதனைக்கு வந்தபோது என்னைக் கண்டு பேசியே சென்றார்; சோதனையில் இறங்கவே இல்லை. அவ்வன்பர் வேறு ஜில்லாவுக்கு மாற்றப்பட்டார். அவரிடத்தில் வேறு ஒருவர் அமர்ந்தார். அவர் சென்னைப் பள்ளிகளைக் கலக்கினார். ஆசிரியர் உள்ளங்களில் அச்சமே குடி கொண்டது. அவரைக் கண்டதும் ஆசிரியன்மார், 'புலி வருகிறது; புலி வருகிறது' என்பர்' அப்புலி எங்கள் பள்ளிக்கூடத்துக்கு வந்தது. முதல் முதல் 'கிண்டர் கார்ட்டன்' வகுப்பில் நுழைந்தது; அங்கிருந்த சகோதரியைக் கலங்கச் செய்தது. பின்னே புலி நான்காம் வகுப்பில் பாய்ந்தது. அதற்கு எதி

திரு. வி. க. வாழ்க்கைக் குறிப்புகள்

ரிலேயுள்ளது என் வகுப்பு. புலியார் என்னைக் கூப்பிட்
டார். “ இவ்வகுப்புக்கு ‘ டிக்டேஷன் ’ போடுக ” என்றார்.
யான் ‘ டிக்டேஷன் ’ தொடங்கியதும் இன்ஸ்பெக்டர்
வேறொரு வகுப்புக்குச் சென்றார்; சிறிது நேரங் கழித்து
நான்காம் வகுப்புக்கு மீண்டார். அதற்குள் எனக்குக்
கொடுக்கப்பட்ட வேலையை முடித்து என் வகுப்புக்குப்
போய் விட்டேன். இன்ஸ்பெக்டர் என்னைக் கைகாட்டி
அழைத்து, ‘ ஏன் அவ்வகுப்புக்குப் போனீர் ’ என்றார்;
‘ அஃது என் வகுப்பு ’ என்றேன். ‘ யான் உம்மை இங்கே
அழைத்து ஒரு வேலை கொடுத்தேன். மீண்டும் என் கட்டளை
பிறக்கும்வரை நீர் இவ்வகுப்பிலேயே இருத்தல் வேண்டும்.
நீர் உமது வகுப்புக்குச் சென்றது தவறு ’ என்று கண்டிப்
புரை வழங்கினார்; பின்னே பலகைகளை எடுத்தார். அவை
கள் திருத்தப்படாமலிருந்தன. ‘ ஏன் திருத்தவில்லை ’ என்று
என்னைக் கேட்டார். ‘ திருத்தும்படி நீங்கள் சொல்லவில்லை ’
என்றேன். ‘ டிக்டேஷன் ’ என்றால் அதில் திருத்தலும்
அடங்கும். இது தெரியாதா? ’ என்று கடாவினர். யான்
ஒன்றும் பேசவில்லை. அவரே ஆங்கொன்று ஈங்கொன்று
கப் பலகைகளை எடுத்தெடுத்துப் பார்த்தார். என்னை
நோக்கிப் ‘ போம் ’ என்றார். யான் என் வகுப்பை அடைந்
தேன். புலி அவ்வகுப்புக்கும் இவ்வகுப்புக்கும் ஓடி ஓடி
ஆசிரியன்மாரை நடுங்கச் செய்தது. முதல்நாள் போயிற்று.
மறுநாள் புலியார் வந்தார். தலைமை ஆசிரியரிடத்தில்
சிறிது நேரம் பேசிவிட்டு இரண்டாம் பாரம் புகுந்தார்.
யான் அங்கே தமிழ் போதித்துக் கொண்டிருந்தேன்.
அதைச் சிறிது நேரம் கவனித்து அவர் வேறிடம் அணைந்
தார். யான் இரண்டாம் பாரத்தில் எனது பணியையாற்றி,
எனக்குரிய முதல் பாரத்தை நண்ணினேன். அங்கே புலி
யார் போந்தார். ‘ என்ன பாடம் ’ என்றார். ‘ கணக்கு ’ என்
றேன். யான் கரும்பலகையில் ஒரு கணக்கை எழுதியிருந்
தேன். அதை அவர் அழித்துவேறு ஒரு கணக்கைப்பொறித்
தார்; பின்னாகளைப் பார்த்தார்; ‘ சீக்கிரம்-சீக்கிரம் ’ என்று

அவர்களை முடுக்கினார்; விடையைச் சோதிக்குமாறு என்னை விடுத்தார்; அவரும் தொடர்ந்தார். வேலை முடிந்தது. மனக்கணக்கொன்று போட்டார். விடையை அவரே பார்வையிட்டார்; ஒரு மாணுக்கனைத் தம் அருகே அழைத்தார்; 'எம்முறையில் விடை கண்டாய்?' என்று வினவினார், அவன் முறையைச் சொன்னான்; மற்றொருவனை அழைத்துக் கேட்டார். அவனும் அதே முறையைச் சொன்னான். என்னைப் பார்த்து, 'இம்முறை உம்மால் போதிக்கப்பட்டதா?' என்றார். 'ஆம்' என்றேன். 'முறை தவறு' என்றார். 'மனக்கணக்குக்குரிய முறைகள் பலவிதம். அவை வகுப்புக்கேற்றவாறு போதிக்கப்படும்' என்றேன். 'கணக்கில் நீர் பட்டம் பெற்றவரா? பதக்கம் பெற்றவரா?' என்று சீறி 'யான் சொல்வதைக் கேளும்' என்று தமது முறையை வெளியிட்டார். 'இம்முறை இவ்வகுப்புக்குப் பொருந்தியதன்று' என்று நவின்னேன். 'அப்படியா' என்று உருமி இன்ஸ்பெக்டர் வகுப்பைவிடுத்தகன்றார். 'புலி பூனையாகுமா-சிங்கமாகுமா' என்ற எண்ணந்தோன்றிற்று தொடர்ந்து 'கெடுதல் செய்வார்' என்ற எண்ணமும் எழுந்தது. ஒரு கடித மெடுத்து, அதில், 'என்னைத் தாங்கள் பள்ளியை விடுத்து அகற்றலாம். அதைப்பற்றிய கவலை எனக்குக் கிடையாது. யான் அன்புக்கு எளியன். அநியாய அதிகாரத்துக்கு எளியனல்லன். அதிகாரத்துக்கு அஞ்சி மானம் விற்கும் நீர்மையை என் பிறவி பெறவில்லை. என் முறையை அதிகாரத் திமிரால் தாங்கள் அலட்சியஞ் செய்தல் கூடாது. எந்த மேடையிலும் என் முறை பொருந்திய தென்பதை வலியுறுத்தச் சித்தமாயிருக்கிறேன்' என்ற கருத்துச் செறிய எழுதி, அதை இன்ஸ்பெக்டரிடத்தில் சேர்க்குமாறு ஒரு பையனிடங் கொடுத்தனுப்பினேன். பகல் மணியடித்தது. யான் உணவுகொண்டு தோட்டத்திலுள்ள குளத்தின் படியொன்றில் அமர்ந்து எண்ணாத எண்ணமெல்லாம் எண்ணலானேன்.

திரு. வி. க. வாழ்க்கைக் குறிப்புக்கள்

தலைமையாசிரியர் கூப்பிடுகிறாரென்று ஓர் ஆள் ஓடி வந்து சொன்னான். யான் தலைமை ஆசிரியரிடஞ் சென்றேன். அங்கே இன்ஸ்பெக்டர் காணப்பட்டார். இருவரும் என்னென்ன பேசினரோ யான் அறியேன். தலைவர், 'இவர் இன்ஸ்பெக்டர்; நாம் ஆசிரியர்' என்று தொடங்கினார். யான் குறுக்கிட்டு, 'அதனால்' என்றதும், இன்ஸ்பெக்டர், 'தலைமை ஆசிரியர் வார்த்தை முடியட்டும்' என்றார். என் பேச்சை நிறுத்திக் கொண்டேன். தலைவர், 'யானைக்கும் அடி சறுக்கும். மறப்பு என்பது எல்லார்க்கும் உண்டு. இன்ஸ்பெக்டர் நான்காம் வகுப்பென்ற நினைவுடன் உம் முடன் வாது புரிந்தனர். கடிதங் கிடைத்த பின்னரே வகுப்பு நினைவு உண்டாயிற்றென்று தெரிகிறது' என்று கூறியதும், 'போதும்' என்று இன்ஸ்பெக்டரைப் பார்த்து, 'மன்னிக்க' என்று சொன்னேன். அவர், 'யானல்லவோ மன்னிப்புக் கேட்டல் வேண்டும்' என்று பகர்ந்து, யான் கடிதம் எழுதியதைப் பாராட்டினார். 'யான் மன்னிப்பு வரை செல்பவனல்லன். இனித் தங்கள் அன்புக்கு எளியன்' என்று புகன்றேன். தலைமையாசிரியர், 'இவையெல்லாம் அந்தரங்கம்' என்று கூறி என்னை அனுப்பினார். தலைமை யாசிரியர் அன்பு, புலியையும் வென்றது. அன்புக்கு முன்னே அதிகாரம் வீழ்ந்ததைத் தெளிந்தேன். இன்ஸ்பெக்டர் வாழ்வில் ஒரு பெரும் மாறுதல் விளைந்திருக்கலாம்.

புலிக்குப் பின்னே ஒருவர் வந்தார். அவர் அன்பருமல்லர்; அறிஞருமல்லர்; செக்கு மாடு; சட்ட திட்டம் என்று அழுவோர். அவர் காலத்தில், யான் 'டி ரெயினிங்' குக்குப் போதல் வேண்டுமென்று எழுதிச் சென்றனர். அதற்குரிய முயற்சி என்னால் செய்யப்படவில்லை. பள்ளிக்கூடத்தாரும் அதன்மீது கருத்துச் செலுத்தவில்லை.

தலைமை ஆசிரியர் பொதுவாகப் பல ஓய்வு நாட்களில் - சிறப்பாக வேளிற்கால ஓய்வு நாட்களில் - என்னை வரவழைப்பார்; 'தேம்பாவணிக்குப் பொருளுரைக்கச் சொல்

வர். சைவ சாத்திரங்களை ஆராய்ச்சி செய்வார். கர்மத்தைப் பற்றி எங்களுக்குள் பெருத்த வாதப் போர் நிகழும். 'கர்மவாதிகட்குக் கடவுள் வேண்டுவதில்லை' என்று ஜான் ரத்தினம் வாதிட்பார். "யான் செய்த பாவத்தை யானே அநுபவித்தல் வேண்டும். அதை மற்றவர் எப்படி ஏற்றல் கூடும்? மன்னித்தல் கூடும்?" என்று பிரதி வாதஞ் செய்வேன். 'மனந் திரும்பல்', 'பாவ அறிக்கை', 'மன்னிப்பு' ஆகியவற்றை யான் நம்புவதில்லை. இவைகளைப்பற்றி அடிக்கடி வாதம் புரிவோம். சில சமயம் எனக்கு மதவெறி எழும்பும். வெவ்வுரைகளை வழங்கிவிடுவன். அவைகளை ஜான் ரத்தினம் பாராட்டுவதில்லை. வேலைத் துறையில் எங்கள் வாதம் அவர் மனத்தில் உறுவதில்லை. இகல், பகை, வன்மம் முதலிய இழிவுகளை அவர் நெஞ்சம் அறியாது. வாதத்திலும் அவர் பால் அன்பு ஊர்வதை யான் உணர்வன். வாதத்தில் மதவெறி எழும்புவதும், வெவ்வுரை வழங்குவதும் படிப்படியே என்னை விட்டு அகன்றன. இதற்குக் காரணம் என்ன கூறுவேன்? ஜான் ரத்தினத்தின் சேர்க்கையும் பொறுமையும் என்று கூறுவேன். மனந்திரும்பல், முறையீடு முதலியவற்றின் நுட்பங்கள் என்னை யறியாமலே எனக்குள் திடீரென விளங்கின. பின்னே என்னால் எழுதப்பெற்ற நூல்கள் பலவற்றில் அவை மலியலாயின.

அஷ்டாவதானம் பூவை. கலியாணசுந்தர முதலியார் யான் மணம் செய்ய ஒருப்படாததை யுணர்ந்து என்னை ஒரு மடத்துக்கு அனுப்ப விரும்பி என்னைக் கேட்டனர். அதை ஜான் ரத்தினம் பிள்ளைக்கு அறிவித்தேன். அவர் தோட்டத்திலுள்ள மரமொன்றைக் காட்டி, 'அம்மரம் எவ்வெவ்வழியில் பயன்படுகிறதென்பதை உங்களுக்கு விரித்துச் சொல்ல வேண்டுவதில்லை. எத்தனை பறவைகள் அதில் தங்குகின்றன. அதனடியில் எத்தனை மாடுகள் நுளுகள் படுத்திருக்கின்றன. பாருங்கள். நீங்கள் இப்பள்ளியில் நல்ல மரமாயிருக்கிறீர்கள். நாடோறும் எவ்வளவு பிள்ளைகள்

திரு. வி. க. வாழ்க்கைக் குறிப்புகள்

உங்களிடத்தில் கூடுகிறார்கள் ! அவர்கட்கெல்லாம் நீங்கள் பயன்படுகிறீர்கள். மடத்தில் இவ்வளவு உயிர்கட்கு நீங்கள் பயன்படுவீர்களா ? நீங்கள் மட்டும் ஒரு வேளை நலம் பெறலாம். இவைகளையெல்லாம் கூர்ந்து உன்னி உங்கள் விருப்பப்படி நடக்க' என்றார். அவர் மொழி எனக்கு அறிவுறுத்தலாயிற்று. பள்ளிப்பற்று எனக்கு மேலும் மேலும் ஓங்கிற்று.

என்னை மணஞ்செய்து கொள்ளுமாறு வலியுறுத்தியவர் பலர். அவருள் ஜான் ரத்தினம் பிள்ளையும் ஒருவர். 'தொண்டுக்குத் தனி வாழ்க்கை கூடாது. மண வாழ்க்கை வேண்டும்' என்று அவர் சொல்வர். யான் மணஞ்செய்ய இசைந்தமை அவர்க்கு அளவிலா மகிழ்ச்சி யூட்டிற்று. அவரையும் மற்ற ஆசிரியன்மாரையும் நேரில் அழைக்க என் தமையனார் பள்ளி போந்தனர். ஜான் ரத்தினம் பிள்ளை, அவர்க்கு முகமன்கூறித் தமது வீட்டு நகைகளை எடுத்துக் கொடுத்தார். தமையனார் வியப்புற்று 'என்ன' என்றார். 'ஹிந்துக்கள் கல்யாணத்தில் நகைகள் வேண்டப்படும். இந்நகைகள் உங்கள் சிரமத்தைச் சிறிது குறைக்கும்!' என்று பதில்கூறி விடையளித்தனர். 'என் தம்பி தொட்டால் சுருங்கி. அவனுக்கு நல்ல தலைமையாசிரியர் கிடைத்தார். அதனால் அவன் அங்கே காலந்தள்ளுகிறான்' என்று தமையனார் நண்பரிடம் சொல்வது வழக்கம். திருமணப் பந்தலில் ஜான் ரத்தினம் ஜெபஞ்செய்து வாழ்த்துக் கூறியதைப் பின்னே விளக்குவேன்.

வேனிற்கால விடுமுறை தொடங்கும்போ தெல்லாம் ஒவ்வோராண்டு ஆசிரியன்மாரும் மாணக்கருஞ் சேர்ந்து தலைமையாசிரியர்க்கு வாழ்த்துக்கூறுவதுவழக்கம். வாழ்த்துப் பாடல் என்னால் யாக்கப்படும். மிறை கவி முதலியனவும் யான் யாப்பதுண்டு. மிறை கவியில் ஜான் ரத்தினத்துக்குக் காதல் அதிகம்.

ஆயிரம் விளக்குப் பள்ளியில் நாடோறும் ஆதிதிராவிடப் பிள்ளைகளுடன் பழகும்பேறு எனக்குக் கிடைத்ததன்றோ? அதனால் யான் அடைந்ததென்னே? யானும் ஆதிதிராவிடனாகிய பேற்றை அடைந்தேன்; அதாவது யான் சாதியற்றவனானேன். பிறப்பில் உயர்வு தாழ்வு கருதல் கூடாதென்று பேசி வந்தேன்; எழுதிவந்தேன். அப்பேச்சையும் எழுத்தையுஞ் செயலாக்கியது ஆயிரம் விளக்குப் பள்ளி. மதவெறி என்னைப் பேயாக்கியது. அப்பேயையும் ஆயிரம் விளக்குப்பள்ளி ஒட்டியது. ஜான் ரத்தினத்தின் கூட்டுறவு எனது மதவெறியின் வேரைக் கல்லியது. தொண்டின் திறத்தை ஜான் ரத்தினத்தின் வாழ்க்கை எனக்கு அறிவுறுத்தியது. யான் மாணாக்கனாயிருந்தபோது பைபில் படித்தேன். எதற்காகப் படித்தேன்? எப்படிப் படித்தேன்? பரிசிலுக்காகப் படித்தேன், எழுத்துக்களைப் படித்தேன். ஆயிரம் விளக்குப்பள்ளி பைபிலின் பொருளை என்னுள்ளத்தில் விதைத்தது. அவ்விதை யான் ஒரு பெருஞ் செல்வம் பெறத் துணை நின்றது. என்ன செல்வம்? கிறிஸ்துவச் செல்வம். அதுவே அந்தணச் செல்வம். அப்பள்ளி என் வாழ்வுக்கென்றே தோன்றியது போலும்; அத்தகைப் பள்ளியை விடுத்துப் பிரியும் நிலையும் நேர்ந்தது!

ஆயிரம் விளக்குப் பள்ளி வெஸ்லியன் மிஷனுக்கு உரியது. ஆனால் தனிமை வாய்ந்தது. எப்பள்ளியின் தொடர்பும் அதற்குக் கிடையாது. சென்னை வட்டத்து வெஸ்லியன் மிஷன் தலைவர் எவரோ அவரது நேர் பார்வையில் அப்பள்ளி நடைபெறும் வாய்ப்புடையது. நெடுங்காலம் ஜேம்ஸ் கூலிங் அதன் மேற்பார்வையாளராக அமர்ந்திருந்தனர். அவரையும் ஜான் ரத்தினத்தையும் பிணித்த சகோதர நேயம் அளப்பரிது, 'அவரே இவர் இவரே அவர்' என்று உலகம் சொல்லும். அக்கூலிங் துரை திடீரென மரணமடைந்தனர். ஜான் ரத்தினம் பிள்ளையின் மனம் உடைந்தது. பள்ளியைப்பற்றிய கவலை பெருகியது. ஆயிரம்

திரு. வி. க. வாழ்க்கைக் குறிப்புகள்

விளக்குப் பள்ளியின் தனிமையைப், போக்கி, அதை வெஸ்லி கல்லூரியின் கிளையாக்கலாமென்றும், அப்பள்ளியை அறவே தொலைத்து அதன் நிலையத்தை வெஸ்லி கல்லூரியின் கீழ் வகுப்புக்களுக்குப் பயன்படுத்தலாமென்றும், அந்நிலையத்தை விற்றுவிடலாமென்றும் பலவாறு மிஷின் வட்டங்களில் பேசப்பட்டன. அச்சமயத்தில் வேஸ்லி கல்லூரியில் நீண்டகாலம் தமிழ்த்தலைமையாசிரியராகச் சேவை செய்து வந்த சே. கிருஷ்ணமாச்சாரியார் விலகப் போகிறாரென்ற வதந்தி கிளம்பியது. பின்னே அவ்வதந்தி உறுதிப்பட்டது. அப்பதவிக்கு முயற்சி செய்யுமாறு ஜான் ரத்தினம் என்னைத் தூண்டினார். 'தங்களை யான் எப்படிப் பிரிதல் கூடும்' என்று கவலையுற்றேன். அவர், 'நமது பள்ளி நிலை படிப்படியே குலைந்து வருகிறது. உண்மை எனக்குத் தெரியும். யானும் வெஸ்லி கல்லூரியில் சேரும் நிலை நோலாம்' என்று சொன்னார். அச்சொல்எனது கவலையை ஒருவாறு நீக்கியது. 'ஆயிரம் விளக்குப் பள்ளி என்றால் ஜான் ரத்தினம் பிள்ளைதானே' என்று ஆறுதலடைந்தேன்.

வெஸ்லி கல்லூரி

வெஸ்லி கல்லூரித் தமிழ்ப் பேராசிரியர் பதவிக்கென்று விண்ணப்பங்கள் பறந்தன. யானும் விண்ணப்பம் விடுத்தேன். யான் வெஸ்லி கல்லூரியின் பழைய மாணாக்கர்தலாலும், வெஸ்லியன் மிஷன் சார்புடைய பள்ளியொன்றில் வேலை பார்த்து வருவோர்தலாலும் தமிழ்ப் பேராசிரியர் பதவியை எனக்குக் கொடுக்க உறுதி செய்யப்பெற்றது. இச்செய்தி சென்னையில் பரவியது.

சே. கிருஷ்ணமாச்சாரியாரிடம் தமிழ் பயின்ற மாணாக்கருள் யானும் ஒருவன். அவர்க்கு நன்மொழி வழங்க ஏற்பாடு செய்யப்பட்டது. யானும் அதில் கலந்து கொண்டேன். கூட்டத்தில் தலைமை வகித்தவர் சென்னைப் பல்கலைக் கழகத் தமிழ்க் குழுவின் தலைவர் தோட்டக்காடு இராமகிருஷ்ண

பிள்ளை. அவர் என்னையும் பேசுமாறு பணித்தார். என் பேச்சு, மாணுக்கரையும் ஆசிரியன்மாரையும் கவர்ந்ததை உணரலானேன். அக்கூட்டத்தில் பழைய ஆசிரியன்மார்களில் இருந்தனர். அவருள் சிலர், என்னைப் பார்த்து, 'நீ ஒரு கணிதப் பேராசிரியனாக வரத்தக்கவன். கதிரைவேற்பிள்ளையின் கூட்டுறவால் தமிழ்ப் பேராசிரியனாக வந்தனை. ஆனாலும் பழைய பள்ளியில் ஓர் ஆசிரியனாக நீ வரவேந்தமை மகிழ்ச்சி யூட்டுகிறது, என்று வாழ்த்தினர்.

பிரின்ஸிபால் தாம் உறுதி செய்ததை எனக்கு அறிவித்தாரில்லை. இடையில் குறும்புகள் எழுந்தன. சில மாதங்கட்கு முன்னர் வெஸ்லி கல்லூரி மாணுக்கர் சிலருக்குக் கசையடி கிடைத்தது. அது குறித்து அன்னிபெஸண்ட் அம்மையாரைத் தலைவராகக் கொண்ட 'நியூ இந்தியா' பத்திரிகை கிளர்ச்சி செய்தது. அன்னிபெஸண்ட் அம்மையார் தொடர்பு கொண்ட இராயப்பேட்டை சகோதர சங்கத்தின் நிருவாகிகளில் யானும் ஒருவன். அந்நாளில் தியோசாபிகல் சங்கத்துக்கும் கிறிஸ்துவச் சபைக்கும் இணக்கமில்லை. பொருமையாளர் சிலர், நிகழ்ச்சிகளைப் பலவாறு திரித்துக் கயிறு கட்டினர். 'யான் தியோசாபிகல் சங்கத்தில் சேர்ந்தவனென்றும், அச்சங்கத் தொடர்பு கொண்ட இராயப்பேட்டை சகோதர சங்கத்தின் நிர்வாகிகளுள் ஒருவனென்றும், கசையடி கிளர்ச்சியில் சேர்ந்தவனென்றும் பிரின்ஸிபாலுக்குத் தெரிவிக்கப்பட்டன. அவ்வேளையில் இராயப்பேட்டை சகோதர சங்கத்தின் சார்பில் அன்னிபெஸண்ட் அம்மையாரால் 'பவானி பாலிகா பாடசாலை' என்றொரு பெண் பாடசாலை திறக்கப்பட்டது. அதையும் பொருமையாளர் தமது குறும்புக்குப் பயன்படுத்திக் கொண்டனர். 'பவானி பாலிகா பாடசாலை' இராயப்பேட்டை ஆண்டித் தெருவிலுள்ள 'வெஸ்லியன் பெண் பள்ளிக்கூடத்துக்குப் போட்டியர்க்குக் காணப்பட்டதென்றும், அதிலும் எனக்குக் கலப்புண்டென்றும், பிரின்ஸி

திரு. வி. க. வாழ்க்கைக் குறிப்புகள்

பாலுக்கு அறிவிக்கப்பட்டன. நிலைமை நெருப்பில் நெய் விட்டது போலாயிற்று. யான் ஜான் ரத்தினம் பிள்ளையைக் கண்டு. 'தாங்கள் என் பொருட்டு உழைப்பெடுத்தல் கூடாது. ஆண்டவனுக்குச் சித்தமானால் வெஸ்லி கல்லூரி வேலை எனக்குக் கிடைக்கும். இல்லையேல் அஃது எனக்குக் கிடைத்தல் அரிதாகும் என்று சொன்னேன். குறும்புகளைக் கேள்வியுற்ற இராமகிருஷ்ண பிள்ளை, நமசிவாய முதலியார், சச்சிதானந்தம் பிள்ளை முதலியோர் என் பொருட்டுப் பெருமுயற்சி செய்தனர். பிரின்ஸிபால் நீலகிரிக்குப் புறப்பட்டார். அவரை வழியனுப்பச் சென்ற ஜான் ரத்தினம் பிள்ளை, 'யான் நாற்பதாண்டாக மிஷினில் பணியாற்றி வருகிறேன். என்னிடத்தில் கலியாணசுந்தர முதலியார் ஆறுண்டு வேலை பார்த்து வருகிறார். என் உரைக்குத் தாங்கள் செவி சாய்க்கவில்லை. யான் வருந்தாது வேறு என் செய்தல் கூடும்?' என்றாராம். அக்கூற்று, பிரின்ஸிபால் மனோநிலையை மாற்றியது. அவர் நீலகிரி நண்ணியதும் எனக்குக் கட்டளை அனுப்பினர். அதைக் கேள்வியுற்ற நண்பர் பலர் இன்புற்றனர். 1916-ம் ஆண்டு ஜூன் இறுதி வாரத்தில் வெஸ்லி கல்லூரியின் தலைமைத் தமிழாசிரியர் பதவியை ஏற்றேன். ஆங்கே ஒன்றரை ஆண்டு தமிழ்த் தொண்டாற்றி னேன். சில நிகழ்ச்சிகளைக் குறிக்க விரும்புகிறேன்.

யான் வேலை ஏற்ற நூன்றே தலைவரைக் கண்டு, 'யான் தியோசாபிகல் சங்கத்தில் சேர்ந்தவனல்லன். அச் சங்கத்துக்கு யான் போவேன்; வருவேன். சகோதர சங்கத்தில் யான் நிருவாகியாக இருத்தல் உண்மையே. பவானி பாலிகா பாடசாலை போட்டிக்கென்று காணப்பட்டதன்று. கோள் சொன்னவரைத் தெரிந்து கொள்ள விரும்புகிறேன்' என்று வெளிப்படையாகப் பேசினேன். நீங்கள் 'இவைகளையெல்லாம் எப்படிச் கேள்விப்பட்டீர்கள்? எதில் அங்கம் பெற்றிருந்தால் என்ன? கிறிஸ்துவமார்க்கம் பரந்த நோக்குடையது. கோள் சொன்னவர் பெயரைத் தெரிந்து

கோள்ள விரும்புவது நல்லதன்று. ஆயிரம் விளக்குப் பள்ளியில் எப்படித் தொண்டு செய்திரோ அப்படியே இக் கல்லூரியிலும் தொண்டு செய்து வாரும். நீங்கள் செய்யப் போவது 'ஆண்டவன் பணி' என்று அன்புரை பகர்ந்து வாழ்த்துங் கூறினர். யான் எனது நன்றியைத் தெரிவித்தேன்.

சே. கிருஷ்ணமாச்சாரியார் தம் வேலையளவில் நின்றவர்; தம் சம்பளத்தின் மீதோ பிற பண்டிதர் சம்பளத்தின் மீதோ பண்டிதர்க்குரிய வேறு வசதிகள் மீதோ கருத்துச் செலுத்தியதில்லை. அவர் பெரிதும் பாடங்கட்கு உரை வரைந்து வெளியிடுவதில் காலங்கழித்தவர். யான் பண்டிதர்களின் குறைபாடுகள் பல கண்டேன். முதல் முதல் சம்பளத்தைப்பற்றித் தலைவரிடம் பேசினேன்; பின்னே வேறு பல உரிமைகளைப் பற்றியும் வசதிகளைப் பற்றியும் பேசினேன். அவர், 'பண்டிதர்களைப்பற்றி ஒன்றும் என் காதுக்கு எட்டியதே கிடையாது. குறைபாடுகளை என் கவனத்துக்கு எவரும் கொண்டு வந்ததில்லை. குறைகளைப் படிப்படியே களைகிறேன்' என்றார். முதல் முதல் சம்பளம் உயர்த்தப்பட்டது. பின்னே வசதிகள் பலவுஞ் செய்யப்பட்டன. நீண்ட நாளாகச் சம்பள உயர்வு பெறுதிருந்த பண்டிதர்கட்கு மகிழ்ச்சி பொங்கியது. அவர்கள் வாய்கள் என்னை வாழ்த்தின.

வெஸ்லி கல்லூரி செகண்டரி காலேஜ். அதனால் தமிழ்ப் பேராசிரியர் ஹைஸ்கூல் வேலையும் செய்தல் வேண்டும். நான்காவது பார்த்திலிருந்து ஸீனியர் இண்டர் மீடியேட் வரை தலைமைத் தமிழாசிரியர் பாடம் எடுப்பது வழக்கத்திலிருந்தது. அதை மாற்ற யான் முயன்றேன். அதனால் புதுப் பண்டிதர் ஒருவர் நியமிக்கப்பட்டனர். அவர் என் நண்பர் சிவசங்கர முதலியார்.

அன்பர் ஜான் ரத்தினம் பிள்ளை வெஸ்லி கல்லூரியின் கணக்கு வழக்குகளை மேற்பார்வை யிடுவாரானார்.

திரு. வி. க. வாழ்க்கைக் குறிப்புகள்

அஃதெனக்கு இன்பூட்டிற்று. அவரை நாடோறும் பார்க்கும் பேறு பெற்றேன். ஒருநாள் ஜான் ரத்தினம் பிள்ளை என்னைக் கண்டபோது 'நமது ஆயிரம் விளக்குப் பள்ளி விரைவில் மூடப்படும்' என்றார். இடி விழுந்தது போன்று தோற்றம் உண்டாயிற்று.

யான் வெஸ்லி கல்லூரியில் படித்து வந்தபோது தமிழ்ச் சங்கமொன்று காணப் பகீரத முயற்சி செய்தேன். கிருஷ்ண மாச்சாரியர் இடந்தரவே யில்லை. பின்னே என் நண்பர் சச்சிதானந்தம் பிள்ளை கல்லூரியில் தருக்க போதகா சிரியராக அமர்ந்த காலத்தில் தசரத இராமசாமி என்ற மாணாக்கர் முயற்சியால் தமிழ்ச் சங்கமொன்று காணப் பட்டது. அச்சங்கத்துக்கு யான் புதியவனல்லன். யான் அதில் சில சொற்பொழிவுகள் நிகழ்த்தியுள்ளேன்; இப்பொழுது அச்சங்கத்தில் தலைமை தாங்கும் பெற்றுப்பு எனக்குவாய்த்தமையால் அதையோம்ப யான் பலவழியிலும் முயன்றேன்; சென்னைக்கணுள்ள பெரும் பெரும் புலவர்களைக்கொண்டு பேசவிப்பேன்; தமிழ்ச் சங்கக் கூட்டங்கட்கெல்லாம் பிரின்ஸிபாலை அழைப்பேன். அவர் வரத் தயங்குவதில்லை. தமிழ்ப் பேச்சை அவர் உணர்ந்துகொள்வர். ஒருமுறை வில்லிபுத்தூரைப்பற்றிப் பேச வசிட்ட பாரதியார் வரவழைக்கப் பட்டார். தலைமை வகிக்க இராமகிருஷ்ண பிள்ளை இசைந்தனர். பாரதியார் வைதிகக் கோலத்துடன் காட்சியளித்தார். அவரைப் பார்த்து ஒரு மாணாக்கன், 'தாங்கள் சட்டை அணிவதில்லையோ' என்று கேட்டான்; 'வேட்டியை விரித்து உடலை மூடிக்கொள்ளுங்கள்' என்றான் வேறு ஒரு மாணாக்கன். பாரதியார் எதற்கும் அசைய வில்லை. கூட்டங்கூடியது, பாரதியார் வாய் திறந்தார். அமைதி நிலவியது. சர்க்கரைப் பந்தரில் தேன் மாரி பெய்வதென்று சொல்வதுண்டு. அன்று அம்மாரியை நாங்கள் கண்டோம்; இனிமை நுகர்ந்தோம்.

தமிழ்ச்சங்க ஆண்டு விழா உற்றது. அவ்விழா மிகச்சிறப்பாகக் கொண்டாடப்பட்டது. மாணாக்கர் ஊக்கம் அளவில் அடங்காததாயிற்று. அத்தகைய விழாவை வெஸ்லிகல்லூரி என்றுங் கண்டதில்லை என்று பழைய பழைய ஆசிரியன்மாரால் பேசப்பட்டது. தலைவர் ஜஸ்டிஸ் சேஷகிரி ஐயர். சொற்பொழிவாளர் மாணிக்க நாயக்கர். இரண்டு மேகங்களும் தமிழ் மழை பொழிந்தன. கல்லூரியின் உள்ளங்குளிரந்தது.

சரித்திரப்பேராசிரியர் பார்த்தசாரதி ஐயங்கார் முயற்சியால் கோபாலகிருஷ்ண கோரூர் உருவப்படம் கல்லூரி மண்டபத்தில் திறக்கப்பட்டது. பிரின்ஸிபால் நீல் துரையே தலைமை வகித்தார். பார்த்தசாரதி ஐயங்கார் ஆங்கிலத்தில் பேசினார்; யான் தமிழில் பேசினேன். தலைவர் முடிவுரையில் 'நம் தமிழ்ப் பேராசிரியர் அரசியலாசிரியராகவும் இன்று விளங்கினர்' என்று குறித்தனர். 'அப்படியே யாக' என்றொரு கூக்குரல் ஒரு மூலையில் எழுந்தது.

ஹைஸ்கூல் வகுப்பில் பெரிதும் பாடத்தளவில் நின்று விடுவேன்; காலேஜ் வகுப்புக்களில் அவ்வளவில் நிற்க மாட்டேன்; பாடத்துடன் பல துறைகளைக் கலந்து போதிப்பன். பிள்ளைகள் மிட்டன், ஷெல்லி, கீட்ஸ் முதலியவருடன் உற வாடி வருவார்கள். அவர்கட்கு வள்ளுவர், இளங்கோ, ஜெயங்கொண்டான், வில்லி முதலியோரைக் காட்டுவன்; மொழிப் பற்றையும் நாட்டுப் பற்றையும் மாணாக்கரிடை எழுப்புவன். பிள்ளைகளும் யானும் உடலுயிர் போலானோம்.

முதலாண்டு கடந்தது. இரண்டாம் ஆண்டு துவங்கியது. சுய ஆட்சிக்கிளர்ச்சி சண்ட தாண்டவம் புரிந்தது. அத்தாண்டவம் நாளுக்குநாள் எழுச்சி யூட்டிக்கொண்டே வந்தது. இராயப்பேட்டை சகோதர சங்கத்தின் அகம் ஒரு பெரும் அரசியற் கழகமாகியது. சுய ஆட்சிக்கிளர்ச்சியை ஒடுக்க 'ஜஸ்டிஸ்' கட்சி தோன்றியது. அன்னி பெஸண்ட், அம்மையார் (16-6-1917) காப்பில் வைக்கப்

திரு. வி. க. வாழ்க்கைக் குறிப்புகள்

பட்டனர். டாக்டர் சுப்பிரமணிய ஐயர் ருத்ரமூர்த்தியானார். என் நெஞ்சம் அரசியலில் தோய்ந்தது. சில கூட்டங்களில் யான் பேசுதலும் நேர்ந்தது (விளக்கம் பின்னர்). ஐஸ்டிஸ் கட்சியை மாய்க்கச் சென்னை மாகாணச் சங்கம் எழுந்தது. கல்லூரி விடுத்து நாட்டுக்குச் சேவை செய்தல் வேண்டுமென்ற வேட்கை என்னுள் முருகிக் கிளர்ந்தது. அதைக் கல்லூரித் தலைவர்க்குத் தெரிவித்தேன். 'எதையும் எண்ணித் துணிக' என்று சொல்லி, 'யூனிவர்ஸிடி கமிஷன் நவம்பரில் வரும். அதற்குமேல் கல்லூரி விடுவதைப்பற்றிச் சிந்திப்பது நல்லது' என்றார். பிடிவாதப் பேய் என்னை அலைக்கவில்லை. நவம்பரை எதிர்பார்த்திருந்தேன். நவம்பர் உற்றது; கமிஷன் வந்தது; போனது. எனது உறுதியைத் தலைவர் நன்கு உணர்ந்து, அவரே நேரில் நல்லுரை புகன்றார்; பிறரை விடுத்தும் புகல்வித்தார். என் கருத்தை யான் மாற்ற உடன்படவில்லை. தலைவர் வருத்தத்துடன் (5-12-1917) என்னை விடுவித்தார். முன்னரே செய்யப் பெற்ற ஏற்பாட்டின்படி யான் (7-12-1917) 'தேசபக்தன்' ஆசிரியனானேன்.

யான் கல்லூரியை விடுத்து விலகப்போவது ஆசிரியன் மார்க்கும் மாணாக்கர்க்கும் தெரியும். ஆனால் எவர்க்கும் காலம் தெரியாது. யான் திடீரென விலகினேன். 'தேசபக்தன்' ஆசிரியனாகிய பின்னரே ஆசிரியர்க்கும் மாணாக்கர்க்கும் எனது விலகல் தெரிய வந்தது. எனக்கு நன்மொழி வழங்க அவர் முயன்றனர். முயற்சி உருக்கொள்ளச் சில நாட்களாயின. எனக்கு (20-12-1917) அழைப்பு வந்தது. கல்லூரிக்குள் நுழைந்தேன். எனது உள்ளங் கசிந்தது. கூட்டத்தில் தலைமை வகிக்க ஒருப்பட்ட நீல் துரைக்கு அந்நேரத்தில் மாண்டேகுவினிடம் பேசும் நிர்ப்பந்தம் ஏற்பட்டது. உதவித் தலைவர் கிங்ஸ்லி வில்லியம்ஸ் தலைமை தாங்கினார். நீல் துரை எனக்கொரு கடிதம் எழுதி அனுப்பினார். அதைக் கூட்டத்தில் யான் படித்துக் காட்ட

வில்லை. அவ்வன்புரிமைக் கடிதத்தின் ஒரு பகுதியில், 'உங்களை யான் ஒரு தமிழாசிரியராக மட்டுங் கொண்டே னில்லை; ஒரு தோழராகவுங் கொண்டேன். வீட்டு விவகாரங்களையும் உங்களிடத்தில் யான் பேசியிருக்கிறேன்' என்று பொலிந்த பொன்மொழி என் நெஞ்சை உருக்கியது. மற்றோரிடத்தில் மாணாக்கர் என்னிடத்தில் பூண்ட அன்புத்திறம் விளக்கப்பட்டிருந்தது. அதில், 'நீங்கள் மேசைமீது கைவைத்து உறங்கிய வேளையிலும் மாணாக்கர் சந்தடி செய்யாமல் அமைதி காத்ததை யான் பார்த்து மகிழ்ச்சியுற்றிருக்கிறேன்' என்றொரு குறிப்புத் திகழ்ந்தது. 'இஃது எப்பொழுது நிகழ்ந்தது? இதை யான் அறியேனே. இதைக் குறித்துத் தலைவர் என்னை யொன்றுங் கேட்டதில்லையே. அவர் அன்பு என்னே' என்று எண்ணினேன். நீல் துரை கூட்டத்துக்கு வாராது வேறோரிடம் செல்ல நோந்தது நல்லதாயிற்று. இல்லையேல் அவரும் யானுங் கண்ணீரில் மூழ்கியிருப்போம். எனக்கு நன்மொழி வழங்கப்பட்டது; பொற்பதக்கம் அளிக்கப்பட்டது. யான் பதில் கூற எழுந்தேன். பிள்ளைகளின் அழகிய முகங்கள் என் கண்ணிற் படிந்து கருத்தில் ஊன்றி ஆவியில் ஒன்றின. சிறிது நேரம் பேச்சுத் தடைபட்டது. பின்னே வழக்கம்போலப் பேசினேன். என் நன்றியறிதலைத் தலைவருள்ளிட்ட எல்லார்க்குஞ் செலுத்தி, முடிவில், "யான் வெஸ்லியன் மிஷனை மறவேன்; என்றும் மறவேன். யான் இக்கல்லூரியில் ஏழாண்டு படித்தேன்; ஆயிரம்விளக்குப் பள்ளியில் ஆறாண்டு பணி செய்தேன். இக்கல்லூரியில் ஒன்றரை ஆண்டு தொண்டாற்றினேன். எனக்கு இப்பொழுது முப்பத்து நான்காம் ஆண்டு நடைபெறுகிறது. ஏறக்குறைய என் வயதில் ஒரு பகுதி வெஸ்லியன் மிஷனில் கழிந்தது. வெஸ்லியன் மிஷனால் நான் பெற்ற நலங்கள் பல. அவைகளுள் சிறந்த ஒன்று, கிறிஸ்துவச் செல்வமெனும் அந்தணச் செல்வம். அச்செல்வ விதை முதல் முதல் என் உள்ளத்தில் விழுமாறு துணைசெய்தது ஒருவரது நேசம். அவர் யார்?

அவர் இங்கே வீற்றிருக்கும் ஜான் ரத்தினம் பிங்கா. அவர்க்கு யான் என்றுங் கடமைப்பட்டவன். எனது வணக்கம் அவர்க்கு உரியதாக. இப்பொழுது என்னை நாட்டுச் சேவைக்கு ஈர்த்தது எது? வெஸ்லியன் மிஷன் எனக்களித்த கிறிஸ்துவம்; அந்தண்மை. பணிக்கு என்னுள் கால்கோலிய அன்பார்ந்த வெஸ்லியன் மிஷனை யான் எப்படி மறத்தல் கூடும்? அதன் வேலையை இக்கல்லூரியில் செய்துவந்தேன். அதைத் தொடர்ந்தே இனி நாட்டுக் கல்லூரியில் செய்யப் புகுந்தேன். விடைகொடுங்கள். போய் வருகிறேன்” என்று மொழிந்தேன். தலைமை வகித்தவர் முடிவுரை கூறியதும் கமலங்கள் என்னைச் சூழ்ந்துகொண்டன. யான் பொய்கை நடுவண் நின்றேன்; மெல்ல மெல்ல நீந்தியே வெளிவந்தேன். மாணுக்கர் கூட்டம் வீட்டுவரை தொடர்ந்தது.

சமயம் நேரும்போதெல்லாம் யான் நீல் துரையைக் காண்பேன்; அவரிடம் பேசுவேன்; மற்றவரையும் பார்ப்பேன்; தமிழ்ச் சங்கத்துக்கு அழைக்கப்படுவேன். என் வரலாறு சுருங்கிய முறையில் காலேஜ் சஞ்சிகையிலும் வெளிவந்தது. நாளேற நாளேறப் பழைய மாணுக்கர் காட்சியும், ஆசிரியன்மார் காட்சியும் மறைந்துபோயின. நீல் துரையும் தாய்நாடு நோக்கினர். வெஸ்லி காலேஜ் வெஸ்லி ஹைஸ்கூலாயிற்று. காலேஜ் மெஸ்டன் டிரெய்னிங் காலேஜாக மாறிற்று. கட்டடம் ஒன்றே இப்பொழுது எனக்குப் பழையதாகக் காணப்படுகிறது. பிறவெல்லாம் புதுமை.

‘தேசபக்தன்’ - ‘நவசக்தி’

‘தேசபக்த’னை இரண்டரை ஆண்டு வளர்த்து விடுத்தேன்; பின்னே ‘நவசக்தி’யை ஈன்றேன். இவள் இருபதாண்டு என்னால் வளர்க்கப்பெற்றாள். இப்பொழுது என்ன செய்கிறேன்? என்ன சொல்வேன்? நூற்றொண்டு செய்கிறேனென்று சொல்வேனா? சன்மார்க்க சமாஜத் தொண்டு

செய்கிறேன் என்று சொல்வேனா? மானதத் தொண்டு செய்கிறேன் என்று சொல்வேனா?

குறிப்பு

ஸ்பென்ஸர் கம்பெனியுள்ளே கூட்டஞ் சேர்த்துப் பத்திரிகை படிக்கும் நிலை ஏற்றுக்கு ஏற்பட்டது? மாணேஜிங் டைரெக்டரின் எச்சரிக்கையை யான் ஏன் ஏற்றுக் கொள்ளவில்லை? மாணேஜரது நன்மொழிக்கு நான் ஏன் செவிசாய்க்கவில்லை? உமாபதி குருப்பிரகாசம் பிரஸால் நஷ்டம் விளைந்ததேன்? என்ன காரணம் கூற வல்லேன்? இவையெல்லாம் என்னை ஆயிரம்விளக்குப் பள்ளியிலே உருட்டித் தள்ளுதற்கு நிகழ்ந்தன என்று யான் கருதுகிறேன். அப்பள்ளி என் வாழ்க்கையில் ஒரு நல் விதை விதைத்ததன்றோ?

வெஸ்லி கர்லேஜை விடுத்தது அறமா? அதை விடுக்கத் தூண்டியது எது? இவைகட்குக் காலதேவதை விடையிறுத்தல்வேண்டும். காலவேகம் என்னென்னவோ செய்தது என்று கூறுதல் சாலுமா?

ஒவ்வொரு செயலுக்கும் ஒவ்வொரு உள்ளுறை உண்டு. உள்ளுறை சில சமயம் வெளிப்படையாக விளங்கித் தோன்றும்; சில சமயம் விளங்கித் தோன்றாமலே கிடக்கும். இங்கே ஏதேனும் உள்ளுறை உண்டா? உண்டு என்று உறுதிப்படுத்தல் இயலாது. உள்ளுறை இருக்கலாமென்று ஊகிக்கிறேன்.

யான் வெஸ்லி கல்லூரியை விடாதிருந்தால் பள்ளிப் பாட நூல்கள் பல என்னால் எழுதப்பட்டிருக்கும்; பல்கலைக் கழகச் சேர்தனையாளனாகி யிருப்பேன்; பெர்ருட்செல்வம் பெறுதற்குப் பலவித வாய்ப்புக்கள் கிட்டியிருக்கும்; யான் விடுவாசல் உடையவனா யிருக்கலாம். பொருட்செல்வப் பேறு எனக்குக் கிடைக்குமோ? அதற்கும் எனக்கும் எவ்வளவு தூரம்? அத்திரு கருவில் அமையவில்லை. ஆதலின்

திரு. வி. க. வாழ்க்கைக் குறிப்புக்கள்

யான் வெஸ்லி கல்லூரியை விடுத்து விலகல் நேர்ந்திருக்கலாம்.

இன்னொன்று என் ஊகத்தில் படுகிறது. அதையும் இங்கே இரண்டொரு சொல்லால் சொல்கிறேன். முப்பத்து நான்கு வயதுவரை எனது வாழ்க்கை ஒருவிதமாக இயங்கி வந்தது. அதுமட்டும் வாழ்க்கைக்குத் தகுதியாகுமா? பல வித அநுபவம் பெறுவதன்றோ வாழ்க்கை? ஆபாசங்களில் வாழ்க்கை படியும் வாய்ப்பையும் பெறுதல் வேண்டும். அஃதொருவிதச் சோதனை. அச்சோதனைக்கென்று கல்லூரியை விடுத்தகலல் நேர்ந்ததோ என்னவோ தெரியவில்லை. அரசியல் உலகம் ஆபாசம் உடையதா? அச்சோதனைக்குரிய குறிப்புக்களையும் பொறிக்க முயல்கிறேன்.

க. அரசியல்

1902-ம் ஆண்டில் யான் நான்காம் பாரத்தில் வாசித்தபோது சுரேந்திரநாத் பாணர்ஜி என்ற பெயர் காதில் விழும்; அனந்தாச்சார்லு, ஜி. சுப்பிரமணிய ஐயர், டாக்டர் நாயர், வி.கிருஷ்ணசாமி ஐயர் முதலியோர் ஒவ்வொருபோது காங்கிரஸைப்பற்றிப் பேசுவர். சிற்சில சமயம் நண்பருடன் அக்கூட்டங்கட்கு யான் போவேன்; ஆங்கிலப் பேச்சை அமிழ்தென நுகர்ந்து 'எவர் ஆங்கிலம் நன்றாயிருந்தது' என்று பேசித் திரும்புவேன்.

கால் கோள்

1906-ம் ஆண்டிலே காங்கிரஸ் பேச்சு வண்டியிலும் உலவும்; வழியிலும் உலவும். அப்பேச்சுக்களில் என் நெஞ்சம் ஈடுபடும். அவ்வாண்டு முடிவில் தாதாபாய் தலைமையில் காங்கிரஸ்கல்கத்தாவில் கூடிற்று. ஆங்கே காங்கிரஸ்-க்குள் கனன்றிருந்த மிதவாத அமிதவாதங்கள் வெளிப்படையாக மூண்டெழுந்து நாவிட்டு எரிந்தன. இளைஞர் நெஞ்சம் எதிலே செல்லும்? அமிதத்தில் என்று சொல்லவும் வேண்டுமோ? அப்படிச் செல்வது இயற்கை. அவ்வியற்கை வழி எனது நெஞ்சமும் உழன்றது. 1907-ம் ஆண்டில் திலகர் பெருமான் தலைமையில் அமிதவாதப் பிரசாரம் நாடு முழுவதும் நடைபெற்றது. பிரசாரத்துக்கென்று தென்னாட்டிலும் ஒரு கூட்டம் திரண்டது. அக்கூட்டத்தவருள் குறிக்கத்தக்கவர் வி. ஓ. சிதம்பரம் பிள்ளை, சுப்பிரமணிய சிவா, சுப்பிரமணிய பாரதியார். ஸ்ரீநிவாசாச்சாரியார், சுரேந்திரநாத் ஆர்யா, சக்கரைச் செட்டியார், எஸ். துரைசாமி ஐயர், ஹரி சர்வோத்தம ராவ் முதலியோர். கால வேகம் என்னைப் பத்திரிகை படிக்கச் செய்தது. அரவிந்த கோஷால் நடத்தப் பெற்ற, 'பந்தேமாதாம்' என்ற வீரஞ்செறிந்த பத்திரிகை

திரு. வி. க. வாழ்க்கைக் குறிப்புகள்

யைப் படிக்கப் படிக்க ஊக்கம் பிறக்கும்; நாட்டு விடுதலையில் வேட்கை எழும். அந்நாளில் தமிழில் 'இந்தியா' என்றொரு பத்திரிகை ஸ்ரீநிவாசாச்சாரியார், சுப்பிரமணிய பாரதியார் முதலியோரால் நடத்தப்பெற்றது. தென்னாட்டைத் தட்டியெழுப்பிய பெருமை அப்பத்திரிகைக்கு உண்டு.

பாலர்

விபினசந்திர பாலரைச் சென்னைக்கு அழைக்கவேண்டுமென்ற முயற்சி ஜி. சுப்பிரமணிய ஐயர், டாக்டர் நாயர் முதலியோரிடம் எழுந்தது. அம்முயற்சி விபினசந்திர பாலரைச் சென்னைக்கு வரவழைத்தது. கூட்டங்கள் கடற்கரையில் திரண்டன; துதைந்தன; மிடைந்தன. அரிய சொற்பொழிவுகள் பலரால் நிகழ்த்தப்பட்டன. நீர்க்கடல் ஒரு பக்கம்; ஜனக்கடல் இன்னொரு பக்கம். நடுவண்ணிற் சிறு தீவென விளங்கியது மேடை. அதிலே பாலர் பொழிந்தார் அமிழ்தம்; சொல்லமிழ்தம்; வீரச்சுவை அமிழ்தம். அதைக் கடல் பருகியது; காற்று அருந்தியது; உடுக்கள் உண்டன; திங்கள் நுகர்ந்தது. மனிதக்கடலில் அமைதி. புலன்களெல்லாம் செவியைச் சேர்ந்தன. ஏழு மேகங்கள் ஒன்றுபட்டு முடுகி எழுந்து பாலராகி அமுதமழை பொழிந்தன என்றே கூறல்வேண்டும். அந்நாளில் நாவன்மையில் சுரேந்திரநாதருக்கு அடுத்தபடியில் நின்றவர் பாலரே. அக்காலத்தில் ஒலிபெருக்கி யில்லை. பாலருக்கு ஒலிபெருக்கி எற்றுக்கு? ஒலிபெருக்கி பெருகப் பெருகப் பாலர் போன்ற நாவலர் தோன்றுதலும் அரிதாயிற்று. அப்பொழுது ஒலிபெருக்கி பாலரைக் கண்டிருப்பின், அஃது ஒலி சுருக்கியாய் ஒடுங்கும். பாலர் சொற்பொழிவு எனக்கு விற்பொழிவாக வந் தோன்றியது. காண்டிபன் விற்பொழிவைச் சொற்பொழிவாக நிகழ்த்தப் பாலராக வந்தான் என்று கூறினால் என் உள்ளம் நிறைவடையும். பாலர் பேச்சை நேரில் கேட்ட கர்து இவ்வாறு உரைக்க உந்துகிறது.

மெஸோரி - மெஸஸ்பி எத்தகைக் காட்சியளிக்கும்? பேரொலி! பெருவெள்ளம்! பாலர் சொற்பெருக்குகள் கடலாயின; ஆவியாயின; மேகமாயின; மழையாயின. வறண்ட தென்னாடு பசுமையுற்றது.

திலகர்

அவ்வேளையில் ஐந்து நதி பாயும் அழகிய நாடளித்த வீரச் செல்வம் - தேசபக்த சிங்கம் - லாலா லஜபதிராய் நாடு கடத்தப்பட்டார் என்ற செய்தி நாடு முழுவதும் பரவிற்று; காட்டுத்தீப்போல் பரவிற்று. திலகர் பெருமான் கொள்கை நாட்டில் வேருன்றியது. இளைஞர் உள்ளம் திலகர் அரியாசனமாயிற்று.

1907-ம் ஆண்டின் இறுதியில் சூரத்தில் காங்கிரஸ் கூண்டியது. அங்கே மிதவாதிகள் நிகழ்த்திய சூழ்ச்சிகள் காங்கிரஸ் கோட்டையைச் சுற்றி அகழியிட்டன. திலகர் பெருமானின் இளஞ்சேனைகள் அகழியை நீந்திக் கடந்து கோட்டையைத் தகர்த்துச் சூறையாடின. விவரம் 'இந்தியாவும் விடுதலையும்' என்னும் நூலில் கூறியுள்ளேன். விளக்கம் விரும்புவோர் அந்நூலைப் பார்க்க.

1908-ம் ஆண்டு பிறந்தது. அடக்குமுறையும் உடன் பிறந்தது. அடக்குமுறை, புயலிலுங் கடுமையாக வீசிற்று; நாணபக்கமும் வீசிற்று. புயல் திலகரையும் அவரைச் சேர்ந்த பலரையும் சிறைக்கூடத்துக்குத் தள்ளியது. மாணிக் தோலா வழக்கில் சிக்குண்டு விடுதலையடைந்த அரவிந்தரைப் புதுவை அழைத்துக் கொண்டது. அடக்குமுறை நாட்டில் எழுந்த கிளர்ச்சியை ஒடுக்கிற்று. இந்திய அரசியல் வானம் சில ஆண்டு இருண்டே கிடந்தது.

பந்தேமாதரப் பத்திரிகையும், பாலர் பேச்சும், திலகர் சிறையும், இன்ன பிறவும் எனக்கு அரசியல் பித்தை உண்டாக்கின; ஸ்பென்ஸர் வேலையை விடச்செய்தன. விவரம் 'ஊழியம்' என்ற தலைப்பில் பார்க்க.

திரு. வி. க. வாழ்க்கைக் குறிப்புகள்

அன்னிபெஸன்ட்

1914-ம் ஆண்டில் ஐரோப்பாவில் போர் மூண்டது. இந்தியாவில் சுய ஆட்சிப் போர் மூண்டது. இப்போரில் தலைமை வகித்து இதை நடத்தியவர் அன்னிபெஸன்ட் அம்மையார். அம்மையார் 'நியூ இந்தியா' என்ற பத்திரிகை வாயிலாகவும், ஆங்காங்கே நேரே சென்றும் சுய ஆட்சிக் கிளர்ச்சி செய்வார். சிறையினின்றும் விடுதலையடைந்து வெளிவந்த திலகர் பெருமானும், அன்னிபெஸன்ட் அம்மையாரும் ஒன்றுபட்டு அறப்போர் நடாத்தியதை நாடுவரவேற்றது. அரசியல் பித்து மீண்டும் என்னுள் எழுந்தது. ஐஸ்டிஸ் சதாசிவ ஐயர்க்கும் எனக்கும் உற்ற நட்பு தியோசாபிகல் சங்க அறிஞர் பலரை எனக்கு நண்பராகிற்று. சங்கத் தலைவர் பேச்சும் எழுத்தும் என் அறிவு விளக்கத்துக்குப் பெருந்துணை செய்ததை நண்டு விரிக்கின் அது பெருகும். அதனால் அம்மையாரிடம் எனக்குத் தாய்மை நேயம் பிறந்தது. இவ்வம்மையார் தொடங்கிய கிளர்ச்சியில் எனக்குப் பற்றுண்டாதல் இயற்கையன்றோ?

சுப்பராய காமத்

ஒருநாள் யான் வீட்டு வாயிலில் உலவிக்கொண்டிருந்தேன். அதுபோழ்து இளமைவளங் கொழித்து மதர்த்த ஓர் அழகிய வடிவம் என் முன்னே வந்து நின்றது. அவ் வடிவின் கருங் குஞ்சியும் புருவமும் மீசையும் புன்முறுவலும் பவள வாயும் முத்துப் பல்லும் மலர் முகமும் என் கட்புலனுக்கு விருந்தாயின. அவரைப் பார்த்து, 'என்ன செய்தி' என்றேன். அவர் 'யான் தமிழ் தெரியாத மங்களுரான்; ஆங்கிலத்தில் பேசுவேன்; மன்னித்தல் வேண்டும்' என்றார். 'தமிழ் தெரியாதாரிடத்தில் யான் ஆங்கிலத்தில் பேசுவது எனது வழக்கம்' என்று, எனது எளிய ஆங்கிலத்தில் சொன்னேன். எங்கள் சம்பாஷணை ஆங்கிலத்தில்

கூடந்தது. அவ்விளைஞர், “என் பெயர் சுப்பராய கர்மத்; ‘நியூ இந்தியா’வின் உதவி ஆசிரியன்மாருள் ஒருவன்; இப் பொழுது நல்லண்ண முதலி தெருவில் வதிகிறேன்; சமுதாயத் தொண்டாற்ற விருப்பங்கொண்டு உங்களைக் காண வந்தேன்” என்றார். ‘நல்லது; இவ்வூரில் கேசவராவ் நாயுடுவும், சண்முக முதலியாரும் சில தொண்டுசெய்து வருகின்றனர். அவரையும் பாருங்கள்’ என்றேன். அவ் விருவரையும் பார்க்க மங்குளார் காமத் என்னையும் அழைத் தார். அவருடன் யானும் சென்றேன். இருவரையுங் கண்டோம்; அவரிடம் பேசினோம். அப்பேச்சின் பயனாக இராயப் பேட்டை ‘சகோதர சங்கம்’ என்றொன்று காணப்பட்டது. அச்சங்க போஷகர் அன்னிபெஸண்ட் அம்மையார்; தலைவர் ஐஸ்டிஸ் சதாசிவ ஐயர்; அமைச்சர் சுப்பராய காமத். யான் ஒரு நிருவாகன். சகோதர சங்கத்தின் சார்பில் தோன்றிய பள்ளிகள் பல; அமைப்புகள் பல. அவைகளை இங்கு விரித்துக் கூறவேண்டுவதில்லை. சுப்பராய காமத் தும் யானும் சகோதரரானோம்.

‘ஐஸ்டிஸ்’ கட்சி

1916-ம் ஆண்டு கிறிஸ்தம்ஸ் ஓய்வில் சென்னை ஆயில் டன் வாராவதிக்கருகே இராஜா கிராமணியார் தோட்டத் தில் யாழ்ப்பாணம் முதலியார் சபாரத்தினம் தலைமையில் சைவ சித்தாந்த மகா சமாஜத்தின் சார்பில் சைவர் மகா நாடு கூடியது. மகாநாடு மூன்று நாள் நடைபெற்றது. மூன்றாம் நாள் பகல் ஓர் அறிக்கை வழங்கப்பட்டது. அதில் அம்மகாநாட்டுக் கொட்டகையிலேயே அன்று மாலை ‘பிராமணரல்லாதார் முன்னேற்றம்’ என்ற பொருள் பற்றி, பி. தியாகராய செட்டியார் பேசுவார் என்று குறிப் பிடப்பட்டிருந்தது. அவ்வாறே கூட்டம் சேர்ந்தது. தியாகராய செட்டியார் பேசினார். அவர் பிராமணர் செல்வாக் கைப் பற்றியும், அதனால் பிராமணரல்லாதார் நசுக்குண்டு

திரு. வி. க. வாழ்க்கைக் குறிப்புகள்

நாசமடைவதைப் பற்றியும், பிராமணரல்லாதார் முன்னேற்றத்தை நாடும் ஒரு கட்சியின் அவசியத்தைப் பற்றியும் பேசிக் 'காங்கிரஸை நம்ப வேண்டாம். சுய ஆட்சி சங்கத்தை நம்ப வேண்டாம். அவைகளால் பிராமணரல்லாதார் மயக்குறல் வேண்டாம்' என்று வலியுறுத்தினர். அவர்கருத்தை மறுக்க என் மனம் எண்ணியது. மேடையருகிலும் சென்றேன். அங்கே பொறுமை பூத்தது. பேசாமலிருந்துவிட்டேன்.

1917-ம் ஆண்டை யான் என்றும் மறவேன். அவ்வாண்டின் பிற்பகுதி என் வாழ்க்கையில் ஒரு பெரும் மாறுதலை நிகழ்த்தியது. 'பிராமணரல்லாதார் நலவுரிமைச் சங்கத்தின் சார்பாக மூன்று தினப்பதிப்புகள் ஆங்கிலம் தமிழ் தெலுங்கு மொழிகளில் வெளியாயின. ஆங்கில 'ஜஸ்டி' ஸையும், தமிழ் 'திராவிட' னையும் யான் படிப்பதுண்டு. அவைகள் அதிகார வர்க்கத்தை ஆதரித்து வகுப்பு வாதத்தைப் பெருக்கித் தென்னாட்டில் காங்கிரஸை வீழ்த்துவதில் முனைந்து நிற்பவை என்பது நன்கு விளங்கியது. 'திராவிடன்' சமயத்தையும், கோயிலையும் பழிக்குந் துறையிலும் இறங்கினான். அதுபற்றிச் சென்னையில் பலவிடங்களில் சமயச் சார்பில் மறுப்புக் கூட்டங்கள் கூடின. அவைகளில் யானுங் கலந்து, 'ஜஸ்டிஸ்' கட்சியைத் தாக்கினேன். 'ஜஸ்டிஸ்' கட்சியை வீழ்த்தும் முயற்சி எனக்கு ஒரு தொண்டாகவும் தோன்றியது.

ஒருநாள் சென்னை டவுன் ஹாலில் 'ஜஸ்டிஸ்' கட்சிச் சார்பில் ஒரு பொதுக்கூட்டங் கூடியது. அதில் டாக்டர் நாயர் பேசினார். அவர்க்குச் சில கேள்விகள் விடுத்தேன். கேள்வி பதில்களின் கருத்தை நினைவிலுள்ளபடி இங்கே திரட்டித் தருகிறேன்.

கேள்வி:—நீங்கள் ஏன் காங்கிரஸைவிடுத்து வகுப்பு வாதக் கட்சியில் சேர்ந்தீர்கள்? வகுப்பு வாதத்தால் நாடு சுய

ராஜ்யம் பெறுமா? அப்படி யாண்டாயினும் நிகழ்ந்திருக்
கிறதா? சரித்திரச் சான்று உண்டா?

பதில்: யான் காங்கிரஸில் தொண்டு செய்தவனே. அது
பார்ப்பனர் உடைமையாகியதை யான் உணர்ந்தேன்.
காங்கிரஸால் தென்னாட்டுப் பெருமக்களுக்குத் தீமை
விளைதல் கண்டு, அதை விடுத்து, நண்பர் தியாகராயருடன்
கலந்து, 'ஜஸ்டிஸ்' கட்சியை அமைக்கலானேன். வகுப்பு
வாதத்தால் சுயராஜ்யம் வரும் என்று எவருங் கூறார்.
வகுப்பு வேற்றுமை உணர்வு தடித்து நிற்கும்வரை சுய
ராஜ்யம் என்பது வெறுங் கனவேயாகும். வகுப்பு வேற்
றுமையுணர்வின் தடிப்பை வகுப்புவாதத்தால் போக்கிய
பின்னரே சுயராஜ்யத் தொண்டில் இறங்கவேண்டுமென்
பது எனது கருத்து. காலத்துக்கேற்ற தொண்டு செய்
வது நல்லது. வகுப்பு வேற்றுமையில்லாத நாடுகளைப்
பற்றிய சரித்திரங்களை இங்கே ஏன் வலித்தல்வேண்டும்?
இந்தியா ஒரு விபரீத நாடு; பிறப்பில் உயர்வு தாழ்வு
கருதும் நாடு.

இப்பதிலைக் கேட்டதும் யான், 'வகுப்புவாதக் கட்சி
வகுப்புக்களின் நினைவையன்றோ உண்டுபண்ணும்? அத
னால் வகுப்பு வேற்றுமை வளருமா? தேயுமா? உங்கள்
கட்சி பிராமணர்க்குள் ஒற்றுமையையும் பிராமணரல்லா
தார்க்குள் வேற்றுமையையும் வளர்ப்பதாகும்' என்று
மொழிந்துகொண்டிருந்தபோது, நானுபக்கமும் கூக்குரல்
கிளம்பியது. கூட்டங் கலைந்தது. டாக்டர் நாயர், "நாளை
'ஜஸ்டி'ஸில் விளக்கமான பதில் வரும்" என்று சொல்லிச்
சென்றார். அடுத்த நாள் 'திராவிடன்' என்னை வசையால்
வாழ்த்தினன். 'ஜஸ்டி'ஸில் டாக்டர் நாயர் கூட்டத்தில்
கூறிய பதிலே விரிந்த முறையில் வந்தது. 'ஜஸ்டிஸ்' கூட்
டங்கட்கு நேரே போய்க் கேள்வி கேட்பதை நிறுத்திக்
கொண்டேன்; துண்டு அறிக்கைகளை எழுதி விடுக்க
லானேன்.

திரு. வி. க. வாழ்க்கைக் குறிப்புகள்

‘ஜஸ்டிஸ்’ கட்சி தொடக்கத்தில் சென்னையில் பல இடங்களில் கூட்டங்கள் கூட்டியது. அவைகளுள் சிறந்தது ‘ஸ்பர்டாங்க்’ (எழும்பூர் ஏரி) கூட்டம். அக்கூட்டம் சிறப்பாக ஆதிதிராவிடர்க்கென்று ஈட்டப்பட்டது. தலைமை பூண்டவர் டாக்டர் நாயர். யான் ஒரு துண்டு அறிக்கை வரைந்து விடுத்தேன். அதனால் கலாம் விளைந்தது. ஜஸ்டிஸார்க்கும் சுய ஆட்சியார்க்கும் கை கலந்து சண்டை மூண்டது. அங்கே எழுந்த மூர்க்க சக்திக்கு டாக்டர் நாயர் தமது பேச்சில் வரவேற்புக் கூறினார். அது ‘ஸ்பர்டாங்க்’ கூட்டத்துக்கு இன்பமூட்டியது; அவ்விற்பம் சென்னையை விழிக்கச் செய்தது. விழிப்பு, சுய ஆட்சி இயக்கத்துக்கு ஆக்கந் தேடியது. என் துண்டு வெளியீடு நல்ல வேலையே செய்தது.

லார்ட் பென்ட்லண்ட் அரசாங்கம் விழித்துப் பார்த்தது, ‘ஜஸ்டிஸ்’ கட்சியால் சுய ஆட்சிக் கிளர்ச்சி ஒடுங்கவில்லை என்று உணர்ந்தது; தலைவர்மீது அடக்குமுறை அம்பை எய்யத் துணிந்தது; அன்னிபெஸண்ட் அம்மையாரையும், அவர்தம் இரண்டு கைகளாகிய அருண்டேலையும் வாடியாவையும் (16-6-1917) காவலில் வைத்தது. அதனால் சுய ஆட்சிக் கிளர்ச்சி வளர்ச்சியே அடைந்தது. என்னைப் பொறுத்த அளவில் கல்லூரியை விடுத்து நாட்டுச் சேவையில் ஈடுபட உறுதி கொண்டேன்; உறுதி அப்பொழுது நிறைவேற்றம் பெறவில்லை. விவரம் ‘ஊழியம்’ என்ற தலைப்பில் உள்ளது. அதைப் பார்க்க.

சென்னை மாகாணச் சங்கம்

பெஸண்ட் அம்மையார் காப்பிலிருந்தபோது, ‘ஜஸ்டிஸ்’ கட்சியின் ஆராவாரம் பெருகியது. அதை அடக்கச் சென்னையில் பல கூட்டங்கள் கூடின. அவைகளுள் ஒன்று கோகலே மண்டபத்தில் (1917 - செப்டம்பர்) கூடியது. அக்கூட்டத்தில் திவான்பகதூர் கேசவப் பிள்ளை தலைமை

வகித்தார். யான், 'திராவிடரும் காங்கிரஸும்' என்ற பொருள்பற்றிப் பேசினேன். வெளிப்படையாக மேடையில் முதல் முதல் யான் பேசிய அரசியல் கண்ணிப்பேச்சு அதுவே. அப்பேச்சில் திராவிடர் வரலாற்றையும், ஆரியர் வரலாற்றையும், அவ்வரலாறுகளிலுள்ள முரண்பாடுகளையும் சுருங்கிய முறையில் எடுத்துக்காட்டினேன்; இரண்டினுமங் கலப்புற்று நீண்ட நாளாகியதையும், இரண்டு நாகரிகமும் கங்கையும் யமுனையும்போல ஒன்றுபட்டுவிட்டமையையும், இந்நாளில் இன்னார் திராவிடர் இன்னார் ஆரியர் என்று பிரித்தல் இயலாமையையும் விளக்கினேன்; எல்லா வகுப்பாரும் ஒருமைப்பட்டு அடிமைத் தனையை நொறுக்கி உரிமை இன்பத்தை நுகர முயற்சி செய்யும் இக்காலத்தில் வகுப்புவாதத்தைக் கிளப்புவது நாட்டைப் பாழ்படுத்துவதென்றும், இந்தியாவில் பிறந்த அனைவரும் இந்தியர் என்னும் உணர்வை நாட்டிடை உண்டாக்கிச் சுயராஜ்யப் போர் தொடுத்தற்பொருட்டுக் காங்கிரஸ் மகாசபை காணப்பட்டதென்றும், காங்கிரஸ் சாதி மதங்கடந்த நாட்டமைப்பென்றும், அதைக் கொல்ல முயல்வது தாயைக் கொல்ல முயல்வதாகுமென்றும் விரித்துக் கூறினேன்; 'ஜஸ்டிஸ்' கட்சி தென்னாட்டுப் பிராமணரல்லாதா ரெல்லார்க்கும் உரியதாகாதென்றும், அவருள் பெரும்பான்மையோர் காங்கிரஸ் மனப்பான்மையுடையவரென்றும் தெளிவு செய்தேன்; காங்கிரஸ் மனப்பான்மையுடைய பிராமணரல்லாதார் ஆங்காங்கே கூட்டங் கூட்டி 'ஜஸ்டிஸ்' கட்சி தமக்குரியதன்றென்று உலகுக்குப் புலப்படுத்த விரைதல்வேண்டுமென்று வலியுறுத்தினேன். அப்பேச்சு பத்திரிகைகளில் வெளியாயிற்று.

என் பேச்சு, காங்கிரஸ் பிராமணரல்லாதாரை ஊக்கமுறச் செய்தது; தமக்கென ஒரு தனிச் சங்கங் காணத் தூண்டியது. அவ்வேளையில் 'நியூ இந்தியா'வில் வேலை பார்த்து வந்த சபாபதிப் பிள்ளை, ஏ. எஸ். ராமுலு முதலி

திரு. வி. க. வாழ்க்கைக் குறிப்புகள்

யோர் தனிச் சங்கத்தின் அவசியத்தை வலியுறுத்திப் பத்திரிகைகட்குக் கட்டுரைகள் எழுதினர். அவைகட்கு ஆதரவு சீகாழி சிதம்பரநாத முதலியார், தஞ்சை ஸ்ரீநிவாச பிள்ளை முதலியோரிடமிருந்து கிடைத்தது.

தனிச்சங்கம் காணும் முயற்சி தி. வி. கோபாலசாமி முதலியாரால் துவங்கப்பட்டது. அம்முயற்சியின் பயனாகச் சென்னை கோகலே மண்டபத்தில் ஒரு கூட்டம் கூடியது. ஓ. கந்தசாமி செட்டியார் தலைமையில் 'ஜஸ்டிஸ்' சிறுபடை யொன்று திரண்டு கோகலே மண்டபத்தில் பேராரவாரஞ் செய்தது. அதனால் கூட்டம் நடைபெறாமற் போயிற்று. அவ்வாரவாரத்திடைச் செருப்புக்கள் பறந்த காட்சியில் என் கருத்துச் சென்றது. அக்காட்சி அங்கேயே முதல் முதல் என் விழிக்கு விருந்தாயிற்று.

அடுத்த வாரம் கட்டுப்பாட்டுடன் அதே மண்டபத்தில் அருணகிரி செட்டியார் தலைமையில் ஒரு கூட்டம் கூட்டப் பட்டது. அதையுங் குலைக்க 'ஜஸ்டிஸ்' சிறுபடை குறும்பு செய்தது. ஆனால் பயன் விளையவில்லை. கூட்டம் இனிது நடைபெற்றது. சங்கத்துக்குச் 'சென்னை மாகாணச் சங்கம்' என்ற பெயர் சூட்டப்பட்டது. கொள்கை காங்கிரஸ் நோக்கத்துக்கு முரண்படாத வகையில் தென்னாட்டுப் பிராமண ரல்லாதவர் நலனை நாடுவதென்று உறுதி செய்யப்பட்டது. திவான்பகதூர்-கேசவப்பிள்ளை தலைவராகவும், லாட் கோவிந்த தாஸ், சல்லா குருசாமி செட்டியார், ஈ. வே. இராமசாமி நாயக்கர், நாகை பக்கிரிசாமி பிள்ளை, சீகாழி சிதம்பரநாத முதலியார், தஞ்சை ஸ்ரீநிவாச பிள்ளை, ஜார்ஜ் ஜோஸப் முதலியோர் உதவித் தலைவராகவும் தெரிந்தெடுக்கப்பட்டனர். அமைச்சராகத் தி. வி. கோபாலசாமி முதலியாரும், குருசாமி நாயுடுவும், டாக்டர் வரதராஜலு நாயுடுவும், சக்கரைச் செட்டியாரும், யானும் தெரிந்தெடுக்கப்பட்டோம். காரியங்கள் பெரிதும் தி. வி. கோபாலசாமி முதலியாரால் கவனிக்கப்பட்டுவந்தன. சென்னை மாகாணச்

சங்கக் கொள்கை தென்னாடு முழுவதும் பரவ டாக்டர் வரதராஜலுவால் பிரசாரஞ் செய்யப்பட்டது.

சென்னை மாகாணச் சங்கத் தோற்றம் 'ஜஸ்டிஸ்' கட்சிக்கு இடியாயிற்று. அக்கட்சி கொதித்தது; எரிந்தது அக்கட்சிப் பத்திரிகைகள் சென்னை மாகாணச் சங்கத்தைக் கண்டபடி தூற்றத் தொடங்கின. 'ஜஸ்டிஸ்' கட்சியார், சென்னை மாகாணச் சங்கம் பிராமணர் ஏவுதலால் அவர்தம் அடிமைகளால் காணப்பட்டதென்று முழங்கினர். அதை மறுக்கத்தக்க தினப்பதிப்பு அப்பொழுதில்லை. அது 'தேச பக்தன்' உருக்கொள்ளாத காலம்.

சென்னை மாகாணச் சங்கம் தோன்றிய சில நாட்களுக்குள் அன்னிபெஷண்ட் அம்மையாரும் மற்றவரும் விடுதலையடைந்தனர். அதுபோத்து இந்தியா மந்திரியாயிருந்த மாண்டேரு இந்தியா போர்தார்; டிஸம்பர் நடுவில் சென்னை நோக்கினார். சான்றுகூறுங் குழுவில் சென்னை மாகாணச் சங்கம் சேர்க்கப்படவில்லை. அதைப்பற்றிப் பெருங் கிளர்ச்சியெழுந்தது. கடற்கரையிலும் கோகலே மண்டபத்திலும் பெருங் கூட்டங்கள் கூடின. அக்கூட்டங்களில் பேசியவருள் யானும் ஒருவன். 'தேசபக்தன்' வாயிலாக யான் செய்த கிளர்ச்சி பெரிது. சென்னை மாகாணச் சங்கம் சான்றுக் குழுவில் சேர்க்கப்பட்டது.

சென்னை மாகாணச் சங்கச் சார்பில் சென்னையில் லாட் கோவிந்ததாஸ் நிலையத்தில் சீகாழி சிதம்பரநாத முதலியார் தலைமையில் (22-12-1917) ஒரு தனி மகாநாடு சேர்ந்தது. அம்மகா நாட்டிலேயே முதல் முதல் டாக்டர் வரதராஜலு நாயுடுவை யான் கண்டேன்.

சென்னை மாகாணச் சங்கச் சார்பில் தஞ்சை - திரிச்சி மகாநாடு (20, 21-4-1918) தஞ்சையில் கூடியது. தலைமை பூண்டவர் 'இந்தியன் பேற்றிரியட்' ஆசிரியர் திவான்பகதூர் கருணாகர மேனன். அம்மகாநாட்டில் பல தீர்மானங்கள் நிறைவேறின. அவைகளுள் ஒன்று தமிழைப் பற்றியது. அதை

திரு. வி. க. வாழ்க்கைக் குறிப்புகள்

யான் வழிமொழிந்து பேசுகையில், இனிப் பொதுக்கூட்டங்களில் தமிழர்கள் தாய் மொழியிலேயே பேசுதல் வேண்டுமென்றும், அயல் மொழியில் பேசுதல் கூடாதென்றும், எவரேனும் அயல் மொழியில் பேசப் புகுந்தால் அவரைத்திருத்தும் பொறுப்பைப் பொதுமக்கள் ஏற்றல் வேண்டுமென்றும் வலியுறுத்தினேன். அதுபற்றித் 'தேசபக்தன்' வாயிலாகவும் கிளர்ச்சி செய்தேன். என் பேச்சும் எழுத்தும் தக்க பயனை விளைத்தன. 'தமிழில் பேசலாகாது' என்று ஆங்கிலத்தில் நாவன்மை காட்டி வந்த பெரும்பெருந் தலைவர்களெல்லாரும் தமிழில் பேசப் புகுந்தனர். பொதுமக்கள் கிளர்ச்சியின் முன்னர் எந்தத் தலைவர் என்ன செய்தல் கூடும்? என் வாழ்வில் நிகழ்ந்த முதல் புரட்சி இஃது ஆகும். தமிழ் நாட்டுக் காங்கிரஸ் காரியக்கூட்டமும் தன் கடன்களையெல்லாம் தமிழிலேயே ஆற்றலாயிற்று.

சென்னை மாகாணச் சங்க முதல் ஆண்டு மகாநாடு சென்னையில் வேங்கடபதிராஜு தலைமையில் கூடியது. அதில் குறிக்கத்தக்க சிறப்பொன்றுமில்லை.

ஈரோட்டில் சென்னை மாகாணச் சங்க இரண்டாம் ஆண்டு மகாநாடு (11, 12-10-1919) குழுமியது. அதன் தலைவர் லாட் கோவிந்த தாஸ்; வரவேற்புத் தலைவர் ஈ. வே. இராமசாமி நாயக்கர். நாயக்கர் நட்பை அம்மகா நாட்டிலேயே யான் பெற்றேன்.

அம்மகா நாட்டில் இராஜப்பிரதிநிதி லார்ட், செம்ஸ்பர்ட் திரும்ப அழைக்கப்பட வேண்டுமென்ற தீர்மானம் என்னால் கொண்டுவரப்பட்டது. அத்தீர்மானம் அநாவசியம் என்று முதிய தலைவர் பலர் கருதினர். சிலர், 'கலியாண சுந்தர முதலியாரின் ஆவேசப் பேச்சுக்கு இரையாதல் கூடாது' என்று சொல்லித் தீர்மானத்தை எதிர்த்தும் பார்த்தனர். தீர்மானம் நிறைவேறியது. மாலையில் அரசமரத் தடியில் கூடிய பொதுக்கூட்டத்தில் தீர்மானத்தின்

அவசியத்தைப்பற்றி விளக்கி லார்ட் செம்ஸ்பர்ட் ஆட்சியில் நிகழ்ந்த அடாத செயல்களை நிரலே எடுத்துக்காட்டினேன். அன்றைய பேச்சு எனக்குத் தொல்லை விளைக்கும் முறையில் அமைந்ததென்று வி. ஒ. சிதம்பரம் பிள்ளை உள்ளிட்டவர் சொன்னார். ஈரோட்டில் 'தேசபக்த சமாஜம்' என்னால் நிறுவப்பட்டது.

மூன்றாம் ஆண்டு மகாநாடு திருப்பூரில் கூடுமென்று அறிவிக்கப்பட்டது. அதற்குள் சங்கமே ஒடுங்கி ஒழிந்தது. காரணம் பலப்பல சொல்லப்பட்டன. சிலர் சூழ்ச்சியால் அச்சங்கம் கலைவுற்றதென்று பின்னே கேள்வியுற்றேன்.

‘தேசபக்தன்’

‘ஜஸ்டிஸ்’ கட்சி சமூக சீர்திருத்தத் துறையில் இறங்கி உழைத்திருந்தால் நாட்டுக்கு நலனே விளைந்திருக்கும். அக் கட்சி அரசியலில் தலைப்பட்டுச் சுய ஆட்சிக்கு இடர் விளைத்தது; வகுப்புவாத நஞ்சை உமிழ்ந்தது. வகுப்புவாதக் கட்சியால் தீமையே பெருகும் என்று யான் உண்மையாக நம்பினேன்; தீமையை மறிக்க வேண்டுவது எனது கடன் என்று உணர்ந்தேன். அதற்குப் பத்திரிகை அவசியம் தேவை என்ற எண்ணம் என் உள்ளத்தை உறுத்திக் கொண்டே வந்தது. பத்திரிகையைப்பற்றிச் சுப்பராய காமத்தும் யானும் பன்முறை சிந்திப்போம். ‘நீர் வேலையை விடுத்து ஆசிரியப்பதவி ஏற்க உடன்படுவீராயின், ஒரு தினப் பதிப்பை நடாத்த முயற்சி செய்யலாம்’ என்று காமத் நாடோறுஞ் சொல்லிய வண்ணமிருப்பர்; வேறு பல சகோதர சங்க அங்கத்தவரும் சொல்வர்; ‘பார்க்கலாம் - பார்க்கலாம்’ என்று யான் பகர்ந்து வந்தேன். ஒருநாள் நண்பர் பலரும் ஒருங்கு சேர்ந்து உறுதிமொழி கேட்டனர்; யான் உறுதிமொழி தந்தேன்; வேலையைவிட முயன்றேன். எனது அன்புக்குரிய வெஸ்லி கல்லூரித் தலைவர் உடனே என்னை விடுவிக்க விரும்பினாரில்லை. அவர் விரும்பியவாறு

திரு. வி. க. வாழ்க்கைக் குறிப்புகள்

நவம்பர் இறுதிவரை பொறுத்திருந்தேன். இடையில் பத்திரிகை வெளியீட்டுக்குரிய முயற்சிகள் முறையர்க்கச் செய்யப்பட்டன.

சுப்பராய காமத் ஊக்கமுடையவர்; கர்ம வீரர்; அவர் வாளாகிடப்பரோ? அவரும் குமாரசாமி செட்டியாருஞ் சேர்ந்து ஓர் அச்சுக்கூடத்தை வாங்கினர். அதற்குப் 'பிரிட்டிஷ் இந்தியா பிரஸ்' என்ற பெயர் சூட்டினோம். அதைப் பதிவு செய்யும் உரிமை எனக்கு நல்கப்பட்டது. முறைப்படியான் பிரஸிடென்ஸி மாஜிஸ்ட்ரேட்டுக்கு விண்ணப்பஞ் செய்தேன். அவர் ஆயிரம் ரூபாய் ஈடுகாணம் கேட்டனர். அக்காணம் செலுத்தப்பட்டது. அநுபவத்திற் சிறந்த ஒருவரை அச்சுக்கூடத்துக்கு மேற்பார்வையாளராக அமர்த்த முயன்றோம். தக்கவர் கிடைக்கவில்லை. அச்சுக்கூட அநுபவத்திற் பண்பட்ட என் தமையனாரையே மேற்பார்வையாளராக இருக்கக் கேட்டுக்கொண்டோம். அவரும் உடன்பட்டனர்.

தொடர்ந்து பத்திரிகைக்குரிய முயற்சி துவங்கப்பட்டது. பல பெயர்கள் எங்கள் நினைவிலுற்றன. இறுதியில் சில பெயர்களைச் சீட்டுகளில் தீட்டிக் குலுக்கித் தரையில் இரைத்தோம். ஏதாவதொன்றை எடுக்குமாறு ஒரு சிறு வளைக் கேட்டோம். அவன் கையில் கிடைத்த பெயர் 'தேசபக்தன்' என்பது. 'தேசபக்த'னைப் பிரிட்டிஷ் இந்தியா அச்சுக்கூடத்தில் பதித்து வெளியிடும் உரிமையை மாஜிஸ்ட்ரேட் முன்னிலையில் யான் சென்று பதிவுசெய்து கொண்டேன்.

'தேசபக்தன்' ஆசிரியர்

கல்லூரித் தலைவர் (5-12-1917) என்னை விடுவித்தார். யான் (7-12-1917) 'தேசபக்தன்' ஆசிரியப் பதவி ஏற்றேன்; இரண்டரை ஆண்டு அப்பதவியிலிருந்து தொண்டாற்றினேன். இரண்டரை ஆண்டு நிகழ்ச்சிகளிற் பல

கினைவிலுறுகின்றன. அவற்றையெல்லாம் ஈண்டு விரித்தால் நூல் பெருகும். சிலவற்றைச் சுருங்கச் சொல்லிமேற் செல்கிறேன்.

தடையும் எழுச்சியும்

யான் கல்லூரி விடுத்த செய்தியைக் கேட்டவருட் சிலரும், பத்திரிகைகளில் கண்டவருட் சிலரும் நேரே போந்தும் கடித வாயிலாகவும் எனது செயலை மறுத்து மீண்டுங் கல்லூரிக்கே செல்லுமாறு அறிவுறுத்தினர். அவருள் குறிக்கத்தக்கவர் இருவர். ஒருவர் ச. சச்சிதானந்தம் பிள்ளை; மற்றொருவர் பெ. இரத்தினவேல் முதலியார். சச்சிதானந்தம் பிள்ளையின் கடிதத்தைப் படிக்கப் படிக்க ஊக்கங் குன்றியது; சோர்வே பெருகிற்று. யான் கவலையுடன் சகோதர சங்கத்தின் திண்ணையில் அமர்ந்து என்னென்னவோ கினைந்தேன். அவ்வேளையில் வந்தது 'நியூ இந்தியா'. அதைப் புரட்டிப் பார்த்தேன். பெரிய கொட்டை எழுத்தில், "‘தேசபக்தன்’ (7-12-1917) வெளி வருவன்; ஆசிரியர் திரு. வி. கலியாணசுந்தர முதலியார்" என்ற விளம்பரம் என் கண்ணிற் பட்டது. யான் 'தேசபக்தன்' ஆசிரியனாதலைப் பற்றிய சிறப்புரை கொண்ட ஆசிரியக் குறிப்பொன்றையும் பார்த்தேன். இரண்டும் எனக்குற்ற சோர்வைத் தூக்கி எறிந்தன. என்னுள் அளவில்லாத எழுச்சி பொங்கியது. வீழ்ந்த மனம் எழுந்தது. என்னே மனத்தின் இயல்!

உருத்திரனும் பாசுபதமும்

யான் உருத்திரனானேன்; என் எழுதுகோல் பாசுபத மாயிற்று. எனக்குத் துணைபுரிந்த கணத்தவர்கள் எப்படியானார்கள்? அவர்கள் வேலாயுதர்களாகவும், கோதண்ட பாணிகளாகவும், காண்டிபர்களாகவும் ஆனார்கள். 'தேசபக்தன்' ஆசிரியக் கூடம் இதுபோழ்து புலனாகிறது.

திரு. வி. க. வாழ்க்கைக் குறிப்புகள்

உதவி யாசிரியரெல்லாம் இளைஞர். அவர் ஊதியத்துக்
கென்று உழைக்க வந்தவரல்லர்; தேசபக்தி மேலீட்டான்
சேவை செய்ய வந்தவர். அவர்தம் முகங்கள் என் முன்னே
மலர்ந்து நிற்கின்றன. என் அறையின் எதிரிலே அவர்
வரிசையாக அமர்ந்து தொண்டுசெய்யுங் காட்சியை என்
கண்கள் காண்கின்றன. அத்திருக்கூட்டத்தை-தொண்டர்
குழாத்தை-இளைய உருவங்களை - என் நெஞ்சம் மறக்குமோ?

உதவி ஆசிரியன்மார்

தொடக்கத்தில் 'தேசபக்த'னில் சேர்ந்தவர் : வெ. சாயி
நாத சர்மா, சேஷாத்திரி சர்மா, வேங்கடாச்சாரியார்,
பழனிவேல், சம்பத். பின்னிருவரும் நீண்டநாள் 'தேசபக்த'
னில் சேவை செய்தாரில்லை. அவர் மீண்டும் பள்ளிக்குச்
சென்றனர். குலாமே ஹமீத், பரலி. நெல்லையப்பர், இராஜ
கோபால், நடேசன் ஆகியவர் 'தேசபக்த'னில் பின்னே
சேர்ந்தவர். முன்னவருள்ளும் பின்னவருள்ளும் இரண்
டொருவர் தவிர மற்றவரெல்லாரும் தனித் தனிப் பத்தி
ரிகை நடாத்துவோராயினர். பத்திரிகாசிரியத் தொழிலே
அவரது வாழ்க்கையாகியது. அவர் வாழ்க.

காரியக்கூடம்

'தேசபக்தன்' காரியக்கூடமும் இளைஞராலே அணி
செய்யப்பட்டது. மானேஜராக அமைந்தவர் பி. என். திரு
நாவுக்கரசு முதலியார். அவரும் ஓர் இளைஞரே. 'கணக்கு
வழக்கில் யான் தலையிடுன். அதற்கும் எனக்கும் சேய்மை.
பொறுப்பு உம்முடையது. நம்பிக்கை என்னுடையது.
ஏதேனுஞ் சிக்கலோ வழக்கலோ நிகழ்ந்தால் உடனே
அதைத் தெரிவித்திடுக' என்று தொடக்கத்திலேயே யான்
திருநாவுக்கரசு முதலியாரிடம் சொல்லிவிட்டேன். காரி
யம் அவரால் நன்கு கவனிக்கப்பட்டு வந்தது.

‘விமிடெட்’

இடைக்காலத்தில் ‘தேசபக்த’னுக்கு விமிடெட் போர்வை கிடைத்தது. சக்கரவர்த்தி இராஜகோபாலாச்சாரியார், டாக்டர் ராஜன், டாக்டர் வரதராஜலு, ஈ. வே. இராமசாமி நாயக்கர், ஆதிநாராயண செட்டியார், ஜார்ஜ் ஜோஸப், லாட் கோவிந்ததாஸ் முதலியோர் டைரெக்டராயினர். அமைச்சர் சுப்பராய காமத். விமிடெட் கம்பெனி பெரிதும் இவர் வழியே உழன்றது. விமிடெட் கம்பெனி அமைப்பு எனக்குப் பிடிக்கவில்லை. ஆனாலும் டைரெக்டர்கள் தேசபக்தர்களாக அமைந்தமை எனக்கு ஆறுதலளித்தது. ‘பிரிட்டிஷ் இந்தியா பிரைஸ்’ விமிடெட் ஆக்கச் சுப்பராய காமத்தும் குமாரசாமி செட்டியாரும் விரும்பினரில்லை.

நடை

யான் தமிழ்ப் போதகாசிரியனாயிருந்தவன்; இப்பொழுது தமிழ்ப் பத்திரிகாசிரியனானேன். ‘தேசபக்த’னுக் கென்று ஒரு தனிநடை கொண்டேன். சிறு சிறு வாக்கியங்கள் அமைக்கலானேன். எளிமையில் கருத்துக்கள் விளங்கும் முறையைப் பற்றினேன். அந்நடையை நாடேற்றும் எழுதி எழுதிப் பண்பட்டமையால் அதுவே எனக்குரிய இயற்கையாகியது. பழைய தொடர் மொழிகளும் கோப்பு மொழிகளும் என்னுள்ளேயே ஒடுங்கின. சமயம் நேர்ந்துழிச் சில வேளைகளில் அவை தலைகாட்டும்.

இலக்கணம் தமிழ்ப் போதகாசிரியனிடம் கொஞ்சிக்குலாவும். தினப்பதிப்புப் பத்திரிகாசிரியனிடம் அது கொஞ்சிக் குலாவுதற்கு இடம்பெறுமோ? இவன் விமானத்தில் பறப்பவனல்லவோ? இலக்கண நூல் என்னில் ஒன்றி அத்துவிதமாயிற்று. யான் இலக்கணமானேன். என்நடை எங்கெங்கேயோ ஓடும்; திரியும்; அலையும்; பொருளுக்கேற்ற கோலந்தாங்கும்; இடத்துக்கேற்ற நடம் புரியும்.

புரட்சி

அந்நாளில் நாட்டுமொழிப் பத்திரிகைகளில் அயல் மொழி நாற்றம் வீசும். அரசியல் குறியீடுகள் அந்நியத்தில் அப்படியே பொறிக்கப்படும். 'தேசபக்தன்', பத்திரிகை யுலகில் புரட்சி செய்தான். எப்படிச் செய்தான்? படிப் படியே செய்தான். புரட்சி நிகழ்ந்ததென்று பத்திரிகை உலகுக்கே தெரியாது. புரட்சிகளைத் 'தேசபக்த'னில் காண லாம். 'தேசபக்தன்', தமிழாக்கிய அரசியல் சொற்களும், சொற்றொடர்களும், குறியீடுகளும் இப்பொழுது பத்திரிகை களிலும், மேடைகளிலும், பிறவிடங்களிலும் ஏற்றமுற்று அரசு புரிதல் வெள்ளிடைமலை.

தமிழ்நாட்டில் பில குறைபாடுகள் உண்டு. அவை களில் ஒன்று பெருந் தலைவர்கள் தமிழ் தெரியாதென்று ஆங்கிலத்தில் நாவன்மை காட்டி வந்தமை. அதுபற்றித் 'தேசபக்தன்' எழுப்பிய கிளர்ச்சி தலைவர்களைத் தமிழ் பேசச் செய்தது. இந்நாளில் தென்னாட்டு மகாநாடுகளின் நிகழ்ச்சி முறைகளும், காரியக் கூட்டங்களின் நிகழ்ச்சி முறைகளும் தாய்மொழியில் நடைபெற்று வருவது கண் கூடு. மேடைகளிற் பேசுதற் பொருட்டுத் தலைவர்கள் 'தேசபக்த'னைப் படித்ததும், தமிழாய்ந்த ஐரோப்பியப் பாதிரிமார் பலர் 'தேசபக்தன்' சந்தாதாரராய்தும் ஈண்டுக் குறிக்கத்தக்கன. 'தேசபக்தன்' தமிழரை அந்நிய மோகத்தி னின்றும் விடுவித்தான் என்று சொல்வது மிகையாகாது.

சட்ட சபையில் தமிழ்

அக்காலத்தில் சட்ட சபையில் ஆங்கிலமே பேசப்படும். தமிழர்க்கும் தமிழ் நினைப்பு வருதல் அருமை. அப்பஞ்ச நாளில் சேலம் பி. வி. நரசிம்ம ஐயர் சட்ட சபையில் ஒரு முறை தமிழில் பேசினார். அதுபற்றி எப்பத்திரிகையும் குறிப்பு எழுதவில்லை. 'தேசபக்தன்' மட்டும் ஒரு குறிப்புப்

பொறித்தான். அது கண்ட நரசிம்ம ஐயர் 'தேசபக்த'னுக்கு வாழ்த்துக் கூறினர்.

வாதப் போர்

'தேசபக்தன்' வகுப்பு வாதக் கொள்கையைத் தேய்த்தல் வேண்டுமென்ற நோக்குடன் தோன்றினவன்: 'திராவிடன்' அவ்வாதத்தை வளர்த்தல் வேண்டுமென்ற நோக்குடன் தோன்றினவன். இரண்டுக்கும் வாதப் போர் நிகழ்தல் இயல்பன்றோ? பெரும்போர் நிகழும். வகுப்பு வாதத்தால் விளையுந்தீமைகளைத் 'தேசபக்தன்' எடுத்துக் காட்டுவன்; நலங்களைத் 'திராவிடன்' எடுத்துக் காட்டுவன். வகுப்பு வாதப் புன்மை நாட்டுக்கு நன்கு விளங்கியது. 'தேசபக்தன்' தோன்றியிரா விட்டால் வகுப்புவாதம் கிளைத்து ஒங்கியிருக்கும். வகுப்பு வாதக் கட்சியின் நச்சுப்பல் 'தேசபக்த'னால் பிடுங்கப்பட்டது. அக்கட்சியின் வேகம் ஒடுங்கியது. அது வறுத்த நெல்லாயிற்று; பல்லிழந்த பாம்பாயிற்று.

சில வார்த்தில்

மாண்டேகு முன்னிலையில் சான்று கூறுதற்கென்று ஒழுங்கு செய்யப்பெற்ற பட்டியில் சென்னை மாகாணச் சங்கத்தின் பெயர் காணப்படவில்லை. அச்சங்கம் பிராமணரல்லாதார் பெயரால் பிராமணரால் நடத்தப்படுவதென்று சென்னை அரசாங்கம் கருதி அதை விலக்கியது என்று சென்னையில் பேசப்பட்டது. 'ஐஸ்டிஸ்' கட்சியின் குழ்ச்சி என்றுஞ் சொல்லப்பட்டது. 'தேசபக்தன்' கிளர்ச்சியில் தலைப்பட்டான். அக்கிளர்ச்சி தென்னாட்டைத் தட்டி எழுப்பியது. நூற்றுக் கணக்கான கூட்டங்கள் கூடின; சென்னை மாகாணச் சங்கமும் சான்றுக் குழுவில் சேர்க்கப்பட வேண்டுமென்று தீர்மானங்கள் செய்தன. சென்னை

திரு. வி. க. வாழ்க்கைக் குறிப்புகள்

மாகாணச்சங்கம் சான்றுக் குழுவில் (17-12-1917) இடம் பெற்றது. 'தேசபக்தன்' தோன்றிய சில நாட்களிலேயே பெருஞ் செல்வாக்குப் பெற்றனன் என்பது பென்ட்லண்ட் அரசாங்கத்துக்குப் புலனாயிற்று. அதன் நோக்குத் 'தேசபக்தன்' மீது விழுந்திருக்குமென்று சொல்லவேண்டும்தில்லை.

திரிபுப் போர்

மெஸ்டன் அறிக்கையையொட்டித் தென்னிந்திய நலவுரிமைச் சங்கமும், சென்னை மாகாணச் சங்கமும் ஒன்று பட்டு லாட் கோவந்ததாஸ் தலைமையில் (3-4-1920) கூடிய போது யானும் பேசினேன். அப்பேச்சு, 'சுதேசமித்திர' னில் திரிபாக வெளிவந்தது. அது காரணமாக, 'சுதேசமித்திர' னுக்கும் 'தேசபக்த'னுக்கும் சிலநாள் தொடர்ந்து போர் மூண்டது. அப்போர் தென்னாட்டையே கலக்கியது. இரண்டு பத்திரிகைகளும் ஒரே கொள்கையுடன் தொண்டு செய்வன. ஆனால் வியாபாரப் போட்டி இடையிடைத் தலைகாட்டித் தொல்லை விளைக்கும்: 'தேசபக்தன்' 'வாணிபப் போட்டியில் தலையிடுபவன் அல்லன்' என்பதை வெளிப்படையாக 'மித்திர'னுக்கு உணர்த்த, 'தேசபக்தன்' வாணிப நோக்குடன் நடத்தப்படும் பத்திரிகை அன்று என்றும், அப்பத்திரிகை கிளர்ச்சியின் பொருட்டுத் தோன்றியது என்றும், அஃது என்றைக்காவது அதிகாரவர்க்கத்துக்கு இரையாகும் நிலை நேரலாம் என்றும், அப்பொழுது அதன் செல்வாக்கை 'மித்திர'னே அடைவான் என்றும் தலையங்கத்தில் விளக்கப்பட்டன. அன்றிரவு 'சுதேசமித்திரன்' ஆசிரியர் அரங்கசாமி ஐயங்காரும் யானும் 'ஹிந்து' ஆசிரியர் கஸ்தூரிரங்க ஐயங்கார் வீட்டில் சந்திக்கலாகும். 'மித்திரன்' ஆசிரியர் "இன்றைய 'தேசபக்தன்' தலையங்கம் என் நெஞ்சைக் குழைத்துவிட்டது" என்று சொன்னார். அச்சொல் போரை நிறுத்தியது.

அதிகார உலகம்

அதிகார உலகின்மீதும் 'தேசபக்தன்' கருத்துச் செலுத்தி வந்தான். 'தேசபக்தன்' அதிகாரிகளின் நற்செயல்களைப் போற்ற விரைவன்; மற்றச் செயல்களை மறுக்க முனைவன்; அஞ்சா நெஞ்சுடன் முனைவன். அதனால் அதிகாரிகளின் தவறுதல்கள் 'தேசபக்த'னில் வெளிவரலாயின. அக்கடிதங்கள் 'பக்த'னில் நிரம்பிவரும். யாண்டாயினும் தவறுதல் நடந்தால் 'தேசபக்தனுக்கு எழுதுவோம்' என்று சொல்வது பொதுவர் வாக்காயிற்று. அத்துறையில் 'தேசபக்தன்' நிகழ்த்திய கிளர்ச்சி அதிகார உலகுக்கு இடியாயிற்று. "தேசபக்த'னில் என்ன வந்திருக்கிறது; என்ன வந்திருக்கிறது" என்று தெரிந்துகொள்ள அதிகாரிகள் அலைவார்கள்.

வீரர் வழிபாடு

'தேசபக்தன்' தேசபக்தியைப் பலவாறு வளர்த்து வந்தான். அவைகளுள் ஒன்று தலைவர்களிடத்துப் பக்தியை வளர்த்தமை. தலைவர்களிடத்துப் பக்தியை வளர்ப்பது தேசத்தினிடத்துப் பக்தியை வளர்ப்பதாகும். தலைமையேற்று ஒரு தேசத்தை நடத்துவோர், அந்நிலையில் அவர் தேசமே யாவர்; தேசம் அவரேயாகும். தலைமையாவது தேசத்தின் உணர்வும் சக்தியும் திரண்டு தேங்குமிடம். அத்தலைமையிடத்தில் பக்தி பூண்பது தேசத்தினிடத்துப் பக்தி பூண்பதாகும். தலைவரிடத்துச் செலுத்தும் பக்தி வீரர் வழிபாட்டின்பாலதாகும்.

வீரர் வழிபாடு நிகழாத இடமே இல்லை. அது வாழ்க்கையின் ஒரு கூறுக இருந்தே தீரல்வேண்டும். ஜனநாயகமோ சமதர்மமோ நடைபெறும் இடங்களிலும் எவ்வழியிலோ அறிந்தோ அறியாமலோ வீரர் வழிபாடு நிகழ்ந்தே வரும். அஃது இயற்கை; மன்பதையில்

திரு. வி. க. வாழ்க்கைக் குறிப்புகள்

மாறாத ஒன்று. வீரர் வழிபாடு எழுதப்படுவதன் நோக்கமென்ன? வீரர் வழிபாடு உலகில் நடத்தல் வேண்டுமென்பதே. வீரரை நினைத்தல் அவர்தம் புகழ் பேசல் முதலியனவெல்லாம் வீரர் வழிபாடாகும். எம் முறையிலர்தல் வீரர் வழிபாடு நடைபெறுதல்வேண்டும்.

வீரர் பலதிறத்தினர். விளக்கம் இங்கே வேண்டும்தில்லை. போர் புரிவோர்மட்டும் வீரரல்லர். போர்க்களையும் கலைகளுள் ஒன்று. மற்றக் கலைகளும் வீரரேயாவர். இற்றைஞான்று பலவிடங்களில் தெய்வங்களாக வழிபடப்படுவோரெல்லாம் ஒவ்வொருபோது ஒவ்வொரு துறையில் ஒவ்வொரு வீரராக விளங்கியவரேயாவர். வீரத்தைத் தெய்வமாகப் போற்றுவதும் பாடுவதும் தொன்றுதொட்ட வழக்கு.

‘தேசபக்தன்’ லோகமான்ய பாலகங்காதர திலகர், காந்தியடிகள், பெண்ணட் அம்மையார் முதலியோர் புகழ்களை ஒதி ஒதி வழிபாடு நிகழ்த்தியே வந்தான். அதனால் ‘தேசபக்தன்’ தேசபக்தியை வளர்ப்பவனானான். என் மேசைமீது திலகர்பெருமான் திருமுக உருவம் பொலியும். அஃது என் கருத்தில் நின்று ருத்திரகலை எழுப்பும்; எழுது கோலைப் பாசுபதமாக்கும்.

எந்தத் தலைவரையேனும் அதிகாரவர்க்கம் உறுத்தால் அதைத் ‘தேசபக்தன்’ உறுத்தியே விடுவன். அவ்வுறுத்தலைக்கொண்ட ‘தேசபக்தன்’ ஆசிரியக் கட்டுரைகள் வாசகர் மனத்தில் வீர உணர்ச்சியைப் பொங்குவிக்கும். அவர் தேசபக்தராவர். இம்முறையிலும் ‘தேசபக்தன்’ தேசபக்தியை வளர்த்து வந்தான்.

அன்னிபெண்ணட் அம்மையார் காப்பில் வைக்கப்பட்ட போது, டாக்டர் சுப்பிரமணிய ஐயர் வீராவேசங்கொண்டு அமெரிக்கத் தலைவர் வில்ஸனுக்கு (24-6-1917) ஒரு முடங்கல் திட்டினர். சில மர்தங்கடந்து அம்முடங்கல் எப்படியோ பிரிட்டிஷ் பத்திரிகை யுலகேறியது. அதையொட்டிப்

பார்லிமெண்டிலும் வாதம் நடந்தது. அவ்வேளையில் டாக்டர் சுப்பிரமணிய ஐயரை அதிகாரவர்க்கம் ஒறுக்கப் போகிறது என்ற செய்தி எங்கணும் உலவியது. ஐயர் தமது 'ஸர்' பட்டத்தைத் துறந்தார். அதை முன்னிறுத்தி, (21-6-1918) 'மயிலை முனிந்திரர்' என்ற தலைப்பிட்டு, ஓர் ஆசிரியக் கட்டுரை எழுதினேன். டாக்டர் சுப்பிரமணிய ஐயர் மீதிருந்த பக்தியே அக்கட்டுரையாகப் பரிணமித்தது. டாக்டர் சுப்பிரமணிய ஐயர் என்னைக் கண்டு, " 'தேசபக்தன்' தலையங்கத்தில் ஒளிர்வோன் யானா? அல்லது உமது எழுத்தில் பிறந்த ஒருவனா? தமிழ் மொழியின் சக்தியைக் கண்டேன்; கண்டேன்" என்று ஆசிரியர் கூறினார். யான், 'தங்க லைப்பற்றிய தலையங்கத்தை நானா எழுதினேன்? தங்கள் வீரத்தில் தோய்ந்த என் பக்தி அதை எழுதியது. தாங்கள் மூலம்; யான் கருவி' என்று வணக்கஞ் செலுத்தினேன். டாக்டர் வரதராஜலு நாயுடு மதுரையில் சிறைப்பட்ட போதும், 'தேசபக்தன்' வீரமுழக்கஞ் செய்தான்; பாலகங்காதர திலகரின் வாயை அடக்குமுறை ஒடுக்கிய வேளையிலும், ஹார்னிமென் நாடு கடத்தப்பட்ட காலத்திலும் 'பக்தன்' பக்திக் கனலை உமிழ்ந்தான். திலகர் பெருமான்; காந்தியடிகள் முதலியோர் சென்னை நோக்கியபோ தெல்லாம் 'தேசபக்தன்' ஆசிரியக் கட்டுரைகளில் தேச பக்தி பொங்கி வழியும்.

இலாபத் தினர்ச்சி, சத்தியாக்கிரக இயக்கம், பஞ்சாப் படுகொலை முதலியன நிகழ்ந்த வேளைகளில் 'தேசபக்தன்' நிலையம் காளி கட்டமாயிற்று. அங்கே காளி வீர நடம் புரிந்தவண்ண மிருப்பான். அந்நடனம் உமிழும் சுவாலை எரிமலை போன்றிருக்கும். வீரர் வழிபாட்டைப் பெருக்கத் 'தேசபக்த சமாஜம்' ஆங்காங்கே அமைக்குமாறு 'தேசபக்தன்' நாட்டைத் தூண்டியவண்ணமிருந்தான்.

திரு. வி. க. வாழ்க்கைக் குறிப்புகள்

நூல்

‘தேசபக்த’னில் என்னால் எழுதப்பெற்ற ஆசிரியக் கட்டுரைகள் சில ஒரு நூல் வடிவில் வெளிவந்துள்ளன. அதன் பெயர் ‘தேசபக்தாமிர்தம்’ என்பது. அதன் இரண்டாம் பதிப்பில் வீரர் வழிபாட்டைத் தூண்டு கட்டுரைகள் சேர்க்கப்படும்.

தொழிலாளர்

சென்னையில் தொழிலாளர் இயக்கத்தைத் தோற்று விக்க முயன்ற பத்திரிகைகள் இரண்டு. ஒன்று. ‘நியூ இந்தியா’; மற்றொன்று, ‘தேசபக்தன்’. ‘தேசபக்தன்’ தொழிலாளர் இயக்கத்துக்கென்று தனித் தொண்டு செய்தான்.

அடக்குமுறை

அடக்குமுறையீது சிறிது கருத்திருத்தித் ‘தேசபக்தன்’ கடையைக் கட்டி விடுகிறேன். ‘தேசபக்தன்’ அச்சகத்தின் ஈடுகாணம் பறி முதலாகுமென்றும், ஆசிரியர் பிடிபடுவா ரென்றும், ‘பக்தன்’ நிலையமே பறிமுதலாகுமென்றும் எங்கனும் பேசப்படும். அப்பேச்சு என் காதுக்கும் எட்டும். அஃதெனக்குப் பழம்பாடமாகியது.

தொடக்கத்திலேயே போலீஸ் கமிஷனர் என்னை அழைத்து அழைத்து வழங்கிய வாய்மொழி எச்சரிக்கைகள் பல. அவைகளை விரித்துரைத்தல் அவசியமென்று தோன்ற வில்லை.

‘தேசபக்தன்’ நிலையத்தில் ஒருநாள் சுப்பராய காமத் தும் யானும் பேசிக்கொண்டிருந்த வேளையில் ஒருவர் விரைந்து வந்தார்; அவர் அரசாங்க ஊழியர்; என்னுடைய மாணக்கருள் ஒருவர். அவர் என்னைத் தனியே அழைத்து, ‘இன்று மாலை தங்கட்குப் பறிமுதல் கட்டளை கிடைக் கும்’ என்று சொல்லிச்சென்றார். அதை யான் காமத்துக்கு

அறிவித்தேன். அவர், 'அப்படியானால் இரண்டாவது ஈடுகாணம் செலுத்தல்வேண்டுமன்றோ? அதற்குரிய முயற்சியைக் கட்டளை பெறுதற்கு முன்னரே துவங்குதல் நல்லது. நீங்கள் எங்கேனும் போய் இரண்டு நாள் தங்கிவிடுங்கள். கட்டளை வழங்குதல் தடைபடும். இரண்டு நாளில் யான் மண்ணையும் விண்ணையும் சுழற்றிவிடுவேன். இரண்டாம் முறை ஈடுகாணம் இரண்டாயிரம் ரூபாய்க்கு மேல் பத்தாயிரம் ரூபாய்வரை கேட்கப்படலாம். அதற்குரிய முயற்சி இன்னே தொடங்குதல்வேண்டும். தயைசெய்து போங்கள்' என்றார். காமத் வேண்டுதலுக்கு யான் முதலில் இணங்கவில்லை. பின்னே அவர், 'பழைய நிலையை மறந்துவிடுங்கள். இப்பொழுது நீங்கள் அரசியல் உலகில் வாழ்கிறீர்கள். தந்திரம் வேண்டும். தியங்காதேயுங்கள். யான் பலதிற அமைப்புக்களில் கைவைத்திருப்பது உங்களுக்குத் தெரியும். அவைகளின் உயிர்நாடி 'தேசபக்தன்' பத்திரிகை. உங்கள் தியக்கத்தால் 'தேசபக்த'னுக்குக் கேடு விளைந்தாலும் விளையும். அக்கேடு என் அமைப்புக்களையெல்லாம் தாக்குவதாகும். உங்களை நினையாதேயுங்கள்; 'தேசபக்த'னை நினையுங்கள்; என் தொடர்பு கொண்டுள்ள மற்ற அமைப்புக்களை உளங்கொள்ளுங்கள்' என்று வருந்தினார். எனக்கு இரக்கம் உண்டாயிற்று. 'ஆண்டவன் திருவுள்ளம்' என்று புறப்பட இசைந்தேன். எனக்குத் துணையாக இராயப்பேட்டை பாலசுந்தர முதலியார் அனுப்பப்பட்டார். எம்முடன் சாமிநாத சர்மா தொடர்ந்தார். நாங்கள் மூவரும் மயிலாப்பூர் குளக்கரையில் அமர்ந்தோம்; பலப்பல பேசினோம். இரவு எட்டு மணியாகியது. சாமிநாத சர்மா வீட்டுக்குப் போய் அப்பமும் பாலுங் கொணர்ந்தனர். அப்பத்தை உண்டு, பாலை அருந்தினோம். சர்மாவினிடம் விடைபெற்றுப் பலகைவாராவதி சேர்ந்தோம்; படகேறினோம்; திருப்போளூர் அணைந்தோம்; அங்கே ஒருநாள் தங்கினோம்; அங்கிருந்து திருக்கழுக்குன்றம் நண்ணினோம்; அங்கே இரண்டு நாள் கழித்தோம். எப்பத்திரிகையிலும் 'தேசபக்தன்'

திரு. வி. க. வாழ்க்கைக் குறிப்புகள்

பறிமுதல் செய்தி காணப்படவில்லை. திருக்கழுக்குன்றம் விடுத்துச் சென்னை அடைந்தோம். போலீஸ் இன்ஸ்பெக்டர் ஒருவர் போந்து என்னைத் தேடினரென்று மாணேஜர் அறிவித்தார். உடனே 'டெலிபோன் எடுத்தேன்; போலீஸ் கமிஷனரைக் கூப்பிட்டேன்; 'இன்ஸ்பெக்டர் ஒருவர் வந்து என்னைத் தேடினரென்று கேள்வியுற்றேன். யான் வெளியூர் சென்றிருந்தேன். என்ன செய்தி?' என்று கேட்டேன். 'இன்ஸ்பெக்டரை இப்பொழுது அனுப்புகிறேன்' என்று கமிஷனர் பதில் கூறினர். முக்கால்மணி நேரத்துக்குள் இன்ஸ்பெக்டர் கோதண்டராம் முதலியார் என்னைக் கண்டு பறிமுதல் கட்டளையை (28-2-1919) வழங்கிச் சென்றார். சிறிது நேரத்தில் காமத் வந்தார். கட்டளையைக் காட்டினேன். அவர் 'போதிய முயற்சி செய்துள்ளேன். பெஸண்ட் அம்மையார் உதவி புரிய உறுதி கூறினர்' என்றார். அடுத்த நாள் (1-3-1919)

பென்ட்லண்ட் பிரபு

'தேசபக்தன்' மீது பாணநு செலுத்தியிருக்கிறார்;

'தேசபக்தன்' இரத்தஞ் சொரிகிறான்;

தேசபக்தர்களே! பணத்தைச் சொரியுங்கள்!

என்று 'தேசபக்தன்' முதற்பக்கத்தில் பெரிய பெரிய எழுத்துக்களால் பொறிக்கப்பட்டது. அன்றுமுதல் நாடோறும் பென்ட்லண்ட் அரசாங்க அழகலை எடுத்தெடுத்துக் காட்டலானேன். இடையில் நிகழ்ந்தனவற்றை எண்டுச் சுருங்கச் சொல்கிறேன்.

இடை வேலைகள்

யான் 'தேசபக்தன்' ஆசிரியன். காமத் 'தேசபக்தன்' விமிடெட் காரியதரிசி. என் மூளை பென்ட்லண்ட் அரசாங்க

கத்தை எவ்வெவ்வழியில் தாக்கலாம் என்பதில் உழன்றது. அவர் மூளை காரியத்தில் உழன்றது. இரண்டாவது ஈடுகாணம் செலுத்தாமலே காரியம் நிகழ்த்தக் காமத் எண்ணினர். காமத் தமது எண்ணத்தை எனக்குத் தெரிவித்தனர். 'பதிவுப்பொறுப்பை ஏற்றுள்ளவன் யான். சிக்கலுறுதமுறையில் ஏதேனுஞ் செய்யுங்கள்' என்றேன். என். தண்டபாணி பிள்ளைக்குப் 'பிரிட்டிஷ் இந்தியா' அச்சுக்கூடத்தையும், 'தேசபக்த'னையும் விற்றுவிட ஒப்பந்தஞ் செய்யப்பட்டது. தண்டபாணி பிள்ளை பாரிஸ்டர் இ. எல் ஐயருடன் பிரஸிடென்ஸி மாஜிஸ்ட்ரேட் ஜான் ஆடம் முன்னிலையில் சென்று, "பிரிட்டிஷ் இந்தியர்' அச்சுக்கூடத்தையும், 'தேசபக்த'னையும் யான் வாங்க ஒப்பந்தஞ் செய்துள்ளேன். முதல் ஈடுகாணம் முழுத்தொகை இரண்டாயிரஞ் செலுத்தச் சித்தமாயிருக்கிறேன். பதிவு உடனே தேவை" என்று அறிக்கை செய்தனர். மாஜிஸ்ட்ரேட் கட்டளை பிறப்பித்தார். விண்ணப்பத் தாள்களை மரபுப்படி நிரப்பத் தண்டபாணி பிள்ளை அச்சுக் கணக்கரிடம் போந்தார். அவ்வேளையில், உண்மையாக விற்பனை நடக்கவே இல்லை என்றும், ஒப்பந்தமென்பது வெறும் நடிப்பென்றும் அஃது இரண்டாவது ஈடுகாணம் செலுத்தாதிருக்கச் செய்யப்பெற்ற குழ்ச்சி என்றும் சில நிமிடங்களுக்குள் மாஜிஸ்ட்ரேட்டுக்குக் கோள்மூட்டப்பட்டது. தண்டபாணி பிள்ளைக்கு உடனே அழைப்பு வந்தது. விசாரணை நடந்தது. கேள்விகளில் ஒன்று 'ஆசிரியர் எவர்' என்பது. அதற்குப் பதில் 'திரு. வி. கலியாணசுந்தர முதலியார்' என்று பிறந்தது. மாஜிஸ்ட்ரேட் தாம் பிறப்பித்த கட்டளையை அழித்து விட்டார். அது காமத்துக்கும் எனக்கும் தெரிய வந்தது. 'சிக்கல் விளைந்தது. பதிவுப் பொறுப்பு என்மீது இருத்தல் கூடாது' என்றேன். காமத் கலங்கினார். ஒருநாள் இரவு பத்து மணிக்குமேல் 'பெரிய வக்கீ'லைக் கண்டு அவர் நீண்டநேரம் பேசினார். 'பெரிய' வக்கீல், "நிலைமை ஈடுகாணப் பறிமுதல் அளவில் நில்லாது; இது முதல் பாணம். இன்னுஞ் சில

திரு. வி. க. வாழ்க்கைக் குறிப்புகள்

பாணங்கள் ஏவப்படும். ஆசிரியர்க்கும், 'தேசபக்த'னுக்கும், அச்சக்கூடத்துக்கும் தொல்லை விளையும். எல்லாவற்றிற்கும் காரணம் ஆசிரியரின் எழுத்தே; கருத்தன்று. அவர்தம் எழுத்துத்தொனி பாமரமக்களை ஆவேசத்துக்குட்படுத்துவது. அதனால் ஆங்கிலேயர்மீது காழ்ப்பும் இராஜத்துரோகமும் நிகழ்தற்கு ஏது உண்டாகிறது. இவ்வாறு காழ்ப்பை எழுப்பத்தக்க கட்டுரைகள் சில திரட்டப்பட்டுள்ளன. நடவடிக்கை இனி எடுக்கப்படலாம். 'தேசபக்தன்' பத்திரிகை நல்ல சேவை செய்கிறது. அஃது ஏன் அழிதல் வேண்டும்? யானும் அரசியலில் தலையிடப் போகிறேன். அப்பொழுது 'தேசபக்தன்' சேவை தேவையாகும். இரண்டாவது ஈடுகாணம் செலுத்தப்படும்போது, விண்ணப்பத்தில், 'தொனி வேகம் குறைக்கப்படும்' என்னுங்குறிப்பைப் பொறித்து விடுங்கள்" என்று அந்தரங்கம் வெளியிட்டனர். அதைச் சுப்பராய காமத் அப்படியே திரட்டி வந்து என்னிடங் கொட்டினார். 'என்ன! கிணறு வெட்டப்போய்ப் பூதம் புறப்பட்டதே' என்று, 'பெரிய வக்கீலை' யானும் நேரே பார்க்க எண்ணினேன்; எண்ணியபடியே செய்தேன். 'பெரிய' வக்கீல் காமத்தினிடம் என்னென்ன சொன்னாரோ அவைகளை மீண்டும் என்னிடஞ் சொல்லி, 'அந்தரங்கம்' என்றார். 'தொனியை இறக்குதல் என்பது மன்னிப்பின் பாற்படாதா' என்று கேட்டேன். 'ஒருகாலும் படாது.' மன்னிப்புக் கேட்டால் இரண்டாம் ஈடுகாணம் கேட்கப் படமாட்டாது. இரண்டாவது ஈடுகாணம் கட்டி, பின்னே வருந்தொல்லையை நீக்கிக் கொள்ளத் தொனியை இறக்குங்குறிப்பை விண்ணப்பத்தில் பொறிக்கச்சொல்கிறேன். யான் சொல்வது மன்னிப்பாகாது. மருளல் வேண்டா' என்று கூறினர். 'தொனி இறக்கம்' என்று சொல்லவும் எனக்கு மனம் எழவில்லை. காமத் அதில் முனைந்து நின்றார். இருவர்க்கும் பெரும் விவாதம் நடந்தது. விவாதத்தினிடை அவர், "பதிவு என் மீதிருந்தால் யான் தியங்கேன். விண்ணப்பத்தில் நீங்கள் தனிப் பொறுப்பில் கைச்சாத்திட்டி

போவதில்லை. ஓர் அமைப்பின் சார்பிலேயே கைச்சாத்திட யான் சொல்கிறேன். நாள் நெருங்குகிறது. உங்கள் தியக்கம் பின்னே 'தேசபக்த'னுக்குப் பொருந்தொல்லை விளைக்கும். இப்பொழுதே 'தேசபக்த'னை நிறுத்தி விடுவது நல்லது" என்று பலபடப் பேசினார். " 'தேசபக்தன்' லிமிடெட் கட்டில் அகப்பட்டது தவறு. பதிவு மாற்றும் முயற்சியும் வெற்றி பெறவில்லை" என்று என்னென்னவோ எண்ணி, 'நாய் வேடம் பூண்டால் குலைத்துத்தான் திர்தல் வேண்டும்' என்ற முடிவுக்கு வந்தேன். 'பெரிய வக்கீல்' சொல்லிய முறையில் விண்ணப்பஞ் செப்பஞ் செய்யப்பட்டது. மாஜிஸ்ட்ரேட் இரண்டாவது ஈடுகாணம் ஐயாயிரம் செலுத்தக் கட்டளையிட்டார். ஒன்பதாம் நாள் காலையில் சக்கரவர்த்தி இராஜகோபாலாச்சாரியாரும், அனந்தாச்சாரியாரும் சேலத்தினின்றும் சென்னை சேர்ந்து 'தேசபக்தன்' காலத்தில் வெளிவரத்தக்க முயற்சியில் தலைப்பட்டனர். இராஜகோபாலாச்சாரியார் திரட்டிவந்த தொகையும், பெண்ணட் அம்மையார் அளித்த தொகையும், சில்லரையாக வந்த தொகையும் இரண்டாம் ஈடுகாணமாயின.

மறு பிறப்பு

பத்தாம் நாள் காலையில் யான் சக்கரவர்த்தி இராஜகோபாலாச்சாரியாருடன் சென்று மாஜிஸ்ட்ரேட்டிடம் ஐயாயிரம் ரூபா செலுத்தினேன். 'தேசபக்தன்' பத்தாம் நாளே வெளிவரலானான். 'நாமார்க்குங் குடியல்லோம்' என்னுந் திருவாக்கின் கருத்துப்பொதுள ஆசிரியக்கட்டுரை வரைந்தேன். அது காரியதரிசி காமத்துக்குப் பிடிக்கவில்லை. அவர் வருத்தங் காட்டினார். 'தமிழ் தெரியாத உங்களுக்கு எழுத்துத் தொனி எப்படித் தெரியும்?' என்று பதிலிறுத்துச் சமாதானம் செய்தேன். 'தேசபக்தன்' தொனி ஏறியதோ இறங்கியதோ யான் அறியேன். யான் வழக்கம் போலவே தொண்டு செய்யலானேன்.

திரு. வி. க. வாழ்க்கைக் குறிப்புகள்

தொனி இறக்கங்கொண்ட விண்ணப்பத்தின் உள் ளுறை எப்படியோ மாற்றார்க்குத் தெரியவந்தது. அவர் அதை மன்னிப்பென்று எதிர்பார்த்தனர்; வேறுவிதமா யிருந்தமை கண்டு ஏமாற்றமடைந்தனர்.

தண்டபாணி வழக்கு

சில மாதங்கள் கடந்தன. தண்டபாணி பிள்ளைமீது திடீரென (13-8-1919) ஒரு வழக்குக் கிளம்பியது. அவ் வழக்கைத் தொடுத்தவர் போலீஸார். வழக்கின் சாரம், “தண்டபாணி பிள்ளை ‘தேசபக்தன்’ பதிவுக்குப் போன போது அரசாங்க ஊழியர் முன்னர் பொருந்திய சான்று புகன்றாரில்லை” என்பது. போலீஸார் சார்பில் பிரஸி டென்ஸி மாஜிஸ்ட்ரேட் ஜான் ஆடம், சுப்பராய காமத், குமாரசாமி செட்டியார் முதலியோர் சான்று கூற அழைக் கப்பட்டனர் அவ்வழைப்பு எனக்குங் கிடைத்தது. வழக் கின் போக்கும் நோக்கும் என் சான்றுக்குப் பின்னே எனக்குத் தொல்லை விளைக்குமென்று வக்கீல் உலகம் கருதி யது. அத்தொல்லை விளையாதவாறு காக்க முன்வந்தவர் சக்கரவர்த்தி இராஜகோபாலாச்சாரியார்.

அவ்வேளையில் ‘தேசபக்தன்’ நிலையத்தில் ஒன்று நிகழ்ந்தது. அதைச் சுருங்கிய முறையில் சொல்கிறேன். ஒருநாள் யான் வீட்டுக்குச் சென்றிருந்த சமயம் போலீஸ் இன்ஸ்பெக்டர் இருவர் ‘தேசபக்தன்’ நிலையத்துள் நுழைந்து, ஒப்பந்தத்தின் உண்மை காணக் கணக்கு எடுக்கை ஆராயப் புகுந்தனர். அச்செய்தி எனக்குத் தெரிவிக்கப்பட்டது. யான் உடனே ஓடிவந்தேன். ஆராய்வுக் காட்சி கண்டேன். ‘யார் ஆணைமீது இங்கே வந்தீர்’ என்று இன்ஸ்பெக்டர் இருவரையும் கேட்டேன். அவர், ‘ஆணை வேண்டுவதில்லை’ என்றனர். ‘தயை செய்து வெளியே போங்கள்’ என்றேன். ‘எங்களுக்கு உரிமை யுண்டு’ என்று அவர் கூறியதும், ‘உரிமையா’ என்று

அவர் அருகே சென்றேன். இருவரும், 'மரியாதை மரியாதை' என்று முழங்கிக்கொண்டே போனர். இவைகளைப் பார்த்துக்கொண்டிருந்த தேசபக்தர் சிதம்பரம் பிள்ளை என்னை நோக்கி, 'நீங்கள் போலீஸாரைப் பிடித்துத் தள்ளப் பாய்ந்தது தவறு. உங்கள் ஆணையை அவர்கள் ஏன் பெறல் வேண்டும்? நீங்கள் தமிழ்ப் பண்டிதர். யான் வக்கீல்; சொல்கிறேன்; கேளுங்கள்' என்று கூக்குரலிட்டார். எனக்குச் சிறிது ஐயம் உண்டாயிற்று. இராஜகோபாலாச்சாரியார்க்கு ஓர் அவசரக் கடிதம் எழுதி அனுப்பினேன். அவரும் ஆதி நாராயண செட்டியாரும் போந்தனர். நடந்ததைச் சொன்னேன். 'என் செயலில் எவ்விதத் தவறும் உறவில்லை' என்ற கருத்தை வெளியிட்டு இருவரும் போயினர். அதைப் பற்றி எவ்வித நடவடிக்கையுந் தலைகாட்டவில்லை. இன்ஸ்பெக்டர் இருவரும் பின்னே என்னைச் சந்திக்கும் போதெல்லாம் 'உங்கள் நல்ல குணம் எங்களை நடவடிக்கை எடுக்கத் தூண்டவில்லை' என்பர்.

தண்டபாணி பிள்ளை வழக்கைச் சச்சரவர்த்தி இராஜகோபாலாச்சாரியார் திறம்பட நடாத்தினார். சான்று கூறுகையில் ஜான் ஆடம் பட்டபாட்டை இங்கே விரித்தல் வேண்டுவதில்லை. இராஜகோபாலாச்சாரியார் புன்முறுவலும் கேள்விகளும் ஆடம் துரையின் முகத்தைச் சிவக்கச் செய்யும். அக்காட்சி இன்னும் ஒவ்வொருபோது நினைவிலுறும். யான் விசாரிக்கப்பட்டேன். தண்டபாணி பிள்ளைக்கும் எனக்கும் 'ஒப்பந்தம்' நடந்தது உண்மை என்றும், முன்பணம் வாங்கப்பட்டிருந்தால் அது கணக்கில் ஏறியிருக்கும் என்றும், முன் பணம் வாங்கப்படவில்லையாதலின்கணக்கில் பதிவு இல்லை என்றும் பன்னிப்பன்னிச் சொல்லி வந்தேன். 'ஒப்பந்தம்' என்னுஞ் சொல்லைப்பற்றி உரமான போர் நடந்தது. முடிவில் வழக்கில் வெற்றி விகாயவில்லை. தண்டபாணிக்கு நூறு ரூபா அபராதம் விதிக்கப்பட்டது. அப்பீலிலும் வெற்றி உண்டாகவில்லை. இராஜகோபாலாச்

திரு. வி. க. வாழ்க்கைக் குறிப்புகள்

சாரியார் வக்கீலாக வழக்கை நடத்தினமையால், பின் தொல்லை எனக்கோ 'தேசபக்தன்' அமைச்சருக்கோ விளையவில்லை. தண்டபாணியின் தியாகம் 'தேசபக்தனைக் காத்தது.

லார்ட் வில்லிங்டன்

லார்ட் பென்ட்லண்ட் போனார்; லார்ட் வில்லிங்டன் வந்தார். லார்ட் வில்லிங்டன் (12-6-1919) தேசிய பத்திரிகாசிரியரை வரவழைத்தார். அத்தருணம் 'ஹிந்து' ஆசிரியர் கஸ்தூரிரங்க ஐயங்கார் சென்னையில் இல்லை. 'நியூ இந்தியா' ஆசிரியர் அருண்டேலும், 'சுதேசமித்திரன்' ஆசிரியர் அரங்கசாமி ஐயங்காரும், யானும் சென்றோம். லார்ட் வில்லிங்டன் தேனொழுகப் பேசினார்; இடையிடை வாழைப்பழத்தில் ஊசி நுழைத்தாலென்ன அச்சமொழியும் ஒழுக்கினார். என்னைப் பார்த்து 'உங்களுடைய எழுத்தில் கொதிப்பு அதிகம். இராஜப்பிரதிநிதி லார்ட் செம்ஸ்பர்டை அளவு கடந்து தாக்குவது நல்லதன்று' என்றார். அங்கே ஒரு திருவிளையாடல் நடந்தது. அஃதென்ன? 'தேசபக்தன்' தலையங்கம் ஒன்று, 'சுதேசமித்திரன்' தலையங்கமாகியது! தலைப்பு எப்படியோ மாற்ற மடைந்தது. அதை எடுத்துக் காட்டி, அரங்கசாமி ஐயங்காரை நோக்கி, 'இப்படி எழுதலாமா?' என்று வில்லிங்டன் கேட்டார். அஃது என்னுடைய தென்று யான் உணர்ந்தேன்; அது 'சுதேசமித்திர'னுடையதன்று என்று அரங்கசாமி ஐயங்காரும் உணர்ந்தார். ஆனாலும் தலைப்பில் உற்ற மாறுதலை அவர் வெளிப்படையாகச் சொல்ல மனங்கொண்டாரில்லை. அவர், 'யான் வக்கீல்; சட்டமுணர்ந்தவன்; நியாய வரம்பு தெரிந்தவன்' என்று திரும்பத் திரும்பச் செப்புகிறார். லார்ட் வில்லிங்டன் 'அப்படிப்பட்ட ஒருவரா இப்படி எழுதுவது' என்று கடாவுகிறார். அரங்கசாமி ஐயங்கார் என்னைப் பார்க்கிறார்; வில்லிங்டனைப் பார்க்கிறார். எனக்குச் சொல்ல

முடியாத சிரிப்பு. சிரிப்பை அடக்கும் பயிற்சி அன்று பயன் பட்டது. இல்லையேல் திருவிளையாடல் துப்பம் வெளிவந்திருக்கும். பின்னே விடைபெற்று வெளியே வந்தோம். எங்கள் உரையாடல் சிரிப்பாகவே சிறந்தது.

ச. இராஜகோபாலாச்சாரியார்

கவர்னரும் நாங்களும் சந்தித்துப் பேசிய செய்தி மாலை பத்திரிகைகளில் வெளிவந்தது. மறுநாள் சுமார் பன்னிரண்டு மணி யிருக்கும். சக்கரவர்த்தி இராஜகோபாலாச்சாரியார் என்னைப்பார்க்கவந்தார். வந்ததும், 'இன்று என்ன ஆசிரியக் கட்டுரை' என்று கேட்டார். 'விதவைகள் நிலை' என்றேன், ஆச்சாரியார், 'நீங்களுமா கவர்னரை மகிழ்விக்கப் புறப்பட்டீர்' என்று நகைத்து, 'நேற்றைய தேன்மொழி உங்களையும் இப்படிச் செய்ததே' என்றனர்; 'நேற்றைய செய்தியைப் பத்திரிகைகளில் பார்த்து, யான் ஒவ்வொரு பத்திரிகை நிலையமும் போந்தே வந்தேன். ஒரு பத்திரிகை ஐதராபாத் நிர்வாகத்தை எழுதுகிறது; இன்னொரு பத்திரிகை 'இனம் வாங்குதல்' மீது கருத்துச் செலுத்துகிறது; மற்றொரு பத்திரிகை 'சமயத்தில் ஆரசியலைச் சாற்றப் புகுந்திருக்கிறது: நீங்கள் விதவைகள் நிலையைப் பற்றிக்கொண்டீர்கள். லார்ட் வில்லிங்டன் எவ்வளவு கெட்டிக்காரர்; பார்த்தீர்களா?' என்று குலுங்கக் குலுங்கச் சிரித்துப் போனார். இராஜகோபாலாச்சாரியாரைப் பெரிய அகத்தினையர் என்று கருதினேன். அடுத்த நாள் 'தேசபக்தன்' அம்பரூத் தூணியினின்றும் வழக்கம்போலப் புறப்பட்டது பாணம்.

தலையங்கமின்றி

பஞ்சாப் படுகொலை நிகழ்ந்த காலையில் மனம் தாங்க முடியாத செய்திகள் வரும். அச்செய்திகளைக் கண்ட போது சிற்சில சமயம் தலையங்கம் எழுதவும் மனமெழாது.

திரு. வி. க. வாழ்க்கைக் குறிப்புகள்

தலையங்கமின்றியுந் 'தேசபக்தன், வெளிவந்த நாள் உண்டு.
(7-7-1919).

விளம்பரம்

சில விளம்பரங்களை வெளியிடுதல் கூடாதென்று காங்கிரஸ் கட்டளை பிறப்பித்தது. சென்னைப் பத்திரிகைகள் பல அக்கட்டளையை மீறியே நடந்தன. 'தேசபக்தன்' விமிடெட் காரியதரிசியும் அக்கட்டளையை மீறுதல்வேண்டுமென்றே விரும்பினார். அவர் விருப்பத்துக்கு யான் இணங்கவில்லை. அதனால் 'தேசபக்த'னுக்குச் சிறிது நஷ்டம் விளைந்தது. ஆனால் 'தேசபக்தன்' செல்வாக்குப் பெருகியது.

இருவர்

அந்நாளில் தேசபக்தர் சிலர் புதுவையைப் புகலிடமாகக் கொண்டனர். அவருள் இங்கே குறிக்கத்தக்கவர் இருவர். ஒருவர் வ. வே. சு. ஐயர் ; மற்றொருவர் சுப்பிரமணிய பாரதியார். "இருவரும் பிரிட்டிஷ் எல்லையில் உலவும் உரிமையுடையவரா யிருத்தல்வேண்டும்" என்ற கிளர்ச்சியைத் 'தேசபக்தன்' தொடங்கினான். கிளர்ச்சி வெற்றியடைந்தது. புதுவையினின்றும் வ. வே. சு. ஐயரும், பாரதியாரும் (1920 பிப்ரவரியில்) வெளிவந்தனர். வ. வே. சு. ஐயர் எனக்கொரு கடிதம் எழுதினர். அது வருமாறு :

புதுவை, பங்குனி 8

'.....தாங்கள் 'பக்த'னில் அடிக்கடி எழுதியதன் பயனாக நான் ஆங்கில இலாகாவுக்கு யாதொரு சிபந்தனையும் தடையுமின்றி வரலாம் என்று, அரசாங்கத்தார், என் சகோதரன் எழுதிய கடிதத்திற்குப் பதில் இறுத்திருக்கிறார். என் நன்றியை எதிர்பார்த்துத் தாங்கள் கிளர்ச்சி செய்யவில்லையாகிலும் என் மனமார்ந்த நன்றியைத் தங்களுக்கு நான் தெரிவியாமலிருத்தல் எங்ஙனம்

சாத்தியம்? கட்டுகள் நீங்கி விட்டமையால் தாங்களும் இதர தலைவர்களும் குறிப்பிடுகிறபடி தேசத்தொண்டைச் செய்யக் காத்துக்கொண் டிருக்கிறேன். பங்குனி 26, 27உ வாக்கில் திரிச்சி செல்லலாம் என்றிருக்கிறேன். நண்பர்களுக்கு இச்செய்தியைச் சொல்லவேண்டுகிறேன்.

சுப்பிரமணிய பாரதியாருக்குச் சில தடைகள் கூடலூரில் கிடத்தப்பட்டன என்று ஓர் அரசியல் கிள்கை 'தேசபக்த'னுக்கு அறிவித்தது. 'தேசபக்தன்' பாசுபதம் எழுந்தது. தடைகள் உருவெளியாயின. கவிஞர் சென்னை சேர்ந்தனர். யான் பாரதியாரை டிராம்வே தொழிலாளர் சங்கத்தில் கண்டேன். பாரதியார் நாவினின்றும் 'சக்தி'ப் பாட்டு விரிட்டது.

விலகல்

'தேசபக்தன்' இரண்டரை ஆண்டு குழந்தை. அவன் தமிழுலகுக்கே ஒரு குழந்தையானவன். அவன் வினையாடாத இடமில்லை. அவனை வளர்க்க எவ்வளவு பாடு! எவ்வளவு உழைப்பு! இரவு பகல் உழைப்பு? கண் விழிப்பு! அத்தகை அருமைத் 'தேசபக்த'னை விடுத்து விலகத் திடீரென உளங்கொண்டேன்.

'தேசபக்தன்' செல்வாக்கில் குறைவடையவில்லை. தமிழ் உலகின் ஆதரவிலும் குறை நிகழவில்லை. 'பக்தன்' ஆசிரியக்கூடம் எனக்கு இன்பூட்டியே வந்தது; காரியக் கூடம் கவலை விளைக்கலாயிற்று. நண்பர் திருநாவுக்கரசு முதலியார் வேறோர் அமைப்புக்கு மாற்றப்பட்டார். வேறொருவர் 'தேசபக்தன்' மாணேஜராக அமர்ந்தார். ஒரு நாள் பழைய மாணேஜர் என்னைக் கண்டு, 'நீங்கள் விலகி விடுவது நல்லது' என்று சொன்னார். காரணம் காண முயன்றேன். 'பிரிட்டிஷ் இந்தியா அச்சுக்கூடம் ஒத்திவைக்கப்பட்டது' என்று திருநாவுக்கரசு கூறினார். பின்னே விசாரணையில் அஃது உறுதிப்பட்டது. 'பிரிட்டிஷ் இந்தியா' அச்சுக்

திரு. வி. க. வாழ்க்கைக் குறிப்புக்கள்

கூடம் 'தேசபக்தன்' லிமிடெட்டில் சேர்ந்ததன்று. அதன் பதிவுப் பொறுப்பு என்னுடையது. இப்பொறுப்புடைய என்னைக் கலவாமல் காரியம் நிகழ்த்தப்பட்டது. அஃது எனது மனோநிலையை மாற்றியது. என்ன! நமது இயல்புக்கு மாறுபட்ட செயல்கள் நடக்கின்றன! பறிமுதல் கூட்ட கையை உடனே வாங்காது இரண்டொருநாள் வெளியே செல்ல இணங்கினோம். தொனி இறக்க அறிக்கையில் கைச் சாத்திட்டோம். வீண் ஒப்பந்தத்துக்கு ஒருப்பட்டோம். பள்ளி ஆசிரியர் வேலைக்கும் பத்திரிகாசிரியர் வேலைக்கும் எவ்வளவு வேற்றுமை; பொதுமையை முன்னிட்டுச் சிற்சில தவறுதலுக்கு இணங்கலாம். 'நம் பெயர்மீது பதிவு பெற்றுள்ள அச்சகத்தை நமக்குத் தெரியாமலே ஒத்திவைப்பது அடாத செயல்' என்றெல்லாம் எண்ணி எண்ணி, 'தேசபக்தனை விடுத்து விலகுவதே நல்லது என்று உறுதி கொண்டேன். எனது விலகுதலைத் 'தேசபக்தன்' தலையங்கத்தில் (22-7-1920) குறிப்பிட்டு, எனது நிலையைத் தமிழலகுக்கு விளக்கினேன். சுப்பராய காமத் மனங் கலங்கியது. 'காமத்! நீர் நல்லவர். உம்மீது யான் கொண்ட சகோதர நேயம் மாறவில்லை. உமது நற்குணம் பல அமைப்புக்களைப் படைக்கச் செய்தது. அவ்வமைப்புக்களின் தொல்லை பிரிட்டிஷ் இந்தியா அச்சுக்கூடத்தைத் தாக்கியது. என்னுடன் கலந்து காரியஞ் செய்திருக்கலாம். போனது போக. அமைப்புக்களைக் குறைத்துவிடுதல் நல்லது' என்று அவருக்கு ஆறுதல் கூறினேன். இராஜகோபாலாச்சாரியார் உள்ளிட்ட சிலர் சமாதானஞ் செய்து பார்த்தனர். யான் கொண்ட உறுதியினின்றும் பிறழ்ந்தேனில்லை.

ஈடுகொணம் ஐயாயிரங்கொண்ட அச்சுக்கூடப் பதிவுப் பொறுப்பையும், 'தேசபக்தன்' பதிவுப் பொறுப்பையும் குமாரசாமி செட்டியார் ஏற்படுத்தித் தீர்மானஞ் செய்யப் பட்டது. பொறுப்பை எளிதில் மாற்றல் கூடாதென்று சிலர் எனக்கு அறிவுறுத்தினர். அவர் காமத்தின் பகைவர்

அவர் கூற்றுக்கு யான் செவிசாய்த்தேனில்லை. பதிவுப் பொறுப்பை எளிதில் மாற்றிவிட்டேன்.

வ. வே. சு. ஐயர்

பின்னே வ. வே. சு. ஐயர் வரவழைக்கப்பட்டார்.* அவர் 'தேசபக்தன்' ஆசிரியப் பதவியை ஏற்றுக்கொண்டார்.

*புதிய பத்திரகாசிரியன்

.....பக்த''னை இதுகாறும் மிக்க சாமர்த்தியமாய் நடத்திவந்த திருமிகு. திரு. வி. கலியாணசுந்தர முதலியார் அவர்கள் இப்பொழுது "பக்த''னை விடநேர்ந்ததால் காரியதரிசி என்னை வருவித்து நான்தான் ஆசிரியஸ்தானத்தை வகிக்கவேண்டும் என்று வேண்டியபோது "பக்தன்'' மீதுள்ள வாஞ்சையினாலும், என்னுடைய நோக்கங்களைத் தமிழ்நாட்டவர்க்கு விஸ்தாரமாய்த் தெரிவிக்க அவனே சிறந்த வாயிலாக இருப்பானாகையினாலும், நாட்டின் தற்கால ராஜதந்திரநிலைமையில் ராஜதந்திரம்பயின்ற எல்லோருக்கும் ராஜ்ய சம்பந்தமான தேச சேவை செய்ய வேண்டியது கடமையானதாலும் நான் சம்மதித்தேன்.

ஸ்ரீமான் திரு. வி. கலியாணசுந்தர முதலியார் அலங்கரித்த பத்திராசிரிய ஸ்தானத்தில் உட்காருவதற்கு எனக்கு அச்சமாக இருக்கிறது. அவரது சொல்வன்மையும், தீரமும், நேர்மையும் கலங்காமையும் பாரபக்தமின்மையும், அவசியம்நேர்ந்தபோது காட்டிய நிர்த்தாக்ஷணியமும் பத்திராசிரியத் தொழிலுக்கே பூஷணங்களாக விளங்கின. அவருடைய அருங்குணங்களில் சிலவேனும் என் வியாசங்கள் தோன்றுமாறு தமிழணங்கு திருவருள் புரிவாளாக.

"பக்தன்'' முன்னே கொண்டுள்ள நோக்கங்கள் எதனின்றும் பின்வாங்கப்போவதில்லை என்றும், எப்பொழுதும் சுதந்திரக்கிளர்ச்சியின் முன்னணியிலேயே நிற்பானென்றும், மனிதரைத்தாக்காது தாக்குதற்குரிய அபிப்பிராயங்களையே தாக்கிப்பத்திரிகா முறையிலேயே நிற்பான் என்றும் நமது நேயர்களுக்குத் தெரிவித்துக் கொள்ளுகிறேன். தமிழ் நாட்டவர் "பக்த''னை எப்பொழுதும் போல உற்சாகத்தோடு ஆதரித்து வரவேண்டும் என்பது எனது பிரார்த்தனை.—வ. வே. சுப்பரம்மன் ஐயர் (31-7-1920)

திரு. வி. க. வாழ்க்கைக் குறிப்புகள்

இரண்டொரு வாரத்தில் பிரிட்டிஷ் இந்தியா அச்சுக்கூட மும், 'தேசபக்தன்' பத்திரிகையும் வேறொருவரிடத்தில் சேர்ந்தன. முக்காலாண்டுக்குள் ஐயர் சிறை புகுந்தனர். 'தேசபக்தன்' படிப்படியே மறையலானான். தேசபக்தன் மறைந்தாலும் அவன் பெயர் மறையுமோ? அப்பெயரை இலங்கை நடேச ஐயர் வேட்டனர். மீண்டும் 'தேசபக்தன்' பத்திரிகை வாரப் பதிப்பாகச் சிலகாலம் 'தேசபக்த'னின் பழைய நேயர் தண்டபாணி பிள்ளையால் நடத்தப்பட்டது.

‘நவசக்தி’

‘தேசபக்த’னை யான் விடுத்து அகன்றது தென்னாடு முழுவதும் பரவியது. புதிய தினப்பதிப்பொன்று தொடங்குதல் வேண்டுமென்று தந்திகளுங் கடிதங்களும் வந்து குவிந்தன. நேரிலும் சிலர் போந்து ஊக்கமூட்டினர். தேவகோட்டை நண்பர் சிலர் ஒரு தினப் பதிப்புக்கென்று லிமிடெட் கம்பெனி காணலாமா என்று கேட்டனர். நாகை நண்பர் பக்கிரிசாமி பிள்ளை பிராமணரல்லாதார். நலனுக்கெனில் ஒரு தினப் பதிப்புத் தம் பொறுப்பில் துவங்கச் சித்தமாயிருப்பதை ஒருவர் வாயிலாகத் தெரிவித்தனர். காரைக்குடித் தோழர் சிலர் ஒரு பெண் கல்லூரி கண்டு அதை என் பார்வையில்விட விரும்பினர். காரைக்குடியார்க்கு மட்டும் யான் மறுப்புரை கூறினேனில்லை. மற்ற வார்க்கெல்லாம் மறுப்புரை வழங்கினேன்.

உதவி

காரைக்குடிக்கு யான் ஏகிவிடுவேனோ என்று ஐயற்று, இராமாஞ்சலு நாயுடு, வேதம், வரதராஜ நாயகர், நடேச நாயகர், நடேச முதலியார் உள்ளிட்ட தோழர் சிலர் ஒரு ரூயிற்றுக்கிழமை என்னைக் கண்டு, யான் எக்காரணம் பற்றியுஞ் சென்னையை விடுத்து நகர்தல் கூடாதென்றும்,

நகர்ந்தால் முளை விட்டுள்ள தொழிலாளர் இயக்கம் பட்டுப் போகுமென்றும், ஒரு மாதம் ஓய்வு பெற்றிருத்தல் நலமென்றும் சொல்லிச் சென்றனர். சென்ற அவர் சென்னைத் தொழிலாளர் சங்கச் சார்பில் கூடிய ஒரு பொதுக்கூட்டத்தில் எனது நிலைமையை விளக்கி வயதடைந்த தொழிலாளர் ஒவ்வொருவரும் ஒவ்வொரு ரூபா கொடுத்தல் சிறப்பு என்றும், கட்டாயமில்லை என்றும், விரும்புவோரே உதவிசெய்ய முன் வரலாம் என்றும் விண்ணப்பஞ் செய்தனர். அவர் விண்ணப்பம் ஐயாயிரம் ரூபா திரட்டியது. அது முடிப்பாக எனக்குக் கொடுக்கப் பட்டது. வேறு சில நண்பர் சுமார் இரண்டாயிரம் திரட்டி அனுப்பினர்.

அத்தொகையையும் இத்தொகையையும் கொண்டு ஓர் அச்சக்கூடம் வாங்கப்பட்டது; ஒரு வாரப் பதிப்புத் துவங்கப்பட்டது. அச்சக்கூடத்துக்குச் 'சாது அச்சக்கூடம்' என்று பெயர் சூட்டினேன்; வாரப் பதிப்புக்கு 'நவசக்தி' என்ற பெயர் அணிந்தேன். அப்பொழுது அச்சச் சட்டம் ஒரு சிறு சீர்திருத்தம் பெற்றது. அதனால் ஈடுகாணம் கேட்கப்படவில்லை. அச்சக்கூடப் பெயர் 'சிலர்க்கு மருட்சியூட்டியது. "முதலியார் இனிச் 'சாது' ஆவர் போலும்" என்று அவர் எண்ணினர். சிலர் என்னைச் 'சாது' முதலியார் என்றும் அழைத்தனர்; பத்திரிகைகளிலும் எழுதினர்.

'நவசக்தி' முதல் சிலம்பு-முதல் பரல் - (22-10-1920) வெளிவந்தது. அன்று முதல் ஏறக்குறைய இருபதாண்டு 'நவசக்தி' என்னால் வளர்க்கப்பட்டான். இருபதாண்டு நிகழ்ச்சிகளை விரித்தல் அநாவசியம். தாவிடலாக நியாயத்தைக் கடைப்பிடிக்கிறேன்.

தொடக்கத்தில் 'நவசக்தி'க்குத் துணைவராக அமைந்தவர் வேங்கடகிருஷ்ண முதலியார்; பின்னே, 'தேசபக்த'னினின்றும் சாமிநாத சர்மா 'நவசக்தி'யை நண்ணினர்.

திரு. வி. க. வாழ்க்கைக் குறிப்புகள்

‘பக்தன்’—‘சக்தி’

யான் ‘தேசபக்தன்’ ஆசிரியனா யிருந்தபோதும், ‘நவசக்தி’ ஆசிரியனா யிருந்தபோதும் ஒருவித நோக்கத்தைக் குறிக்கொண்டே தொண்டாற்றினேன். வேறுபாடு நோக்கத்தில் விளையவே இல்லை; வளர்ப்பு முறையில் விளைந்தது. ஏன்? ‘தேசபக்தன்’ தினப்பதிப்பு; ‘நவசக்தி’ வாரப்பதிப்பு. ஆதலின் வளர்ப்பு முறையை வேறுபடுத்தும் நிலை நேர்ந்தது.

‘தேசபக்தன்’ மகன்; ‘நவசக்தி’ மகள். ‘தேசபக்தன்’ லிமிடெட்டுள் புகுந்தவன்; ‘நவசக்தி’ அதில் புகாதவன். ‘தேசபக்த’னில் பெரிதும் அழிவு வேலை நடந்தது. ‘நவசக்தி’யில் பெரிதும் ஆக்க வேலை நடந்தது. ஆவேசமும் பரபரப்பும் ‘தேசபக்த’னில் அலைந்தன; அன்பும் அமைதியும் ‘நவசக்தி’யில் தவழ்ந்தன. ‘தேசபக்தன்’ அதிதேவதை ருத்ரன் - எழுதுகோல் பாசபதம்; ‘நவசக்தியின்’ அதிதேவதை சிவம் - எழுதுகோல் குழல். ‘தேசபக்தன்’ நடையில் காளி; ‘நவசக்தி’ நடையில் உமை.

‘நவசக்தி’ என்னிடம் வளர்ந்த கால முழுவதும் ‘நவசக்தி’யில் அரசியல் பூத்த வண்ணமிருக்கும். அவ்வப்போது அக்கொடியினிடம் சமூக சீர்திருத்தம், பெண்நலன், மொழிச் சிறப்பு, கலையாக்கம் முதலியனவும் முகிழ்க்கும். இறுதியில் ‘நவசக்தி’ மலர்களில் பெரிதும் சமதர்ம சன்மார்க்கமே கமழ்ந்தது.

‘தேசபக்த’னைப் போலவே ‘நவசக்தி’யும் தமிழுலகில் செல்வாக்குப் பெற்றாள். ‘நவசக்தி’ அரசியலுடன் வேறு பல துறைகளிலும் இறங்கிப் பணிசெய்தமையால், அரசியலில் மாறுபட்ட கருத்துடையாரையும் அவள் வயப்படுத்தினள். ‘நவசக்தி’யின் தமிழ்நடம் வெளிநாடுகளிலும் புகுந்தது. இலங்கை, பர்மா, சையாம், மலேயா,

மொரிஷியஸ், நெட்டால், இங்கிலாந்து, பிரான்ஸ், ஜெர்மனி முதலிய நாடுகளிலும் 'நவசக்தி'யின் கலை விசியது. தமிழ் நாட்டினின்றும் தத்தம் தாய்நாடு நோக்கும் ஐரோப்பியப் பாதிரிமார் பலர் 'நவசக்தி'யை மறப்பதில்லை.

ஓம்முறைப் பதிப்பு

கையையில் 1922-ம் ஆண்டில் கூடிய காங்கிரஸ் மாளடைவில் தனக்குள்ளே ஓர் எரிமலையை உண்டு பண்ணிற்று. அது சுயராஜ்யக் கட்சி. அது காங்கிரஸ் மூலத்தையே எரித்துவிடுமென்று சிலர் ஐயுற்றனர். அவ்வையக் கூட்டம் தென்னாட்டிலுந் திரண்டது. அது தனக்கென்று ஒரு தமிழ்த் தினப்பதிப்புத் தேவை என்று கருதியது. அவ்வேளையில் தமிழ்நாட்டுக் காங்கிரஸ் கூட்டம் மதுரையில் நடைபெற்றது. அக்கூட்டம் காங்கிரஸ் சார்பில் ஒரு தமிழ்த் தினப் பதிப்பு வெளியிடுவதென்றும், அதற்கென்று பதினாயிரம் ரூபா அளிப்பதென்றும் ஒரு தீர்மானத்தை நிறைவேற்றியது. அத்தொகையைக்கொண்டு 'நவசக்தி'யைத் தினப் பதிப்பாக்க வேண்டுமென்று வலியுறுத்தப்பட்டது. வலியுறுத்தலுக்கு யான் இணங்கினேனில்லை. அவ்விடத்திலேயே அன்னேமறுப்புரை உரமாக வழங்கினேன். அம்மறுப்புப் பொதுவாகப் பலரையும், சிறப்பாகச் சக்கரவர்த்தி இராஜகோபாலாச்சாரியாரையும், ஈ. வே. இராமசாமி நாயக்கரையும் சீற்ற மூட்டியது என்பதைக் குறிப்பால் உணர்ந்தேன். பின்னே அத்தொகை 'சுயராஜ்யா' கம்பெனித் தலைவர் தி. பிரகாசம் அவர்களிடஞ் சேர்க்கப்பட்டது. அத்துணையால் 'சுயராஜ்யா' தமிழ்த் தினப் பதிப்பு வெளி வந்தது. அது கிறுத்தப்பெற்றதும் தமிழ் நாட்டுக் காங்கிரஸ் கூட்டத்துக்கும் 'சுயராஜ்யா' கம்பெனிக்கும் சட்டப் போர்க்கிழந்ததை வெட்கத்துடன் இங்கே குறிக்கிறேன்.

திரு. வி. க. வாழ்க்கைக் குறிப்புகள்

மதுரையினின்றும் ஈரோடு நோக்கிய இராமசாமி நாயக்கர் சென்னை போந்தனர். அவர் தினப் பதிப்பைப் பற்றி என்னிடம் பேசிப் பேசித் தாம் ஆயிரத்தைநூறு ரூபா தருவதாகவும் உறுதி கூறினர். அத்தொகை தினப் பதிப்புக்குப் போதாதென்றும், தற்போது மும்முறை தொடங்கலாகுமென்றும், பின்னே தினப் பதிப்பின்மீது சிந்தை செலுத்தலாமென்றும் என் கருத்தை வெளியிட்டேன். இராமசாமி நாயக்கர் ஈரோடு சேர்ந்ததும் குறிப்பிட்ட தொகையை அனுப்பினர். 'நவசக்தி'யில் நாயக்கரும் யானும் கலந்து பேசிக் கண்ட முடிவை விளக்கி, அவர் அனுப்பிய தொகையைக் குறிப்பிட்டேன். அதைப் பார்த்த நாயக்கர் தம்முடைய தொகை என்பதைத் தம்வாயிலாகவந்த தொகையென்று திருத்துமாறு கடிதம் விடுத்தனர். அவ்வாறே திருத்தஞ் செய்யப்பட்டது. 'நவசக்தி' வாரப் பதிப்புடன் மும்முறைப் (20-10-1923) பதிப்பாகவும் வெளி வந்தனள். அச்சமயத்தில் ரா. கிருஷ்ணமூர்த்தியும், கே. சுப்பிரமணியமும் 'நவசக்தி'யின் ஆசிரியக்கூடத்தில் சேர்ந்தனர்.

மும்முறையைத் தினமாக்க எண்ணிவந்த நாயக்கர் வைக்கம் அடைந்து தீண்டாமையை முன்னிட்டுச் சத்தியாக் கிரகஞ் செய்து சிறைக்கோட்டம் நண்ணினர். 'நவசக்தி' மும்முறை புயலிடைப்பட்ட கலனாயிற்று. மும்முறை வாரத்தை விழுங்கும் நிலைமை அணைந்தது. வாரப் பதிப்பைப் பாழாக்க எனது மனம் எழவில்லை. வாரத்தைக் காக்க வேண்டி மும்முறை (31-5-1924) நிறுத்தப்பட்டது.

தேர்தல்

1924, 1925, 1926-ல் நடைபெற்ற ஸ்தலஸ்தாபனத் தேர்தல், சட்டசபைத் தேர்தல் முதலியவற்றில் காங்கிரஸ் வெற்றி பெறும்பொருட்டு 'நவசக்தி' செய்த தொண்டு அளப்பரிது. 'நவசக்தி'யின் கருத்தைத் தமிழ்நாடு எதிர்பார்க்கும். 'நவசக்தி'யின் தலையங்கங்கள் துண்டு

வெளியீடாகவும் பிரசுரிக்கப்படும். அந்நாளில் 'நவசக்தி' யின் தாண்டவம் தமிழ்நாட்டையே கவர்ந்தது.

ஈடுகாணம்

1930-ம் ஆண்டில் காங்கிரஸ் சார்பில் உப்புச் சத்தி யாக்கிரகம் துவங்கப்பட்டது. அப்பொழுது யான் காங்கிரஸ் அங்கத்தவனாகவும் இல்லை. சக்கரவர்த்தி இராஜகோபா லாச்சாரியாரும், கே. பாஷ்யமும் என்னைக் கண்டு சத்தியாக் கிரக அறிக்கையில் கைச்சாத்திடக் கேட்டனர். யான் கைச் சாத்திட்டேன் (விவரம் பின்னர்). எனது கைச்சாத்து சாது அச்சுக்கூடத்துக்கு ஈடுகாணம் கேட்பிக்கும் என்று தக்கவர் வாயிலாகக் கேள்வியுற்றேன். அவ்வச்சுக்கூடத் தொடர்பை அறுத்துக்கொள்ளல் நல்லது என்று தோன்றி யது. சாது அச்சுக்கூட உரிமையைத் தமையனார்க்கு மாற்றி விட்டேன். அவசரச் சட்டமும் உடன்பிறந்தது. வேறு ஒரு சிறிய அச்சுக்கூடம் அமைக்க மாஜிஸ்ட்ரேட்டுக்கு விண்ணப்பஞ் செய்தேன். ஈடுகாணங் கேட்கப்பட்டது. ஈடுகாணஞ் செலுத்தி 'நவசக்தி'யை நடாத்திப் பின்னே அவனுக்கு நிரந்தரக்கேடு விளைக்க யான் விரும்பினே னில்லை. காலநிலையும் சட்ட வேகமும் 'நவசக்தி'யை கிறுத்தவே தூண்டின. பத்தாண்டு இடையீடின்றி ஒலித்துவந்த நவசக்தி'யின் சிலம்பு ஓய்வு பெற்றது. அவசரச் சட்டத்தின் ஆறுமாத காலம் முற்றுப்பெற்றதும் 'நவசக்தி'யின் சிலம்பு மீண்டும் பழையபடி ஒலித்தது.

சமதர்மம்

பொதுவாகச் 'சமதர்ம'த்தில் எனக்குப் பற்றுண்டு. காரல் மார்க்ஸ் கூறிய சமதர்மம் நிறையுடையதாகாதென்ப தும், அதில் சன்மார்க்கங் கலந்தாலன்றி அது நிறைவுபெறா தென்பதும், இந்தியாவுக்குச் சன்மார்க்கமற்ற சமதர்மம் ஏற்றதாகாதென்பதும் என்னுடைய கருத்து. அக்கருத்

திரு. வி. க. வாழ்க்கைக் குறிப்புக்கள்

தையும் காலதேச வர்த்தமானத்துக்குத் தகுந்த முறையில் யான் வெளியிட்டு வருவது வழக்கம். சமதர்ம சன்மார்க்க ஆசிரியக் கட்டுரைகள் என்னால் எழுதப்பட்டன. சமதர்மக் கட்டுரைகள் வேறு சிலராலும் 'நவசக்தி'க்கென்று வரையப்பட்டன. அவைகளைப் பற்றிச் சில 'அந்தரங்க'ச் செய்திகள் எனக்கெட்டின. அவைகளை யான் எவரிடமும் வெளியிட்டதில்லை. 'நாம் விரும்பும் முறையில் பத்திரிகை வெளிவரும் உரிமை இல்லையே' என்று நினைந்து நினைந்து எனது உள்ளம் வருந்தும்; 'கட்டுப்பாட்டுக்குட்பட்டுப் பத்திரிகையை நடாத்தி வருவதைப் பார்க்கிலும் வாளா கிடத்தல் நல்ல தன்றோ?' என்றும் எனது நெஞ்சம் நினைக்கும். இன்னோரென்ன எண்ணங்கள் வளர்ந்து வளர்ந்து சந்தாதாரர் பொருட்டு வார வெளியீட்டைத் திங்கள் வெளியீடாக்கினேன். அதில் சமயக் கட்டுரைகளே பெரிதும் மலிந்து வந்தன. இம்முறையிலும் 'நவசக்தி' வெளிவரலானாள். இதுபற்றிப் பத்திரிகை உலகமும் பிறவும் பல வாறு பேசின. உண்மை எவர்க்குத் தெரியும்?

பொழுது போகவில்லை. என் செய்வது? பெரியபுராணத்துக்கு ஆராய்ச்சி விசேடக் குறிப்புரை வரையுந் தொண்டில் ஈடுபட்டேன். அவ்வுரையுடன் கூடிய பெரிய புராணப் பதிப்புச் சஞ்சிகை சஞ்சிகையாக வெளியாயிற்று. ஒரு சிற்றூரில் தங்கிச் சன்மார்க்க சங்கத் தொண்டு எளிய முறையில் செய்யலாமென்ற எண்ணம் அடிக்கடி உதிக்கும். 'நவசக்தி'யை எவரிடம் ஒப்படைப்பது என்று நினைந்து நினைந்து பார்ப்பேன்; எல்லாம் ஆண்டவன் திருவுள்ளப்படி நடக்கும் என்ற முடிவுக்கு வருவேன்.

திடீரென ஒரு கிளர்ச்சி (1934) எழுந்தது. இஃது எதிர் பாராதபடி எழுந்தது. இஃது எந்தச் சக்தியின் எவலோ தெரியவில்லை. வடஆர்க்காடு ஜில்லாவில் காவேரிப்பாக்க வட்டத்தில் ஜில்லா போர்டு தேர்தலில் காங்கிரஸ்

ஸுக்குள்ளாகவே ஓர் அநியாயம் நடந்தது. அஃது எப்படியோ என்னை ஈர்த்துத் தேர்தலில் புகுத்தியது. அவ்வேளையில் சிறுமைப் பத்திரிகையுலகம் புரிந்த திருவிளையாடல் 'நவசக்தி' வார வெளியீட்டின் இன்றியமையாமையை உணர்த்தியது. நவசக்தியை மீண்டும் வாரப் பதிப்பாகவே தாண்டவம் புரியச் செய்தேன். அப்பொழுது 'நவசக்தி' ஆசிரியக் கூடத்தில் சக்திதாஸ் சுப்பிரமணியமும், நேமம்கிருஷ்ணசாமி முதலியாரும் சேர்ந்தனர். கிருஷ்ணசாமி மீண்டும் பள்ளிக்குச் செல்ல 'நவசக்தி'யினின்றும் விலகினர். இராமநாதனும் அரங்கசாமியும் வந்தனர். 'நவசக்தி' சமதர்ம சன்மார்க்க மயமானது. எனது நீண்டகால விருப்பம் ஒருவாறு நிறைவேறியது. காங்கிரஸ் மந்திரிசபை அமைந்த சமயத்தில் 'நவசக்தி' நல்ல தொண்டு செய்தாள்.

இளைஞரின் தொண்டும் போக்கும் எனக்கு உள்ள நிறைவு ஊட்டும். அவரிடத்தில் 'நவசக்தி'யை ஒப்படைத்துக் கிராமம் போந்து சன்மார்க்க சங்கத் தொண்டு செய்யலாமென்றும் என்மனம் விரைந்தது. சிற்சில தடைகள் குறுக்கிட்டன. இராமநாதன் சமதர்மத் தொண்டுக் கென்று இலங்கை நோக்கினர்.

1939-ம் ஆண்டு ஐரோப்பாவில் குமுறி எழுந்த யுத்தமேகம் முழங்கியது; உலகெங்கும் முழங்கும் குறி தோன்றியது. பிரஸ் அட்வைஸர் நியமனமும், பத்திரிகாசிரியன்மாரைப் பார்க்க மாட்சிமை தங்கிய கவர்னர் விரும்புகிறார் என்ற அழைப்புக்களும், விதவிதமான சட்டங்களும், காகித நெருக்கும், இன்ன பிறவும் பத்திரிகை உலகைப் பலவழியிலும் அலைக்கும் என்பது நன்கு விளங்கியது. தினப் பதிப்பு இரண்டொன்று தவிர மற்றப் பத்திரிகைகளை நிறுத்தி விடுவது நல்லதென்றே தோன்றியது.

'நவசக்தி'யை வளர்ப்பதற்கென்று வளர்ந்துவந்த தமையனாரின் அருமை மகன் பாலசுப்பிரமணியனை ஆண்டவன்

திரு. வி. க. வாழ்க்கைக் குறிப்புகள்

அழைத்த நுட்பம் என்ன? ஆண்டவன் அவனைக் கொடுத்த தன் நோக்கம் என்ன? அவனை இளமையிலேயே எடுத்த தன் உள்ளுறை என்ன? இவைகளை நினைக்க நினைக்கத் துயரம் மிகும். ஆண்டவன் திருவுள்ளக் குறிப்பு என்னையோ என்று அவனிடமே நெஞ்சஞ் செல்லும். 'நவசக்தி'யைப் பற்றி யான் பலப்பல எண்ணுவேன். ஒருநாள் சுப்பிரமணியம், " 'நவசக்தி'யில் இசைக்கட்டுரை எழுதிவந்த " இராதாமணி என்பவர் உங்களைக் காணவிரும்புகிறார். எப்பொழுது வரலாமென்று கேட்டுவரச் சொன்னார்" என்று அறிவித்தார். அவர் வீடு எங்கே என்று கேட்டுத் தெரிந்து, 'யான் அவ்வழியாகவே கடற்கரைக்குச் செல்வது வழக்கம். இன்று பிற்பகல் அவரைக் காண்பன்' என்றேன். அப்படியே அவரை அவர்தம் அன்னையாருடனும் தங்கையாருடனுங்கண்டேன். நீண்ட நேரம் அவருடன் இசை, சோதிடம் முதலிய கலைகளைப்பற்றிப் பேசித் திரும்பினேன்; அடுத்தடுத்துச் சென்று பேசி வந்தேன். ஒருநாள் 'நவசக்தி'யைக் குறித்து உரையாடினோம். அன்று எங்கள் குடும்பத் தைப்பற்றியும் தமையனார் மகனைப்பற்றியும் பேசலானோம். அப்பேச்சிடை இராதாமணி அம்மையார், " 'நவசக்தி'யை வளர்க்கத் தக்கவரைப்பற்றிய கவலை உங்களுக்கு வேண்டாம். என்னிடம் 'நவசக்தி'யை ஒப்புவித்துப் பாருங்கள். உங்கள் கவலை நீங்கும். நீங்கள் விரும்புமாதே யான் 'நவசக்தி'யை வளர்ப்பேன்" என்று மொழிந்தார். அம்மொழி, 'காலஞ்சென்ற நம் குழந்தை திலகவதி மீண்டும் வராதயரிடத்தில் பிறந்து இவ்வாறு பேசுகிறதோ' என்று கருதச் செய்தது. 'நவசக்தி'யை அவரிடம் ஒப்புவிக்க உறுதி கொண்டேன். இராதாமணி அம்மையாரும் சுப்பிரமணியமும் ஒருமித்து நடத்தும் முறையில் (1941 ஜனவரி) ஏற்பாடு செய்யப்பட்டது. இருவரும் அன்புடன் 'நவசக்தி'யை வளர்த்து வருகின்றனர். கே. இராமநாதனும் 'நவசக்தி'யை நண்ணியுள்ளனர். 'நவசக்தி' வாழ்க.

காங்கிரஸ்

காங்கிரஸ் விதை என்னுள் இளமையிலேயே விழுந்தது. விதை விழுந்ததில் வியப்பில்லை. அது பட்டுப் போகாமல் எத்தனையோ தூறுகளைக் கடந்து வளர்ந்ததே வியப்பு.

மாகாணப் பிரிவு

1917-ம் ஆண்டின் இறுதியில் காங்கிரஸ் சேவையை வெளிப்படையாகச் செய்ய முற்பட்டேன். அந்நாளில் ஆந்திரம் தமிழ்நாடு கேரளம் என்று தென்னாட்டுக் காங்கிரஸ் பிரிந்து நிற்கவில்லை. அது சென்னை மாகாணக் காங்கிரஸ் என்றே வழங்கப்பட்டது. பின்னரே (25-8-1921) சென்னை மாகாணக் காங்கிரஸ் மொழி வாரியாக ஆந்திரம் தமிழ்நாடு கேரளம் என்று பிரிக்கப்பட்டது. அக்காலத்தில் ஒழுங்கு முறைகளும் நன்றாக அமையவில்லை. அவைகள் அன்னி பெஸண்ட் அம்மையார் காலத்தில் ஓரளவில் சீர்பெற்றன; காந்தியடிகள் காலத்தில் செவ்வனே செப்பமாயின.

வகுப்பு வாதம்

தொடக்கத்தில் காங்கிரஸ் சார்பில் கூடுங் கூட்டங்களில் 'ஜஸ்டிஸ்' கட்சியின் கொள்கையை மறுப்பதை யான் ஒரு பெருந் தொண்டாகக் கொண்டேன். அத்தொண்டு காலத்துக்கு உரியதாகியது. அதைக் காலதேவதையும் நாடியது. வகுப்பு வாதத்தால் நாட்டின் ஒருமைப்பாடு குலையும் என்று யான் நம்பினேன்; உறுதியாக நம்பினேன். அந்நம்பிக்கையினின்றும் யான் இன்னும் மாறுதலடையவில்லை. வகுப்பு வாதத்தைக் காங்கிரஸ் ஏற்கும் நிலை நேர்ந்தாலும் யான் காங்கிரஸுடன் பிணங்கியே நிற்பன். 'ஜஸ்டிஸ்' கட்சியைக் குலைக்குந் தொண்டு சென்னையில் நாளைக்கமும் நிகழ்வது; வெளியூர்களிலும் நிகழ்ந்தது. செல்வாக்குடைய 'தேசபக்த'னும், தமிழ் நாட்டிலுள்ள பலப் பல தொழிற்சங்கங்களும் என் வயப்பட்டிருந்தமையால்,

திரு. வி. க. வாழ்க்கைக் குறிப்புக்கள்

‘ஜஸ்டிஸ்’ கட்சியின் ஆக்கத்தைச் சிதைப்பது எனக்கு அருமையாகத் தோன்றியதில்லை. கூட்டங்களில் யான் ‘ஜஸ்டிஸ்’ கொள்கையைத் தாக்குவேன்; அக்கட்சியாரை யான் தாக்குவதில்லை. ‘ஜஸ்டிஸ்’ கட்சித் தலைவருள் ஸர் பி. தியாகராய செட்டியார், பனகல் ராஜா, டாக்டர் நடேச முதலியார் முதலியோர் என் கெழுதகை நண்பர் குழாத்தைச் சேர்ந்தவர். தியாகராய செட்டியாரிடத்தில் எனக்கு நிரம்பிய அன்பு உண்டு.

‘ஜஸ்டிஸ்’ கட்சி நண்பர் சிலர் என்னைப் பார்க்கும் போதெல்லாம், ‘உமது அரும்பொழுது பார்ப்பனக் கட்சிக்கு உழைப்பதில் செலவாகிறது. எங்கள் கட்சி பார்ப்பன ரல்லாதார் நலத்தை நாடுவதன்றோ? நீர் ஏன் எங்கள் கட்சியில் சேர்ந்து உழைத்தலாகாது?’ என்று கேட்பர். யான் அவர்க்கு என்ன பதிலிறுப்பேன்? ‘காங்கிரஸ் சாதி மதங் கடந்தது; இந்தியாவின் விடுதலையை நாடுவது; அத்தகைய ஒன்றை ஒரு கூட்டத்தார் அமைப்பாகக் கருதுவது தவறு. உங்கள் கட்சியைச் சமூக சீர்த்திருத்தத்தில் நாட்டஞ் செலுத்தும் ஒன்றாக இன்றைக்குச் செய்யுங்கள். நாளை யான் அதில் சேர்ந்து உழைக்கச் சித்தமாயிருக்கிறேன். உங்கள் கட்சி அரசியல் துறையில் இறங்கி வகுப்பு வாதத்தை வளர்த்து வரும்வரை அதை எதிர்க்க வேண்டுவது என் கடமைகளுள் ஒன்றெனக் கருதுகிறேன்’ என்று சொல்வேன்.

பெஸண்ட் அம்மையார்

1914-ம் ஆண்டு முதல் 1918-ம் ஆண்டு வரை ஐரோப்பாவில் பெரும் போர் நடந்தது. அதே காலத்தில் இந்தியாவிலும் அரசியல் உரிமைப் போர் மூண்டது. இப்போரை மூட்டியவர் யாவர்? அன்னிபெஸண்ட் அம்மையார்.

திலகர் பெருமான் உள்ளிட்ட தேசபக்தர் பலர் சிறைக்கோட்டம் நண்ணிய பின்னர் (1908) காங்கிரஸ்

மிதவாதத்தில் அழுந்தி உறங்கியது. அதன் உறக்கத்தைப் போக்கி அதை எழுச்செய்தல் வேண்டும் என்ற வேட்கை அன்னிபெஸண்ட் அம்மையாரிடை உதித்தது. அவ் வேட்கை பெருஞ் சுய ஆட்சிக் கிளர்ச்சியாகப் பருத்தது. அதன் அடியில் இரண்டு கொள்கைகள் சிறப்பாக நிலவின. ஒன்று பிரிட்டிஷ் தொடர்புடன் சுய ஆட்சி பெறல் வேண்டுமென்பது; மற்றொன்று கிளர்ச்சி நியாய வரம்புக்கு உட்பட்டதாயிருத்தல் வேண்டுமென்பது. இவ் விரண்டு கொள்கையை அடிப்படையாகக் கொண்ட இயக்கத்தையும் சென்னை அரசாங்கம் ஐயுற்றது; இயக்கத் தலைவரை 1917-ம் ஆண்டில் காவலில் வைத்தது. அவர் காவலில் வைக்கப்பட்ட நாள் இந்தியா முழுவதும் ஒவ்வொரு மாதமும் கொண்டாடப்பட்டது. ஆயிரக்கணக்கில் கூட்டங்கள் கூடும்; கூட்டங்கள் அமைதியாக - மிக அமைதியாக - நடைபெறும். ஒரு மூலையிலாதல் சிறு குழப்பமோ துளி இரத்தஞ் சிந்தலோ நிகழவில்லை. சென்னையில் பல வட்டங்களில் விழாக்கள் நடைபெறும். சிலவற்றில் சிறியேன் சேவையும் சேரும்.

திலகர் - காந்தி - ஜின்னா

பெஸண்ட் அம்மையாரின் பேச்சும், எழுத்தும், மூன்று மாதக் காவலும் இந்தியாவை ஒருமைப்படுத்தின; இங்கிலாந்தில் பார்லிமெண்டில் 'இந்தியாவுக்கு ஜனப் பொறுப்பாட்சி நல்கப்படும்' என்ற அறிக்கையை (1917-ஆகஸ்டில்) பிறப்பிக்கச் செய்தன. சிறையினின்றும் வெளிவந்த திலகர் பெருமர்னது துணை அம்மையார் இயக்கத்துக்குக் கிடைத்தது. காந்தியடிகளும் பிணங்கி நின்றூரில்லை. ஜின்னாவின் இணக்கம் இயக்கத்துக்குப் பேராக்கம் தந்தது. 1917-ம் ஆண்டின் இறுதியில் கல்கத்தாவில் கூடிய காங்கிரஸ்-க்குத் தலைவராக நாடு பெஸண்ட் அம்மையாரைத் தெரிந்தெடுத்தது.

திரு. வி. க. வாழ்க்கைக் குறிப்புகள்

காங்கிரஸில் புதுமுறை

மற்ற ஆண்டுகளில் காங்கிரஸ் கூடிய இடத்தில் மட்டும் தலைவர் முன்னுரை படிக்கப்படும். தலைவர், தனிச் செய்தி யொன்றும் நாட்டுக்கு அனுப்புவதில்லை. முன்னுரையே செய்தியாகும். 1917-ம் ஆண்டு நிகழ்ச்சிகள் பழைய அளவில் நின்றதில்லை. முதல் நாள் நிகழ்ச்சி சிறிது விரிந்து பரந்தது. தலைவர் முன்னுரையுடன் ஒரு தனிச் செய்தியும் சேர்ந்தது. இரண்டும் முன்னரே நாட்டு மொழிகளில் பெயர்க்கப்பட்டன. காங்கிரஸ் மேடையில் முதல் நாள் முன்னுரையும் செய்தியும் படிக்கப்படுங் காலத்தில் இந்தியா முழுவதும் ஆங்காங்கே காங்கிரஸ் சார்பில் கூட்டங்கள் கூட்டுதல் வேண்டுமென்றும், அக்கூட்டங்களில் முன்னுரையையும் செய்தியையும் அவ்வம்மொழியில் படித்துக் காட்டல் வேண்டுமென்றும் ஏற்பாடு செய்யப்பட்டிருந்தது. அவ்வேற்பாட்டின்படி விளைகள் நிகழ்த்தப்பட்டன. இந்தியா முழுவதும் காங்கிரஸ் மேடையாயிற்று. இப்புது மையைச் சென்னை பெருமலிருக்குமோ? பெருந் தலைவர் பலர் கல்கத்தா நோக்கினர். அன்று சென்னையில் பெண்ணட் அம்மையாராக நின்று கடனாற்றும் பணி என்னுடைய தாயிற்று.

திலகர் முதலியோர்

திலகர், பாலர், கெல்கார், கபர்தே, தேஷ்பாண்டே ஆகிய ஐவரைக்கொண்ட ஒரு குழு கொழும்பு வழியாக இங்கிலாந்து செல்லப் புறப்பட்டது. அக்குழு (30-3-1918) சென்னை சேர்ந்தது. தேச பக்தருக்குச் சென்னை நகரம் வரவேற்பளித்தது. ஊர்வலம் அடையாற்றை நோக்கி இராயப்பேட்டை 'தேசபக்தன்' லிமிடெட் காரியதரிசி சுப்பராய காமத் வீட்டு வழியாகச் சென்றது. 'தேசபக்தன்' நிலையத்தார் தேச பக்தர் ஐவர்க்கும் பூமாலை சூட்டி மரியாதை செய்தனர். யான் திலகருக்குப் பாமாலை சூட்டினேன்.

அன்று இரவு அடையாற்றிலே ஆலமரத்தடியிலே அன்னிபெஸண்ட் அம்மையார் திலகருக்கும் மற்றவர்க்கும் விருந்தளித்தனர். அவ்விருந்தில் கலந்த என் கண்ணுக்கும் காதுக்கும் திலகர் பெருமான் மேனியும் மொழியும் நல் விருந்தாயின. தேசபக்தர் குழு கொழும்பில் தடுக்கப்பட்டமையால் பூனாவுக்குத் திரும்பியது. பலநாட் கடந்து திலகர் பெருமான் ஸர்வாலண்டியன்சிரால்மீது தொடுத்தவழக்கை நடாத்த இங்கிலாந்துக்கேக அனுமதிக்கப்பட்டார்.

திலகர் இங்கிலாந்து நண்ணிய செய்தி கேட்டதும் யான் இங்கிலாந்தை மனத்தால் நோக்கி, 'இங்கிலாந்தே' இந்தியத் தலைவர் திலகரை ஏற்றுக்கொள்; அவர் மொழிக்குச் செவி கொடு' என்ற கருத்துப்படச் சில பாக்கள் எழுதித் 'தேசபக்த'னில் (20-10-1919) வெளியிட்டேன். அப்பாடல்கள் 'உரிமைவேட்கை அல்லது நாட்டுப் பாடல்' என்ற நூலில் வெளியாகி யிருக்கின்றன.

சத்தியாக்கிரகம்

திலகர் பெருமான் இந்தியாவில் இல்லாத காலத்தில் இந்தியச் சட்டசபையில் ரௌலட் மசோதா உருவாயிற்று. அது சட்டமாகுங் குறி தோன்றியது. எழுந்தார் காந்தியடிகள்; பொங்கியது ஆத்ம சக்தி. 'மசோதா சட்டமாதல் கூடாது' என்று அப்பொழுது இராஜப் பிரதிநிதியாயிருந்த லார்ட் செம்ஸ்பார்க்கு மகாத்மா காந்தி விண்ணப்பஞ் செய்தார்; எச்சரிக்கையும் வழங்கினார். லார்ட் செம்ஸ்பார்ட் காதுகள் மரமாயின. காந்தியடிகள் சத்தியாக்கிரகத்தைக் கருத்திலிருத்தித் திக்விஜயஞ் செய்தனர்; 'அராஜகக் கூட்டம்.பெரிய இந்தியாவில் எம்முடுக்கிலாதல் இருக்கும். அச்சிறு கூட்டத்தின் பொருட்டு மனித உரிமையையே கல்லத் தக்க ஒரு கொடுஞ்சட்டத்தை நிறுவ அரசாங்கம் முயல்வது தவறு. விசாரணையின்றி மக்களைத் தண்டனை புரிவது நாகரிகமாகாது. மசோதா சட்டமாயின் சத்தியாக்கிரகம் துவங்

திரு. வி. க வாழ்க்கைக் குறிப்புகள்

கப்படும் ; சித்தமாயிருங்கள் ' என்ற கருத்தை வெளியிட்டு வந்தனர். சத்தியாக்கிரகத்துக்கு நாட்டைப் பண்படுத்த வேண்டுமென்பது காந்தியடிகளின் உட்கிடக்கை. அடிகள் சென்னை நோக்கினர்.

காந்தி யடிகள் சந்திப்பு

தேடித் தொண்டுக்கென்று யான் சேலம் சென்றிருந்தேன் ; அரக்கோணத்தில் காந்தியடிகளைச் சந்திப்பேன் என்று நண்பரிடஞ் சொன்னேன். தலைவர் விஜயராகவாச்சாரியார் ஒரு முடங்கல் தீட்டிக் கொடுத்தனர். அதைத் தாங்கி யான் (18-3-1919) அரக்கோணம் அடைந்தேன் ; காந்தியடிகளை எதிர்நோக்கி நின்றேன். பம்பாய்மெயில் ஓடி வந்தது. அஃது என் வேட்கையைத் தீர்ப்பதுபோல் வந்தது. ஆருயிர்க் காந்தியடிகளைத் தேடிக் கண்டேன் ; வணக்கஞ் செய்தேன் ; முடங்கலை நீட்டினேன். அடிகளை ' அரிச்சந் திரனே புத்தகரோ திருவள்ளுவரோ ' என்று மனம் நினைந்தது. மகாத்மா முடங்கலைப் படித்து, " ' தேசபக்தன் ' எம் மொழிப் பத்திரிகை " என்று வினவினர். ' தமிழ்ப்பத்திரிகை ' என்றேன். ' நீங்கள் பட்டதாரியா ' என்று இரண்டாவது கேள்வி பிறந்தது. அதற்கு, ' யான் பட்டதாரியல்லன் ; மெற்றிகுலேஷன்வரை ஆங்கிலம் பயின்றவன் ; தமிழாசிரியனா யிருந்தவன். எனது ஆங்கில அறிவு மொழி பெயர்ப்பளவில் பயன்பட்டு வருகிறது. பெரிதும் தொழிலாளர் கூட்டங்களிலும் பெண்ணட் அம்மையார், வாடியா முதலியோர் பேச்சுக்கள் என்னால் மொழி பெயர்க்கப்படும் ' என்று பதிலிறுத்தேன். ' என் பேச்சை மொழிபெயர்ப்பீரா ? ' என்று கேட்டார். ' தொழிலாளர் சார்பில் கூடுங் கூட்டத்தில் யானே மொழிபெயர்ப்பாளனாக இருப்பேன். மற்றக் கூட்டங்களில் எப்படியோ ' என்று கூறினேன். நீங்கள் (Translator) மொழி பெயர்ப்பாளர், என்று அடிகள் அருளினர். என்னைக் காண நேரும்போதெல்லாம்

அடிகள் 'மொழி பெயர்ப்பாளரே' என்று அழைப்பது வழக்கமாகியது. (சில ஆண்டு கடந்து சென்னையில் அடிகளை யான் ஒருமுறை கண்டேன். அப்பொழுதும் அவர், 'நீங்கள் மொழிபெயர்ப்பாளர் அல்லவா' என்று கடைநகைத்தனர். அந்நினைவுத் திறம் ரா. கிருஷ்ணமூர்த்தியால் 7-9-1927 * 'நவசக்தி'யில் வியக்கப்பட்டது.) எங்கள் பேச்சு வெவ்வேறு துறைகளில் சென்றது. வண்டி சென்னை சேர்ந்தது. அடிகளைக் காணப் பெருங் கூட்டம் காத்திருந்தது. யான் அக்கூட்டக் கடலை அரிதில் நீந்தித் 'தேசபக்தன்' நிலையம் நண்ணினேன்; காந்தியடிகள் அன்பில் ஆடிய மனங்கொண்டு ஆசிரியக் கட்டுரை வரைந்தேன்.

திலகர் பவனம்

அந்நாளில் சக்கரவர்த்தி இராஜகோபாலாச்சாரியார் "திலகர் பவன" த்தில் வதிந்தனர். காந்தியடிகள் அங்கேயே தங்கினர். திலகர் பவனம் 'தேசபக்தன்' நிலையத்துக்கு

*.....மகாத்மாவின் ஞாபகசக்தி அதி ஆச்சரியகரமானது. "நவசக்தி" ஆசிரியர் திரு. வி. கலியாணசுந்தர முதலியார் அடிகளைப் பார்க்கச் சென்றபோது காந்திஜி "முதன் முதல் சென்னையில் என்னுடைய பிரசங்கங்களை மொழிபெயர்த்தவர் நீங்கள் தானே. ஒருமுறை ஒரு சொற்றொடரை நீங்கள் விட்டுவிட்டீர்கள். நான் திருத்தினேன். நினைவிருக்கிறதா?" என்றார்.

இது 1921-ல் நிகழ்ந்தது. அதற்குப் பின்னர் சென்றிருக்கும் ஆறு வருஷங்களில் அடிகள் பல நூறு கூட்டங்களில் உபந்நியாசம் செய்திருக்கிறார். எத்தனையோ ஆயிரம் பேருடன் சந்தித்துப் பேசியிருக்கிறார். எனினும், ஆறு வருஷத்துக்குமுன் நடந்த சில கூட்டங்களில் தமது பிரசங்கத்தை மொழிபெயர்த்தவரையும், அவர் ஒரு சொற்றொடரை விட்டதையும் நினைவு வைத்திருந்தாரெனில் அஃது எத்தகைய அதிசயமான ஞாபகசக்தி?.....

—'மாறுதல் வேண்டாதான்'-(ரா.கி)

திரு. வி. க. வாழ்க்கைக் குறிப்புகள்

அணித்தேயுள்ளது. அதனால் அடிகளை அடிக்கடி கண்டு உறவாடும் பேறு எனக்கு வாய்த்தது. 'திலகர் பவன'த்தில் தமிழ் நாட்டுத் தேசபக்தர் குழாமே திரண்டிருந்தது.

காந்தி அடிகள் திலகர் பவனத்தில் திரண்டிருந்த தேசபக்த கூட்டத்தில் பேசினர்; கடற் கரையில் பேசினர்; பிரம்பூரிலும் பட்டாளத்திலும் தொழிலாளர் கூட்டங்களில் பேசினர். பின்னைய கூட்டங்களிலும் மொழிபெயர்ப்புத் தொண்டு என்னால் செய்யப்பட்டது.

சத்தியாக்கிரக சபை

அடிகளால் சத்தியாக்கிரக சபை ஒன்று சென்னையில் அமைக்கப்பட்டது. சத்தியாக்கிரக உடன்படிக்கை அவரால் நன்கு விளக்கப்பட்டது. விரும்புவோர் உடன்படிக்கையில் கையெழுத்திடலாம் என்றனர். பலர் கையெழுத்திட்டனர். யானும் இட்டேன். அடிகள் எங்களை நோக்கி, "சட்டம் மீறல் பலவழிகளில் நிகழும். அவைகளில் ஒன்று அரசாங்கத்தார் கட்டளையின்றி அதாவது பதிவின்றிப் பத்திரிகை வெளியிடுவது. சமயம்நேரும்போது 'சத்தியாக்கிரக' என்றொரு பத்திரிகை என்னால் வெளியிடப்படும். அதே சமயத்தில் அப்பெயர்கொண்ட ஒரு பத்திரிகை ஈங்கும் வெளிவருதல் வேண்டும். அப்பணிக்கும் ஒரு கூட்டம் தேவை" என்று அடிகள் வாய்மலர்ந்தார். கஸ்தூரிரங்க ஐயங்கார் உள்ளிட்ட சிலர் அக்கூட்டத்தில் சேர்ந்தனர்; யானும் சேர்ந்தேன்.

ஏப்ரல் ஆறு

மகாத்மா காந்தி தமிழ்நாட்டின் பல இடங்களினின்றுத் திரும்பி (31-3-1919) பம்பாய் சேர்ந்தார். அடிகள் தமிழ் நாட்டைச் சுற்றி வந்தபோது (23-3-1919) ஓர் அறிக்கை விடுத்தனர். அதில் ரௌலட் மசோதா சட்ட சபையில் நிறைவேற்றிவிட்டதென்றும், அஃது இராஜப் பிரதிநிதி

சம்மதம்பெற்று வெளியான பின்னர் உறும் இரண்டாவது ஞாயிற்றுக்கிழமையைச் சத்தியாக்கிரக நோன்பு நாளாக நாட்டார் கொள்ளல்வேண்டுமென்றும், இன்னின்ன முறையில் நோன்பை ஏற்று நடத்தல் வேண்டுமென்றுங் குறிக்கப் பட்டிருந்தன. ரௌலட் சட்டம் இராஜப்பிரதிநிதியின் சம்மதம் பெற்றதைக் காந்தியடிகள் கேள்வியுற்று, 'நோன்பு நாள் - ஏப்ரல் ஆறாம் நாள் ஞாயிற்றுக்கிழமை' என்று நாளை உறுதி செய்தனர். அத்திருநாளைச் செம்மையாகக் கொண்டாடச் சென்னையில் தக்க முயற்சிகள் உடனே தொடங்கப்பட்டன; ஊக்கத்துடன் தொடங்கப்பட்டன.

சென்னையில் எழுச்சி

வேலைகள் பகிர்ந்து கொடுக்கப்பட்டன. ஒவ்வொரு வட்டத்தின் பொறுப்பு ஒவ்வொரு தனிக் கூட்டத்தினிடம் ஒப்படைக்கப்பட்டது. இரண்டு அல்லது மூன்று வட்டங்கள் ஒன்று சேர்ந்து சேர்ந்து கடனாற்றவும், எல்லாம் கடற்கரையில் ஒருங்கு திரளவும் முன்னணி வேலைகள் செய்யப் பட்டன. கடற்கரையில் காந்தியடிகள் கோலிய ஒழுங்குப் முறைகளைப் படித்துக் காட்டல், அவைகளை விளக்கஞ் செய்தல், சாந்தம் பொறுமை அஹிம்ஸை ஆகியவற்றை அறிவுறுத்தல் முதலியன நிகழுமென்பதும் தெரிவிக்கப்பட்டது.

சுப்பராய் காமத்துக்கும் எனக்கும் இராயப்பேட்டை வட்டப் பொறுப்பு அளிக்கப்பட்டது. தொழிலாளர் கூட்டம் தண்டபாணி பிள்ளையினிடத்திலும் என்னிடத்திலும் விடப்பட்டது. அந்நாளில் இரவு பகல் ஓயாது பணி செய்வேன். சலிப்போ சோர்வோ தோன்றுவதில்லை. மேலும் மேலும் ஊக்கமே எழும். அவ்வுள்ளமும் உடலும் மீண்டும் வருமா என்று இன்று எண்ணி எண்ணிப் பார்க்கிறேன். தேசபக்தர் உழைப்பால் சென்னை நன்முறையில் பண்பட்டது.

திரு. வி. க. வாழ்க்கைக் குறிப்புகள்

தொழிலாளர் ஒருமைப்பாடும் உறுதியும் பலர்க்கு எழுச்சியூட்டின ; சிலர்க்கு எரியூட்டின. எரி துண்டு வெளியீடுகளாகவும் சுழன்றது. துண்டு வெளியீடுகள் தொழிலாளர்க்குச் சேற்றழுட்டுமென்றும், அதனால் குழப்பம் உண்டாகுமென்றும் எதிர்பார்த்தவர் ஏமாற்றமே அடைந்தனர்.

குறும்பர் தலையீடு

ஏப்ரல் ஐந்தாம் நாள் மாலையில் ஆங்காங்கே கூட்டங்கள் கூடி நிகழ்ச்சிகளைச் சோதித்துப் பார்க்குமாறு ஏற்பாடு செய்யப்பட்டது. இராஜகோபாலாச்சாரியாரும், ஆதிநாராயண செட்டியாரும், அரங்கசாமி ஐயங்காரும், சத்தியமூர்த்தியும், யானும் சென்னையைச் சுற்றிவந்தோம். பிரம்பூரில் ஒரு பரந்த வெளியில் தொழிலாளர் கூட்டம் ஈண்டித் துதைந்து நின்றதையும், சிதம்பரம் பிள்ளையும் தண்டபாணி பிள்ளையும் கூட்டத்தில் பேசி அமைதிகாத்ததையும், மாஜிஸ்ட்ரேட்டும் போலீஸாரும் நிலைமையை நோக்கிய வண்ணம் இருந்ததையும் கண்டோம் ; சிலர் தொழிலாளரிடக் கோபக் கனல் மூட்டிக் குழப்பம் விளைவிக்க முயன்றதையும் உணர்ந்தோம் ; ஆதிநாராயண செட்டியாரும் யானும் கூட்டத்துள் நுழைந்தோம். மற்றவர் வேறிடங்களுக்கேகினர். 'தோழர்களே ! உங்கள் கூட்டம் அலையற்ற கடலாயிருக்கிறது. இக்காட்சி கண்டு யான் மகிழ்வெய்துகிறேன். நீங்கள் சத்திபாக் கிரகிகளாக இருக்கிறீர்கள். இனியும் இருப்பீர்கள் என்று நம்புகிறேன். நீங்களே கார்த்தியடிகளின் சேனைகள் ; சத்தியாக்கிரக வீரர்கள். கலாம் விளைக்கும் நோக்குடன் சிலர் குறும்பு செய்தல் கண்டே செட்டியாரும் யானும் உங்களிடம் நுழைந்து வந்தோம். எவர் என்ன சொன்னாலும், என்ன செய்தாலும் பொறுமையுடன் கேட்டுக்கொள்ளுங்கள் ; ஏற்றுக்கொள்ளுங்கள். சகிப்பு உங்களிடத்தில் நிலைத்து நின்றல்வேண்டும். அஹிம்ஸா தர்மத்தினின்றும் நீங்கள் வழுவதல் கூடாது' என்று பேசி, வசிஷ்டர்,

பிரகலாதன், கிறிஸ்து, அப்பர் முதலியோர் வரலாறுகளைச் சுருங்கச் சொல்லி, “நாளை ஞாயிற்றுக்கிழமை - ஏப்ரல் ஆறாம் நாள்-நோன்புநாள்” - என்பது உங்கட்குத் தெரியும். நீங்கள் அமைதியாக நடப்பீர்கள் என்ற உறுதி எனக்கு உண்டு. இப்பொழுது சந்தடி இல்லாமல் கலைந்து போங்கள்” என்று கூறினேன். கூட்டம் கலைந்தது. நாங்கள் ஏறக்குறைய அரைமணி நேரம் மேடையில் தங்கினோம்; தொழிலாளரிடைப் பொலிந்த அமைதியை நுகர்ந்தோம்.

பாரதியார் பாட்டு

ஏபரல் ஆறாம் நாள் மலர்ந்தது. அடிகளின் ஆத்ம சக்தி மணங் கமழ்ந்தது. முன் ஏற்பாட்டின்படி காலையில் இராயப்பேட்டையிலுள்ள பஜனை கோஷ்டிகளும், மற்ற வர்களும் ‘தேசபக்தன்’ நிலையம் போந்தார்கள். அவர்களுடன் சுப்பராய காமத்தும் யானும் ஊர்வலம் வந்தோம்; பிற்பகல் ஸ்ரீபாலசுப்பிரமணிய பக்தஜன சபையின் ‘குகானந்த நிலையத்தை’ அடைந்தோம். சுப்பிரமணியபாரதியார் பஜனை கோஷ்டியில் எங்கேயோ எப்படியோ கலந்து வந்தார். அவரைக் கண்டதும் செவி அவரது பாட்டை விரும்பியது. பாரதியாரைப் பாடுமாறு கேட்டேன். தமிழ்ப் பெருமான், ‘முருகா முருகா.....’ என்று பாடத் தொடங்கினார். பாட்டு - தமிழ்ப் பாட்டு - தேனினும் இனிய முருகன் பாட்டு - படத்திலுள்ள ஓவிய முருகனை நகரச் செய்தது. ஓவிய உருவம் வீறுடன் வெளி வருவது போன்ற தோற்றம் உண்டாயிற்று. அன்பர் மெய்கள் அரும்பின; விதிர் விதிர்த்தன; சிலர் மயங்கினர் சிலர் விழந்தனர்; சிலர் கண்ணீர் உகுத்துத் தம்மை மறந்தனர்; எல்லாரும் ஆனந்தப் பரவசராயினர்; பாரதியார் சித்திரப் பதுமை ஆனார். பாட்டுக்கும் ஓவியத்துக்கும் உள்ள ஒருமைப்பாட்டை யான் கண்ணூரக் கருத்தாரக்

திரு. வி. க. வாழ்க்கைக் குறிப்புகள்

கண்டேன். சிறிதுநேரங் கழித்துப் பாரதியார் விடைபெற்றுச் சென்றார்.

சேனை

அச்சமயத்தில் ஒரு பெருஞ் சேனை சமுத்திரம் பொங்கி எழுந்து வந்தது. எந்தச் சேனை? காந்தியடிகள் சேனை - சத்தியாக்கிரகச் சேனை - தொழிலாளர் படை. அப்படையைப் பார்த்ததும் இராயப்பேட்டை வாணிபர் கடைகளைத் திறந்தனர்; வெல்லத்தையுஞ் சர்க்கரையையும் குவித்தனர்; அவைகளை முறை முறையே தண்ணீரில் கரைத்துப் பானகமாக்கினர். அப்பானகத்தை மிகச் சிலரே அருந்தினர். பின்னே சைன்யம் இராயப்பேட்டையினின்றும் புறப்பட்டது. யானும் அதைத் தொடர்ந்து சென்றேன். எல்லாரும் கடற்கரையை அடைந்தோம். அங்கே பெருங்கூட்டங் கூடியிருந்தது. அதனுள் நுழைதல் இயலவில்லை. தொழிலாளர்க்கென்று ஒரு தனி மேடை அமைக்கப்பட்டது. சிதம்பரம் பிள்ளையும், தண்டபாணி பிள்ளையும், யானும் பேசினோம். ஆண்டவன் எனக்கு அளித்த பெருங் குரல் அன்று நன்முறையில் பயன்பட்டது. அன்று அக்குரல் தன் எல்லையைக் கண்டது என்று இசைப்பேன்.

‘சத்தியாக்கிரகி’

ஏப்ரல் ஏழாம்நாள் ‘சத்தியாக்கிரகி’ அரசாங்கப் பதிவு பெறாமல் மகாத்மா காந்தியை ஆசிரியராக்கொண்டு பம்பாயில் வெளிவந்தது. சென்னைச் ‘சத்தியாக்கிரகி’ ஏப்ரல் பதினான்காம் நாள் வெளியாயிற்று. (ஆசிரியன்மார்; டி. வி. வேங்கடராம ஐயர், ஜார்ஜ் ஜோஸப், கொண்டா வேங்கடப் பம்பா. வெளியிடுவோர்: எஸ். கஸ்தூரிரங்க ஐயங்கார்.) ‘சத்தியாக்கிரகி’ கையாலும் சைக்லோஸ்டையிலிலும் எழுதப்பட்டமையால், அஃது அச்சச் சட்டத்தின்கீழ் வாராதென்று அரசாங்கச் சார்பில் பேசப்பட்டதென்று தெரிய வந்தது. ‘சத்தியாக்கிரகி’யின் ஆசிரியன்மாரும் வெளியிட்டவரும் கைது செய்யப்பட்டாரில்லை. பின்னணிக்

கூட்டத்தில் நின்ற எனக்குச் சிறை வாழ்வு கிட்டும்ென்று எதிர்பார்த்தேன். அவ்வாழ்வு எனக்குக் கிட்டவில்லை.

பஞ்சாப் படுகொலை

சென்னைச் 'சத்தியாக்கிரகி' வெளிவருவதற்குள் காந்தியடிகள் பஞ்சாப்பிலும், டெல்லியிலும் நுழைதல் கூடா தென்றும், அவர் பம்பாயை விடுத்து வெளியேகுதல் கூடா தென்றும் கட்டளைகள் பிறந்தன. டெல்லி, அமிர்தசரஸ், வீரமகம், ஆம்தாபாத், கல்கத்தா முதலிய இடங்களில் குழப்பங்கள் நிகழ்ந்தன. பஞ்சாப்பில் இராணுவச் சட்டப் பூதம் எழுந்ததென்றும், பாஞ்சாலத் தலைவர் பலர் நாடு கடத்தப்பட்டா ரென்றும், தேசபக்தர்கள் தரையில் ஊர்ந்து செல்லுமாறு வலியுறுத்தப்பட்டார்க ளென்றும், சகோதரிகள் மானபங்கு செய்யப்பட்டார்க ளென்றும், ஜெனரல் டையர் ஜாலியன் வாலாபாக்கில் பாரத மக்களைச் சுட்டுச் சுட்டுக் கொன்று கொன்று குவித்தானென்றும் பல விதச் செய்திகள் பரவின. எல்லாம் சேர்ந்து நாட்டில் அதிர்ச்சியை உண்டாக்கின.

சட்டமீறல் நிறுத்தம்

சத்தியாக்கிரகத்தில் துராக்கிரகத்தை நுழைத்தது கூடநாடு; தென்னாடென்று. காந்தியடிகள் நிலைமையை நன்கு ஆய்ந்து சிந்தித்துத் தெளிந்து சட்டமீறுதல் நிறுத்தப்பட வேண்டுமென்றும், அஹிம்சை பொறுமை முதலியன போதிக்கப்படல் வேண்டு மென்றும் அறிக்கை (18-4-1919) விடுத்தனர். சட்டமீறல் நின்றது.

என்னுள் எழுச்சி

பஞ்சநதம் இரத்தநதமாகியதை நாடு மறக்கவில்லை. நாடுஅதை நினைந்து நினைந்து உருகிற்று; கனன்றது. தொழிலாளர் உலகில் பரபரப்புப் பெருகிற்று. காந்தியம், கனலை யும் பரபரப்பையும் எழுநாவிட்டு எரியச் செய்யவில்லை.

திரு. வி. க. வாழ்க்கைக் குறிப்புகள்

காந்தியடிகளின் சத்தியாக்கிரக அறிவுறுத்தல் அமைதியை வளர்த்தது. பஞ்சாப் படுகொலையைப்பற்றி எழுதுவதும் பேசுவதும் எனக்குரிய தொண்டாயின. அத்தொண்டுக் கென்று யான் பிறந்தேனோ பள்ளியை விடுத்தேனோ பத்திரிகாசிரியனானேனோ காங்கிரஸில் சேர்ந்தேனோ என்றெல்லாம் யான் எண்ணுவேன். பஞ்சாப் படுகொலை சுயராஜ்யத்தை முகிழ்விக்கும் என்று யான் மனமார நம்பினேன்; சுயராஜ்ய வேட்கையில் மூழ்கித் தொண்டாற்றினேன். அத்தொண்டு எனக்குத் தொல்லை விளைக்கும் என்று பலவிடங்களில் பேசப்பட்டது. எனக்கு எவ்விதத் தொல்லையும் விளையவில்லை.

பஞ்சாப் படுகொலையைப் பற்றிப் பல அறிக்கைகளும் நூல்களும் வெளிவந்தன. 'காங்கிரஸ் அறிக்கை' சம்பத் என்பவரால் மொழிபெயர்க்கப்பட்டது. 'ஏப்ரல் 1919' என்றொரு தனி நூல் சாமிநாத சர்மாவால் இயற்றப்பட்டது. அதற்கும் இதற்கும் யான் முன்னுரை வரைந்தேன். அம்முன்னுரைகளில் எனது அக்கால உணர்ச்சி வெளிவந்துள்ளது.

பஞ்சாப் படுகொலையை மறுக்கக் கடற்கரையில் கூட்டங்கள் கூடியவண்ணமிருக்கும். அக்கூட்டங்கள் பெரிதும் சுப்பிரமணிய சிவாவால் கூட்டப்படும். ஒவ்வொரு கூட்டத்துக்கும் யான் செல்வேன்; டையரின் அரக்கச் செயலையும் ஒட்வியரின் மற ஆட்சியையும் மறுப்பேன்; எல்லாவற்றிற்கும் இடந்தந்த லார்ட் செம்ஸ்பர்டைத் திரும்ப அழைக்குமாறு வலியுறுத்துவேன். அந்நாளில் தமிழ் நாட்டில் கூடிய மகாநாடுகளிலெல்லாம் யான் செம்ஸ்பர்டை மறப்பதில்லை. அவர் அழைக்கப்படல் வேண்டும் என்ற தீர்மானத்தை நிறைவேற்றியே வருவேன். திரிச்சியில் (22, 23, 24-8-1919) இராமநாதபுர ராஜாவின் தலைமையில் கூடிய தமிழ்நாட்டுக் காங்கிரஸிலும், ஈரோட்டில் (11, 12-10-1919) லாட் கோவிந்ததாஸ் தலைமையில்

கூடிய சென்னை மாகாணச் சங்க மகாநாட்டிலும் எதிர்ப்புக்கள் எழுந்தன. அவைகளை வீழ்த்தும் முயற்சியில் பெரும் பங்கு எனக்குக் கிடைத்தது.

திலகர் சந்திப்பு

லோகமான்ய பாலகங்காதர திலகர் ஸர் வாலண்டை யன்சிரால் மீது தொடுத்த வழக்கை நடாத்திக் கூட்டுக் குழுவின் முன்னர்ச் சான்று பகர்ந்து தாய்நாடு திரும்பினர். அன்னிபெஸண்ட் உள்ளிட்ட தலைவர் பலரும் தத்தம் சான்றைக் கூறி இந்தியாவுக்குப் புறப்பட்டனர். நண்பர் வாடியாவை அமெரிக்கா அழைத்தது. திலகர் அமிர்தசரஸ் காங்கிரஸ் போவதற்கு முன்னர் அவரது வருகையைச் சென்னை நாடியது. அவர் நாட்டமும் சென்னையை நோக்கியது.

திலகரைப் பிரம்பூரில் (17-12-1919) பார்க்கத் தேசபக்தர் சிதம்பரம் பிள்ளையும், சுப்பராய காமத்தும், யானும், வேறு சிலரும் சென்றோம். அக்காலத்தில் பம்பாய் மெயில் பிரம்பூரில் நிற்கும். சிதம்பரம் பிள்ளையும் நாங்களும் லோகமான்யரைக் கண்டோம்; அளவளாவினோம். சிதம்பரம் பிள்ளை, 'இது தொழிலாளர் காலம். தாங்கள் செல்வர் மாடியில் தங்கினால் ஏழை மக்கள் தங்களைக் காண இயலாது வருந்துவார்கள். ஆதலால் தாங்கள் எங்களில் ஒருவர் குடிலில் தங்குதற்கு உளங்கொள்ளல் வேண்டும்' என்று பெருந் தலைவரிடம் விண்ணப்பஞ் செய்தார். 'சிதம்பரம்! எனக்கா விண்ணப்பம்? எனக்கு எந்தக் குடிசையாயிருந்தாலென்ன?' என்று பதில் பிறந்தது. எங்கட்கு ஆனந்தம் பொங்கியது. வண்டி சென்ட்ரல் ஸ்டேஷனை அடைந்தது. சென்னை மாகாணமே செறிந்து இந்திய முடிசூடா மன்னருக்கு வரவேற்பளித்தது. 'தேசபக்தன்' விமிடெட்டின் காரியதரிசி சுப்பராய காமத் வீட்டில் இந்தியச் செல்வம் தங்க ஏற்பாடு செய்யப்பட்டது. அச்செல்வத்துடன் மூன்று நாள் தங்கிப் பணிபுரியுஞ் செல்வத்தை யான் பெற்றேன்.

பசுவும் கன்றும்

முதல் நாள் பகல் இந்தியப் பெருந் தலைவருடன் சிதம்பரம் பிள்ளையும் காமத்தும் யானுமே தனித்திருந்தோம். 'தேசபக்தன்' பத்திரிகை, தொழிலாளர் சங்கங்கள் முதலியவற்றைப்பற்றி நாங்கள் பேசத் தொடங்கினோம். அப்பேச்சைத் தொடர்ந்து பாலகங்காதரர் பல நுண்ணிய கேள்விகள் கேட்டனர். அக்கேள்விகள் வாயிலாக அவர் தென்னாட்டு நிலைமையை உணர்ந்துகொள்ள விரும்பியது எங்கட்குச் செவ்வனே விளங்கியது. ஆழமான நுண்மைகளை எளிய முறையில் கேட்டுக் கேட்டு விடைபெறுவதில் லோக மான்யரைப்போன்ற ஒருவரை யான் கண்டதில்லை. அவர் தங்கேள்விகள் அவருடன் நெருங்கிப் பழகுதல் வேண்டுமென்ற வேட்கை எழுப்புவதை யான் அநுபவத்தில் உணரலானேன். சில மணிநேரப் பேச்சில் திலகர் பசுவானார்; யான் கன்றானேன்.

கூட்டம்

பிற்பகல் தென்னாட்டுத் தலைவர்கள் அடங்கிய கூட்டமொன்று கூடியது. அதிலே திலகர் பெருமான் சிறிதுநேரம் பேசினார். தாமும் மற்றவரும் இங்கிலாந்தில் செய்த சேவை, இங்கிலாந்தில் தாம் பெற்ற அநுபவம், வரப்போகுஞ் சீர்திருத்த நிலைமை முதலியன அவரால் சுருங்கிய முறையில் விளக்கப்பட்டன. சில கேள்விகள் பிறந்தன. அவைகட்குத் திலகர் பெருமானால் அவ்வப்போது செவ்வனிறைகள் இறுக்கப்பட்டன. அவர் இறை இறுக்கும் விரைவு எங்களைப் பிரமிக்கச் செய்தது.

தென்னாட்டுத் தலைவர் ஒருவர் திலகர் பெருமானை நோக்கி, 'நான் தங்களைத் தலைவராகக் கொண்டவன்; தங்கள் அடிச்சுவட்டைப்பற்றி நடந்தவன்; இப்பொழுது ஒதுங்கி வள்ளாகிடக்கிறேன். காரணம் தாங்கள் பெண்ணட்

அம்மையார் சுய ஆட்சிக் கிளர்ச்சியில் தலைப்பட்டதேயாகும். அவ்வம்மையாரிடத்தில் எனக்கு நம்பிக்கை கிடையாது. யுத்த காலத்தில் நாட்டில் பெருங்கிளர்ச்சி எழுமென்று ஊகித்து, அதையொடுக்கவேண்டி, பெஸண்ட் அம்மையார் சுய ஆட்சிக் கிளர்ச்சியில் தாமே வலிந்து புகுந்தார். நாடு ஏமாந்தது. மூன்று மாதக்காவல் என்பது வெறும் நடிப்பு. பெஸண்ட் அம்மையார் அரசாங்கச் சார்புடையவர். தாங்கள் அவ்வம்மையாருடன் கலந்ததைக் குறித்து யான் வருந்தியே நிற்கிறேன்' என்று முறையிட்டார். அவர்தம் முறையீடு வேறு சிலர் ஆதரவையும் பெற்றது. பாலகங்காதரர் புன்னகை புரிந்து. 'யான் தனி மனிதர்மீது கருத்துச் செலுத்துவதில்லை. என் தேச விடுதலைக்கு எவர் முயன்றாலும் அவர்தம் முயற்சிக்குத் துணைநிற்பது எனது கடனென உணர்கிறேன். மனிதர் எவராயினுமாக. அவர்தஞ் செயலால் நாட்டில் விடுதலை வேட்கை வளர்கிறதா தேய்கிறதா என்பதைக் கூர்ந்து நோக்குவேன்! வளர்வதாயின் துணை போவேன்; தேய்வதாயின் துணை போகேன். அன்னி பெஸண்ட் அம்மையார் உள்ளம் எத்தகையதோ அதை ஆண்டவன் அறிவன். அவ்வம்மையார் நிகழ்த்திவருங்கிளர்ச்சியால் நாட்டில் சுயராஜ்ய வேட்கை வளர்ந்திருப்பது கண்கூடு. யான் விரும்புவது அதுவே. அம்மையார் கிளர்ச்சியைப் போலி என்றும், காவல் வெறும் நடிப்பு என்றுங் கருதுகிறீர்கள். போலியும் வெறும் நடிப்பும் நாட்டில் இவ்வளவு எழுச்சியை யுண்டுபண்ணின எனில் நீங்கள் உண்மையில் நின்று கிளர்ச்சி செய்தால் - சிறையில் புகுந்தால் - அவை எவ்வளவு எழுச்சியை உண்டுபண்ணுவனவாகும்? ஏன் ஒதுங்கி நிற்கிறீர்கள்? உண்மையை உளங்கொண்டு வாருங்கள்; வெளியே வாருங்கள்; கிளர்ச்சி செய்யுங்கள்; சிறை புகுங்கள். வீண் பேச்சு எற்றுக்கு? பெஸண்ட் அம்மையார் கிளர்ச்சியால் நலம் விளைகிறதா? தீமை விளைகிறதா? என்று பார்த்தேன்; நலம் விளைதல் கண்டேன்; துணை போகிறேன். நாளைத் தீமை விளைவதைக் கண்டால்

திரு. வி. க. வாழ்க்கைக் குறிப்புகள்

அவர்தங் கிளர்ச்சிக்குத் துணை போகேன் ; அதை ஒரு நொடியில் சாய்க்க முயல்வேன்' என்று முழங்கினர்.

இன்னோர் இளைஞர் எழுந்து, 'தாங்கள் பழைய கொள்கையை விடுத்து ஏன் சட்டவரம்புக் கிளர்ச்சியில் சேர்ந்தீர்கள்?' என்று வினவினர். 'பழைய கொள்கை எது?' என்று திலகர் கடாவினர். அதைச் சொல்ல இளைஞர்க்கு நா எழவில்லை. அவர் சுற்றுமுற்றும் பார்த்தார். 'போலீஸார் இருந்தால் என்ன? அஞ்சாதேயும்; சொல்லும்' என்று மஹாராஷ்டிர சிங்கம் கர்ச்சித்தது. இளைஞர் மௌனியானார். கூட்டம் நகைத்தது. 'இளைஞரே! இப்பொழுது எழுகிறேன் ; என் பின்னே வர எத்துணை இளைஞர் சித்தமாயிருக்கிறார்? நாட்டின் தற்கால நிலைமை சட்டவரம்புக் கிளர்ச்சிக்கு இடம் தந்திருக்கிறது. அதைப் பயன்படுத்தி மேலேபோக முயல்வதே அறிவுடைமை' என்று அறிவுறுத்தினர்.

மாலை கடற்கரையில் கூட்டம்; பெருங் கூட்டம். சென்னை மாகாணமே லோகமான்யரை வாழ்த்தியது. திலகர் பெருமான் அரியதொரு சொற்பொழிவு நிகழ்த்தினர். அதில் அக்கால அரசியல் உலகமே திரண்டு நின்றது.

சமயப் பேச்சு

இரவு திலகர் ஒரு நற்காலியில் சாய்ந்தார். சுப்பராய் காமத்தும் யானும் அடியில் அமர்ந்தோம். காமத் வாய் என்னென்னவோ பேசியது. என் மனம் அப்பேச்சில் படியவில்லை. அதைக் குறிப்பால் உணர்ந்த பாரதத் திலகம், 'என்ன! உமது மனம் எங்கள் பேச்சில் ஈடுபடவில்லை போலும்' என்றது. 'தங்களுடள் கலந்து பேசும் வாய்ப்பு என்றே கிடைக்கப் போகிறது! யான் சமய சம்பந்தமாகச் சிறிது நேரம் பேசலாம் என்று

வந்தேன். இவ்வேளையில் காமத் நா என்னென்னவோ நவில்கிறது' என்றேன். பூனா நகரளித்த புண்ணியம், 'எனக்கு எல்லாஞ் சமயமே; காமத் பேசுவதும் சமயமே' என்று வாய் மலர்ந்தது. காமத் என்னைச் சுட்டி, 'இவர் சமயப் பித்தர்' என்று சொன்னார். இந்திய ஞானச் செல்வம், "சமயப்பித்து இல்லாத இடத்தில் தேசப்பித்து எப்படி எழும்? தேசபக்திக்குச் சமயப்பித்துத் தேவை. இவரது சமய பக்தியே இவரைத் 'தேசபக்தன்' ஆசிரியனுக்கி யிருக்கும் என்று நினைக்கிறேன்" என்று அருளியது. பேச்சு, சமயத் துறையில் திரும்பியது. 'சிவசீவர் ஒன்றா வேறு கலப்பா என்பதைப்பற்றிப் பலதிறக் கருத்துக்கள் வெளிவந்துள்ளன. தங்கள் கருத்தைத்தெரிந்துகொள்ள விரும்புகிறேன்' என்று உரைத்தேன். கலைக்கடல் நகைத்தது, 'கேள்வி பெரியது; நம் முன்னோர் இவ்வாராய்ச்சியில் பெரும்பொழுது போக்கினர்' என்று கலைஞர் கழறியதும், அவர்தம் வாய் சமயஞான மழை பொழியத் துவங்கியது. அரிய அரிய கருத்துக்கள் எளிய ஆங்கிலத்தில் வெளிவந்தன. மணியைப் பார்த்தேன். 'இன்னும் பேசலாம்' என்றார். மேலும் அவர், நம் பழைய சமய நூல்களை அறிவு விருந்துக்கென்றும் மட்டுங் கற்றலுங் கேட்டலும் போதாவென்றும், அவைகளைப் பயின்ற பின்னர் உலக வாழ்வு வேண்டாமென்று ஒதுங்குதல் கூடாதென்றும், கீதை முதலிய நூல்கள் உரிமையை உணர்த்துவதைத் தெளிந்து அதற்குரிய முயற்சியில் தலைப்படுதல் வேண்டுமென்றும், அம்முயற்சி நிஷ்காமிய கர்மமாக வாழ்வில் மலர்தல் வேண்டுமென்றும், இப்பொழுது தேச விடுதலைக்குத் தொண்டு செய்வது நிஷ்காமிய கர்மயோக மாகுமென்றும், சமயத்தொண்டு வேறு தேசத்தொண்டு வேறு என்று கொள்ளலாகாதென்றும், நிஷ்காமிய கர்மமெல்லாம் சமயப் பணிகளாகுமென்றும் அறிவுறுத்தினர். நமது நாட்டுப் பெருவாழ்வை - நிஷ்காமிய கர்மயோகியை - உறங்குமாறு வேண்டி விடைபெற்றேன்.

திரு. வி. க. வாழ்க்கைக் குறிப்புகள்

வெஸ்லி மாணுக்கர்

இரண்டாம்நாள் காலையில் லோகமான்ய திலகர் மஹா
ராஷ்டிர சபைக்கும் குஜரத் சபைக்குஞ் சென்று திரும்பி
னர். அன்று பகல் வெஸ்லி கல்லூரி மாணுக்கர் கூட்டம்
வாசுதேவாச்சாரியார் தலைமையில் திலகரைக் காண வந்
தது. 'யான் இளமையில் படித்துப் பின்னே தமிழ்ப்பேரா
சிரியனாய்ப் பணிசெய்த வெஸ்லி கல்லூரி மாணுக்கர் இவர்.
இப்பெரியார் வாசுதேவாச்சாரியார்; என் தலைமை ஆசிரி
யர்; விஞ்ஞானப் பேராசிரியர்' என்று அவர்களை அறி
முகஞ் செய்வித்தேன். கல்லூரியின் சார்பில் வாசுதேவாச்
சாரியார் நன்மொழி வழங்கினார்! அதற்குத் திலகர் பெரு
மான் பொன்மொழி புகன்றார்.

தொழிலாளர் கூட்டம்

சாயங்காலம் திலகரையும் பிறரையும் பிரம்பூர் பட்
டாளம் அன்பால் அழைத்தது. நாங்கள் போனோம்.
சென்னைத் தொழிலாளர் சங்கத்தின் பழைய நிலையத்தில்
சென்னைத் தொழிலாளர் உலகமே திரண்டிருந்தது.
லோகமான்யரை யான் அழைத்துச் சென்று மேடை
மீதுள்ள ஆனந்த பீடத்தில் இருக்கச் செய்தேன். அப்
பொழுது திலகரின் பொலிவு எப்படித் திகழ்ந்தது? பாரதத்
தாயெனத் திகழ்ந்தது. தொழிலாளர் நாட்டமெல்லாம் திலக
ரிடமே படிந்தன. தொழிலாளர் உள்ளமெல்லாம் திலகர்
கோயிலாயின. யான் என் பெருந் தலைவரை அறிமுகஞ்
செய்விக்கும் முகத்தான் என் உள்ளமும் உடலும் உருக்
முன்னுரை பகர்ந்தேன். நன்மொழிகளும் வாழ்த்துக்களும்
சொரிந்தன. பாலகங்காதர மேகம் சொன்மொழி பொழிந்
தது. வானமோ நீர் மழை பொழிந்தது. தொழிலாளர் கூட்
டம் திலகர் மழையில் மூழ்கியது. விண்மழை நாணுற்று
மறைந்தது. திலகர் மீதுள்ள எனது ஆர்வம் முடிவுரை
யாக வழிந்தது. வழியிலே திலகர் பெருமான் என் முன்

பின் உரைகளின் சாரத்தைத் திரட்டிக் கூறினார். பக்கத் திருந்தவர் 'தங்கட்குந் தமிழ் தெரியுமா? என்று கேட்டனார். 'கலியாணசுந்தரம் பேச்சில் உருண்ட சம்ஸ்கிருதச் சொற்களைக்கொண்டு அவர் கருத்துக்கள் இன்ன இன்ன என்று ஊகஞ் செய்தேன்' என்றார். திலகர் பொருட்டே அன்று என் நாவில் சம்ஸ்கிருதச் சொற்களும் சொற்றொடர்களும் ஏராளமாக உருண்டன. திலகர்க்கென்று இளமையில் யான் சம்ஸ்கிருதச் சொற்களையும் சொற்றொடர்களையும் சிறிது பயின்றனன் போலும்.

அரசியல் பேச்சு

இரவு திலகர் பெருமானைச் சிறு கூட்டம் சூழ்ந்து நின்றது. யானும் அவரை அணுகினேன். அவ்வேளையில் அரசியல் சம்பாஷணை உச்சநிலை யடைந்திருந்தது. அதைக் குலைக்க என் உள்ளம் எழவில்லை. அவ்வரிய சம்பாஷணை என்னையுந் தன்வயப்படுத்தியது. மாண்டேகு - செம்ஸ்பாட் சீர்திருத்தத்தைப்பற்றிப் பல கேள்விகள் கேட்டேன். அவைகட்குப் பொருந்திய விடைகள் பிறந்தன. ஒத்துழையாமை விவாதம் பெரும்பொழுதைப் போக்கியது. யான் மெல்ல மெல்ல மார்க்கிஸத்தைத் தொட்டேன். லோகமான்யர், 'மார்க்கிஸத்தின்மீது இந்தியா நாட்டஞ் செலுத்துங் காலம் வரலாம். அதற்குள் மார்க்கிஸம் பலவித மாறுதலடையும். இந்தியா எதையும் தனது இயற்கையாக்கியே ஏறகும் பண்புடையது. இப்பொழுதே விடுதலை பெற வேண்டும. அதைக் குறிக்கொண்டு உழைப்பதே நல்லது' என்றார். ஒருவர், 'ஹிந்து - முஸ்லிம் ஒற்றுமை நிலைக்குமா' என்று வினவினர். அதற்குப் பெருந்தலைவர், ஹிந்து என்றும், முஸ்லிம் என்றும் ஏன் பிரித்துப் பேசுகின்றீர்? நம் நாட்டார் அனைவரும் ஹிந்துக்களே. அவருள் பல மதத்தவா இருக்கின்றனர். அவரெல்லாம் ஓர் இனம் (Nation)

திரு. வி. க. வாழ்க்கைக் குறிப்புகள்

இடையில் எப்படியோ பன்மை உணர்வு நுழைந்தது. அதைப்போக்கி ஒருமை உணர்வை உண்டுபண்ணவே முயலல் வேண்டும்' என்று பதிலிறுத்தார். நடுநிசி அடர்ந்தது. கூட்டங் கலைந்தது.

மன்னிப்பு?

மூன்றாம் நாள் பாலகங்காதரரைப் பார்க்கப் பலர் வந்தனர். அவரும் பலரைப் பார்க்க அங்கும் இங்கும் போனார். காலையிலும் பகலிலும் அவருடன் கலந்து பேசுதற்கு வாய்ப்பே கிடைக்கவில்லை. மாலையில் சிறிது ஓய்வு கிடைத்தது. பெருமான், காமத்தையும் என்னையும் அழைத்தார். 'யான் புறப்படப் போகிறேன். மூன்றுநாள் உங்கள் விருந்தினராயிருந்தேன். உங்கள் அன்புக்கு எளியனானேன். நீங்கள் இருவரும் பூனாவுக்கு வாருங்கள்; யானும் உங்களுடன் மீண்டும் சென்னைக்குத் தொடர்ந்து வர எண்ணுகிறேன்' என்றார். யான், 'நாங்கள் மனமொழி மெய்களால் தங்கட்குப் பணிபாற்றும் பேறு பெற்றோம். ஏதேனும் தவறுதல் உற்றிருந்தால் மன்னிக்கவேண்டும்' என்றேன். 'அன்பிலே தவறுதல் ஏது? மன்னிப்பு ஏது?' என்று திலகர் என் முதுகை வருடினர். நாங்களெல்லாம் சென்டரல் ஸ்டேஷனைச் சேர்ந்தோம்.

மேடையில் தேசபக்தர் ஈட்டம் குழுமியிருந்தது. மகரிஷி திலகர் புன்முறுவலுடன் பேசிக்கொண்டிருந்தனர். முதல் மணியடித்தது 'போய் வருகிறேன்' என்றனர். எங்கள் முகங்கள் வாடின. 'வாட்டமுருதையுங்கள்; பூனாவை மறவார்த்தையுங்கள்; அவசியம் வாருங்கள்' என்று சொல்லிக்கொண்டே வண்டியில் புருந்தார். நாங்கள் கைகூப்பிய வண்ணமிருந்தோம். 'போய் வருகிறேன்' என்று கைகூப்பினர். 'திலகருக்கு ஜே' என்ற முழக்கம்; வாளைப் பிளந்தது. வண்டி புறப்பட்டது.

அமிர்தசரஸில் திலகர்

1919-ம் ஆண்டின் இறுதியில் பாரத மக்களின் இரத்த சாஸைக் கண்ட அமிர்த சரஸிலே காங்கிரஸ் கூடியது. அதிலே திலகர் வீரம் வீறிட்டது; செறிந்தது. பஞ்சாப் படுகொலை நாட்டியல் எழுந்த உணர்ச்சி திலகர் வாயிலாகவே காங்கிரஸில் வெளியாயிற்று. திலகர் காங்கிரஸானார்; காங்கிரஸ் திலகராயிற்று. திலகர் என் செய்வரோ என்று உலகம் உற்றுநோக்கியது. அவர்தம் வருகையைச் சென்னை சிந்தித்தவண்ண மிருந்தது இந்திய முடிகுடா வேந்து - லோகமான்யம் - பாலகங்காதரம் - வீரத்திலகம் - சென்னையை நோக்கவில்லை; (1-8-1920) 'விண்ணை' நோக்கியது; உறங்கியது; துஞ்சியது. அச்சமயம் யான் 'தேசபக்தன்' ஆசிரிய பீடத்திலில்லை; 'நவசக்தி'யைத் தோற்றுவிக்க முயன்றுவந்தேன். என் உணர்ச்சி என்னிலே சுழன்றது; சுழன்று சுழன்று என்னைப் படுக்கையில் தள்ளியது.

அன்னிபெஸண்டுக்கு வரவேற்பு

அன்னிபெஸண்ட் அம்மைபார் அமிர்தசரஸினின்றும் சென்னை நோக்கி வந்தார். அவரை வரவேற்று ஊர்வலமாக அழைத்துச் செல்ல முயன்றேன். அம்முயற்சிக்குக் கேடுகுழ ஒரு கூட்டம் புறப்பட்டது. அதற்குத் தலைவர் தேசபக்தர் சிதம்பரம் பிள்ளை. அம்மையாரைக் காங்கிரஸ் சார்பில் வரவேற்க முயன்றேனில்லை; தொழிலாளர் சார்பாகவே வரவேற்க முயல்கிறேன். என்று அவர்க்கு விளக்கங் கூறினேன். அவர் எனது கூற்றுக்குச் செவிசாய்க்கவே இல்லை. மறுப்புக் கூட்டங்களும் துண்டு வெளியீடுகளும் சென்னையில் மலிந்தன. அம்மைபார் (11-1-1920) சென்னை சேர்ந்தனர். சென்ட்ரல் ஸ்டீடஷன் தொழிலாளர் மயமாகியது. ஒரே வெள்ளக்

திரு. வி. க. வாழ்க்கைக் குறிப்புகள்

காடு. ஊர்வலம் லாட் கோவிந்ததாஸ் அரண்மனை வரை வந்தது. அங்கே கேசவப் பிள்ளை தலைமையில் அம்மையார்க்கு வரவேற்பு மொழிகளும் வாழ்த்து மொழிகளும் வழங்கப்பட்டன. அம்மையார் அளித்த பதிலில் 'இத்தகைய அன்பலர்ந்த ஊர்வலத்தையும் வர வேற்பையும் யான் வாழ்க்கையில் கண்டதே இல்லை' என்று குறிப்பிட்டனர். அம்மையாரும் வாடியாவும் இங்கிலாந்தில் இந்தியத் தொழிலாளர் பொருட்டு நிகழ்த்திய தொண்டையும், வாடியா அமெரிக்கா சென்றிருத்தலையும் விளக்கி நன்றி கூறினேன்.

சிதம்பரம் பிள்ளை 'வாழ்த்து'

அன்று மாலை கடற்கரையில் ஒரு கூட்டங் கூடியது. அதில் நண்பர் சிதம்பரம் பிள்ளை பேசினார். அவர் வாய் பெண்ணட் அம்மையாரையும் என்னையும் வாழ்த்தியது; எப்படி வாழ்த்தியது? வசைமலர்களால் வாழ்த்தியது. அம்மலர்கள் பத்திரிகை நிருபநேயர்களால் திரட்டப்பட்டன. அம்மையார்க்கும் எனக்கும் அனுப்பப்பட்டன. அடுத்தநாள், அந்தி வேளையில் அன்னிபெண்ணட் அம்மையார் வண்டி 'தேச பக்தன்' நிலையத்தின் முன்னே காணப்பட்டது. யான் ஓடி வந்தேன். அம்மையார் என்னை வண்டியில் ஏறுமாறு கூறினர். ஏறினேன். 'நேற்றைய கடற்கரை நிகழ்ச்சி உமது செவிக்கு எட்டியதா?' என்று கேட்டார். எட்டியது என்றேன். 'யான் பிராட்லாவினிடம் பயின்றவன். எத்தகை வசைகளையும் யான் தாங்குவேன். நீர் தமிழ்ப் போதாக்காசிரியராயிருந்தவர்; புண்ணியத் தொழில் செய்தவர். நேற்றைய வசை மொழிகள் உமது மனத்தைப் புண்படுத்தியிருக்குமே. ஏன் பொருட்டன்றோ புண்படும் நிலை நேர்ந்தது?' என்று பரிவுடன் சொன்னார். அக்காட்சி தாய் தன் நோயைக்கருதாது, சேயின் நோயைக் கருதி உருகுவதுபோலத் தோன்றியது. 'சிதம்பரம் பிள்ளை என் சகோதரர். அவர் தமிழ்

வசைமொழிகளை யான் வாழ்த்து மொழிகளாகவே கொண் டேன். என் மனம் புண்படவில்லை. உலகுக்கும் நாட்டுக் கும் பல ஐழியிலும் நலம் புரிந்துவரும் ஒருவர் பொருட்டு என் போன்ற சிறுவர் வசை மொழிகளைத் தாங்குதல் பெரியதன்று' என்று யான் அம்மையார்க்கு ஆறுதல் கூறி னேன். அப்பொழுது யான் "சத்தியாக்கிரக அறிக்கையி லும், 'சத்தியாக்கிரக' கூட்டத்திலும் முறையே கையெழுத் திட்டதனாலும் சேர்ந்ததனாலும் தங்கள் தலைமையை யான் ஏலா தொழிந்தேன் என்று நினையாதிருக்குமாறு வேண்டு கிறேன். அரசியல் துறையில் மட்டும் யான் தங்களைத் தலைவராகக் கொண்டவன்ல்லன். யான் பல துறைகளில் தங்கள் அடிச் சுவட்டைப்பற்றி நடப்பவன்" என்று முறையிட்டேன். 'நீர் என் கட்டுக்கு அடங்குதல் வேண்டு மென்ற நியதி இல்லை. உமக்கு உரிமை உண்டு' என்று அம்மையார் சொல்லி, 'என்னைப் பொறுத்த வரையில் சட்டமீறலை நாகரிகமாக யான் கொள்ளமாட்டேன். அது நாளடைவில் கொள்கை கொலை புரட்சி முதலிய தீமைகளை நாட்டிடைப்புக்குத்துவதாகும்' என்று தங்கருத்தை வெளி யிட்டனர். யான் விடைபெற்றேன்.

ஒத்துழையப் போர்

பாஞ்சாலத்தில் எழுந்த துராக்கிரகம் காந்தியடிகளின் சத்தியாக்கிரகப் போரை நிறுத்தச் செய்தது. பின்னே பஞ் சாப்படுகொலைக்கும் கிலாபத்துக்கும் நியாயம் பிறவாமை காந்தியடிகளின் கருத்தை அப்போர்மீது செலுத்துமாறு அவரைத் தூண்டியது. சத்தியாக்கிரகம் ஒத்துழையாமைப் போராக உருக்கொண்டது. காங்கிரஸ் அப்போரை நடத்த உடன்பட்டது. போர் துவங்கியது. தென்னாட்டில் அப்போரில் எவ்வளவு ஈடுபட வேண்டுமோ அவ்வளவும் யான் ஈடுபட்டேன். சிறை வாழ்வு பல்லாயிரம் மக்கட்குக் கிடைத்தது; காந்தியடிகட்குங் கிடைத்தது. அவ்வாழ்வு

திரு. வி.க. வாழ்க்கைக் குறிப்புகள்

எனக்கு வாய்க்கவில்லை. விவரம் தொழிலாளரியக்கக் குறிப்புக்களில் பொறித்துள்ளேன்.

சுயராஜ்யக் கட்சி

காந்தியடிகள் சிறைக்கோட்டத்தில் வதிந்தபோது, விடுதலையடைந்து வெளிவந்த தேசபக்தருக்குள் பலதிறக் கருத்து வேற்றுமைகள் எழுந்தன. அவ்வேளையில் 1922-ல் கையையில் தேசபந்து சித்தரஞ்சனதாஸ் தலைமையில் காங்கிரஸ் கூடியது. தேசபந்துதாஸ் மோதிலால்நேரு உள் ளிட்டவர், நாட்டில் தோன்றியுள்ள சோர்வை முன்னிட்டு ஒத்துழையாத் திட்டத்தில் சில மாறுதல் நிகழ்த்த முயன்றனர். இராஜகோபாலாச்சாரியார் உள்ளிட்டவர் காந்தியடிகள் சிறையிலுள்ளபோது எவ்வித மாறுதலும் நிகழ்த்தல் கூடாதென்று வாதம் புரிந்தனர். காங்கிரஸ் மாறுதலை ஏற்கவில்லை. தேசபந்துவின் முடிவுரையில், 'வரும் ஆண்டுக்குள் மாறுதல் நிகழ்த்த முயன்றே தீர்வேன்' என்ற குளுரை பிறந்தது. சித்தரஞ்சனதாஸால் சுயராஜ்யக் கட்சி என்றொரு விதை காங்கிரஸில் விதைக்கப்பட்டது. சட்ட சபையை விலக்குதல் கூடாதென்பதும், அதைப்பற்றி, அதிலே முட்டுக்கட்டையிட்டு, இரட்டை ஆட்சி இயக்கத்தை ஒடுக்குதல் வேண்டுமென்பதும், அதற்குக் காங்கிரஸ் இடந்தரல் வேண்டுமென்பதும், சுயராஜ்யக் கட்சியின் உள்ளக்கிடக்கை. அக்கட்சியை எதிர்க்க ஒரு கூட்டம் நாட்டில் திரண்டது. அதன் உயிர்நாடி தமிழ் நாட்டில் நிலவியது.

என் கருத்து

யான் மாறுதல் வேண்டாத கூட்டத்தையே ஆதரித்தேன். ஏன்? காங்கிரஸில் பிளவு கூடாதென்பது என்கருத்து. இன்று காங்கிரஸில் சுயராஜ்யக் கட்சிக்கு இடந்தந்தால் நாளை வேறு வேறு கட்சிகள் அதில் இடம்பெறும்.

நிலைமை நேருமென்றும், அதனால் பலவிதக் களைகள் முளைத்து முதலையே அழிக்குமென்றும், சுயராஜ்யக் கட்சிக் கொள்கையைக் காங்கிரஸே ஏற்கலாமென்றும், அல்லது சுயராஜ்யக் கட்சி காங்கிரஸுக்குப் புறத்தேயின்றுதன் கடனை ஆற்றலாமென்றும், அதைக் காங்கிரஸுக்குள் வளர விடுதலாகாதென்றும், காங்கிரஸார் எண்ணம் ஆக்க வேலைமீது செல்லாது சுயராஜ்யக்கட்சியீதே சென்று கொண்டிருக்குமென்றும் யான் பிரசாரஞ் செய்யலானேன்.

தியாகத்தின் மாண்பு

தென்னாட்டில் மாறுதல் வேண்டாமைக்குப் போதிய பிரசாரஞ் செய்யப்படவில்லை. அப்பிரசாரத்தில் முனைந்து நின்றவர் இராமசாமி நாயக்கர் உள்ளிட்ட சிலரே. அதனால் தேசபந்துவின் கிளர்ச்சி வடநாட்டிலும் தென்னாட்டிலும் ஆக்கம் பெற்றது. சுயராஜ்யக் கட்சிக்கு ஆக்கந் தேடியது அக்கட்சியின் கொள்கைமட்டுமன்று. பின்னை எது? தேசபந்துவின் தியாகமும் உடன்சேர்ந்து சுயராஜ்யக் கட்சிக்கு ஆக்கந்தேடியது. தியாகத்தின் பெருமை தேசபந்து வாயிலாக நன்கு விளங்கியது.

தொழிலாளர்

தேசபந்து (30-5-1923) சென்னை போந்தபோது பல இடங்களில் அவர்தம் சொற்பொழிவுகள் நிகழ்ந்தன. சென்னைத் தொழிலாளர் சங்கத்திலும் அவர் பேச ஒருப்பட்டனர். ஆனால் அவர் தொழிலாளர் கூட்டத்துக்கு வந்தார் இல்லை. காரணமென்ன? சென்னைச் சுயராஜ்யக் கட்சியார் சிலர். 'சென்னைத் தொழிலாளர் சங்கம் மாறுதல் வேண்டாமைப் பிரசாரங் கேட்டுக் கேட்டு அம்மயமாகியது. அக்கூட்டத்துக்குத் தாங்கள் போனால் தங்கள் முன்னிலையிலேயே தங்கள் கொள்கைக்கு மாறுபட்ட தீர்மானம் நிறைவேறும். அஃது எங்கள் பின்னைய முயற்சிக்கு இடர்

திரு. வி. க. வாழ்க்கைக் குறிப்புகள்

விளைக்கும்' என்று சொன்னமை தேசபந்துவின் வருகையைத் தகைந்தது என்று கேள்விப்பட்டேன். வேறு பல காரணங்களும் வெளிவந்தன. தொழிலாளர் சங்கம் தேசபந்துவின் பேச்சைக் கேட்கவே விரும்பியது. சுயராஜ்யக் கட்சிக்கு மாறுபட்ட தீர்மானமொன்றை நிறைவேற்றத் தொழிலாளர் கனவிலுங் கருதியதில்லை. வீண் ஐயம்.

தாஸ் வெற்றி

சித்தராஞ்சன தாஸர் முயற்சி, காங்கிரஸ் கூடுவதற்குள் டெல்லியில் செப்டம்பரில் மௌலானா அபுல்கலாம் அஜாத் தலைமையில் ஒரு தனிக் காங்கிரஸைக் கூட்டுவித்தது. விரைவுக்குக் காரணம் சட்டசபைத் தேர்தல் நெருக்கேயாகும். தனிக் காங்கிரஸ் சுயராஜ்யக் கட்சியுடன் ஒன்றவில்லை. ஆனால் அக்கட்சி தன்னுள் நிலவுவதற்குத் தனிக் காங்கிரஸ் இடந்தந்தது. சுயராஜ்யக் கட்சி தனித்து நின்றல் கூடா தென்பதும், எவ்வழியிலாதல் அது காங்கிரஸ் சார்பைப் பெறுதல் வேண்டுமென்பதும் தேசபந்துவின் விருப்பம். அவ் விருப்பம் நிறைவேற்றிற்று. எப்படியோ அவர்தம் குஞ்சை ஓராண்டுக்குள் வெற்றிபெற்றது. டெல்லி தனிக் காங்கிரஸ் பெரும்பிழை செய்ததென்று யான் தமிழ்நாட்டில் முழுக்கஞ் செய்தேன். நவம்பரில் சட்டசபைத் தேர்தல் நடைபெற்றது. சுயராஜ்யக் கட்சிக்குச் சிலவிடங்களில் நல்ல வெற்றி விளைந்தது. சென்னை மாகாணத்தில் சுயராஜ்யக் கட்சிச் சார்பில் பெரும்பான்மையோர் தேர்தலில் ஈடுபட்டாரில்லை. ஈடுபட்ட அளவில் வெற்றியே விளைந்தது.

1923-ம் ஆண்டு இறுதியில் காக்கிநாடாவில் மௌலானா மகமத் அலி தலைமையில் காங்கிரஸ் கூடியது. அது டெல்லியுடன் சமாதானஞ் செய்துகொண்டது. கையையில் வீறி எழுந்த எதிர்ப்பு காக்கிநாடாவில் எழவில்லை.

காங்கிரஸ் தான் தனித்து நின்று சுயராஜ்யக் கட்சி தனக்குள் நிலவுதற்குமட்டும் இடந்தந்தது தவறு என்றும்,

சுபராஜ்யக் கட்சியின் கொள்கையைக் காங்கிரஸே ஏற்று நடக்க உளங்கொண்டிருத்தல் வேண்டும் என்றும் யான் எழுதியும் பேசியும் வந்தேன். அதனால் பழைய ஒத்துழையாமை மீண்டும் உயிர்த்தெழுதற்கு வழியுண்டாகுமென்பது என் உட்கிடக்கை. எனது எழுத்துக்கும் பேச்சுக்கும் தமிழ்நாடு செவி சாய்த்தது.

மாறுதல் வேண்டாதார் திக்கற்றவராயினர். அவர் நெஞ்சங்கள் சுழன்றன. அவர்தம் எண்ணமெல்லாம் காந்தியடிகளிடஞ் சென்றன. எண்ண அலைகள் (5-2-1934) காந்தியடிகளை விடுவித்தன.

நாடு கடத்தல்

காந்தியடிகள் நாட்டை நோக்கினார்; தாம் எழுப்பிய நிலையம் குலைந்ததைக் கண்டார். அக்காட்சி அவர்தங் கொள்கையையோ உறுதியையோ மாற்றவில்லை; சுபராஜ்யக் கட்சியை வீழ்த்தும் முயற்சியிலும் அவரைத் தலைப் படுத்தவில்லை. காந்தியடிகள் மீண்டும் நாட்டைப் பழைய நிலைக்குக் கொணர்தற்கு ஆக்கத் தொண்டில் கருத்திருத்தினார். அந்நிலையில் வங்க அரசாங்கம் சுபாஷ் சந்திரபோஸ் உள்ளிட்ட தேசபக்தர் பலரைத் திடீரென நாடு கடத்தியது. அச்செயல் காங்கிரஸுக்குள் ஒருமைப்பாட்டை விழைந்தது. அதனால் காந்தி - தாஸ் - நேரு - உடன் படிக்கை முகிழ்த்தது. அவ்வுடன்படிக்கையால் சுபராஜ்யக் கட்சி மறையவில்லை; ஆனால் காங்கிரஸுக்குள் கனன்றிருந்த எதிர்ப்பு ஒழிந்தது. காங்கிரஸ் கடர்த் தொண்டில் பெருங் கவலை செலுத்தியது; நூல் சந்தா விதித்தது. அஃது எனக்குத் தலைநோயாகியது.

வினாவு

சுபராஜ்யக்கட்சி சட்டசபைகளில் என்ன வேலை செய்தது? அக்கட்சி மத்திய மாகாணத்திலும் வங்காளத்திலும் சட்டசபையில் முட்டுக்கட்டையிட்டு இரட்டை ஆட்சி

திரு. வி. க. வாழ்க்கைக் குறிப்புகள்

யைக் கொன்றது; இந்தியச் சட்டசபையில் செல்வாக்குடையதாயிற்று.

ஸ்ரீநிவாச ஐயங்கார் தலையீடு

சுயராஜ்யக் கட்சியின் சிறிய வெற்றி எஸ். ஸ்ரீநிவாச ஐயங்காருக்குப் பெரிய ஊக்கமூட்டிற்று. அவ்வூக்கம் முதலில் நகரசபையைப் பற்றிக் காங்கிரஸ் மயமாக்க வேண்டுமென்ற வெறியாகியது. ஸ்ரீநிவாச ஐயங்கார் வெறிகொண்டு உழைத்தார் என்று கூறல் மிகையாகாது. அவர்தம் முயற்சிக்கு யானும் துணை நின்றேன். வெற்றிமேல் வெற்றி விளைந்தது. அவ்வெற்றி பிற்போக்குக் கட்சியினரை விழி புரளச் செய்தது; அதிகார வர்க்கத்தை நடுக்குறுத்தியது; மாகாணத்தைத் தட்டி எழுப்பியது. மாகாண முழுவதும் ஆங்காங்கே ஸ்தல ஸ்தாபனங்களெல்லாம் காங்கிரஸ் மயமாகத் தலைப்பட்டன. சட்டசபை ஏன் இவ்வண்ணமாதல் கூடாது என்ற உணர்வு மக்களிடே எழுந்தது. அவ்வெழுச்சியைப் பயன்படுத்தும் முறையில் எங்களால் பிரசாரஞ் செய்யப்பட்டது.

திருவண்ணாமலை மகாநாடு

அவ்வேளையில் (15, 16-11-1924) திருவண்ணாமலையில் இராமசாமி நாயக்கர் தலைமையில் தமிழ் நாட்டுக் காங்கிரஸ் கூடியது. அம்மகாநாட்டுத் தீர்மானங்களில் முடியாயிலங்கியது சட்டசபை நுழைவைப் பற்றியது. அத் தீர்மானத்தை எதிர்த்து வீழ்த்தச் சிறைசென்ற செல்வங்களெல்லாம் முனைந்து நின்றன. தீர்மானத்தைக் கொண்டு வரும் பொறுப்பை எவர்மீது சுமத்துவது என்ற சிந்தனை பெரிதாகியது. முடிவில் அப்பொறுப்பு என்மீது சுமத்தப்பட்டது. யான் சுமையை ஏற்றுக்கொண்டேன். ஏன்? காலத்துக்கேற்ற தொண்டு செய்வதில் பின்னிடுதல் கூடா தென்பது எனது எண்ணம். சட்டசபை நுழைவும் முட்டுக் கூட்டையும் பழைய ஒத்துழையாமையை உயிர்ப்பிக்குமென்ற

உறுதி என்னுள் ஊறிக்கொண்டே இருந்தது. அவ் வெண்ணமும், இவ்வுறுதியும் என்னைச் சுமையைத் தாங்கச் செய்தன. காக்கிடை - தீர்மானமும், காந்தி - தாஸ் - நேரு - உடன்படிக்கையும் என் மனச் சான்றுக்குப் பக்கத் துணையாக நின்றன. தீர்மானத்தை மகாநாட்டின் முன்னே கொண்டு வந்தேன். கால நிலை, நாட்டு நிலை, அரசியலில் பிடிவாதம் கூடாதென்பது, ஆட்சிமுறையை இயங்கவிடா மையும் ஒத்துழையாமையின் கூறு என்பது, சட்ட சபையைப் பற்றிக் காட்டினால் நாட்டின் வாக்காளரில் பெரும்பான்மை யோர் காங்கிரஸ் சார்பினரா யிருத்தல் அரசாங்கத்துக்கு நன்கு புலனாகுமென்பது முதலியவற்றை விளக்கி, 'இப்போ தைய நிலைமையில் ஆக்க வேலையுடன் சட்டசபையைப்பற்றி முட்டுக்கட்டையிட்ட பின்னரே பழைய ஒத்துழையாமை எழுதற்கு இடமுண்டாகும். ஆதலின் ஒத்துழையாமை உள்ளமுடையோர் - அதில் உறுதியுடையோர் - அதை விரைவில் உயிர்ப்பிக்க வேண்டுமென்ற வேட்கையுடை யோர்-இத்தீர்மானத்தை ஆதரிக்க முன்வருதல் வேண்டும். இல்லையேல் காங்கிரஸின் ஆக்கம் நாளுக்குநாள் குறைந்து போகும். காங்கிரஸ் பெரியது; நாடு பெரியது; சுயராஜ்யம் பெரியது; பிடிவாதம் பெரியதன்று' என்று பேசித் தீர் மானத்துக்கு ஆதரவு நல்குமாறு பிரதிநிதிகளை வணக்க மாகக் கேட்டுக்கொண்டேன். அத்தீர்மானத்தையாட்டிய நடைமுறையை நண்டு விரித்துக் கூறவேண்டுமெனில்லை. அது (21-11-1924) 'நவசக்தி'யில் சுருங்கிய முறையில் வெளி வந்தது. அதை நங்கே தருதல் சாலும்.

இம்மாதம் 15, 16-ந் தேதிகளில் திருவண்ணாமலையில் தமிழர் - மகாநாடு சிறப்பாக நடந்தேறியது. முதல் நாள் சனிக்கிழமையன்று காலை மகாநாட்டின் அக்கிராசனர் ஈ. வே. இராமசாமி நாயக்கர் வந்து சேர்ந்தார். நாயக்கர் புகைவண்டி நிலையத்திலிருந்து நன்கு அலங் கரிக்கப்பட்டிருந்த தெருக்களின் வழியாக மிகுந்த ஜனக்

திரு. வி. க. வாழ்க்கைக் குறிப்புகள்

கூட்டத்துக்கிடையே, ஊர்வலமாகத் தமது விடுதிக்கு அழைத்துச் செல்லப்பட்டார். பிற்பகல் சுமார் 2-மணிக்கு, தோரணங்களாலும் பல வர்ணக் கொடிகளாலும் அலங்கரிக்கப்பட்டிருந்த தகரக் கொட்டகையில் மகாநாடு ஆரம்பமாயிற்று. சுமார் 200 பிரதிநிதிகள் விஜயம் செய்திருந்ததுடன் ஆயிரம் பேருக்குமேல் நடவடிக்கைகளைக் கவனிக்க வந்திருந்தனர். இவர்களில் பெண்மணிகள் சுமார் 100 பேர் இருப்பார்கள். மேடையில் வீற்றிருந்தவர்களில் முக்கியமானவர் கீழ்க்கண்டவர்களாவர் :— யாகுப் ஹாஸன், சி. இராஜகோபாலாச்சாரியார், எஸ். ஸ்ரீநிவாச ஐயங்கார், டாக்டர் பி. வரதராஜலு நாயுடு, திரு. வி. கலியாணசுந்தர முதலியார், டாக்டர் ராஜன், வி. சக்கரைச் செட்டியார், தங்கப்பெருமாள் பிள்ளை, எஸ். ராமநாதன், கே. சந்தானம், கே. எஸ். சுப்பிரமணியம், ஹாலாஸ்யம், வ. வே. சு. அய்யர், கிருஷ்ணசாமி சர்மா, ராய. சொக்கலிங்கன் செட்டியார், இரத்தினசபாபதி கவுண்டர், சுவாமி சகஜானந்தர், அசலாம்பிகையம்மாள், நாகம்மாள் (நாயக்கரின் மனைவியார்), இராமாபிருதம் அம்மாள் முதலியோர்.

ஆரம்பத்தில் தேசிய கீதங்களும், தோத்திரப்பாடல்களும் பாடப்பட்ட பின்னர் உபசரணக்கமிட்டித் தலைவர் காவ்யகண்ட கணபதி சாஸ்திரிகள் பிரதிநிதிகளை வரவேற்றுப் புலமை நிறைந்ததோர் அரிய பிரசங்கம் செய்தார். கடைசியாக அவர் ஈ. வே. இராமசாமி நாயக்கரை அக்கிராசன பதவிக்குப் பிரரேபித்துத் தமது உரையை முடித்தார். இப்பிரரேபணையை யாகுப் ஹாஸன், சக்கரைச் செட்டியார், எஸ். ஸ்ரீநிவாசயங்கார், டாக்டர் வரதராஜலு நாயுடு, அசலாம்பிகையம்மாள் முதலியோர் ஆதரித்த பின்னர் விசேஷ கரகோஷத்துக்கிடையே நாயக்கர் அக்கிராசனபீடத்தி லமர்ந்து தமது அக்கிராசனப் பிரசங்கத்தைப் படித்தார்.

இரண்டாம் நாள்

மறுதினம் ஞாயிற்றுக்கிழமை பிற்பகல் மீண்டும் மகாநாடு கூடிற்று. முதல்நாள் விஜயம் செய்திருந்தவர்களைத் தவிர கே. வி. அரங்கசாமி அய்யங்கார், எஸ். சத்தியமூர்த்தி, டி. ஆதிநாராயண செட்டியார், கே. பாஷ்யம், எம். கே. ஆச்சாரியார் முதலியோரும் இரண்டாம் நாள் கூட்டத்திற்கு வந்திருந்தனர்.

* * * * *

ராஜி ஒப்பந்தத்துக்கு ஆதரவு

பின்னர் விஷயாலோசனைக் கமிட்டியில் பெரும் பான்மை வாக்குகளால் நிறைவேற்றப்பட்ட கீழ்க்கண்ட தீர்மானம் திரு. வி. கலியாணசுந்தர முதலியார் அவர்களால் பிரரேபிக்கப்பட்டது:—

அரசாங்கத்தாரின் அடக்குமுறையைக் காங்கிரஸில் ஒற்றுமையால் எதிர்க்கவும், பலதிறப்பட்ட ராஜியக் கட்சியாரைக் காங்கிரஸில் சேர்த்து நிர்மாண வேலைகளைப் பூர்த்தி செய்யவும், சுயராஜ்யம் பெறுவதற்கு இந்தியாவைக் கதர் மயமாக்குவதைத் தவிர வேறு திறமையான ராஜிய சாதனம் இல்லையென்பதை வற்புறுத்தவும், மகாத்மா காந்தி, தேசபந்து தாஸ், பண்டித மோதிலால் நேரு ஆகிய மூவரும் கல்கத்தாவில் ஏகோபித்து ஒப்புக் கொண்ட ராஜி திட்டத்தை இம்மகாநாடு பொதுவாய் ஆதரிப்பதுடன் அடியில் கண்ட திருத்தங்களைச் செய்ய வேண்டுமென்றும் தீர்மானிக்கிறது.

1. 'காங்கிரஸ் கூட்டங்களிலும், காங்கிரஸ் வேலை செய்யும்போதும் கதர் தரிக்க வேண்டு' மென்பதற்குப் பதிலாக 'எப்பொழுதும் கதர் தரிக்கவேண்டும்.'

2. 'நான்கு சந்தாவிற்குப் பதில் மாதம் 2000 கஜம் நூல்' என்பதற்குப் பதிலாக 'சாதாரண அங்கத்தினர்களுக்கு வருஷத்திற்கு 2000 கஜம் குடிநூல்' என்றும் திருத்தி யமைக்க வேண்டும்.

திரு. வி. க. வாழ்க்கைக் குறிப்புகள்

மேற்படி தீர்மானத்தைத் தாம் ஆதரிக்க முன்வந்த தின் காரணங்களை விளக்கி முதலியார் விரிவாகப் பேசிய பின்னர் ஆதிநாராயண செட்டியார் தீர்மானத்தை ஆமோதித்தார்.

திருத்தப் பிரேரணை

ஹாலாஸ்யமய்யர் கீழ்க்கண்ட திருத்தப் பிரேரணையைக் கொண்டு வந்தார் :—

‘காங்கிரஸில் ஒற்றுமையை நாடி ஒத்துழையாமைத் தீர்மானத்தை நிறுத்தி வைக்கும் யோசனையை இம்மகாநாடு ஆதரிக்கிறது. தற்பொழுது நிர்மாண திட்டம் ஒன்றே காங்கிரஸ் திட்டமாக இருக்க வேண்டுமென்றும், மிதவாதிகள், பிராமண இதரர்கள், சுயராஜ்யக் கட்சியார், மாறுதல் வேண்டாதார் முதலிய எல்லாக் கட்சியார்களும், தங்களுடைய இதர வேலைத் திட்டங்களைக் காங்கிரஸிற்கு வெளியில் நடத்திக்கொள்ள அவர்கள் எல்லோருக்கும் பூரண உரிமையை அளிக்க வேண்டுமென்றும் இந்த மகாநாடு அபிப்பிராயப்படுகிறது. சுயராஜ்யக் கட்சியாரின் வேலைத் திட்டத்தை மாத்திரம் காங்கிரஸ் சார்பாக நடத்த அனுமதி கொடுப்பின் மற்றக் கட்சியாருக்குக் காங்கிரஸில் இடங் கொடாமல் தடுத்துவிடு மாதலால் இந்த யோசனையை இம்மகாநாடு பலமாக ஆட்சேபிக்கிறது.’

திருஷ்ணசாமி சர்மா மேற்படி திருத்தப் பிரேரணையை ஆமோதித்தார்.

அசல் தீர்மானத்தில், ‘ராஜி ஒப்பந்தத்தைப் பொதுவாக அங்கீகரிக்கிறது’ என்பதை ‘முழுவதும் அங்கீகரிக்கிறது’ என்று மாற்ற வேண்டுமென்று ஏ. அரங்கசாமி அய்யங்கார் கொண்டு வந்த திருத்தப் பிரேரணையை எம். கே. ஆச்சாரியார் ஆமோதித்தார். ஆனால் பின்னர் அய்யங்கார் திருத்தப் பிரேரேபணையை வாபிஸ் வாங்கிக்கொண்டார்.

யாகப் ஹாஸன் நீண்டதொரு பிரசங்கம் செய்து விட்டுத் தீர்மானம், திருத்தப் பிரேரேபணை எதையும் தாம் ஆதரிக்க முடியவில்லையென்று கூறி உட்கார்ந்தார்.

‘இந்த மகாநாடு கல்கத்தா, ஆமதாபாத், நாக்புரி ஆகிய மகாசபைகளில் ஒப்புக்கொண்ட பூரா ஒத்துழையாமைத் திட்டத்தில் நம்பிக்கை கொள்வதுமன்றி அதை மறுபடியும் தீவிரமாக நடத்தும்படியும், வங்காள அடக்கு முறைக்கு அதுதான் சரியான பதிலாகுமென்றும் தீர்மானிக்கிறது’ என்று நாமக்கல் உஸ்மான் சாகிபு கொண்டு வந்த திருத்தப் பிரேரேபணையை அய்யாமுத்துக் கவுண்டர் ஆமோதித்தார்.

வாக்குகளின் விபரம்

எஸ். சத்தியமூர்த்தி, வி. சக்கரைச் செட்டியார், ஷாபீ முகம்மது, ஹமீத்கான், எஸ். ஸ்ரீநிவாச அய்யங்கார், டாக்டர் வரதராஜலு நாயுடு, அண்ணாமலைப்பிள்ளை முதலியோர் அசல் தீர்மானத்தை ஆதரித்தும், எஸ். ராமநாதன், சி. இராஜகோபாலாச்சாரியார், தங்கப்பெருமாள் பிள்ளை, சுப்பையா முதலியார் முதலியோர் ஹாலாஸ்யத்தின் திருத்தப் பிரேரேபணையை ஆதரித்தும் பேசினார்கள். கலியாணசுந்தர முதலியார் ஆட்சேபங்களுக்குப் பதிலளித்த பின்னர் உஸ்மான் சாயபுவின் பூரண ஒத்துழையாமைத் திருத்தப் பிரேரேபணையின்மீது முதலில் வாக்கெடுக்கப்பட்டது. பிரேரேபணிக்குச் சாதகமாக 20 பேரே வாக்களித்தபடியால் அது தோற்றுப்போயிற்று. இராஜகோபாலாச்சாரியார் முதலியவர்களால் ஆதரிக்கப்பட்ட ஹாலாஸ்யத்தின் திருத்தப் பிரேரேபணையின்மீது பின்னர் வாக்கெடுக்கப்பட்டது. சாதகமாக 62 வாக்குகளும் விரோதமாக 105 வாக்குகளும் கிடைத்தபடியால் திருத்தப் பிரேரேபணி தோற்றுப்போயிற்று. பின்னர் கலியாணசுந்தர முதலியார் அவர்களின் அசல் தீர்மானத்தின்மீது வாக்கெடுக்கப்பட்டபோது சாதகமாக 130

திரு. வி. க. வாழ்க்கைக் குறிப்புகள்

வாக்குகளும், பாதகமாக 34 வாக்குகளும் கிடைத்தபடியால் தீர்மானம் நிறைவேறியது.

கிருஷ்ணசாமி சர்மாவின் அழைப்புக்கிணங்கி அடுத்த ஆண்டு மகாநாட்டைக் காஞ்சிபுரத்தில் நடத்தத் தீர்மானிக்கப்பட்டது. பின்னர், உபசரணைக் கமிட்டித் தலைவர் மகாநாட்டிற்கு விஜயம் செய்திருந்த அனைவருக்கும் வந்த நேபசாரம் கூறினார். அக்கிராசனர் முடிவுரை கூறியதும் இரவு 12-மணிக்கு 'வந்தேமாதர' கோஷத்துக்கிடையே மகாநாடு கலைந்தது. (ந. நிருபர்.)

திருவண்ணாமலை மகாநாட்டின் நடைமுறையைப்பற்றி 'அகஸ்தியர்' என்பவர் (ரா. கிருஷ்ணமூர்த்தி-இப்பொழுது 'கல்கி') சில குறிப்புகள் 'நவசக்தி'யில் (21-11-1924) வரைந்தனர். அக்குறிப்புகளில் ஒருவித விளக்கம் உண்டு. அவைகளில் சட்டசபைத் தீர்மானத்தைப்பற்றிய பகுதி வருமாறு:—

சென்ற சிலவாண்டுகளாகத் தமிழ்நாட்டு அரசியலைக் கவனித்து வந்திருப்போர் திருவண்ணாமலையில் ஒரு விசேஷத்தைக் கண்டிருப்பார். 1920-ம் ஆண்டில் திருநெல்வேலியில் நடந்த மாகாண மகாநாட்டிலிருந்து சென்ற மாதம் வரையில் தமிழ் நாட்டில் நடந்துள்ள காங்கிரஸ் கூட்டங்களில் இராஜகோபாலாச்சாரியாரால் ஆதரிக்கப்பட்ட எந்த முக்கியத் தீர்மானமும் தோற்றுப்போனதில்லை. திருவண்ணாமலையில்தான் முதன் முதலாக அவருக்குப் பெருந்தோல்வி ஏற்பட்டது. ஒத்துழையாமைத் தோடக் கத்திலிருந்து திரு. வி. கலியாணசுந்தர முதலியாரும், ஆச்சாரியாரும் எதிர்க்கட்சிகளிலிருந்து பேர்ராடியதும் இம்மகாநாட்டில்தான். தமிழ்நாட்டு ஒத்துழையாமைக் கட்சியின் கட்டு திருவண்ணாமலையில் குலைந்துவிட்டதென்று கூறலாம். நாயக்கர் தமது முடிவுரையில் குறிப்பிட்டதுபோல் ஒத்துழையா இயக்கம் இந்நாட்டில் தோன்றிய காலத்தில் இராஜகோபாலாச்சாரியார், டாக்

டர் வரதராஜலு நாயுடு, திரு. வி. க. முதலியார், இராமசாமி நாயக்கர், டாக்டர் ராஜன் ஆகிய ஐவரும் ஒரே இலட்சியத்தைக் கொண்டு கட்டுப்பாடாகத் தாய் நாட்டுத் தொண்டிலிறங்கினார்கள். டாக்டர் நாயுடு சென்ற வருஷமே இந்த கோஷ்டியிலிருந்து பிரிந்து விட்டார். முதலியார் திருவண்ணாமலையில் பிரிந்தார். இவ்வைவரும் இன்னமும் இணைபிரியா நண்பர்களேயாயினும், மனச்சான்று வழி நடப்பதற்கு நட்பு குறுக்கே வராமல், அரசியலில் மாறுபட்ட அபிப்பிராயங்களை வற்புறுத்தி வருவது போற்றற்குரியதன்றோ?

* * * *

ஆச்சாரியாரின் தோல்விக்குக் காரணங்கள் யாவை? மகாத்மா காந்தியினிடம் தமிழ் நாட்டார் வைத்திருக்கும் அளவற்ற அன்பும் அழியா நம்பிக்கையும் முக்கிய காரணங்களாகும். பொது ஜனங்களின் மதிப்புக்கு எவ்வளவு பாத்திரமானவர்களாயினும், மகாத்மாவுடன் மாறுபட்ட அபிப்பிராயம் கொண்டவர்கள் தமிழ் நாட்டில் வெற்றியடைய முடியாதென்பது திருவண்ணாமலையில் நன்கு விளங்கிவிட்டது. முதலியாரின் பிரிவு, உபசரணக் கமிட்டித் தலைவர் கணபதி சாஸ்திரிகனின் செல்வாக்கு, அடக்குமுறை வாய்ப்பட்டுத் துன்புறும் சுயராஜ்யக் கட்சியினரிடம் தேசத்தாருக்கு ஏற்பட்டுள்ள அநுதாபம் ஆகிய இவை மற்ற காரணங்கள். மேலும் ராஜித்திரமானத்தை ஆதரித்துப் பேசியவர்களில் பலர் சிறந்த வாக்குவன்மை பெற்றவர்கள். திருத்தப் பிரேரணையை ஆதரித்தவர்களில் இரண்டொருவரைத் தவிர மற்றவர்கள் பிரசங்கத் திறமையற்றவர்கள்-அல்லது பிரசங்கத்திறமை வாய்ந்திருந்தும் அன்று எக் காரணத்தாலோ அத்திறமை வெளியாக வில்லை.

காந்தியடிகளால் ஒருதந்திச் செய்தி அனுப்பப்பட்டது. அதையும் நோக்குக.

திரு. வி. க. வாழ்க்கைக் குறிப்புகள்

சி. இராஜகோபாலாச்சாரியாருக்கு மகாத்மா காந்தி அனுப்பிய கீழ்க்கண்ட தந்திச் செய்தி விஷயாலோ சனைக் கமிட்டியிலும் மகாநாட்டின் இரண்டாம் நான் கூட்டத்திலும் படிக்கப்பட்டது :— 'எனது சொந்த ஹோதாவில் நான் சுயராஜ்யக் கட்சியாருடன் செய்து கொண்டிருக்கும் ஒப்பந்தத்தின் கருத்தை மகாநாடு உணர்ந்து அதை ஆதரவுடன் கவனிக்குமென நம்புகிறேன். அஹிம்சா தர்மத்தின் தத்துவத்தை உள்ளபடி அறிந்திருப்போர் அவ்வொப்பந்தத்தின் கருத்தையும் உணர்ந்துகொள்வார்கள். ஒத்துழையாமையைத் தர்மமாகக்கொண்டு நடத்திவரும் தனிப்பட்ட நபர்கள் ஒத்துழையாமையை அனுஷ்டித்து வருவதை இவ்வொப்பந்தம் எவ்விதத்திலும் தடைசெய்யாது. இவ்விஷயம் எங்ஙனமாயினும் மகாநாட்டின் பயனாகக் கதர் அணிதல் பெருகுமென்று நம்புகிறேன்.'

ஈ. வே. ரா.

கயை காங்கிரஸிலிருந்து-சுயராஜ்யக் கட்சி தோன்றிய நாள்தொட்டு - இராமசாமி நாயக்கருக்கு அரசியல் உலகில் ஒருவித மருட்சி உண்டாயிற்று. மாறுதல் அவர் நெஞ்சில் படிப்படியே அரும்பியது; வளர்ந்தது. அவருடன் நெருங்கிப் பழகிய நண்பருள் யான் ஒருவனதலால், மாறுதல் வளர்ச்சி எனக்கு நன்கு விளங்கியே வந்தது. காரணம் என்ன?

இராமசாமி நாயக்கர் ஒத்துழையா இயக்கத்தில் உள் ளும் புறமும் ஒன்றுபட உழைத்தவர். தமிழ் நாட்டில் சுதரைப் பரப்பிய பெருமை அவருக்கே உண்டு. தீண்டாமைப் பேயையோட்ட அவர் பட்டபாட்டை ஆண்டவனே அறிவன். அவர்வைக்கம் வீரராய் இலங்கியதை நாடறியும். நாட்டு விடுதலையைக் குறிக்கொண்டு அவர் பலமுறை சிறை நண்ணியவர். அவர் பணியின் நேர்மையே அவர் நெஞ்சில் மாறுதல் நிகழ்த்தியது என்று கருதலானேன். உண்மை உழைப்புக்கு ஊறு நிகழுங்கால் சிலர் பொறுமை

வகிப்பர்; சிலர் துறவு மேற்கொள்வர்; சிலர் பிற்போக் காளராவர். இவை ஜீவ இயல்புகள்.

நாயக்கர், 'சுயராஜ்யக் கட்சி ஒத்துழையாமை உணர்வையே போக்கிப் பட்டம் பதவிக் கட்சியாகும்' என்பர். 'தற்போது காங்கிரஸில் உற்றுள்ள சோர்வை நீக்கிப் பழைய ஒத்துழையாமையை உயிர்ப்பிக்கச் சுயராஜ்யக் கட்சியை ஒரு கருவியாகப் பயன்படுத்தல்வேண்டும்' என்று யான் சொல்வேன். மீண்டும் ஒத்துழையாமை எழுமா' என்று அவர் கேட்பர். 'அஃது எழுந்தே தீரும்; வேறு வழியில்லை' என்று யான் உரைப்பேன். 'சுயராஜ்யக் கட்சி யால் பிராமணர்க்கு ஏற்றமும், மற்றவர்க்கு இறக்கமும் உண்டாகும்' என்று இராமசாமியார் கூறுவர். யான் அதை மறுப்பேன். அவர் உள்ளம் 'ஜஸ்டிஸ்' கட்சியை வருடுவதை யான் குறிப்பால் உணர்வேன். 'ஜஸ்டிஸ்' கட்சியில் கருத்தை இருத்தாதேயுங்கள்; வேண்டுமானால் சமூகச் சீர்திருத்தத்தில் நாட்டஞ் செலுத்துங்கள்' என்று எச்சரிக்கை செய்வேன். இவ்வாறெல்லாம் அவரும் யானும் நட்புமுறையில் வாதம் புரிவோம்; நடக்கும்போதும் இருக்கும்போதும் சாப்பிடும்போதும் பேசுவோம். 'குடியரசு' என்றொரு பத்திரிகை அவரால் தோற்றுவிக்கப்பட்டது. அதன் வாயிலாக அவர் தம் மனத்திலுற்ற மாறுதல்கள் சிறிது சிறிதாக வெளிவரலாயின.

எங்கள் பிரசாரம்

எஸ். ஸ்ரீநிவாச ஐயங்காரும் யானும் அடிக்கடி சந்திப்போம்; முன்னணி வேலைகளை முன்னுலோம்; சட்ட சபையைப்பற்றி மந்திரி சபை அமையாதவாறு தடுத்து, அரசாங்க இயக்கத்தை மறித்தல்வேண்டுமென்றும், அத்தொண்டைக் காங்கிரஸே ஏற்றல்வேண்டுமென்றும், அதைச் சுயராஜ்யக் கட்சியினிடம் ஒப்புவித்துக் காங்கிரஸ் வாளாகிடத்தல் தவறு என்றும், நாட்

திரு. வி. க. வாழ்க்கைக் குறிப்புகள்

ஊல் காங்கிரஸ் என்றும் சுயராஜ்யக்கட்சி என்றும் எழுந்துள்ள கிளைப்பைப் போக்கல் வேண்டுமென்றும், சுயராஜ்யக்கட்சியை விரும்பாதார் அதன் கொள்கையைக் காங்கிரஸில் ஒன்றிச் செய்து அதை வீழ்த்தல் வேண்டுமென்றும் அப்பொழுதே ஒத்துழையாமை மீண்டும் உயிர்த்தெழுமென்றும் கூட்டங்களில் பேசுவோம். எங்கள் பேச்சு நற்பயனை விளைத்தே வந்தது. தமிழ்நாட்டில் ஒருவிதப் புத்துணர்ச்சி உண்டாயிற்று. மாறுதல் வேண்டுமோரும், வேண்டாதாரும் ஒருமைப்படுதற்கு வழி காணப்பட்டது. என்ற மகிழ்ச்சி மக்களுக்கு உண்டாயிற்று.

காஞ்சி மகாநாடு

1925-ம் ஆண்டு நவம்பர் 21, 22-ல் காஞ்சியில் தமிழ்நாட்டுக் காங்கிரஸ் கூடியது. அதில் தலைமை வகிக்கும் பொறுப்பைத் தமிழ்நாடு எனக்கு வழங்கியது. அம்மகாநாடு சரித்திர சம்பந்தமுடையதாயிற்று. விவரம் பின்னே கூறுவன். இடையில் என் தலைமையில் நடந்தேறிய அரசியல் மகாநாடுகளைப் பற்றிச் சிலகூறலாமென்று எண்ணுகிறேன்.

மகாநாட்டு முன்னுரைகள் எழுத்துப் பேச்சிலும் அமைந்தன; வாய்மொழியிலும் பிறந்தன. முன்னவை 'தமிழ்த் தென்றல்' என்னும் நூலில் சேர்க்கப்பெற்றன. வாய்மொழிகளிற் சில பத்திரிகை நிருபர்களால் திரட்டப்பட்டன. அவை பல பத்திரிகைகளில் பலவிதமாய்க் கிடக்கும். திரட்டப்படாதவை வானிற் கலந்தன.

தாலுக்கா

ஊத்தங்கரைத் தாலுக்கா மகாநாடு ஊத்தங்கரையிலேயே (14, 15-4-1919) கூடியது. அம்மகாநாட்டில் குறிக்கற்பாலது ஊர்வலம். அதில் என்ன சிறப்பு? பழைய சிலம்பு வித்தைகள், வாத்தியங்கள், ஆட்டங்கள் முதலிய வற்றைக் கண்டேன். வாழ்க்கையில் கண்டறியாதன பல

கண்டேன். ஒருபக்கம் குண்டாந்தடிச் சுழற்சி ; இன்னொரு பக்கம் நீண்ட தடிச் சுழற்சி ; வேறொரு பக்கம் சிறுசுச்சிச் சுழற்சி - சிலம்புகள் பலவிதம் ; உடுக்கைகள் பலவிதம் ; பறைகள் பலவிதம் - தாரைகள் எத்தனை ; குழல்கள் எத்தனை ; தாளங்கள் எத்தனை - தனித்தனிக் கூத்துக்கள் ; கைகோத்த கூத்துக்கள் ; வட்டணைக் கூத்துக்கள் - கால் தூக்கு நடங்கள் ; கைதூக்கு நடங்கள் ; குனிந்த நடங்கள் - இன்னேரென்ன புதுமைகளில் என் மனம் தோய்ந்தது.

அருப்புக்கோட்டை, சாத்தூர், ஸ்ரீவில்லிபுத்தூர், ஆகிய இடங்களில் அவ்வத் தாலுக்கா மகாநாடுகள் முறையே 1923-ம் ஆண்டில் அக்டோபர் ஒன்பதிலும், பன்னிரண்டிலும், பதினைந்திலும் முறையே தொடர்ச்சியாகக் கூடின. தேசபக்தர் சாத்தூர் சுப்பிரமணிய நாயனாரின் முன்னேற்பாட்டின்படி அம்மகாநாடுகள் சேர்ந்தன.

அருப்புக்கோட்டையில் நாடார் சமூகம் தனிமுறையில் எனக்கு நன்மொழி வழங்கியது. அதையொட்டி 'ஜஸ்டிஸ்' கட்சியின் குறும்பு எழுந்தது. ஆனால் அது தலைவிரித்தாடவில்லை; சிறிது நேரத்தில் ஒடுங்கியது. அடுத்தநாள் சேலம் வேங்கடப்ப செட்டியார் தலைமையில் ஒரு கூட்டம் ஈண்டியது. அதில் 'சக்தி சிவம்' என்ற பொருளைப் பீடிகையாகக் கொண்டு யான் ஒரு சொற்பொழிவு நிகழ்த்தினேன்.

சாத்தூரில் சுப்பிரமணிய நாயனாரும் அவர்தம் அருமைப் புதல்வருள் சிறை புகுந்த தியாகம் மோதிலால் நேருவையும் அவர்தம் அருமைக் குமாரர் ஜவஹர்லால் நேருவையும் நினைக்கச் செய்தது. வ. வே. சு. ஐயரின் வருகை இன்ப மளித்தது. மறுநாள் ஒரு கழகம் கூடியது. அதில் சாத்தூர் கந்தசாமி முதலியார் நிகழ்த்திய பெரியபுராண ஆராய்ச்சிச் சொற்பொழிவு வியக்கத் தக்கதாயிருந்தது. எனது உவப்பு முடிவுரையில் பொங்கித் ததும்பியது. சாத்தூர் ஆற்றங்கரையிலே இளந் தொண்டர்கள் சாதிமத வேற்றுமைகளின்றிப் புரிந்த பணிகள் ஒவ்வொன்றாக நினை

திரு. வி. க. வாழ்க்கைக் குறிப்புகள்

வுக்கு வருகின்றன. விருதுபட்டி சுப்பராய பந்துலுவின் சேவையை என் நெஞ்சம் மறவாது.

ஸ்ரீவில்லிபுத்தூரில் ஆண்டாளைக் கண்டேன். அவர் அருந்தமிழ் ஒதி ஒதித் திருக்கோயிலை வலம் வந்தேன். முன்னுரை வாய்மொழியாக நிகழ்த்தவே எண்ணினேன். அன்பர்கள் எழுத்துப் பேச்சையே விரும்பினார்கள். போதிய நேர மின்மையால் அச்சகத்தில் அமர்ந்தே தலைமையுரையை எழுதித் தந்தேன். அவ்வுரையின் முகப்பில் ஆண்டாள் திருவுருவம் பொலிந்தது. ஹிந்துக்களல்லாத காங்கிரஸ்காரரும் அதைத் தடை செய்யவில்லை. அடுத்தநாள் காலையில் ஊரைச் சுற்றிப் பார்த்தேன். ஊர்ப்புறங்களில் ஆண் மக்கள் கூட்டங் கூட்டமாக ஒருவரோடொருவர் என்னென்னவோ பேசிக்கொண்டு மலங் கழித்தது என் மனத்தைப் பிளந்தது. குளக்கரையில் ஒரு பக்கத்தில் இந்தியச் சிறுமியார்கள் ஒழுங்காகக் குளித்துக் களித்துக் கரையேறிய காட்சி என் நெஞ்சிற்படிந்தது. ஓர் ஐரோப்பியப் பெண்மணி இந்தியச் சிறுமிகளை ஒழுங்குபட நடாத்திச் சென்றது எனது சிந்தையில் செறிந்தது. 'எங்கே பிறந்தவர்! எங்கே வந்து அன்புத் தொண்டாற்றுகிறார்! ஆண்டாள் பெயரால் ஒரு பள்ளியோ ஒரு விடுதியோ இங்கே உண்டா? இந்த ஐரோப்பியப் பெண்மணியைப்போல ஓர் இந்தியப் பெண்மணி நஞ்சிறுமியர்க்குப் பணி செய்வதை இப்பாழுங் கண் நோக்குங் காலம் வருமோ?' என்றெல்லாம் எண்ணினேன். ஐரோப்பியப் பெண்மணியை என் மனம் வாழ்த்தியது.

உடுமலைப்பேட்டை மகாநாடும், தாராபுர மகாநாடும் 1925-ம் ஆண்டு மே பதினேழாம் நாளிலும் இருபதாம் நாளிலும் முறையே அம்மாபட்டிபுத்தூரிலும் தாராபுரத்திலும் நடைபெற்றன. இராமசாமி நாயக்கரும் மணம் பூண்டி குமாரசாமி பிள்ளையும் என்னுடன் போந்து மகாநாடுகளைச் சிறப்பித்தனர்.

அம்மாபட்டிபுதூர் ஒரு குக்கிராமம் ; சிக்கலான கவட்டை களையுடையது. அவ்வூரில் மகாநாட்டை மாண்புற நடாத் திய வேங்கடசாமி நாயுடுவின் அன்பு பல வழியிலும் போற் றப்பட்டது.

மணம்பூண்டி குமாரசாமி பிள்ளையைத் திருப்பூரில் தேடித் தேடிப் பார்த்தோம். காலங் கழித்து மணம்பூண்டி யார் திருப்பூர் சேர்ந்து, அம்மாபட்டி நண்ணுதற்கு அவர் பட்டபாட்டைச் சொல்லுதல் முடியாது. பெரும்பாதையி னின்றும் எந்தக் கவட்டையில் புகுவது என்று குமாரசாமி யார்க்கு விளங்கவில்லை. அவர் விழித்து விழித்து ஒரு மரத்தடியில் அமர்ந்தார். நண்பகல் உற்றது. அவரது கண்டிகைக் கோலமும் பாட்டும் எங்கேயோ போக வேண்டிய ஒரு வண்டிக்காரன் மனத்தைக் குழையச் செய்தன. அவன் துணை குமாரசாமியாரை அம்மாபட்டிக்கு அணைவித்தது. வண்டிக்காரன் காசு வாங்க விரும்பினானில்லை. 'காசு வாங் கினால் சிவனடியார்க்குப் பணிசெய்த புண்ணியங் கிடைக் குமோ?' என்று கேட்டான்.

போலீஸ் சுருக்கெழுத்தாளர் தங்குதற்குத் தனியிடங் கிடைக்கவில்லை. அவர் தனிப்பையுணர்ந்த யான், 'தாங் கள் எங்கள் விருந்தினராக இருக்கலாமே' என்றேன். எனது விருப்பம் அவரை இணங்கச் செய்தது.

உடுமலைப்பேட்டை தாலுக்காவிலும் அதைச் சூழ்ந் துள்ள மற்றவிடங்களிலுமுள்ள தமிழ்ப் புலவர் பலரைப் புதூர் கண்டது, தாலுகா வாசிகள் கூட்டமும் அங்கே இரண்டது.

அடுத்த நாள் என் தலைமையிலேயே ஒரு பொதுக் கூட்டம் கூடியது. அதில் புலவர்கள் பொழிந்த தீர்தமிழ்த் தேன் குமாரசாமியாரது பேச்சு வெள்ளத்தில் மிதந்துங் கலந்தும் தேங்கியது. அஃது எனக்கு இன்பூட்டியது.

அம்மாபட்டியினின்றும் உடுமலைப்பேட்டை நேரக்கி னோம். பழைய காலத்து மாட்டு வண்டிகளில் ஏறிச்

திரு. வி. க. வாழ்க்கைக் குறிப்புகள்

சென்றோம். வழிநெடுக ஆனந்தக் காட்சி. உடுமலைப் பேட்டையில் நாங்கள் தங்கிய இடத்தில் ஒரு செல்வர் முன்னே ஓர் ஏழை மகன் எதையோ முறையிட்டான். செல்வர் அவன் கன்னத்தில் பளீர்பளீர் என்று அறைந்தார். அவ்வறை என்னை நாயக்கரை உற்று நோக்கச் செய்தது. 'ஊர் வழக்கம் ; பொறுமையாயிருங்கள்' என்றார் நாயக்கர். அப்பேட்டையில் காங்கிரஸ் தொண்டாற்றி வைகறை எழுந்தோம். நீலவானமும் உடுக்களும் வெண்திங்களும் எங்களுக்கு வழங்கிய காட்சியில் மூழ்கினோம். அன்பர் குமாரசாமி பிள்ளை,

போற்றியென் வாழ்முத லாகிய பொருளே
புலர்ந்தது பூங்கழற் கிணைதுணை மலர்கொண்
டேற்றிரின் திருமுகத் தெமக்கருள் மலரும்
எழில்நகை கொண்டுகின் திருவடி தொழுகோம்
சேற்றிதழ்க் கமலங்கள் மலருந்தண் வயல்குழ
திருப்பெருந் துறையுறை சிவபெரு மாளே
ஏற்றுயர் கொடியுடை யாயெனை யுடையாய்
எம்பெரு மான்பள்ளி எழுந்தரு ளாயே.

அருணன்இந் திரன்திசை அணுகினன் இருள்போய்
அகன்றது உதயம்நின் மலர்த்திரு முகத்தின்
கருணையின் சூரியன் எழஎழ நயனக்
கடிமலர் மலரமற் றண்ணல்அங் கண்ணும்
திரள்நிரை யறுபதம் முரல்வன இவையோர்
திருப்பெருந் துறையுறை சிவபெரு மாளே
அருள்நிதி தரவரும் ஆனந்த மலையே
அலைகட லேபள்ளி எழுந்தரு ளாயே.

கூவின பூங்குயில் கூவின கோழி
குருகுகள் இயம்பின இயம்பின சங்கம்
ஓவின தாரகை யொளியொளி யுதயத்
தொருப்படு கின்றது விருப்பொடு நமக்குத்

தேவநற் செறிகழல் தாளினை காட்டாய்
திருப்பெருந் துறையுறை சிவபெரு மானே
யாவரும் அறிவரி யாய்எமக் கெளியாய்
எம்பெரு மான் பள்ளி எழுந்தரு ளாயே.

என்ற திருவாசகத் திருப்பள்ளியெழுச்சிப் பாடல்களைப் பாடினார். உடலுங் குளிரந்தது; உள்ளமுங் குளிரந்தது. வழியெலாம் இயற்கை விருந்து.

தாராபுரம் சேர்ந்தோம்; ஆற்றில் விழுந்தோம்; நீராடினோம்; ஆடினோம்; நீண்ட நேரம் ஆடினோம். பிற்பகல் மகாநாடு ஈண்டியது. 'இவர் கள்ளுக்கடையை மூடியவர்; இவர் கள்ளிறக்கலை நிறுத்தியவர்' என்று நாயக்கர் சொல்லிவந்தனர். குடியானவர்கள் கதரணிந்து காங்கிரஸ் தொண்டு புரிந்தது நாட்டின் விழிப்பை உணர்த்தியது.

நாங்கள் திரும்பி வந்தபோது காங்கேயத்தில் பஞ்சக் காட்சி கண்டோம். வழியில் கட்டித் தயிர் விற்கப்பட்டது. அது தயிரா வெண்ணெயா என்று யான் ஐயுற்றேன். நண்பர் குமாரசாமியார் கட்டித் தயிரைப் பிட்டுப் பிட்டு உண்டார். அவரை யான் எள்ளிக் கொண்டே வந்தேன்.

ஈரோடு தாலுக்கா மகாநாடு (27-11-1923) பெருந் துறையில் நடந்தது. அதில் தொண்டர்கள் ஊக்கம் புலப் பட்டது. நாட்டு நலனுக்கு எது செய்யவும் தொண்டர்கள் சித்தமாயிருந்தமை நன்கு விளங்கியது. இராமசாமி நாயக் கர் நன்றி கூறியபோது அதில் நட்புரிமை நடம் புரிந்தது.

அறந்தாங்கி தாலுக்கா முதல் மகாநாடு அறந்தாங்கி யில் (8, 9-6-1929) கூடியது. அம்மகாநாட்டில் பட்டுக் கோட்டைச் சுயமரியாதைக் கூட்டம் போந்து கலாம் விளைக்கப் பேர்வதாகச் சென்னைக்குச் செய்தி எட்டியது.

அந்நாளில் பட்டுக்கோட்டை, சுயமரியாதை இயக்கத் துக்கு ஒரு சிறு கோட்டையாயிருந்தது உண்மை. பட்டுக் கோட்டைச் சுயமரியாதை நேயர் - பண்டிதர் - திருஞான

திரு. வி. க. வாழ்க்கைக் குறிப்புகள்

சம்பந்த முதலியார் என் கெழுதகை நண்பர் ; பட்டுக் கோட்டை வள்ளுவர் கழகத்தின் ஓர் ஆண்டு விழாவை (12-3-1927) என் தலைமையில் நடாத்தி மகிழ்வெய்தினவர்.

என்னை மகாநாட்டுக்கு அழைத்துச் செல்லச் சென்னை நோக்கிய சோமசுந்தரம் பிள்ளையுடன் யான் புறப்பட்டேன். வண்டி திருத்துறைப்பூண்டியை அடைந்தது. அடைந்ததும் சுயமரியாதையர் என்னைச் சூழ்ந்தனர். மூன்றாம் வகுப்பிலிருந்த சோமசுந்தரம் பிள்ளை எனக்கு உணவு ஏற்பாடு செய்ய வந்தார். வந்தவர் என்ன கண்டார்? சுயமரியாதையார் எனக்குச் சோறிடுவதையும், காய்கறி பரிமாறுவதையும், இளநீர் தாங்கி நிற்பதையும் கண்டார். 'நீங்கள் போய்ச் சாப்பிட்டு வாரும்' என்று அவரை அனுப்பினேன். உண்ணல் முடிந்தது. சோமசுந்தரம் பிள்ளையைப் பார்த்து. 'இவர் என் நண்பர் பண்டிதர் திருஞானசம்பந்த முதலியார் தம்பி குஞ்சிதபாதம். இவரெல்லாம் இவரைச் சேர்ந்தவர். பட்டுக்கோட்டையில் யான் இறங்கமாட்டேனென்று எனக்கு விருந்தளிக்க இங்கே போந்தனர். இவர்க்கும் எனக்கும் கருத்து வேற்றுமையுண்டு. கருத்து வேற்றுமையைக் கடந்து நட்பு நிறுத்திக் காணுங்கள்' என்றேன். வண்டி புறப்பட்டது ; பட்டுக்கோட்டை அணைந்தது. 'ஜஸ்டிஸ் கட்சி வாழ்க' எனக் கூக்குரல் கேட்டது. வண்டியிலிருந்த சுயமரியாதையரும் அதை எதிரொலி செய்துகொண்டே இறங்கினர்.

வரவேற்புத் தலைவர் பட்டுக்கோட்டை நாடிழுத்துப் பிள்ளையின் பார்வையில் மகாநாடு மிகச் சிறப்பாக நடைபெற்றது. மகாநாட்டின் காட்சி, எனது தலைமையுரையை,

அறந்தாங்கி தாலுக்கா முதல் மகாநாட்டுக்கு என்னைத் தலைவனாகத் தெரிந்தெடுத்த வரவேற்புக் கூட்டத்தார்க்கும், மற்றவர்க்கும் எனது நன்றி யறிதலான வணக்கம். முதன்முறை கூடியுள்ள இம்மகாநாட்டை, இத்துணைபேர் போந்து சிறப்பித்ததைக் கண்டு கழிபேருவகை

எப்துகிறேன். நேற்று, நண்பர் பஷீர் அகம்மதும், யானும் ஈண்டுப் போந்து, இம்மகாநாட்டின் பந்தரைப் பார்த்த போது, “ஒரு தாலுக்கா மகாநாட்டிற்கு இத்தகைப் பெரும்பந்தர் எற்றுக்கு!” என்று பேசிக்கொண்டோம். இப்பொழுது இப்பந்தர், மக்கள் கூட்டத்தால் நிரம்பி யிருப்பதைக் காண்கிறேன். இத்தாலுக்காவின் காங்கிரஸ் பக்தியை யான் வியந்து பாராட்டுகிறேன். காங்கிரஸ்மீது உங்களுக்குள்ள அன்பு மேன்மேலும் ஒங்கி வளருமாறு ஆண்டவனை வழத்துகிறேன்.

என்று தோற்றுவாய் செய்விக்க உந்தியது. அம்மகாநாட்டில் ஹிந்து முஸ்லிம் ஒற்றுமை ஆனந்தத் தாண்டவம் புரிந்தது. கொடியேற்று விழா நிகழ்த்திய பஷீர் அகம்மதும் யானும் ஒரே இடத்தில் தங்கியதும், உணவு கொண்டதும் ஹிந்து முஸ்லிம்களிடையே சகோதர உணர்வை யூட்டின.

மகாநாடு முற்றுப்பெற்ற பின்னை நாடிழுத்துப் பிள்ளை பண்டிதை அசலாம்பிகை அம்மையாரையும், பஷீரையும், என்னையும் பட்டுக்கோட்டைக்கு அழைத்தனர். நாங்கள் ஒருநாள் அவர் விருந்தினராயிருந்தோம்; மாலை யில் சமயப் பிரசாரம் செய்து திரும்பினோம்.

தொண்டர் மகாநாடு

இராமநாதபுரம் - திருப்பத்தூரிலே (19, 20-1-1924) மூன்று மகாநாடுகள் திரண்டன. ஒன்று அரசியல் மகாநாடு; மற்றொன்று கிலாபத் மகாநாடு; இன்னொன்று தொண்டர் மகாநாடு. இம்மூன்றிலும் ஸ்ரீநிவாச ஐயங்காரும், யாகுப் ஹாஸனும், யானும் முறையே தலைமை வகித்தோம்.

மூவரும் சென்னையினின்றும் புறப்பட்டோம்; மதுரை சேர்ந்தோம். எங்களுக்கென்று காத்திருந்த மோட்டார் வண்டிகள் எங்களை ஏற்றிப் பறந்தன. என் வண்டி சிறிது பின் தங்கிச் சென்றது. அஃது இடையில் போலீஸாரால்

திரு. வி. க. வாழ்க்கைக் குறிப்புகள்

மறிக்கப்பட்டது. அவ்வண்டி இராமநாதபுரத்துள் நுழைய அனுமதி பெறவில்லையாம். போலீஸார் வண்டி எண்ணையும் ஓட்டியின் பெயரையும் பதிவு செய்து, சான்றுக்கு என் பெயரைக் கேட்டனர். யான் பேசாமலிருந்தேன். ஒருவர், 'இன்னும் சுயராஜ்யம் வரவில்லையே. இதற்குள்ளவா இப்படி' என்றார். 'இவர் போலீஸாரா?' என்று கேட்டேன். 'வழிப் போக்கர்' என்று அங்குக் கூடியிருந்தவர் கூறினர். மற்றொருவர், 'இவர் திரு. வி. கலியாணசுந்தர முதலியார்' என்றார். வண்டி விடப்பட்டது. எங்கள் வரவு நோக்கி முன் ஓடிய வண்டிகள் நின்றன. எல்லாரும் சந்தித்துப் பேசினோம்; திருப்பத்தூரை நண்ணினோம். மகாநாடுகள் செவ்வனே நடைபெற்றன. நிகழ்ச்சிகளில் குறிக்கத்தக்கது ஒன்று.

கிலர்பத் மகாநாடு நடைபெற்ற வேளையில் ஒரு கிழவி வைதிகக் கோலத்துடன் பழம் தேங்காய் முதலியன கொணர்ந்து கூட்டத்தினிடைப் புகுந்து வணக்கஞ் செய்தனர். 'இஃதென்ன?' என்று யாகுப் ஹாஸன் என்னைக் கேட்டனர். 'இவ்வம்மையார் நகரத்தார். நகரத்துப் பெண் மணிகள் சிவபக்தி சிவனடியார் பக்தியிற் சிறந்தவர். இஃது அடியவர் கூட்டமாக அவர்க்குத் தோன்றியது. முறைப்படி வழிபாடு செய்கிறார்' என்று உரைத்தேன். யாகுப் ஹாஸன் 'இன்னும் இப்படிப்பட்டவர் இருக்கின்றாரே' என்று வியந்தார்.

ஜில்லா

வட ஆர்க்காடு ஜில்லா பதினான்காம் மகாநாடு; இடம்: வேலூர்; (2, 3-5-1920). டாக்டர் வரதராஜலு நாயுடுவைக் காட்டுப்பாடியில் கண்டேன். இருவேழம் வேலூருக்கு அழைத்துச் செல்லப்பட்டோம்; தோப்பாசாமி மடத்தில் தங்கினோம்.

வேலூர் மகாநாடு என்ன காட்சியளித்தது? ஒற்றுமைக் காட்சியை அளித்தது. பிராமணர் பிராமணரல்லாதார் என்ற உணர்வோ ஹிந்து முஸ்லிம் என்ற உணர்வோ மகாநாட்டில் தலைகாட்டவில்லை. எல்லாரும் காங்கிரஸ் காரராக தேசபக்தராக இந்தியராகக் காணப்பட்டனர். மௌலானா ஷர்புதீன் மகாநாட்டில் புரிந்த தொண்டுகள் என் எதிரிலே உலவுகின்றன. இப்பொழுது அவர் எப்படி இருக்கிறார்? மாற்றத்துக்குக் காரணம் என்னை? தலைவர்களின் தன்னலமும் செருக்கும் மக்களை வகுப்பு வாதிட ளாக்குகின்றன. வட ஆர்க்காடும் பிராமணர் பிராமணரல்லாதவர் பிணக்குக்கும், ஹிந்து முஸ்லிம் பூசலுக்கும் இரையாகிறதே என்ற நினைவு தோன்றும்போதெல்லாம் கண்ணீர் பெருகுகிறது.

மடத்துச் சுவாமிகள் விரும்பியவாறு 'அன்பு' என்ற பொருள்பற்றி மடத்தில் ஒரு சொற்பொழிவு என்னால் நிகழ்த்தப்பட்டது. சொற்பொழிவு முடிந்த பின்னை இராமலிங்க முதலியார் என்பவர் என்னைத் தனியே கண்டார். கண்டு என்ன சொன்னார்? 'அப்பா! தம்பி! உம்முடைய பேச்செல்லாம் பிராமணருக்குப் பயன்படுகின்றனவேயன்றி மற்றவர்க்குப் பயன்படவில்லையே' என்று சொன்னார். அவர் சொல்லில் பரிவுமிருந்தது; கடிதலுமிருந்தது. 'பிராமணரென்றும் மற்றவரென்றும் யான் கருதுவதில்லை. எனக்கு எல்லாரும் மனிதராகவே தோன்றுகிறார். வகுப்புணர்வை வீழ்த்தவே யான் பிறந்திருக்கிறேன்' என்றேன். 'வேலூர் உம்மால் கெட்டே போகிறது; அடிக்கடி வேலூருக்கு வருகிறீர்; கோட்டை மைதானத்தில் பேசுகிறீர்; மகாநாட்டுத் தலைமையுரையும், மற்றைய நடைமுறையும், இன்றைய 'அன்பு' பேச்சும் பிராமணரல்லாதார் இயக்கத்தைக் கொலைசெய்தன' என்று கூறிச் சென்றார். அக்கிழவர் தாசில்தாரா யிருந்தவரென்றும், அசல் 'ஐஸ்டிஸ்' கட்சியரென்றும் பின்னை கேள்வியுற்றேன்.

திரு. வி. க. வாழ்க்கைக் குறிப்புகள்

தென்னாற்காடு ஜில்லா மூன்றாவது மகாநாடு ; இடம்- திருப்பாதிரிப்புலியூர் ; (15, 16-10-1921). இம்மகாநாடு மிக நெருக்கடியான காலத்தில் கூடியது. மலையாளத்தில் குழப்பம் ; சென்னையில் ஒரு பெருந் தொழிலாளர் வேலைநிறுத்தம் ; நாட்டில் ஒத்துழையாமைப் போர் ; எங்கணும் அடக்குமுறை.

திருப்பாதிரிப்புலியூர்க்கு யான் எப்பொழுது சென்றாலும் ஞானியார் சுவாமிகளைக் கண்டே வருவேன். ஆனால் இம்முறை அடிகளைப் புறக்கண்களால் கண்டேனில்லை. என்னை அழைத்து வருமாறு சுவாமிகள் ஒருவரை அனுப்பினார் : ' இம்முறை மன்னிக்குமாறு அடிகட்குத் தெரிவிக்க' என்று சொல்லி அவரை அனுப்பினேன்.

பண்டிதை அசலாம்பிகை அம்மையார் தமிழ் அழிந்ததையான் இளைஞனா யிருந்தபோது பன்முறை பருகினேன். திருப்பாதிரிப்புலியூரில் அத்தமிழ்த் தாயை. நேரிற் கண்டு உறவாடுஞ் சேயானேன். பண்டிதையார் தமது முதுமையைக் கருதாமலும், கால நெருக்கடியைப் பொருட்படுத்தாமலும், மகாநாட்டில் கலந்துகொண்டது அவர்தம் அஞ்சாமை யைப் புலப்படுத்தியது.

மற்றுமோர் அம்மையாரை மகாநாட்டில் கண்டேன். அவர் இந்திய முறையில் கதராடை அணிந்து நின்றார். அவர் யார் ? ' தேசபக்தன்' நேயர் -- 'நவசக்தி' நேயர் - ஸ்ரீமதி பீட்டர்ஸன் அம்மையார்.

எனக்கென்று ஞானியார் சுவாமிகளின் நண்பர் ஒருவரால் அழகிய இரட்டைக் குதிரைவண்டியெடுத்து அனுப்பப்பட்டது. அதை யான் பெரிதும் பயன்படுத்தவில்லை. அதைப் பெண்மணிகட்குப் பயன்படுமாறு விடுத்தேன்.

கராச்சியில் (10-7-1921) மௌலானா மகமத் அலியின் தலைமையில் கூடிய அகில இந்திய எட்டாவது கிலாபத் மகாநாட்டில் பல தீர்மானங்கள் நிறைவேறின. அவைகளுள் ஒன்று படையில் முஸ்லிம்கள் சேர்தல் கூடாதென்பது.

தலைவர் மௌலானா பிடிபட்ட காரணத்தால் மகாநாட்டில் அத்தீர்மானத்தையொட்டி ஒருவித முழுக்கம் எழுந்தது. அவ்வேளையில் மகாநாட்டில் ஒரு பக்கம் அச்சம் அசைந்தது; இன்னொரு பக்கம் அஞ்சாமை வீறிட்டது.

திருநெல்வேலி ஜில்லா நான்காவது மகாநாடு : இடம் : தென்காசி; (5, 6-7-1922). இம்மகாநாடு வேணிற்காலத்தில் கூடியது. நானாபக்கங்களினின்றும் குற்றாலத்தில் குழுமியிருந்த அறிஞர் பலர் போதற்குரிய வாய்ப்பையும் மகாநாடு பெற்றது.

தென்காசியில் கூடிய மகாநாடு ஒரு ஜில்லாவினதாகக் காணப்படவில்லை; ஒரு மாகாண மகாநாடாகவே காணப்பட்டது.

மகாநாட்டில் இளந்தொண்டர் ஈட்டம் பெருகியிருந்தது. அவருள் ஒருவரை வரவேற்புத் தலைவர் அறிமுகஞ் செய்வித்தார். அவரது கருங் குழலும், வீர நோக்கும், புன்னகையும், முக ஒளியும், இளமையும், பணிவும், அடக்கமும் என் உள்ளத்தில் ஒவியமெனப் படிந்தன. அவரைப் பார்த்து, 'தம்பி! உமது தொண்டால் தமிழ்நாடு பயன் பெறுங் காலம் வரும். நல்ல வயதில் ஒரு தலைவராகுந்திருவுடையவராவீர்' என்று வாழ்த்தினேன். அவ்விளைஞர் 'தேசபக்தன்' கட்டுரையாளருள் ஒருவராயிருந்தவர். 'தேசபக்தன்' ஈடுகாணம் பறிமுதலானதற்கு மூலமாக நின்ற கட்டுரைகளுள் இளைய நண்பருடையதும் ஒன்று. அவரைத் தென்காசியில் நேரிற் கண்டேன். அவர் யார்? 'தினமணி' ஆசிரியர் டி. எஸ். சொக்கலிங்கம்.

தூத்துக்குடி மாசிலாமணப் பிள்ளை ஒரு தீர்மானத்தை எடுத்துப் பேசியபோது இடையில், 'பிராமணக் குறும்பு' இன்னொரு சிறு பாணம் பெய்தார். அஃது இராமசாமி நாயக்கரைப் புண்படுத்தியது. அந்நாளில் நாயக்கருக்கு வகுப்புனாதம் நெருப்பாயிருந்தது. இப்பொழுதோ?

திரு. வி. க. வாழ்க்கைக் குறிப்புகள்

மகாநாடு முடிந்ததும் வரவேற்புத் தலைவரால் அன் பார்ந்த விருந்தளிக்கப்பட்டது. அவர் ஒரு முஸ்லிம் சகோதரர்.

நான்காம் நாள் யான் நண்பருடன் குற்றலுஞ் சென் றேன். யான் நீராடியபோது, அருவி அருகே நின்ற வருள் ஒருவர், 'மீண்டும் நாம் வருவோம்' என்றார். வேறு ஒருவர் 'எற்றுக்கு?' என்று கேட்டனர். அதற்கு அவர், 'முதலியார் முடிவுரை அவரை மீண்டும் தென்காசிக்கு அழைக்கும்; அரசாங்க விருந்துக்கு அனுப்பும்' என்று சொன்னார். இன்னொருவர், 'நீங்கள் வீண்பேச்சு பேசு கிறீர். முதலியார் முடிவுரை கடுமையாக இருந்தது உண்மை. அது சட்ட வரம்பு கடந்ததன்று' என்று கூறி னார். அப்பேச்சுக்கள் என் காதில் ஒன்றன்பின் ஒன்றாய் நுழைந்து கொண்டே இருந்தன.

ஆதிநாராயண செட்டியார் மகாதேவ ஐயர் முதலிய பலர் தென்காசியினின்றும் திருநெல்வேலிக்கு ஏகினார். டாக்டர் சங்கர ஐயரும், நாயக்கரும், யானும் கல்விடைக் குறிச்சி பாபநாசம் போந்து, திருநெல்வேலியை அணைந்து நண்பருடன் கலந்தோம். திருநெல்வேலியிலும் பாண்டிங் கோட்டையிலும் எங்களால் காங்கிரஸ் பிரசாரஞ் செய் யப்பட்டது. ஸ்ரீவைகுந்தம், கிருஷ்ணபுரம், ஆழ்வார் திரு நகரி, திருச்செந்தூர், தென்திருப்பேரை முதலிய பதிகளி னின்றும் அழைப்புக்கள் வந்தன. ஆதிநாராயண செட்டி யார், மகாதேவ ஐயர், இராமசாமி நாயக்கர், யான் ஆகிய நால்வரும் அப்பதிகட்குப் போய் ஒவ்வொருவிதத் தொண் டாற்றினோம். நாயக்கரும் யானும் கோயில்பட்டியைக் குறிக்கொண்டோம்; பின்னே விருதுபட்டியில் தங்கினோம். அங்கே மட்டுங் 'கூட்டத்தில் பேசுதல் கூடாது' என்ற கட்டளை பிறந்தது. நாயக்கர் கட்டளையை மீறப் பதைத்த னார். 'சத்தியாக்கிரகப் போர் நிறுத்தப்பட்டுள்ள இவ் வேளையில் பொறுப்புடைய எவரும் சட்ட மீறல் முறை

யாகாது' என்று அவரைத் தடுத்தேன். விருதுபட்டியை விடுத்து ஈரோடு சேர்ந்தோம். யான் சென்னை நோக்கினேன்.

திரிசிராப்பள்ளி ஜில்லா ஆளுவது மகாநாடு; இடம்: குளித்தலையென வழங்குங் குளிர் தண்டலை; (5, 6-4-1924). இம்மகாநாட்டில் தலைவர்கள் அணியும், தொண்டர்கள் அணியும், மற்ற அணிகளும் பொலிந்தன; வாழ்த்துப் பாக்கள் மலிந்தன.

இரண்டாம் நாள் பகல் என் உடலில் வெம்மை செறிந்தது. அதை டாக்டர் ராஜாநிடம் வெளியிடலாமா என்று நினைந்தேன்; 'அவர் ஆங்கில மருத்துவர்; அம்மருத்துவம் என்னைப் படுக்கையில் கிடத்தினும் கிடத்துமே' என்று எண்ணினேன். 'இடனில் பருவத்தும் ஒப்புரவிற்கு ஒல்கார் - கடனறி காட்சி யவர்' என்னுங் குறள் நினைவுக்கு வந்தது. அது வெம்மையைப் பொருட்படுத்தி என்னைக் கூம்பவிடவில்லை; கடமைமீதே என்னைச் செலுத்தியது.

தீர்மானங்களெல்லாம் நிறைவேறின. முடிவுரை நிகழ்த்தினேன். அது சிறிது நீண்டுவிட்டது. விரைந்தும் இரைந்தும் பேசினேன். பஞ்சாப் படுகொலையைப் பரபரப்புடன் விண்ணப்பஞ் செய்தேன். அவ்விண்ணப்பம் மகாநாட்டில் எழுச்சி உண்டுபண்ணிற்று. பெண்மக்கள் உள்ளத்தில் கிளர்ச்சி பொங்கியது. அவர்கைகள் பொன்னையும் மணியையும் பொருளையும் பொழிந்தன.

மகாநாடு கலைந்தது. சந்தடியில் சிக்கிக்கொள்ள என் உடல்நிலை இடந்தரவில்லை. யான் நேரே காவிரிக்குச் சென்றேன்; சிறிது நேரங் கழித்து உறைவிடம் வந்தேன். வெஞ்சூரம் என்னை எரித்தது. படுக்கையில் சாய்ந்தேன். இராஜ கோபாலாச்சாரியார், டாக்டர் ராஜன், டாக்டர் வரதராஜலு நாயுடு, இராமசாமி நாயக்கர் முதலிய நண்பர் பலரைக் காணேன். அவரெல்லாம் போய்விட்டனர் என்று கேள்வியுற்றேன். எனது நிலையைக் கண்டு வரவேற்

திரு. வி. க. வாழ்க்கைக் குறிப்புக்கள்

புத் தலைவர் ஏக்குற்றார். அவருக்கு யான் தேறுதல் கூறினேன். ரா. கிருஷ்ணமூர்த்தி, வ. வே. சு. ஐயர், பண்டிதை அசலாம்பிகை அம்மையார், இவர்தம் அன்னையார் என்றனைச் சூழ்ந்தனர். என் பக்கத்தில் உறவினரில்லை என்ற துன்பம் எனக்குத் தோன்றவில்லை. ரா. கிருஷ்ணமூர்த்தி தம்பியாக விளங்கினார்; வ. வே. சு. ஐயர் தமையனாக இலங்கினார்; பண்டிதை அசலாம்பிகை அம்மையார் அன்னையாராகப் பொலிந்தார்; இவர் அருமைத் தாயார் பாட்டியாராகத் திகழ்ந்தார். இளம் மாணக்கர் பலர் நன்னுன்கு பேராக முறையிட்டு இட்டு விசிறியதை என்னென்று சொல்வேன்! பண்டிதர் சவுரிராய பிள்ளையின் தம்பியார் டாக்டர் மாசிலாமணி பிள்ளை என் உடல் நிலைமையைச் சோதித்து, 'வெயிலில் ஊர்வலஞ் செல்கிறதே என்று ஐயுற்றேன்' என்ற உரையுடன் அவர்மாட்டுப் பிறந்த அன்பு எனக்குரிய மருந்தாயிற்று. அன்பர்களின் அந்தண்மையில் யான் கிடந்தேன். வெம்மை தணிந்தது.

‘மாசில் வீணையும் மாலை மதியமும்
வீசு தென்றலும் வீங்கிள வேனிலும்
மூசு வண்டறை பொய்கையும் போன்றதே
ஈசன் எந்தை இணையடி நீழலே’

—அப்பர்

மாகாணம்

வருகிறேன்; எங்கே? நாயக்கரையும் என்னையும் பிரித்த இடத்துக்கு வருகிறேன். இனிய காஞ்சி வருகிறேன். காஞ்சி மகாநாட்டை யான் மறவேன்; நாயக்கரும் மறவார்; தமிழ்நாடும் மறவாது. அம்மகாநாடு பலவழியி லுஞ் சிறப்பாக நடைபெற்றது. பலதிறக் கட்சியார் மகாநாட்டை அணிசெய்ய ஒருப்பட்டது ஒருவிதச் சிறப்பே.

மகாநாட்டுத் தலைமையுரைகளை யான் பத்திரிகை முறையிலோ நடையிலோ எழுதுவதில்லை. அவைகளை யான் வேறு விதமாக அமைப்பது வழக்கம். தலைமையுரைகள்

ஒரு திரண்ட நூலாகிப் பயன்படல் வேண்டுமென்பது எனது உள்ளக்கிடக்கை. வழக்கப்படியே காஞ்சி மகாநாட்டுத் தலைமையுரையையும் அமைத்தேன். அதில் தமிழ்நாட்டைச் சுருங்கிய முறையில் இறக்கியுள்ளேன்.

காஞ்சியில் கூடிய தமிழ்நாட்டுக் காங்கிரஸின் (மாகாண மகாநாட்டின்) நடைமுறையைத் தினப்பதிப்புக்கள் விரிவாக வெளியிட்டன. அதை 'நவசக்தி' நிருபர் வாரப்பதிப்புக்கு ஏற்றவாறு சுருங்கிய முறையில் வடித்தனர். அச்சுருக்கம் மகாநாட்டின் நிலைமையை நன்கு விளக்குவதாகும் என்று கருதுகிறேன். அது வருமாறு:—

31 - வது தமிழர் மகாநாடு இம்மாதம் 21, 22 - ந்தேதிகளில் காஞ்சிபுரத்தில் இனிது நடைபெற்று முடிந்தது. அக்கிராசனர் திரு. வி. கலியாணசுந்தர முதலியார் அவர்கள் 20 - ந்தேதி மாலை காஞ்சிபுரம் வந்து சேர்ந்தார். வரவேற்புக்கூட்ட அங்கத்தினர் புகைவண்டி நிலையத்துக்கு வந்திருந்து அவரை வரவேற்று அழைத்துச் சென்றனர். இந்த வைபவத்தை முன்னிட்டு நகர் முழுதும் சிறப்பாக அலங்கரிக்கப்பட்டிருந்தது. தேசபக்தி புகட்டும் தொடர் மொழிகள் எழுதப்பட்ட வளைவுகள் பல் இடங்களில் நாட்டப்பட்டிருந்தன. அக்கிராசனருக்குக் காமாட்சி வாசகசாலையில் தங்குவதற்கு வசதி செய்யப்பட்டிருந்தது. அன்று மாலை மேற்படி வாசகசாலையார் முதலியாருக்கு ஓர் உபசாரப்பத்திரம் படித்துக் கொடுத்தார்கள். முதலியார் பதிலளிக்கும் வாயிலாக வாசகசாலைகளின் அவசியத்தைப் பற்றிச் சில மொழிகள் கூறினார்.

நகர சபையின் வரவேற்பு

மறுதினம் 21உ யன்று பகல் 12 மணிக்கு மகாநாட்டுத் தலைவர் மேளவாத்தியம் முதலியவைகளுடன் ஊர் வலமாகக் காமாட்சி நாடகசாலைக்கு அழைத்துச் செல்லப்பட்டார். வழியெங்கும் ஜனங்கள் கூடியிருந்து வந்தே மாதர கோஷம் செய்தனர். வழியில் நகரசபை மண்டபத்துக் கெதிரில் ஊர்வலம் வந்ததும் அக்கிராசனர் அம்

திரு. வி. க. வாழ்க்கைக் குறிப்புகள்

மண்டபத்துக்குள் அழைத்துச் செல்லப்பட்டார். அங்கு நகரசபையின் சார்பாகச் சிறந்த தமிழ் நடையில் ஓர் உபசாரப்பத்திரம் படித்துக் கொடுத்தனர். அதில் முதலியார் அவர்களின் 'பாரத சேவையும், தண் தமிழ் நாட்டுத் தொண்டும், செந்தமிழ் நல்வளர்ப்பும், பொது நல ஊழியமும், அறம்பகர்தலும்' போற்றப்பட்டிருந்தன. நகரசபைக்குட்பட்ட பள்ளிக்கூடங்களில் 'இந்நகர் சிறுமிகளும், சிறுமிகளும் காந்தியடிகள் நிர்மாண திட்டத்து உயிராய் மிளிர்ந்து ஒளி வீசும் இராட்டின நூல் பயிற்சியைப் பெற்று வருவது' குறித்து அவர்கள் மகிழ்ச்சி தெரிவித்திருந்தார்கள். முன்னம் 'தேசபக்தன்' மூலமும், தற்போது 'நவசக்தி' வாயிலாகவும் நாட்டின் நன்மையை நாடி நிகழ்த்தி வரும் நல்லுரையால் நாடு நவசக்தி பெற்றிருக்கிறதென்றும் அவர்கள் குறிப்பிட்டிருந்தார்கள். முதலியார் பதில் அளிக்கையில் நகரசபைகளும், ஸ்தல ஸ்தாபனங்களும் நகர அபிவிருத்திக்காகப் பாடுபடுவதுடன் தேச நன்மையையும் கவனிக்க வேண்டுமென்றும், கதர்த் திட்டத்தைக் காந்தியடிகள் அரசியல் கலப்பற்றதாகச் செய்திருப்பதால் அதில் முக்கியமாக ஈடுபடவேண்டுமென்றும், சுகாதார விஷயத்தில் பெரிதும் கவனம் செலுத்துவதுடன் பள்ளிக்கூடங்களில் சிறுவர் சிறுமிகளுக்குச் சுகாதார விதிகளைப் போதிக்க வேண்டுமென்றும் கூறினர். பின்னர் ஊர்வலம் மகாநாடு நடப்பதற்காக ஏற்படுத்தப்பட்டிருந்த காமாட்சி நாடகக் கொட்டகையை அடைந்தது. மகாநாட்டை முன்னிட்டு நாடகசாலை மிகவும் சிறப்பாக அலங்கரிக்கப்பட்டிருந்தது. பந்தலுக்குள் புகுந்ததும் எம். சிங்காரவேலு செட்டியார் அவர்களால் தேசியக்கொடி நாட்டும் வைபவம் நடத்தப் பெற்றது.

முதல் நாள்

மகாநாடு பிற்பகல் 1 - 30 மணிக்கு ஆரம்பமாயிற்று. மகாநாட்டிற்குச் சுமார் 400 பிரதிநிதிகள் பற்பல

ஐய்லாக்களிலிருந்தும் வந்திருந்தார்கள். இவர்களையன்றி நடவடிக்கைகளைக் கவனிக்க ஏராளமான ஜனங்கள் வந்து கூடியிருந்தார்கள். எனவே, ஜனத்திரள் பந்தல் முழுவதும் நிரம்பியிருந்தது. பல பெண்மணிகளும் பிரதிநிதிகளாகவும் நடவடிக்கைகளைக் கவனிப்போராகவும் வந்திருந்தார்கள். மேடையில் இருந்த பிரமுகர்களில் கீழ்க்கண்டவர் இருந்தனர். எஸ். ஸ்ரீநிவாச ஐயங்கார், ஏ. அரங்கசாமி ஐயங்கார், டாக்டர் வரதராஜலு நாயுடு, ஈ. வே. இராமசாமி நாயக்கர், எஸ். சத்தியமூர்த்தி, டி. வி. வேங்கடராமையர், சி. ஆர். ரெட்டியார், ஓ. கந்தசாமி செட்டியார், ஆர். கே. ஷண்முகம் செட்டியார், டி. ஏ. இராமலிங்கஞ் செட்டியார். ஸி. வி. வேங்கடரமண ஐயங்கார், எம். சிங்காரவேலு செட்டியார். வி. சக்கரைச் செட்டியார், கே. பாஷ்யம், பக்தவத்சலம் நாயுடு, எம். கே. ஆச்சாரியார், எஸ். முத்தையா முதலியார், ஹமீதுகான், ஷாபி முகமது, எஸ். இராமநாதன், கே. சந்தானம். ஜஸ்டிஸ் கட்சியைச் சார்ந்த ஏ. இராமசாமி முதலியார், குருசாமி நாயுடு, கண்ணப்பர் முதலியோர் விஜயம் செய்திருந்தது குறிப்பிடத்தக்கதாகும்.

ஆரம்பத்தில் தெய்வப் பிரார்த்தனைகளும், தேசிய கீதங்களும் பாடப்பட்டன. பின்னர் உபசரணைக் கூட்டத் தலைவர் சி. என். முத்துரங்க முதலியார் தமது வரவேற்பு உபநிவாசத்தைப் படித்தார். அவருடைய உபநிவாசத்தில் ஜஸ்டிஸ் கட்சியைப் பலமாகக் கண்டிக்கும் பாகம் வந்தபோது பிரதிநிதிகளில் சிலர் அதிருப்தி காட்டி ஆட்சேபித்தனர்.

அக்கிராசனர் தெரிந்தெடுப்பு

வரவேற்பு உபநிவாசம் முடிந்ததும் சி. வி. நாயுடு அக்கிராசன பதவிக்குத் திரு. வி. கலியாணசுந்தர முதலியாரைப் பிரேரேபித்தார். சி. வரதாச்சாரியார் இதை ஆமோதித்த பின்னர், எஸ். ஸ்ரீநிவாச ஐயங்காரும்,

திரு. வி. க. வாழ்க்கைக் குறிப்புகள்

டாக்டர் வரதராஜலு நாயுடுவும் பிரேரேபணையை ஆதரித்துப் பேசினார்கள். தமிழ் மொழியை வளர்ப்பதனால்தான் தமிழர் ஒற்றுமைப்படக் கூடுமென்றும், இவ்வழியிலே முதலியார் சிறந்த ஊழியம்செய்து வந்திருக்கிறாரென்றும், தமிழ்நாட்டுக்கு வெளியே நடக்கும் காங்கிரஸ் கூட்டங்களுக்கு முதலியார் சென்றதில்லை யாயினும், அவரது அரசியல் அறிவுக் கூர்மையைக் கண்டு தாம் அதிசயப்பட்டிருப்பதாகவும், மனஸ்தாபங்கள் ஏற்படுங்காலத்தில் அவர் நடுநிலைமையிலிருந்து அரிய ஊழியம் செய்திருப்பதாகவும் ஸ்ரீநிவாச ஐயங்கார் குறிப்பிட்டார். பின்னர் முதலியார் அக்கிராசனபீடத் தமர்ந்து தமது உபந்நியாசத்தைப் படித்தார். பிரதிநிதிகளும் மற்றவர்களும் உற்சாகத்துடன் பிரசங்கத்தை முழுவதும் கேட்டுக் கொண்டிருந்ததுடன் இடையிடையே கரகோஷ முஞ்செய்து ஆரவாரித்தார்கள்.

அநுதாபத் தீர்மானம்

அக்கிராசன உபந்நியாசம் முடிந்ததும், 'தேசபக்த சிகாமணிகளான தேசபந்து தாஸர், வ. வே. சுப்பிரமணிய ஐயர், கிருஷ்ணசாமி சர்மா, சுப்பிரமணிய சிவம், தியாகராஜ செட்டியார், பக்கிரிசாமிப் பிள்ளை, டாக்டர் சுப்பிரமணிய ஐயர் முதலானோர் இவ்வாண்டு உயிர் நீத்தலால் நமக்கு ஏற்பட்ட ஆறுத்துயரத்தையும், நம் தேசத்திற்கேற்பட்ட பெருத்த நஷ்டத்தையும், இம்மகாநாடு தெரிவித்துக் கொள்கிறது' என்ற அநுதாபத் தீர்மானம் தலைவரால் பிரேரேபிக்கப்பட்டது. இத்தீர்மானத்தை எல்லோரும் எழுந்து நின்று ஏக மனதாக நிறைவேற்றி வைத்தனர். இத்துடன் முதல் நாள் கூட்டம் முடிவடைந்தது. அன்று மாலை சபர்மதியிலிருந்து வந்து சேர்ந்த சக்கரவர்த்தி இராஜகோபாலாச்சாரியாரால் கதர் கண்காட்சிச்சாலை திறந்து வைக்கப்பட்டது.

இரண்டாம் நாள்

22௨ ஞாயிற்றுக்கிழமை பிற்பகல் 1 மணிக்கு மீண்டும் மகாநாடு கூடிற்று. யாழ்ப்பாணம் மாசிலாமணிப் பிள்ளையின் புதல்வியர் ஆரம்பத்தில் வீணை வாசித்துக் கொண்டு அதன் இசைக்கிணங்கச் சில தேசிய கிதங்களும் பாடினர். முதல்நாள் வந்தவர்களைத் தவிர ச. இராஜகோபாலாச்சாரியார், சர்மி வேங்கடாசலம் செட்டியார், பி. டி. ஆஷா முதலியோரும் இன்று வந்திருந்தனர். அக்கிராசனர் தொடக்கத்தில் அபிப்பிராய பேதங்கள் பல இருந்தபோதிலும் எல்லாரும் பொறுமையுடன் நடந்துகொள்ள வேண்டுமென்றும், மகா நாட்டைத் தெய்வ சபையாகப் பாவித்துச் சந்தடி செய்யாமல் இருக்க வேண்டுமென்றும் கேட்டுக் கொண்டார். பின்னர் விஷயாலோசனைக் கமிட்டியில் நிறைவேறிய அடியிற்கண்ட தீர்மானத்தை எஸ். ஸ்ரீநிவாச ஐயங்கார் பிரேபித்தார்:—

பாட்டு முடிவு

(a) பாட்டுவில் கூடிய அகில இந்திய காங்கிரஸ் கமிட்டி கூட்டத்தில் அங்கீகரிக்கப்பட்ட தீர்மானத்தை, கதராடை எப்போதும் கட்டாயமாய் உடுத்தவேண்டும் என்ற மாறுதலுடன், காங்கிரஸ் தீர்மானிக்க வேண்டுமாய் இம்மகாநாடு சிபார்சு செய்கிறது.

(b) இப்போது சுயராஜ்யக் கட்சியார் நடத்திவரும் ராஜ்யத் திட்டத்தில் குறைவுபடாமல், இன்னும் தீவிரமாக, காங்கிரஸ் ராஜ்ய வேலைத் திட்டத்தை நடத்திச் சட்டசபைத் தேர்தல்களையும் நடத்த வேண்டுமென்றும், இனி, தனிப்பட்ட சுயராஜ்யக் கட்சி வேண்டாமென்றும், இம்மகாநாடு கான்பூர் காங்கிரஸுக்குச் சிபார்சு செய்கிறது.

மேற்கண்ட தீர்மானத்தின்மீது ஐயங்கார் பேசுகையில் இத்தீர்மானம் தமிழ் நாட்டிற்குப் புத்துயிரையும்,

திரு. வி. க. வாழ்க்கைக் குறிப்புகள்

ஒற்றுமையையும் அளிக்குமென்ற நம்பிக்கையினாலேயே இதைத் தாம் பிரரேபிக்க ஒப்புக்கொண்டதாகவும், தேசிய இயக்கத்துக்கு விரோதிகள் பலர் இருக்கையில், காங்கிரஸும் சுயராஜ்யக் கட்சியும் ஒன்றுபட வேண்டு வது அவசியமென்றும், காங்கிரஸைப் பழைய மிதவாத சபையாக்க வேண்டுமென்று சிலரும், பரஸ்பர ஒத் துழைப்பைக் கைக்கொள்ள வேண்டுமென்று மற்றும் சிலரும் முயற்சி செய்கிறார்களாதலால் அவர்களுக்கு நாம் இடங்கொடுக்கக் கூடாதென்றும், இத்தீர்மானம் அவர் களுக்குத் தக்க பதில் ஆகுமென்றும், சுயராஜ்யக் கட்சி யார் சுயராஜ்யம் கிடைக்கும்வரை தடைமுறையையே கைக்கொண்டு வருவார்களென்றும், அரசாங்கத்தா ரோடு ஒருகாலும் ஒத்துழைக்க மாட்டார்களென்றும் கூறினார்.

டாக்டர் வரதராஜலு நாயுடு மேற்கண்ட தீர் மானத்தை ஆதரித்துப் பேசுகையில், தேசத்தார் ஒருமுக மாக அரசாங்கத்தைத் தாக்குவதற்குப் பதிலாக ஒருவ ரோடொருவர் சண்டையிடும் நிலைமை ஏற்பட்டுவிட்ட தென்றும், இந்நிலைமைக்கு இனியும் இடங்கொடாமல் காங்கிரஸைச் சுயராஜ்யக் கட்சியாரிடம் ஒப்புவித்துவிட வேண்டுமென்றும், அக்கட்சியார்தான் அரசாங்கத்தைக் கண்களில் விரல்விட்டு ஆட்டி வருகிறார்களென்றும், சட்டசபைகளில் பிராமணர்கள் அதிகமாகப் புகுந்துவிட் டால் என்ன செய்கிறதென்று சிலர் கேட்கிறார்களென் றும், பிராமணர்களுடன் போராடுவதற்குப் பயந்து அதி காரசூரக்கத்துடன் போராட்டத்தை நிறுத்தக்கூடாதென் றும், பிராமணர்கள் எவ்வளவு முயன்றாலும் சில ஸ்தாப னங்களுக்குமேல் கைப்பற்ற முடியாதென்றும், அப்படிச் சந்தேகமிருந்தாலும் ஒரு சமரசக் கமிட்டி அமைத்து அதன் மூலம் வேண்டிய ஏற்பாடுகள் செய்து கொள்ள லாம் என்றும் கூறினார். இத்தீர்மானத்திற்கு எம், சிங்

காரவேலு செட்டியார் அடியிற்கண்ட திருத்தப் பிரரேபணை கொண்டுநந்தார்:—

இப்பொழுது சுயராஜ்யக் கட்சியார் நடத்திவரும் ராஜ்யத் திட்டத்தில் குறைவுபடாமல் இன்னும் தீவிர மர்க்கக் காங்கிரஸ் ராஜ்ய வேலைத் திட்டத்தை நடத்திச் சட்ட சபைத் தேர்தல்களையும் நடத்தவேண்டுமென்றும், இனித் தனிப்பட்ட சுயராஜ்யக் கட்சி வேண்டாமென்றும், சட்ட சபைகளில் அதிகார விஷயங்களில் ஒத்துழையாமையை அநுஷ்டித்துக் கவர்ன்மெண்டின் நடவடிக்கைகளை ஸ்தம்பிக்கச் செய்யவேண்டிய முறைகளைக் காங்கிரஸ் ஏற்கவேண்டு மென்றும், காங்கிரஸ் இதை யேற்காவிட்டால் சுயராஜ்யக் கட்சியினர் கமிட்டியிலாவது, வேறு உத்தியோகங்களிலாவது பதவியேற்காமல் அரசியலை ஸ்தம்பிக்கச் செய்ய வேண்டுமென்றும், அதுவும் பயன்படாவிட்டால் முழு ஒத்துழையாமையை அநுஷ்டித்துச் சுயராஜ்யம் பெறவேண்டு மென்றும் இம்மகாநாடு கான்பூர் காங்கிரஸுக்குச் சிபார்சு செய்கிறது.

இராமபத்திர உடையார் திருத்தப் பிரரேபணையை ஆதரித்தார்.

எதிர்ப்பு

ஈ. வே. இராமசாமி நாயக்கர், தீர்மானம் திருத்தப் பிரரேபணை இரண்டையும் எதிர்த்துப் பேசுகையில் கூறியதாவது:—“பாட்டு தீர்மானத்தை ஆதரிப்பதாக இத்தீர்மானம் கூறுகிறது. ஆனால் பாட்டு தீர்மானம் என்னவென்பதே அநேகருக்குத் தெரிந்திராது. மகாத்மா காந்தி சுயராஜ்யக் கட்சியின் திட்டத்தை அங்கீகரிக்க வில்லையென்பது வெளிப்படை. சுயராஜ்யக் கட்சியார் காங்கிரஸ் நிர்மாணத் திட்டம் நடைபெற வொட்டாமல் தடைசெய்து கொண்டிருந்தபடியால், அவர்கள் தனியாகத் தொலைந்து போகட்டுமென்று விடப்பட்டார்கள்.

அவர்களுடைய திட்டத்தை மகாத்மாவும் மற்றவர்களும் அங்கீகரித்திருந்தால் சுயராஜ்யக் கட்சியென்ற தனிக் கட்சியே இருந்திராது. அப்படியிருக்க இப்போது அவர்களுடைய திட்டத்தைக் காங்கிரஸ் முழுதும் ஏற்றுக் கொள்வதென்றால் இதைவிட அவமானம் வேறில்லை. பின்னர் காங்கிரஸில் ஒத்துழையாமைக்கே இடமிராது. சுயராஜ்யக் கட்சியின் திட்டத்தை ஒப்புக்கொள்வதற்கு அவர்கள் சாதித்திருப்பது என்ன? வரவு செலவுத் திட்டத்தை அவர்கள் நிராகரித்திருக்கலாம். ஆனால் ஒரு பைசாவேனும் வரி குறைந்ததா? மந்திரியின் சம்பளத்தை மறுத்தார்கள். ஆனால் அப்பணத்தை ஒரு வெள்ளைக்காரன் கொண்டு போனான். இரட்டை ஆட்சியைக் குலைத்தார்களென்றால் ஒற்றை ஆட்சி ஏற்பட்டு விட்டது. இத்துடனில்லாமல் பண்டித நேரு, பட்டேல் முதலியோர் கமிட்டி அங்கத்தினர் பதவிகளையும் அக்கிராசன பதவிகளையும் ஏற்றுக்கொள்ளத் தொடங்கிவிட்டார்கள். தாம்பேயை எல்லாரும் திட்டினது உண்மை தான். ஆனால் துட்டுவந்து அவர் பெட்டி நிரம்புகிறதே யன்றித் திட்டு அவரை ஒன்றும் செய்யவில்லை. எனவே காங்கிரஸ் சுயராஜ்யக் கட்சித் திட்டத்தை ஏற்றுக் கொள்வது முற்றிலும் தவறாகும்”

பின்னர். எஸ். இராமநாதன் தீர்மானத்தை எதிர்த்துப் பேசினார். இத்தீர்மானம் நிறைவேற்றிவிட்டால், சுயமரியாதையுள்ள ஐஸ்டிஸ் கட்சியினரோ, மிதவாதியோ காங்கிரஸில் வந்து சேரமாட்டாரென்றும், 1920-ம் வருஷத்தில் காங்கிரஸ் ஒத்துழையாமையை ஏற்றுக் கொண்டதும், சட்டசபை பகிஷ்காரப் பிரசாரத்திற்குப் பணம் கொடுக்க அரசங்கசாமி ஐயங்கார் முதலியோர் மறுத்துவிட்டாரென்றும், இப்போதுமட்டும் ஒத்துழையாமைத் திட்டத்திற்காக வசூலிக்கப்பட்ட பணத்தை அவர்கள் எவ்வாறு கேட்கலாமென்றும் கூறினார்.

இப்போது எஸ். ஸ்ரீநிவாச ஐயங்கார் எழுந்திருந்து, ஒற்றுமையை முன்னிட்டு அத்தீர்மானத்தின் இரண்டாம் பகுதி கொண்டுவரப்பட்டதென்றும், காங்கிரஸில் சுயராஜ்யக் கட்சியாருக்கே சட்டசபை வேலை ஒப்படைத்திருப்பதால் மாற்சல்யம் ஏற்படாமலிருக்கும் பொருட்டு எல்லாரும் கலந்து வேலை செய்வதே அதன் நோக்கமென்றும், பெல்காம் ஒப்பந்தத்தை ஒப்புக்கொண்ட சுயராஜ்யக் கட்சியினராகிய தாம் அதை வற்புறுத்த விரும்பவில்லை யென்றும், சுயராஜ்யக் கட்சி தனிக்கட்சியாக இருந்து சட்டசபை வேலையை நடத்த வேண்டுமென்று சபையோர் அபிப்பிராயப்பட்டால் அவ்வாறு செய்யச் சித்தமாயிருப்பதாகவும் கூறினார்.

வேங்கடகிருஷ்ண பிள்ளை தீர்மானத்தின் இரண்டாவது பகுதியை எடுத்துவிட வேண்டுமென்று ஒரு திருத்தத்தைப் பிரேரேபித்தார்.

பின்னர், எஸ். சத்தியமூர்த்தி ஐயர் அசல் தீர்மானத்தை ஆதரித்துப் பேச எழுந்து நாயக்கர், இராமநாதன் இவர்களுடைய ஆட்சேபங்களுக்கு விஸ்தாரமாகப் பதில் கூறினார். சுயராஜ்யக் கட்சியார் செய்திருக்கும் வேலைகளைப்பற்றி மகாத்மா காந்தி சிலாகித்துக் கூறியிருப்பதை அவர் எடுத்துக் காட்டினார். சுயராஜ்யக் கட்சியார் செய்து முடித்திருக்கும் வேலைகளைப் பற்றியும் அவர் விரிவாகச் சொன்னார். காங்கிரஸ் பணத்தைச் சட்டசபை வேலைக்குப் பயன்படுத்தக் கூடாது என்ற ஆட்சேபத்துக்கு அவசியமே யில்லையென்றும், தமிழ்நாட்டுக் காங்கிரஸ் கமிட்டிக்கு ரூபா 2000 கடன் இருக்கிறதென்றும் அவர் தெரிவித்தார். சுயராஜ்யக் கட்சியின் மூன்று வருஷ வேலைக்குப் பிறகு தாம்பே ஒருவர்தான் தவறிப்போயிருக்கிறாரென்றும், அவரையும் தாங்கள் கண்டித்து ஒதுக்கிவிட்டதாகவும் மற்றக் கட்சியினரோ உத்தியோக வேட்டையையே முக்கியமாகக் கொண்டிருக்கிறாரென்றும் குறிப்பிட்டார். ஜஸ்டிஸ்கட்சியாரும், மித

வாதிகளும் வரமாட்டார்களென்று இராமநாதன் சொன்ன ரென்றும், எல்லாரும் வரவேண்டுமென்பதற்கு இங்கே என்ன சமாராதனையா, ஊர்வலமாவென்று அவர் வினவினார்.

இராஜகோபாலாச்சாரியார்

இச்சமயத்தில் இராஜகோபாலாச்சாரியாரின் அபிப்பிராயத்தைத் தெரிந்துகொள்ள விரும்புவதாகச் சிலர் கேட்டுக் கொண்டனர். ஆச்சாரியார் கூறியதின் சாரமாவது :—“தீர்மானத்தின் முதல்பாகம் நிறைவேறினால் நான் சந்தோஷமே யடைவேன். மகாத்மா காந்தி கதர் உடுத்துவதைக் கட்டாயமாகச் செய்யவேண்டியதில்லை யென்று கருதினார். இந்த ஏழை தேசத்தில் ஒருவர் பல உடைகள் வைத்திருக்க முடியாதென்றும், ஆகையால் காங்கிரஸ் வைபவங்களுக்குக் கதர் கட்டுவதென்றால் எப்போதும் கதர் கட்டவேண்டியிருக்குமென்றும் அவர் நினைத்து இவ்வாறு செய்தார். ஆயினும் தமிழ் நாடு கதரைக் கட்டாயமாகச் செய்தால் அவருக்கு மிகுந்த சந்தோஷம் ஏற்படும், ஆனால் வெறும் தீர்மானத்தோடு மகாத்மா சந்தோஷமடைய மாட்டார். காரியத்தில் நமது அபிமானத்தைக் காட்டவேண்டும். கதரைக் கட்டாயமாகச் செய்யாவிட்டாலும் மோசம் எதுவுமில்லை. ஆகவே முதல் பகுதி நிறைவேறினும், நிறைவேறு விடினும் எனக்கு ஆட்சேபமில்லை. இரண்டாவது பகுதியைமட்டும் நான் ஆதரிக்கமுடியாது. இன்றளவும் சட்டசபை விஷயத்தில் எனக்கு நம்பிக்கை இல்லை. என்னைப்போல் நம்பிக்கையில்லாதவர்கள் பெரும்பான்மையோராய் இல்லாவிடினும் பலர் இருக்கிறாரென்பது வெளிப்படை. நமக்கு நம்பிக்கையில்லாத ஒரு வேலையைப்பற்றிய வரையில், இப்படிச்செய், அப்படிச் செய் என்று நாம் ஏன் சொல்லவேண்டும்? அவ்வப்போது சமயோசிதமாகக் காரியங்கள் செய்யும்படி சுயராஜ்யக் கட்சியாரை விட்டுவிட வேண்டும். அரசாங்கத்தை

ஸ்தம்பிக்கச் செய்ய வேண்டுமென்றும், இன்னும், தீவிரமாக நடத்த வேண்டுமென்றும் அவர் சொல்கிறார். பண்டித நேருவுக்கு இந்த ஆசை கிடையாதா? இல்லாவிடில் கெல்கார் முதலியவர்களை அவர் எதிர்த்து ஏன் இத்துணை தூரம் போராடவேண்டும்? எவ்வளவோ இடையூறுகளுக்கிடையில் பண்டித நேரு எல்லாரும் கண்டு அதிசயப்படும்படி காரியம் நடத்தி வருகிறார். நாம் காகித மூலமாகச் சில யோசனைகளைச் சொல்லி அவர்களுக்குத் தொந்தரவு கொடுக்கக்கூடாது. சுயராஜ்யக் கட்சியார் முடிவில் சட்டசபைகளை விட்டு வந்து தம்முடன் சேர்ந்து வேலை செய்வார்களென்ற நம்பிக்கையாலேயே மகாத்மா காந்தி அவர்களை ஆதரித்து வருகிறார். மற்றொரு விஷயம் குறிப்பிட விரும்புகிறேன். சுயராஜ்யக் கட்சித் தலைவரான எஸ். ஸ்ரீநிவாச ஐயங்கார் ஒரு தீர்மானம் கொண்டு வந்திருக்கையில் அக்கட்சியைச் சேர்ந்த எம். சிங்காரவேலு செட்டியார் திருத்தப் பிரேரணை கொண்டு வருவது உசிதமன்று. எனவே, தீர்மானத்தின் இரண்டாம் பாகத்தை நான் ஆதரிப்பதற்கில்லை.”

ஸ்ரீநிவாச ஐயங்கார் ஒற்றுமைக்காகக் கொண்டு வந்த இத்தீர்மானத்தினால் பிளவு ஏற்படும்போலிருப்பதால் தீர்மானத்தின் இரண்டாவது பகுதியை வாபீஸ் வாங்கிக் கொள்வதாகக் கூறினார்.

எனவே, தீர்மானத்தின் முதல் பகுதியை மட்டும் அக்கிராசனர் ஒட்டுக்கு விட்டார். அது பெரும்பான்மை வாக்குகளால் நிறைவேறியது.

* * * *

(புலவகைத் தீர்மானங்கள் நிறைவேறின.)

* * * *

நிராகரிக்கப்பட்ட தீர்மானங்கள்

அடியிற்கண்ட இரண்டு தீர்மானங்கள் பாக்கியிருந்தன :-

தேசிய முன்னேற்றத்திற்கு இந்து சமூகத்தாருக்குள்ளும், பற்பல ஜாதியாருக்குள்ளும் பரஸ்பர நம்பிக்கையும்,

துவேஷமின்மையும் ஏற்படவேண்டுமாயைால் ராஜ்ய சபைகளிலும், பொது ஸ்தாபனங்களிலும், பிராமணர் பிராமணரல்லாதார், திண்டாதார் எனக் கருதப்படுவோர் என்ற இம்மூன்று பிரிவினருக்கும் தனித் தனியாக ஜனத் தொகை விழுக்காடு தங்கள் தங்கள் சமூகத்திலிருந்து பிரதிநிதிகள் தேர்ந்தெடுத்துக்கொள்ள உரிமை ஏற்படுத்த வேண்டுமென்று இம்மகாநாடு தீர்மானிக்கிறது.

தேசிய ஒற்றுமையையும் பற்பல சமூகத்தாரின் நன்மைகளையும் உத்தேசித்துக் கான்பூர் காங்கிரஸில் சட்ட சபைத்தேர்தல்களைக் காங்கிரஸ் நடத்தும்படி தீர்மானித்த பிறகு நமது மாகாணத்தில் அத்தேர்தல்களை நடத்தும் பொருட்டு ஒரு தேர்ந்தெடுக்கும் கமிட்டியை நியமித்து நடத்தி வைப்பது அவசியமாகும் என்று இம்மகாநாடு தீர்மானிக்கிறது.

மேற்கண்டவற்றில் முதல் தீர்மானத்தை ஈ. வெ. இராமசாமி நாயக்கரும், எஸ். இராமநாதனும் கொண்டு வருவதாக இருந்தனர். மற்றது விஷயாலோசனைக் கமிட்டியில் நிறைவேற்றப்பட்டு டாக்டர் வரதராஜலு நாயுடு அவர்களால் பிரேரேபிக்கப்படவிருந்தது. முதல் தீர்மானம் விஷயாலோசனைக் கமிட்டியில் அடிப்பட்டுப் போனது. இவ்விரண்டு தீர்மானங்களும் ஒழுங்குக்கு மாறானவை யாதலால் அவற்றைப் பிரேரேபிக்க அநுமதிக்க முடியாதென்று அக்கிராசனர் தெரிவித்தார். ஈ. வெ. இராமசாமி நாயக்கர் இத்தீர்ப்பை ஆட்சேபித்தார். தீர்ப்புக்குக் காரணம் உண்டா, அக்கிராசனரின் யதேச்சாதிகாரந்தான் காரணமாவென்று அவர் வினவினார். சபையோர் தலைவர் தீர்ப்புக்கு உட்படவேண்டுமென்று கூக்குரலிட்டனர். நாயக்கர் நான் தலைவரிடம் பேசுகிறேன். அவர் என்னை வெளிப்படுத்தவும் அடக்கவும் உரிமையுடையவர். அவர் உத்தரவின்றி மற்றவர் கலவரம் செய்தால் தாம் சும்மாயிருக்க முடியாதென எச்சரிக்கை செய்தார். அப்போது அக்கிராசனர் எழுந்து தாம் எவ்வித அடக்குமுறையையும் கையாளவில்லைபென்

றும், நாயக்கர் தமது பிரிய நண்பராயினும் அக்கிராசனர் என்ற முறையில் தமது கடமையைச் செய்யவேண்டியிருக்கிறதென்றும், சட்டசபை வேலையைக் காங்கிரஸே மேற்கொள்ள வேண்டுமென்ற தீர்மானம் நிறைவேறுதபடியாலும் அவ்வேலையை நடத்தச் சுயராஜ்யக் கட்சிக்கே அதிகாரங் கொடுத்திருப்பதாலும், சட்டசபை வேலைக்கே உரிய வகுப்புவாரிப் பிரதிநிதித்துவத்தைப் பற்றி மகாநாடு யோசிக்க உரிமையிலையென்றும், சுயராஜ்யக் கட்சிக் கூட்டத்திலேயே இதைப்பற்றி ஆலோசித்தல்வேண்டுமென்றும், ஆதலால்தான் தாம் தீர்மானங்களை நிராகரித்து விட்டதாகவும் கூறினார். உடனே ஈ. வே. இராமசாமி நாயக்கர், எஸ். இராமநாதன், சுரேந்திரநாத் ஆரியா, சக்கரைச் செட்டியார் இந்நால்வரும் சபையைவிட்டு வெளியேறிச் சென்றனர்.

பின்னர், எம். கே. ஆச்சாரியார் வரவேற்புக் கூட்டத்தின் சார்பாக அக்கிராசனர்க்கும், பிரதிநிதிகளுக்கும் வந்தனங் கூறினார். ஆர். கே. ஷண்முகஞ் செட்டியார் பிரதிநிதிகளின் சார்பாக வரவேற்புக் கூட்டத் தலைவர், காரியதரிசிகள் முதலியோர்க்குச் சிறந்த ஏற்பாடுகள் செய்து உபசரித்ததற்காக நன்றி கூறினார். எஸ். ஸ்ரீநிவாச ஐயங்கார் அடுத்த மகாநாட்டைச் சென்னைக்கு அழைத்து வரகோஷத்துடன் சபையோரால் அங்கீகரிக்கப்பட்டது. முத்துரங்க முதலியார் மகாநாடு ஒற்றுமையுடன் நடந்து முடிந்தது குறித்து மகிழ்ச்சி தெரிவித்ததுடன், முதலியார் தமது இனிய மொழிகளாலும், அரிய உபதேசங்களாலும் நல்வழி காட்டியதற்காக வந்தனங் கூறி, பிரதிநிதிகளுக்கு வசதிகளில் குறைவிருந்தால் மன்னிக்கும்படி கேட்டுக்கொண்டார்.

தலைவரின் முடிவுரை

பின்னர், அக்கிராசனர், கலியாணசுந்தர முதலியார் முடிவுரை கூறும் வாயிலாகப் பேசியதின் சாரம் வரு

திரு. வி. க. வாழ்க்கைக் குறிப்புகள்

மாறு:—தொடக்கத்தில் மகிழ்ச்சியுடன் இங்குக் கூடி இறுதியிலும் மகிழ்ச்சியுடனேயே நாம் கலையோம். ஆனால் என் மனத்தை மட்டும் ஒன்று வருத்துகிறது. என் அரிய நண்பர்கள் என் மீது பழிகூறிவிட்டு வெளிச் சென்றார்கள். அப்பழி என்னைச் சாராது. அவர்கள் கருதுமாறு எவர் தூண்டுதலாலாதல் அதிகாரத்தாலாதல் வகுப்புத் தீர்மானத்தை யான் வீழ்த்தவில்லை. மனச்சான்று வழி நின்று நியாய வரம்புக்கு உட்பட்டே எனது கடனாற்றி னேன். எவர் விருப்பத்துக்கும் யான் கட்டுப்பட்டவ னல்லன். யான் கூறிய காரணம் நியாயமானதே. வெளியேறிய அன்பர்கள் உடல் ஈண்டில்லையேனும். அவர்கள் ஆன்ம நேயம் ஈண்டு நிலவுகிறது. அவர்கள் நேயமன்றோ உங்களை ஈண்டுக் கலையாதவாறு காத்து நிற்கிறது? பழம் பெருமைவாய்ந்த இக்காஞ்சிமா நகரம் மகாநாட்டைச் சிறப்பாக நடாத்தி நற்பெயர் பெற்றுவிட்டது. எவ்வித மான கேடுமின்றி மகாநாடு இனிது நிறைவேறியது குறித்து நாம் மகிழ்ச்சியடைதல் வேண்டும். காங்கிரஸ் காரரல்லாத பலர் இம்மகாநாட்டுக்கு விஜயம் செய்தது குறிப்பிடத்தக்கதாகும். அடுத்த மகாநாடு கூடுவதற்குள்ளாக ஜஸ்டிஸ் கட்சி, காங்கிரஸ் கட்சி, சுயராஜ்யக் கட்சியென்ற வேற்றுமையின்றி எல்லாரும் ஒன்றுபட்டு அதிகார வர்க்கத்தை எதிர்க்கும் காலம் வந்துவிடுமென நம்புகிறேன். மகாநாடு இவ்வளவு சிறப்பாக நடந்ததற்குக் காரணர்களான, வரவேற்புக் கூட்டத்தலைவர் முத்துரங்க முதலியார். காரியதரிசி நரசிம்மாச்சாரியார், கண்ணப்பர், இரு இராஜரத்னங்கள் முதலியவர்களுக்கும், மற்றும் அரும்பாடுபட்டு உழைத்த தொண்டர்களுக்கும் நாம் பெரிதும் கடமைப்பட்டிருக்கிறோம்.

இனி நாம் நிறைவேற்றிய முக்கிய தீர்மானத்தைப் பற்றி ஒரு வார்த்தை சொல்ல விரும்புகிறேன். என்னுடைய விருப்பத்தின்படி காங்கிரஸே சுயராஜ்யக் கட்சி

வேலையை ஏற்றுக்கொண்டு தீவிரமாக நடத்தவேண்டுமென்ற பகுதி நிறைவேற்றவில்லை. பல காரணங்களினால் இத்தீர்மானம் வாபீஸ் வாங்கிக்கொள்ளப்பட்டதாயினும், இங்குள்ளோர் பலருடைய கருத்து அதை ஆதரிப்பதாகவே இருக்குமென நம்புகிறேன். ஆகவே, நாமெல்லாரும் ஒற்றுமையுடன் வேலைசெய்ய இயலுமாறு சுயராஜ்யக்கட்சித் திட்டத்தைத் தீவிரப்படுத்த முயலும்படி எஸ். ஸ்ரீநிவாச ஐயங்காரைக் கேட்டுக்கொள்கிறேன். கான்பூர் காங்கிரஸின் முடிவு எவ்வாறாயினும், சுயராஜ்யக் கட்சியாரின் வேலைக்கு யான் எவ்வித இடையூறும் செய்யப் போவதில்லை. ஆனால் தனிப்பட்ட சுயராஜ்யக் கட்சித் தலைவர்கள் தவறு செய்யும்போது அவர்களைக் கண்டிக்க நமக்கு உரிமையுண்டு. இவ்வுரிமையை நான் என்றும் நெகிழ்விடப் போவதில்லை.

வகுப்பு வேற்றுமை

இம்மகாநாட்டில் வகுப்பு வேற்றுமை உணர்ச்சி பெரிதும் தலைகாட்டிற்று. இந்த வேற்றுமையை ஒழித்து விடும்படி உங்களைப் பெரிதும் வேண்டிக்கொள்கிறேன். என்னைக் கேட்டால், நான் பிராமணன் என்றவது பிராமணரல்லாதவன் என்றவது சொல்லமாட்டேன்; நான் ஓர் இந்தியன் என்றே கூறுவேன். நான் கலாசாலையை விட்டு நீங்கித் தேசியத் தொண்டில் தீவிரமாக இறங்கியதற்கு இரண்டு முக்கிய காரணம் உண்டு. முதலாவது யான் பெரிதும் போற்றி வந்த பெஸண்ட் அம்மையார் காப்பில் வைக்கப்பட்டதாகும். இரண்டாவது காரணம் அப்போது தோன்றிய ஐஸ்டிஸ் கட்சியை எதிர்த்துத் தேசத்தில் ஒற்றுமை நாட்டவேண்டுமென்ற விருப்பமாகும். இப்போதோ முன்னிவிட பிராமண பிராமணரல்லாதார் வேற்றுமை அதிகமாயிருக்கிறது. இவ்வேற்றுமையை இன்னும் வளரவிட்டால் நாம் சுயராஜ்யம் பெறப்போவதில்லை. சாதி வேற்றுமை உணர்ச்சியைக்

கடலில் அழுத்திவிட்டு எல்லாரும் இந்நாட்டு மக்கள், இந்தியர் என்ற உணர்ச்சியை வளர்ப்போமாக. ஒரு வருக்கொருவர் விட்டுக்கொடுக்கும் முறையைக் கற்றுக் கொண்டால் நாம் இம்முயற்சியில் வெற்றியடைவோம். மகாத்மாவின் வாழ்க்கையிலிருந்து நாம் இப்பாடத்தை முக்கியமாய்க் கற்றுக்கொள்ள வேண்டும். கார்த்தியடிகளின் சிறந்த குணங்கள் எல்லாவற்றிலும் தலைசிறந்தது எது என்று கேட்டால் அவருடைய விட்டுக்கொடுக்குங் குணமே என்று சொல்வேன். பலவீனங் காரணமாக அவர் விட்டுக் கொடுக்கிறாரில்லை. அதற்கு மாறாகத் தமது ஆன்மசக்தி மிகுதியின் காரணமாய் அவர் விட்டுக் கொடுத்து வருகிறார். எனவே, இந்த அருங்குணத்தை நாமும் மேற்கொண்டு ஒருவருக்கொருவர் விட்டுக் கொடுத்து ஒற்றுமையை நாட்டுவோமாக. தீண்டாமையைப்பற்றியும் ஒரு தீர்மானம் செய்திருக்கிறோம். இதைப் பற்றி எனது முன்னுரையில் விரிவாகச் சொல்லியிருக்கிறேன் தீண்டாமை என்னும் சாபம் உள்ளவரையில் பாரதமாதா சிறையினின்று விடுதலை பெறமாட்டாள் என்று மறுபடியும் வலியுறுத்திக் கூற விரும்புகிறேன். ஆனால் தீண்டாமையும், பிராமணர் பிராமணரல்லாதார் வேற்றுமையும் முழுதும் ஒழிந்த பின்னரே சுயராஜ்யத் திற்காக உழைக்க வேண்டுமென்று சொன்னால் யான் அதை ஒருகாலும் ஒப்புக்கொள்ள மாட்டேன். ஒரு பக்கத்தில் வேற்றுமையொழிந்து ஒற்றுமை நிலைப்பதற்காக நாம் பாடுபடல்வேண்டும்; மற்றொருபுறத்தில் அதிகார வர்க்கத்தை எதிர்த்தும் போராடி வரல்வேண்டும்.

ஒற்றுமைக்கு வழி

தமிழ் நாட்டின் ஒற்றுமைக்கு ஒரே சாதனமாயிருப்பது தமிழ் மொழி என்று மீண்டுமொருமுறை கூறுகிறேன். நாமனைவரும் தமிழர்கள் என்ற உணர்ச்சி பெருகவேண்டும். பிராமணர் தமிழர் அல்லர் என்று சிலர் சொல்கிறார். இதை நான் ஒப்புக்கொள்ளல் முடி

யாது. ஆந்திர நாட்டில் பிறந்து ஆந்திரம் பேசுவோ ரெல்லாரும் ஆந்திரராவதுபோல் தமிழ் நாட்டில் பிறந்து தமிழ் பேசுவோரெல்லாரும் தமிழரே யாவர். நமது அருமைத் தமிழ் மொழியை மகாத்மா காந்தியும் போற்றி யிருக்கிறார். தென்னாப்பிரிக்காவிலே தமிழர்கள் காந்தி யடிகளுக்குப் பெரிதும் துணை புரிந்ததை நீங்கள் அறி வீர்கள். இதன் பயனாய்த் தமிழர்களிடம் அன்புகொண்ட அடிகள் தமது நன்றியைத் தெரிவிக்கும் பொருட்டுத் தாம் சிறையிலிருக்கும்போது ஒருமாதகாலம் தமிழ் பயின்றார். காந்தியடிகளின் வாழ்க்கையைப்பற்றி நான் ஒரு நூல் எழுதி வருகிறேன். அது விரைவில் வெளி யாகும். காந்தியடிகள் கூர்ஜரத்தில் பிறந்தவராயினும் உண்மையில் அவர் ஒரு தமிழரென்று அதில் குறிப்பிட் டிருக்கிறேன். அவர் முகத் தோற்றத்தைக் கவனித்துப் பார்த்தீர்களானால் அது தமிழர் முகம்போலவே தோன் றும் (கரகோஷம்). மீண்டும் பிறப்புண்டேல் திண்டாதவர் வகுப்பில் தோன்றப் போவதாக மகாத்மா தெரிவித் திருக்கிறார். அவ்வாறு பிறந்தால் அவர் தமிழ் நாட்டிலே, திருநெல்வேலியிலே, தாயிரபரணி கரையோரத்திலே பிறத்தல் வேண்டும். நானும் அவ்வகுப்பானாக அங்கே தோன்றி அவர்க்குத் தொண்டுபுரிய விரும்புகிறேன். ஆகவே, மகாத்மா விரும்பிப் போற்றும் தமிழ் மொழியை நீங்களும் வளர்த்தல் வேண்டும்.

இந்த மகாநாடு இங்கு இத்துணைச் சிறப்பாய் நிறை வேறியதன் ஞாபகச் சின்னமாக இந்நகரில் ஒரு கதர்கடை யும், நூற்போர் சங்கமும் ஏற்படுத்தும்படி உங்களைக் கேட்டுக்கொள்கிறேன். பொது உடைமைக் கொள்கை என்பது மேனாட்டில் பேச்சளவில் இருக்கிறது. ஆனால் காந்தியடிகளின் கதர் இயக்கம் பொது உடைமைக் கொள் கையை அனுஷ்டானத்தில் கொண்டு வந்துவிடும். முத லாளி, தொழிலாளி, உயர்ந்தவன், தாழ்ந்தவன் என்ற வேற்றுமைகளின்றி இவ்வுலகம். சீர்படுவதற்கான உயர்ந்த வேதாந்த உண்மையை மகாத்மா உபதேசித்து வருகிறார். எனவே இந்த இராட்டின இயக்கத்தை நீங்கள் அணைவரும் பெரிதும் போற்றி அதற்காக உழைத்

திரு. வி. க. வாழ்க்கைக் குறிப்புகள்

தல்வேண்டும். இங்குள்ள தாய்மார்களை நான் சிறப்பாக வேண்டிக்கொள்வேன். தேசத்திலே அவர்களாலேயே தேசிய உணர்ச்சி பெருகுதல் கூடும். அவர்கள் கதர் உடை அணிந்தால் அவர்களுடைய குழந்தைகளும் நிச்சயமாகக் கதர் அணிவார்கள். நாட்டுத் தொண்டிலே ஈடுபட்டுத் தேசத்திலே ஒற்றுமையையும், தேசாபிமானத்தையும் வளர்க்கும்படி அவர்களை வேண்டிக் கொள்கிறேன். இங்கு அக்கிராசனம் வகித்து நடத்தியதில் தெரிந்தும் தெரியாமலும் நான் பல தவறுகள் செய்திருத்தல் கூடும். கல்வியிலும், அறிவிலும், மற்றும் எல்லாத் துறைகளிலும் எளியவன் யான். ஆகவே பிழைகளைப் பொறுத்து என்னை ஆசீர்வதிக்கும்படி அனைவரையும் வேண்டிக் கொள்கிறேன். (கரகோஷம்.) இத்துடன் இரவு மணிக்கு மகாநாடு இனிது முடிவடைந்தது.

தலைவர்களின் அலுவல்கள்

திங்கட்கிழமை மாலை திரு. வி. கவியாணசுந்தர முதலியார், ச. இராஜகோபாலாச்சாரியார், எஸ். ஸ்ரீநிவாச ஐயங்கார் இவர்கள் வாலாஜாபாத் இந்துமத பாடசாலையில் டாக்டர் வரதராஜலு நாயுடுவின் தலைமையின் கீழ் நடந்த வைபவத்திற்குச் சென்று வந்தார்கள். மாலை 6½-மணிக்கு மகாநாட்டுப் பந்தலில் எஸ். ஸ்ரீநிவாச ஐயங்கார் அவர்களின் அக்கிராசனத்தின்கீழ் முதலியார் 'அஹிம்ஸா தர்மம்' என்னும் விஷயத்தைப் பற்றி ஒரு சொற்பொழிவு நிகழ்த்தினார். மறுதினம் செவ்வாய்க் கிழமை மாலை 5-மணிக்கு வரவேற்புச் சபையாருக்குச் சிற்றுண்டி விருந்து அளிக்கப்பட்டது. நைனாப் பிள்ளையென்று வழங்கும் காஞ்சிபுரம் சுப்பிரமணிய பிள்ளை அவர்கள் அரிய சங்கீதக் கச்சேரி ஒன்று நடத்தினார். இதற்குத் திரு. வி. கல்யாணசுந்தர முதலியார், இராமபத்திர உடையார், வேங்கட கிருஷ்ணபிள்ளை

முதலியோர் விஜயம் செய்திருந்தனர். கச்சேரி முடிந்ததும் முதலியார் இசை மாண்பைப்பற்றிச் சில உரைகள் கூறினர். (27-11-1925)

‘டைனமோ’

என்னைத் தலைமைப்பீடத்தில் அமர்விக்கப் பேசியவருள் டாக்டர் வரதராஜலு நாயுடுவும் ஒருவர். அவர் என்னைப் பற்றிச் சில கூறினர். அவை ஒவ்வொரு பத்திரிகையில் ஒவ்வொருவிதமாக வெளிவந்தன. ‘மாறுதல்வேண்டாதான்’ என்ற ஒருவர் காஞ்சி மாநாட்டைப்பற்றி ‘நவசக்தி’ யில் (27-11-1925) தங்கருத்தை வெளியிட்டனர். அதில் ஒரு மூலையில் “ஸ்ரீமான் கலியாணசுந்தர முதலியாரை அக்கிராசனர். பீடத்துக்குப் பிரரேபிக்கும்போது, டாக்டர் நாயுடு, ‘அவர் சாது முதலியார் என்று அழைக்கப்பட்டாலும் அவர் இருதயத்திலே ‘டைனமோ’ வேலை செய்கிறது’ என்று குறிப்பிட்டார். அவர் எந்தப் பொருளிலே இதைக் கூறினரோ எனக்குத் தெரியாது” என்று பொறித்திருந்தார். இஃது இன்னொரு பத்திரிகையில் வேறுவிதமாகத் திரிக்கப்பட்டது. ‘டைனமோ’ பத்திரிகை உலகுக்கு வரும் என்று யான் நினைக்கவில்லை.

என்னைச் ‘சாது’ என்று சிலர் சொல்வதுண்டு. எப் பொருளில் அச்சொல்லை அவர் வழங்குகின்றனரோ தெரிய வில்லை. ‘நவசக்தி’ அச்சாகிய அச்சகம் ‘சாது அச்சக்கூடம்’ என்னும் பெயருடையது. அதனால் எனக்குச் ‘சாது’ என்னும் பெயர் சூட்டப்பட்டதோ என்னவோ அறிகிலேன். டாக்டர் வரதராஜலு அரசியல் உலகில் என்னுடன் நெருங்கிப் பழகியவருள் ஒருவர். அவர் ‘டைனமோ’வைத் தொட்ட போது யான் என்னென்னவோ நினைந்தேன். ‘டைனமோ’வுக்குப் பின்னர் டாக்டர் நாயுடு எந்தக் குண்டைச் சொரிவரோ என்று எதிர்பார்த்தேன். அவர் ‘டைனமோ’ அளவில் நின்று வேறிடம் புகுந்தார். என் உள்ளக்

திரு. வி. க. வாழ்க்கைக் குறிப்புகள்

கமலத்தில் 'டைனமோ' இருக்கிறதா? அது வேலை செய்கிறதா? என் வாழ்க்கைக் குறிப்பைப் பொதுவாக முற்றும் நோக்குவோர்க்கும், சிறப்பாகத் தொழிலாளர் இயக்க கிழிச்சிகளை நோக்குவோர்க்கும் உண்மை விளங்கும்.

'ஜஸ்டிஸ்' நேயர்கள்

மூன்றாம் நாள் காலை யில் காஞ்சியிலே பலதிறக் கூட்டங்கள் என்னைக் கண்டு கண்டு சென்றன. 'ஜஸ்டிஸ்' சார்பில் ஒரு கூட்டம் வந்தது. அஃது என்னை ஏசிச் சென்றது. மற்றொரு கூட்டம் என்னைப் பார்த்தது 'இராமசாமி நாயக்கரும் மற்றவரும், ஸ்ரீநிவாச ஐயங்கார் தீர்மானத்தை முற்றும் நிறைவேற்றவிட்டிருந்தல் வேண்டும். அதை மகாநாடு ஏற்கச் செய்து யிருந்ததை நாங்கள் நன்கு உணர்ந்தோம். பின்னை வகுப்புரிமைத் தீர்மானத்தைப் பொருளற்றதாகக் வேண்டுமென்று தாமே வலிந்து தீர்மானத்தின் பிற்பகுதியை ஐயங்கார் திரும்ப வாங்கியிருப்பார். ஆச்சாரியாரும் ஐயங்காருக்கு ஒருவழியில் துணை நின்றிருப்பார் என்று நாங்கள் கருதுகிறோம். நாயக்கர் ஏமாற்றப்பட்டார். அவர்க்குச் சூழ்ச்சி விளங்கவில்லை' என்று கூறியது. 'நீர் 'ஜஸ்டிஸ்' கண்கொண்டு நிலைமையை ஆராய்ந்து சொல்கிறீர். ஐயம் எதை எதையோ கற்பிக்கும். 'பக்கத் தார் யாரையும் ஐயுறல் கெடுவது காட்டுங்குறி'. வகுப்புரிமைத் தீர்மானம் வாக்குக்கு விடப்பட்டிருந்தால் தோல்வியே உற்றிருக்கும். அதைப்பற்றி யான் முடிவுரையில் குறிப்பிட்டபோது மகாநாடு எனது தீர்ப்புக்கு ஆதரவளித்ததை நீர் கண்டிருப்பீர்' என்று அக்கூட்டத்தவரிடங் கூறினேன். அவர்களை யெல்லாம் காங்கிரஸில் சேருமாறு கேட்டுக்கொண்டேன்.

பத்திரிகை உலகம்

பத்திரிகை உலகின் பரபரப்பை என்னென்று சொல்வேன்! என் செயலைத் தேசியப் பத்திரிகைகளெல்லாம் ஒரு

முகமாகப் போற்றின; மற்றப் பத்திரிகைகள் பலவாறு தூற்றின. 'ஜஸ்டிஸ்' என்னை 'ஜார்' என்று எழுதியது.

பிற்போக்குப் பத்திரிகைகட்கு விளக்கந் தேவை என்பதை 'நவசக்தி' உணர்ந்தனள்; உணர்ந்து சுருங்கிய முறையில் (27-11-1925) விளக்கந் தந்தனள். அவ்விளக்கத்தை ஈண்டு எடுத்துக் காட்டுகிறேன்.

***மகாநாட்டில் நிறைவேற்றப்பெற்ற தீர்மானங்கள் பல போற்றற்குரியன. காங்கிரஸில் சுயராஜ்யக் கட்சி ஒன்றி ஒரே கட்சியாய்த் தொண்டாற்றவேண்டுமெனக் கொணரப்பட்ட தீர்மானம் நிறைவேற்றியிருந்தால் அது நாட்டில் தோன்றியுள்ள பல கட்சிப்பிணக்குகளைத் தணிப்பதாகும். இவ்வொற்றுமைக்கு எஸ். ஸ்ரீநிவாச ஐயங்கார் இணங்கி அக்கருத்தடங்கிய தீர்மானத்தைக் கொணர்ந்தார். அத்தீர்மானத்தை ஈ. வே. இராமசாமி நாயக்கரும், எஸ். இராமநாதனும், வேறு சிலரும் எதிர்த்தனர். அவ்வெதிர்ப்பு வேங்கடகிருஷ்ண பிள்ளையைத் தீர்மானத்திலுள்ள ஒற்றுமைப் பகுதியை விலக்குமாறு திருத்தங் கொணரச்செய்தது. ஸ்ரீநிவாச ஐயங்கார் அத்திருத்தத்துக்கு இணங்கல் நேர்ந்தது. நாயக்கர் அத்தீர்மானத்தை எதிர்த்தது எதைப் புலப்படுத்துகிறது என்பது கவனிக்கற்பாற்று. காங்கிரஸோடு சுயராஜ்யக்கட்சி ஒன்றலாகா தென்பதை உள்ளங்கை நெல்லிக்கணிபோல் புலப்படுத்துகிறது.

பின்னை ஈ. வே. இராமசாமி நாயக்கர் சார்பில் வகுப்புரிமைத் தீர்மானங் கொண்டுவரப்பட்டது. மகாநாடு காங்கிரஸ் சார்பிலே கூட்டப்பட்டதேயன்றிச் சுயராஜ்யக்கட்சிச் சார்பிலே கூட்டப்படவில்லை. இரண்டும் ஒன்றுபட உளங்கொள்ளாத அன்பர்கள் சட்டசபையிலும் பிற இடங்களிலும் வகுப்புரிமை இன்பத்துக்கு ஏன் விழைதல் வேண்டும்? சட்டசபை நுழைவிற்குரிய கட்சி சுயராஜ்யக் கட்சியேயன்றிக் காங்கிரஸ் அன்று என்பது

திரு. வி. க. வாழ்க்கைக் குறிப்புகள்

எவரும் அறிந்ததொன்று. சட்டசபை நுழைதல் முதலிய அரசியல் கடன்களாற்றச் சுயராஜ்யக் கட்சிக்குக் காங்கிரஸ் உரிமையளித்திருப்பது உண்மையே. இவ்வரிமையளிக்க அகில இந்திய காங்கிரஸ் கூட்டம் ஒருப்பட்டமையான், இனிக் காங்கிரஸ் வேறுகவும் சுயராஜ்யக்கட்சி வேறுகவும் பிரிந்து நின்றல் அநாவசியமென்றே காஞ்சி மகாநாட்டில் ஒற்றுமைத் தீர்மானம் கொணரப்பட்டது. அவ்வொற்றுமைக்கு அன்பர் இராமசாமி நாயக்கரும் மற்றவரும் இணங்காமையான், பாடலிபுர முடிவின் தீர்மானம் நிறைவேறிவிட்டது. இத்தீர்மானப்படி சட்டசபை நுழைவு சுயராஜ்யக் கட்சியார் வயமே பட்டுக் கிடக்கிறது. இவ்வாறாகக் காங்கிரஸ் சார்பிலே கூடியுள்ள மகாநாடு வகுப்புவாரிப் பிரதிநிதித்துவத்துக்கு எவ்வாறு இடந்தரும்? வகுப்புவாரிப் பிரதிநிதித்துவப் போர் சுயராஜ்யக் கட்சி மகாநாட்டுக்குள் நுழையலாமேயன்றிக் காங்கிரஸ் மகாநாடுகளில் நுழைதலாகாது. இக்காரணம்பற்றி மகாநாட்டுத் தலைவர் சட்டசபைக் குறிப்போடு வகுப்புவாரிப் பிரதிநிதித்துவங் கொண்ட தீர்மானம் ஒழுங்கினைமெனத் தள்ளிவிட்டனர். இதைத் குறித்துச் சில இடங்களில் நியாயம் அநியாயம் பேசப்படுகின்றன. காங்கிரஸோடு சுயராஜ்யக் கட்சி ஒன்றலாகாதென எழுந்த எதிர்ப்புக் காரணமாகப் பாடலிபுர முடிவுப்படி தீர்மானத்தை நிறைவேற்றிய மகாநாடு வகுப்புத் தீர்மானத்துக்கு எவ்வாறு இடமளிக்கும்? ஆதலால் மகாநாட்டுத் தலைவர் நியாயவழி நின்றே கடனாற்றியுள்ளார் என்பதை நேயர்கள் கவனிப்பார்களாக. '(சட்டசபையுளமுடைய) சுயராஜ்யக் கட்சியுங் காங்கிரஸோடு ஒன்றலாகாது, (சட்டசபை நுழைவுக்குரிய) வகுப்புத் தீர்மானமும் மகாநாட்டில் இடம்பெறல் வேண்டும்' என்பது 'கூழுக்கும் ஆசை மீசைக்கும் ஆசை' என்னும் பழமொழி போன்றதாகும்.

காங்கிரஸோடு சுயராஜ்யக் கட்சி ஒன்றவேண்டுமென மகாநாட்டுத் தலைவர் விரும்பியதற்குச் சுயராஜ்யக்

கட்சித் தலைவர் ஸ்ரீநிவாச ஐயங்கார் இணங்கியும், அஃது இராமசாமி நாயக்கருள்ளிட்டார் எதிர்ப்பால் வீழ்ந்து பட்டதென மகா நாட்டு நடைமுறையைக் கூர்ந்து கவனித்த எவருங் கூறுவர். ஆகவே பாடலிபுர முடிவிற்குக் காஞ்சி மகாநாட்டில் துணை நின்றவர் மாறு தல் வேண்டாதவரேயன்றிச் சுயராஜ்யக் கட்சியாரல்லர் என்பது எமது கருத்து. மகாநாடுகளில் தலைமை வகிப் போர் எக்கட்சியரிடத்தும் காய்தல் உவத்தல் கொள்ளாது, நியாயவழி கடைப்பிடித்தொழுக வேண்டுமேயன்றி, கட்சிப் பித்தால் அநியாயவழி நுழைதல் அறமாகாது. காஞ்சி மகாநாட்டுத் தலைவர் நடுநிலை நின்றே தங்கடனாற்றினார் என்பது வெள்ளிடைமலை.

* * * *

நாயக்கரின் 'குடியரசு' கொதித்தது; கொதிப்பு அதிகமாயிற்று. அதைத் தணிக்கவேண்டி, 'எனது நிலை' என்ற தலைப்பிட்டு (18-12-1925) 'நவசக்தி'யில் ஒரு கட்டுரை வரைந்தேன். அது வருமாறு:—

சகோதரிகளே ! சகோதரர்களே !! இன்று இவண் வேறொரு கட்டுரை வரையப் புகாது, 'எனது நிலை' என்னுந் தலைப்பிந்து வரையப் புகுவது குறித்துப் பெரிதும் வருந்துகிறேன். வருந்தும் உளத்தோடு இஃதெழுதப் புகுதற்குக் காரணமாக நிற்பது, எனது கெழுதகை நண்பரும் உழுவலன்பருமாகிய ஈ. வே. இராமசாமி நாயக்கரை ஆசிரியராக் கொண்ட 'குடியரசு' என்னும் பத்திரிகையின் கூற்றேயாகும். கடந்த மூன்று வாரமாகக் 'குடியரசு' என்னைத் தாக்கி எழுதுவதில் பெருங்கவலை செலுத்தி வருகிறது. முதல் வாரம் அப்பத்திரிகை எழுதிய இழி மொழிகளைக் கண்ணுற்றபோது அதன் சினக் குறிப்பு என் முன்னே புலனாயிற்று.

ஒருவரது உள்ளத்தாருஞ் சினத்தின் நுண்மை அவரது எழுத்தில் பருமையாகப் புலப்படுதல் இயல்பு. நல்

திரு. வி. க. வாழ்க்கைக் குறிப்புக்கள்

லோர் சிலரும் சினத்துக்கு இரையாகும்போது, தம்மையறியாது தமது நீர்மைக்கு மாறுபட்டு, இழிதுறையி லிறங்கி வினையாற்றுகலுண்டு. சினம் ஒடுங்கப் பெற்ற தும் அவர் மனமே அவரை ஒறுப்பதாகும். இத்தன்மை மக்களிடத்து இயல்பாய் அமைந்திருப்பது. என்றுஞ் சினத்தால் எரிந்துகருகும் உள்ளமுடைய மாக்களைப்பற்றி ஈண்டு ஒன்றுங் கூறவேண்டுவதில்லை.

திரு. இராமசாமி நாயக்கர் சத்தியாக்கிரக நெறி யின்று மும்முறை சிறைபுகுந்த சீலர். அன்றார் 'குடியரசு' இப்பொழுது சினத்தால் விழுங்கப்பட்டு நஞ்சை உமிழ்ந்து வருகிறது. பின்னே அது சினத்தால் உமிழ்ந்த உரைகளில் எரியும் நஞ்சு கண்டு வருந்தும் என்பதை எதிர்பார்க்கிறேன்.

சென்ற வாரக் 'குடியரசு' என்னை மனம்போனவாறு தாக்கிப் புடைத்திருப்பது கண்டு வியப்படைந்தேன். 'குடியரசு'ன் கூற்றுக்கட்குச் செவ்வனிறை இறுக்க வேண்டுவது அநாவசியம் என்றிருந்தேன். எதற்கும் ஓர் அளவு உண்டு.

திரு. நாயக்கர்மாட்டு யான் இன்னும் நட்புரிமை பூண்டுள்ளேன். அவர் மருண்டு கிடக்கிறார். அவர் மருட் சியைப் போக்கவேண்டுவது எனது கடன் என்று உணர் கிறேன். இன்று அவர்பொருட்டு இச்சிறு துறையில் இறங்குகிறேன். நேயர்கள் மன்னிப்பார்களாக.

காஞ்சி மகாநாட்டின் நடைமுறையில் சிற்சில கூறு, திரு. நாயக்கர் விழைந்தவாறு நிகழாமையே, அன்றார் 'குடியரசு' என்னைக் குடைதற்குக் காரணம் என்பது அதன் உரைகளால் நன்கு தெரிகிறது. 'குடியரசு'ன் சினக்குறிப்பைப் புலப்படுத்தப் பல உரைகள் வேண்டுவ தில்லை. அதனினின்றும் அகழ்ந்து ஈண்டுச் சில உரைகளை எடுத்துக் காட்டுதலே சாலும்.

'முதலியார் அவர்கள் தான் பயங்காளி என்றும், தான் ஒரு பெண் ஆத்மா என்றும், ஆண் ஆத்மா அல்ல என்றும் அடிக்கடி ஒளிக்காமல் சொல்லிக்கொள்வதுண்டு.

இவ்வம்புகள் என்னை நேர்முகமாகத் தாக்குவனவல்லவோ? திரு. நாயக்கர் 'குடியரசி'ல் இத்தகை 'மணிகள்' பல ஒளிக்கின்றன. 'பயங்காளி' என்று யான் யாண்டுஞ் சொன்னதில்லை. 'பெண் ஆத்மா' 'ஆண் ஆத்மா' என்றும் யான் சொல்லிக் கொள்வதில்லை. ஆத்மாவில் பெண் ஏது? ஆண் ஏது? திரு. நாயக்கர் யான் காஞ்சியில் அளித்த திர்ப்பை எவ்வாறு திரிபாக உணர்ந்து இடர்ப்படுகிறாரோ, அவ்வாறே 'பெண்' 'ஆண்' என்று யான் சொல்வதையும் திரிபாக உணர்ந்து இடர்ப்படுகிறார் போலும்! பல இடங்களில் பெண்மக்களைப்பற்றிப் பேச நேரும்போதெல்லாம், ஆணினத்தினும் பெண்ணினத்தைச் சிறப்பித்துக் கூறுவது எனது வழக்கம். திரு. நாயக்கர் நண்பராகலான், அவரது ஐயந்திரிபைக் களைய வேண்டுவது எனது கடமை.

நண்பரே! நாயக்கரே! கேண்மின். யான் குறிப்பிடும் பெண் ஆண் என்பன வடிவத்தையொட்டியன அல்ல. அவை இயல்பைக் குறிப்பன. ஆணில் பெண்ணும் பெண்ணில் ஆணும் உண்டு. ஒருயிர் ஆண்வடிவந்தாங்கியிருப்பினும் அதன்பால் பெண்ணியல்பு அமைந்து கிடத்தல் வேண்டும். பெண்ணியல்பு அமையப்பெறாத ஆண்மகன் கொலைஞனாய் இரக்கமில்லாய் வன்கணனாய் உலகிடை வாழ்வன். பெண்வடிவில் ஆண் இயல்பு பெற்றோரும் இந்நீரேயாவர். பெண்ணியல்பு பெற்ற ஆண்மக்களே - தூயராய் - வீரராய் - கவிஞராய் - பாட்டோவியத்திற் கருத்துடையராய் - அன்புளத்தராய் - வாழ்ந்து உலகை நடாத்தினார்; நடாத்துகிறார்; நடாத்துவார்.

'இரக்கத்துக்கு நிலைக்களனாக உள்ளது பெண்மை' என்று யான் சொற்றதை, நாயக்கர் திரிபாகக் கொண்டு, என்னைப் பெண்ணெனப் பேசியது குறித்து யான் வருந்தவில்லை. ஆணெனும் அரக்கனாக வாழ்வதினும் பெண்ணெனுந் தெய்வமாக வாழ்வதில் எனக்கு விருப்புண்டு. அது குறித்துத் தவமுங் கிடக்கிறேன். நண்பர் நாயக்கர்.

என்னை இழித்துக் கூறும் முறையில் பெண்ணுலகைப் பயங்கொள்ளி யுலகாக்கியது குறித்து வருந்தாதிருத்தல் முடியவில்லை. பெண்ணை இழித்து இழித்துக் கூறியன்றோ நாடு இந்நிலையுற்றது? இன்னுமா அவ்வறியாமை! வைக்கம் வீரருக்கா அவ்வறியாமை! கொடுமை! கொடுமை! நாயக்கரே! அன்பரே! சீதையின் உறுதியை - பாஞ்சாலியின் வீரத்தை - கண்ணகியின் வீரத்தை - மணிமேகலையின் அறத்தை - பிறர்பால் கேட்டாதல் உணர்ந்து தெளிந்து உரிமைப்போரில் தலைப்பட்டு உழைப்பீராக.

இனிக் காஞ்சி மகாநாட்டுத் தலைவன் என்னும் முறையில் என்மீது திரு. நாயக்கர் சுமத்தும் பழி என்ன என்பதைத் தெரிந்துகொள்ளக் 'குடியரசி' லுள்ள குப்பைகளைக் கிளறிக் கிளறிப் பார்த்தேன்; ஒன்று விளங்குதல் கண்டேன். அஃது எது? அது, திரு. நாயக்கர் சார்பில் கொணரப்பெற்ற வகுப்புத் தீர்மானத்தை மகாநாட்டின்முன்னர்க்கிடத்த யான் ஒருப்படாததைப் பற்றியது. அத்தீர்மானத்தை ஒழுங்கினைமென யான் தள்ளியது உண்மையே. அச்செயலைக் குறித்து நண்பர் நாயக்கர் மூன்று வாரமாகப் பக்கம் பக்கமாக வெண்மையில் கருமை பதித்து வருகிறார். நண்பர் முயற்சிக்கு இரங்குகிறேன்.

'குடியரசு' என்னும் பத்திரிகை என் பொருட்டா நடத்தப்படுகிறது? அந்தோ! எங்குப் பார்த்தாலும் என் மயமாகவே யிருக்கிறது! நண்பர் நாயக்கர் என்னை மறக்கமாட்டார் போலும்! அவரது உடல் உரம், நெஞ்சு உரம், மூளை உரம் எவ்வளவு உண்டோ அவ்வளவு வரை என்னைத் திட்டித் திட்டி அவர் ஓய்வடைவாராக. ஆனால் சினம், நண்பர் உரத்தைக் குலைக்குமே என்று யான் பெரிதுங் கவல்கிறேன். 'குடியரசி'ன் எப்பகுதியிலும் என்னைப் பற்றிய தூற்றல்! குறை கூறல்! வசை! தூற்றலுக்குத் தூற்றலும், குறை கூறலுக்குக் குறை கூறலும், வசைக்கு வசையும் வழங்குங் கல்லூரியில்

யான் பயிலவில்லை. என் செய்வேன் ! 'குடியரசி' லுள்ள வசைகனையெல்லாம் விலக்கி ஆராய்ந்தபோது கிடைக்கும் 'பழி' ஒன்றாகவே யிருக்கிறது. அவ்வொன்று 'குடியரசி'ல் தூறுகப் படர்ந்து படர்ந்து பாம்பு தேள் முதலியன உலவுதற்கு இடந்தந்திருக்கிறது. அவ்வொரு பழியும் பழியா என்பது ஆராயற்பாற்று.

வகுப்புவாரிப் பிரதிநிதித்துவத்தை ஆதரித்து இது காரும் யான் எவ்வவைக்களத்திலும் பேசியதுமில்லை; எப்பத்திரிகையிலும் எழுதியதுமில்லை. அதனால் விளையுந் திமைகளைப் பற்றிப் பல இடங்களில் பேசியிருக்கிறேன்; எழுதியுமிருக்கிறேன். வகுப்புணர்வால் நாட்டுக்கு நலன் விளையாதென்பது எனது உள்ளக்கிடக்கை. இது நண்பர் நாயக்கருக்கு நன்கு தெரியும்.

வகுப்புரிமைத் தீர்மானத்தை வீழ்த்தவே யான் முயன்று கொண்டிருந்தேன் என்பதை வலியுறுத்திக் காட்டத் திரு. நாயக்கர் 'குடியரசு' இருபத்தொன்பது கடைக்களைப் பொறித்திருக்கிறது. காஞ்சி மகாநாட்டின் நடைமுறையையே பல வினாக்களாகக் 'குடியரசு' செப்பஞ் செய்திருக்கிறது. இன்னுஞ் சில கேள்விகளையும் அவைகளோடு 'குடியரசு' கூட்டலாம். 'முதலியார்' நின்றது உண்மையா? இல்லையா? இருந்தது உண்மையா? இல்லையா? வாய்திறந்தது உண்மையா? இல்லையா?' என்பன போன்ற பல வினாக்களை வரும் வாரம் சேர்க்குமாறு 'குடியரசு'சைக் கேட்டுக் கொள்கிறேன்.

வகுப்புரிமைத் தீர்மானம் விஷயாலோசனைக் கூட்டத்திற் திரு. நாயக்கர் சார்பிலே திரு. எஸ். இராமநாதனால் கொணரப்பட்டது. சிறிது நேரங் கடந்து அவன் போந்த நண்பர் நாயக்கர் அதை ஆதரித்தார். அவ்வேளையில் திரு. கிருஷ்ணசாமி பாவலர் 'நூற்றுக்குத் தொண்ணூறு பேர் பிராமணரல்லாதாரா யிருந்தல் வேண்டும்' என்றொரு துண்டு ஒட்டவைத்தார். அதே

திரு. வி. க. வாழ்க்கைக் குறிப்புகள்

நேரத்தில் கும்பகோணம் திரு. சுப்பிரமணிய பிள்ளை ஒரு தீர்மானம் கொணர்ந்து என்பால் சேர்த்தார். அஃது ஆங்கிலத்தில் வரையப்பட்டிருந்தது. அதனடியில் எவர் கையெழுத்துமில்லை. அதன்கண் 'நூற்றுக்கு எழுபத்தைந்து பேர் பிராமணரல்லாதாரா யிருத்தல் வேண்டும்' என்பது கண்டிருந்தது. அதன் வரலாற்றை ஆராய்ந்ததில், அஃது ஒரு சுத்திரத்தில் திரு. கோவை - இராமலிங்கஞ் செட்டியார் தலைமையின்கீழ்க் கூடிய பிராமணரல்லாதார் கூட்டத்தில் நிறைவேற்றப்பெற்றது என்று தெரியவந்தது. அத்தீர்மானம் முறையாகச் செப்பஞ் செய்து அனுப்பப்படவில்லை. வகுப்புரிமைத் தீர்மானத்தைப்பற்றி நடந்த வாத முறைகளை ஈண்டு விரித்துரைக்க வேண்டுவதில்லை. அவைகள் பல பத்திரிகைகளில் வெளிவந்துள்ளன. முடிவில் திரு. இராமநாதன் தீர்மானம் வாக்குக்கு விடப்பட்டது. அது தோல்வியுற்றது. பின்னர் அதை மகாநாட்டில் வலியுறுத்தப் போவதாகத் திரு. இராமநாதன் அறிவித்தார். அவ் வறிவிப்பு ஏற்றுக்கொள்ளப்பட்டது.

பிள்ளை மகாநாடு கூடியதும், 'காங்கிரஸில் சுயராஜ்யக் கட்சி ஒன்றல் வேண்டும் (காங்கிரஸ் சட்டசபை நுழைவை ஏற்க வேண்டும்)' என்னும் மாறுதலோடு பாடலிபுரத் தீர்மானம் முதல் முதல் எடுத்துக் கொள்ளப்பட்டது. சட்டசபை நுழைவுப் பகுதியைத் திரு. நாயக்கர் மிக உரமாக எதிர்த்தார். அதைப்பற்றிய விவாதம் நடைபெற்றுக் கொண்டிருந்த வேளையில், விஷயாலோசனைக் கூட்டத்தில் வகுப்புரிமைத் தீர்மானம் தோல்வி யுற்றமையால், அதை மகாநாட்டில் கொணர்தற்கு இருபத்தைந்து பிரதிநிதிகள் கையெழுத்து வேண்டற்பாலன என்று அறிக்கை செய்யப்பட்டது. அவ்வாறே கையெழுத்துகள் வாங்கப்பட்டன. வாதத்திலிருந்து முதல் தீர்மானம் ஒரு சிறு திருத்தத்தோடு நிறைவேற்றிற்று. சட்டசபை நுழைவுப் பகுதி நிறைவேற்ற

வில்லை. இது நாயக்கருக்கு மகிழ்ச்சி யூட்டிற்று. 'என்ன ! நாயக்கர் கர்ங்கிரஸோடு சுயராஜ்யக் கட்சி யொன்றுதலையும் விரும்பவில்லை (காங்கிரஸ் சார்பில் சட்டசபை நுழைவை ஆதரிக்கவில்லை); வகுப்பு வாரிப் பிரதிநிதித் துவத்தையும் வலியுறுத்துகிறாரே' என்று யான் நினைந்து கொண்டிருந்தேன்.

பின்னே, பாடலிபுர முடிவிற்படி முதல் தீர்மானம் (சட்டசபை நுழைவு கூடாதென்பது) நிறைவேற்றப் பெற்றமையானும், சட்டசபை நுழைவில்லாதபோது வகுப்பு வாரிப் பிரதிநிதித்துவம் இடம்பெறாதாகலானும், சட்டசபைத் தேர்தல் முதலியன சுயராஜ்யக் கட்சியைப் பொறுத்து நின்றலானும், (அதுபோத்து சட்டசபை நுழைவை ஆதரியாத) காங்கிரஸ் சார்பிலே கூட்டப் பெற்ற இம்மகாநாடு வகுப்பரிமைத் தீர்மானத்தை எடுத்துக்கொள்ள வேண்டுவதே அநாவசியம் என்று எண்ணி, அத்தீர்மானத்தை ஒழுங்கினமென யான் தள்ளிவிட்டேன்.

('சட்டசபை நுழைவை ஆதரித்த) சுயராஜ்யக்கட்சி காங்கிரஸோடு ஒன்றுதலுங் கூடாது; வகுப்புவாரிப் பிரதிநிதித்துவமும் வேண்டும்' என்று நாயக்கர் கருதிப் போராடுவதற்குப் பொருளேயில்லை. என்மீது வீண் பழி சுமத்தவே அவர் முயன்று வருகிறாரென்று கருத இடமுண்டாகிறது.

'ஏன் இருபத்தைந்து பேர் கையெழுத்துக் கேட்டார்?' என்று என்னை நோக்கிக் 'குடியரசு' கேட்கிறது. இதை நண்பர் நாயக்கர் மகாநாட்டிலேயே என்னை நோக்கிக் கேட்டார். அதற்கு யான் அப்பொழுதே பதிலிறுத்தேன். 'கையெழுத்துக் கேட்டபோதிருந்த நிலை வேறு; ஒழுங்கினத் தீர்ப்புக் கூறியபோது உற்ற நிலை வேறு' என்பதை மகாநாட்டில் நன்கு விளக்கினேன். அவ்விளக்க உரையைக் 'குடியரசு' ஓர்ந்துணராது, எவர் உபதேசத்துக்கோ மயங்கி, யான் தீர்மானத்தைத் தள்ளினேன் என்று சொல்வது அறமாகாது.

இருபத்தைந்து பேர் கையெழுத்துக் கேட்டது முதல் தீர்மானம் விவாதத்திலிருந்த போதென்பதையும், முதல் தீர்மானம் நிறைவேறிய பின்னை நிலைமை மாறினமையால் வகுப்புரிமைத் தீர்மானத்தைத் தள்ள நேர்ந்ததென்பதையும் நேயர்கள் கவனிப்பார்களாக.

முதல் தீர்மானத்தில் காங்கிரஸோடு சுயராஜ்யக் கட்சி ஒன்றல் வேண்டும் என்னும் பகுதி பெரிதும் எனது முயற்சியால் கொணரப்பட்டது. திரு. ஸ்ரீநிவாச ஐயங்கார் முதலியோரும் அதற்கிணங்கினர். விஷயாலோசனைக் கூட்டத்தில் நண்பர் நாயக்கர் அதைப்பற்றி ஒன்றும் பேசாது வாளாகிடந்தார்; மகாநாட்டில் மட்டும் வீறிட்டு முழந்து அதை மறுத்தார். இதைப் பற்றித் திரு. நாயக்கரை யான் ஏதாவது கேட்டேனா? கேட்கிறேனா? அஃது அவர் விருப்பம் என்றே யான் கருதுகிறேன். நண்பர் நாயக்கரைப் போலவே திரு. சக்கரவர்த்தி இராஜகோபாலாச்சாரியாரும் காங்கிரஸோடு சுயராஜ்யக்கட்சி ஒன்றுதல் கூடாது என்று மகாநாட்டில் பேசினார். 'விஷயாலோசனைக் கூட்டத்தில் வாளாகிடந்த நாயக்கர், இராஜகோபாலாச்சாரியார் உபதேசத்தால் மயங்கி மனச்சான்றை விற்று மகாநாட்டில் முதல் தீர்மானத்தை எதிர்த்தார்' என்று யானுங் கருதலாமன்றோ? யான் அவ்வாறு ஒரு போதும் கருதேன். சட்டசபைத் தேர்தலுக்குரிய ஒரு கட்சியைக் காங்கிரஸோடு ஒன்றுமாறு கொணரப்பட்ட பகுதி நிறைவேறுதொழிந்த பின்னர் (சட்டசபை நோக்குடைய) வகுப்புரிமைத் தீர்மானத்துக்கும் இம்மகாநாட்டுக்கும் எவ்விதத் தொடர்புமில்லை யென்று எனது மனச்சான்று கூறிற்று. அதன் வழிநின்றே யான் வகுப்புரிமைத் தீர்மானத்தைத் தள்ளினேன். எனது செயலைத் திரு. நாயக்கருடன் வெளி ஏறிய நான்கு ஐந்து பேர் தவிர, மகாநாட்டிலிருந்த மற்றவரெல்லாரும் ஆமோதித்தனர் என்பது, எனது முடிவுரையில் அப்பகுதியை யான் குறிப்பிட்டபோது புலனாயிற்று. உண்மை இவ்வாறாக, 'ஐயங்கார் ஆச்சாரியார் கைப்பிள்ளையாக முதலியார் ஆடினார்' என்று 'குடியரசு' கூறுவது வீண் பழியே யாகும். ஐயங்காரோ ஆச்சாரியாரோ நாயக்கரோ நாயுடுவோ எவர் கருத்துக்கும் யான் அடிமையாகும் எளியனல்லன்.

ஒவ்வொன்றையும் அளந்தளந்து பார்த்து, எது எனது கருத்துக்கு அரண் செய்கிறதோ, அதற்கு ஆக்கந் தேட எவரோடும் இணங்கி உழைப்பேன்; முரண் செய்யும் ஒன்றுடன் இணங்கா தொதுங்குவேன். இஃது எனது இயல்பு என்பதை நாயக்கர் அறிந்தும் அறியாதார்போல என்மீது பழி சுமத்துவதை அறக்கடவுளுக்கு விடுக்கிறேன்.

பிரிட்டிஷ் சர்மான் விலக்கவில் சக்கரவர்த்தி இராஜ கோபாலாச்சாரியார் கருத்தோடு யான் மாறுபட்டதும், வேறு சிலவற்றில் ஸ்ரீநிவாச ஐயங்காரோடு மாறுபட்டதும் நாயக்கருக்குத் தெரியும். நண்பர் நாயக்கர் பன்முறை சக்கரவர்த்தி இராஜகோபாலாச்சாரியார் கருத்தின் பொருட்டுத் தங்கருத்துக்கு மாறுபட்டு நடந்த பழைய அனுபவக் கண்கொண்டு இதுபோழ்து என்னை நோக்குகிறார் போலும்! நாயக்கரே! மனச்சான்றுக்கு மாறுபட்டு யான் நடவேன் என்பதை உணர்வீராக. என் வாழ்வில் நடந்த சில நிகழ்ச்சிகளை ஈண்டுக் குறித்தல் தற்புகழ்ச்சியின்பாற் படுமெனக் கருதி அவைகளைக் குறியாது மேற்செல்கிறேன். வானந் துளங்கினும் கடல் பொங்கினும் விரிசுடர் வீழினும் எனது நிலையினின்றும் யான் பிறழேன் பிறழேன் என்பதை உணர்வீராக. நாயக்கரே! மருளற்க; மகாநாட்டு நிகழ்ச்சிகளை மீண்டும் ஒருமுறை நினைவூட்டிக் கொள்க; நிலையை ஆராய்ந்து பார்க்க; உண்மை புலனாகும். மருண்ட மனங்கொண்டு எதை நோக்கினாலும் திரிபாகத் தோன்றுதல் இயல்பே.

எனது தீர்ப்புத் தவறெனக் 'குடியரசு' வாரந்தோறும் கூறி வருகிறது. அக்கூற்றுக்களை யான் ஊன்றி நோக்கி வருகிறேன். எனது செயல் தவறு என்று யான் உணர்வனேல், உடனே 'தவறு' என்று பறையறைவேன். தவறு என்று உணர்ந்தும் அதை வெளியிட இணங்காத மன்முடைய ஒருவன் மனிதனாகான். மனிதன் கடவுள் அல்லன். குறைவிலா நிறைவாயிருப்பவன்

ஆண்டவன் ஒருவனே. ஆனால் ஒருவன் தனது செயலைத் தவறு என்று உணராத வரை அவன் என் செய்தல் கூடும்? ஒழுங்கினமென வகுப்புத் தீர்மானத்தை யான் தள்ளியது நியாயமென்றே எனது அறிவும் மனமும் எனக்கு இன்னும் அறிவுறுத்துகின்றன. என் செய்வல்!

திரு. நாயக்கர் அன்புளங்கொண்டு 'இவ்விடத்தில் யான் தவறிழைத்தேன்' என்று எனக்கு விளக்க முயலல் வேண்டும். அவரது விளக்க உரை என் தவறுதலை உணர்த்தும் ஆற்றல் பெறுதொழியின், எனது மனச்சான்றை அவமதித்தலை அவரொழித்தல் வேண்டும். இரண்டிலொன்றைச் செய்யாது வசை மொழியால் ஏன் அலங்கரித்து மனத்தைப் புண்படுத்திக் கொள்ளல் வேண்டும்?

தாம் தண்ணீர் அருந்தச் சென்ற வேளையில் தீர்மானத்தை வாக்குக்கு விட்டு ஏமாற்றினேன் என்றும், தீர்மானத்தை விரைவாக வாசித்து நிறைவேற்றினேன் என்றும், தம்மை மதிக்கவில்லை என்றும், மனம் போனவாறு 'குடியரசு'ல் நாயக்கர் எழுதுவது என்னை அநாவசியமாகத் தூற்றுவதாகும். நாயக்கர் தண்ணீர் அருந்தச் சென்றது எனக்கு எப்படித் தெரியும்? காலத்தின் அருமை நோக்கி மகாநாட்டைக் காலத்தில் முற்றுறச் செய்வது தலைவன் கடனன்றோ? நாயக்கரை யான் ஏன் அவமதிக்கிறேன்? மகாநாட்டிற் போந்திருந்த அனைவரினும் நாயக்கரே எனக்குரிய தோழராவர். தோழமையின் பொருட்டு அநியாயத்தில் தலைப்படுவது அற மாகுமா?

நாயக்கரை நோக்கி யான் நகைத்ததாகக் 'குடியரசு' கூறுகிறது. புன்முறுவல் என்பால் ஊர்ந்து கொண்டிருந்தல் இயல்பு. இதற்கு யான் என் செய்வேன்! மகாநாடுகளில் சிலர் ஆவேசங்கொண்டு பேசும்போதும் வையும்போதும் 'ஏன் இப்படி இவர்கள் ஆடுகிறார்கள்' என்று யான் நகைப்பதுண்டு. நாயக்கரைப் பார்த்து நகைத்தது எனக்கு நினைப்பில்லை; நகைத்திருக்கலாம்.

நாயக்கர் ஏன் மிக நுட்பமாக எனது மெய்ப்பாடுகளைக் கவனித்து வந்தார் என்பது விளங்கவில்லை.

இன்னும் 'குடியரசு'ன் குப்பைகளைக் கிளறினால் நாற்றமே வீசும். இனிக் 'குடியரசு' மனந்திரும்பி நல்வழியில் நடப்பினும் நடக்க; மேலும் மேலும் என் மீது சொல்லம்புகளைப் பெய்யினும் பெய்க. அதைப் பற்றிய கவலை எனக்கில்லை.

காஞ்சி மகாநாட்டில் மனச்சான்று வழியே யான் நடந்தேன் என்று எனது நிலையை வலியுறுத்தவே இச்சிறு கட்டுரை வரையலானேன். என் கருத்துக்களைக் காஞ்சி மகாநாட்டின் முன்னுரையிலும் முடிவுரையிலும் வெளியிட்டுள்ளேன். எனது மனத்துக்கியைந்த வழி நின்று என்னாலியன்ற வரை என்னருமைத் தமிழ் நாட்டுக்குச் சேவை செய்துவருவேன். தமிழ் நாட்டிலுள்ள அனைவரையுந் தமிழ்க் கடவுளராகக் காணவேண்டுமென்பது எனது தவம்.

'எனது நிலை' 'குடியரசு' ஓரளவில் தணிவித்தது.

கான்பூர் காங்கிரஸ்

டிசம்பர் இறுதியில் கான்பூரில் கூடப்போகும் காங்கிரஸ் என்ன தீர்ப்பளிக்கிறது' என்று பேராவலுடன் எதிர்பார்த்தேன். கான்பூரில் கவியரசு சரோஜினியின் தலைமையில் காங்கிரஸ் கூடியது. அது நாட்டுக்கு நல்வழி காட்டியது. காஞ்சி மகாநாட்டின் தலைமையுரையின் ஒலி சிற்சில மாறுதலுடன் காங்கிரஸில் தீர்மானமாக உருக் கொண்டது. சட்டசபைத் தேர்தலில் காங்கிரஸே நேராக ஈடுபடும் உரிமை பெற்றது. கான்பூர் காங்கிரஸ் முடிவு எனக்கு விடுதலை நல்கிற்று. காஞ்சி மகாநாட்டில் இத்தீர்மானம் நிறைவேற விடப்பட்டிருந்தால் நாயக்கர் தீர்மானத்தைத் தள்ளும் பொறுப்பு எனக்கு நேர்ந்திராது.

தேர்தல் நியமனம்

தமிழ் நாட்டுக் காங்கிரஸ் தலைவர் எஸ். ஸ்ரீநிவாச ஐயங்காருக்குக் கான்பூர் காங்கிரஸ் தீர்மானம் ஊக்கமூட்டிற்று ;

திரு. வி. க. வாழ்க்கைக் குறிப்புகள்

அவரைத் தேர்தலில் ஊடுருவச் செய்தது. ஸ்ரீநிவாச ஐயங்காரும் யானும் வேறு சிலரும் (1926-ம் ஆண்டுத் தொடக்கத்திலேயே) தமிழ்நாடு முழுவதும் வலம் வந்தோம்; ஆங்காங்குள்ள நிலைமைகளை ஆராய்ந்தோம்; தக்க பெயர்களைத் திரட்டி வந்தோம்.

சென்னையில் தமிழ்நாட்டுக் காங்கிரஸ் கூட்டம் கூட்டப்பட்டது. அதிலே தலைவர் ஸ்ரீநிவாச ஐயங்கார் பெயர்களை முறை முறையே வெளியிட்டனர். கூட்டத்திலுஞ் சில பெயர்கள் சொல்லப்பட்டன. எல்லாப் பெயர்களையும் கலந்து சலித்தோம்; நீண்ட நேரம் சலித்தோம்; தெள்ளித் தெள்ளி வடிகட்டினோம். வடிகட்டிய பெயர்கள் ஒருமுகமாக ஏற்கப்பட்டன.

தேர்தல் பிரசாரம்

தேர்தல் பிரசாரம் தொடங்கப்பட்டது. அதற்கென்று அக்கால ஐயங்கார் தமது வாழ்க்கையை அர்ப்பணஞ் செய்ததை யான் அறிவேன். அவரும் யானும் கிராமங் கிராமமாக அலைந்தோம்; குக்கிராமங்கட்கு ஓடினோம்; மூலை முடுக்குகளிலும் நுழைந்தோம். ஜில்லாக்களைச் சுற்றி வருவது எங்கள் வேலையாகியது. எங்களுடன் கலந்து தொண்டு செய்தவர் சத்தியமூர்த்தி. ஆங்காங்கே கலப்பவர் எஸ். முத்தையா முதலியார், ஆர். கே. சண்முகஞ் செட்டியார், ஏ. அரங்கசாமி ஐயங்கார் முதலியோர்.

‘ஜஸ்டிஸ்’ மலை

தமிழ் நாட்டிலே பல ஜில்லாக்களில் யான் பிரசாரஞ் செய்தாலும் என் சிந்தை செங்கற்பட்டு ஜில்லாவிலேயே படிந்து கிடக்கும். செங்கற்பட்டு ஜில்லா தேர்தல் என்னிடத்தில் ஒப்படைக்கப்பட்டது என்று தலைவர் ஐயங்கார் அடிக்கடி சொல்வதுண்டு. காரணம் என்ன? செங்கற்பட்டு ஜில்லாவில் ஒரு பெரிய ‘ஜஸ்டிஸ்’ மலை நின்றமையாகும்.

அம்மலை சாய்ந்தால் 'ஜஸ்டிஸ்' கட்சியே சாய்ந்தொழியும் என்பது மக்களின் பொது நம்பிக்கை.

அக்கால அமைப்பின்படி செங்கற்பட்டு ஜில்லாவுக்குரிய சட்டசபை பீடங்கள் இரண்டு. அவ்விரண்டுக்கும் காங்கிரஸ் சார்பில் முத்துரங்க முதலியாரும் கிருஷ்ணசாமி நாயகரும் நிறுத்தப்பட்டனர். முன்னர் ஒருமுறை முத்துரங்க முதலியார் 'ஜஸ்டிஸ்' மலையை முட்டி வீழ்ந்தமை ஜில்லா முழுவதும் பேசப்பட்டது. அப்பொழுது முத்துரங்க முதலியார்க்குக் காங்கிரஸ் சார்பு கிடையாது. இப்பொழுது அவருக்குக் காங்கிரஸ் சார்பு கிடைத்தது. இருந்தாலும் முயற்சி வேண்டுமன்றோ?

காங்கிரஸின் செல்வாக்கையுணர்ந்தே 'ஜஸ்டிஸ்' கட்சி இரண்டு பீடங்கட்கு இருவரை நிறுத்தவில்லை; ஒருவரையே நிறுத்தியது. அவ்வொருவர் யார்? முன்னர் இருமுறை 'ஜஸ்டிஸ்' சார்பில் நின்று வெற்றிபெற்ற ஏ. இராமசாமி முதலியார் என்ற 'ஜஸ்டிஸ்' மலை.

ஏ. இராமசாமி முதலியார் கூர்த்த மதியினர். அவர் காங்கிரஸ்காரராதல் வேண்டுமென்று நினைந்தவர் பலர். அவருள் யானும் ஒருவன். ஸ்ரீநிவாச ஐயங்காருக்கும் அவ் வெண்ணமிருந்தது. அவர் கூட்டங்களிலும் தமது எண்ணத்தை வெளியிடுவர். எதற்கும் இராமசாமி முதலியார் செவி சாய்த்தாரில்லை. அவரைத் தேர்தலில் தோல்வியுறச் செய்தால் அவர் காங்கிரஸில் சேர்தற்கு வாய்ப்புண்டாகும் என்பது எனது கருத்து. தனிப்பட்ட முறையில் இராமசாமி முதலியார்மீது எனக்கு எவ்விதக் காமுப்புமில்லை.

செங்கற்பட்டு

செங்கற்பட்டு ஜில்லாவில் பலவிடங்களில் காங்கிரஸ் பிரசாரஞ் செய்யப்பட்டது. சிற்சில விடங்களில் சிறுசிறு

திரு. வி. க. வாழ்க்கைக் குறிப்புகள்

குழப்பங்கள் எழுந்தன. அவைகளால் தொல்லை விளைய வில்லை. தலைநகரமாகிய செங்கற்பட்டில் காங்கிரஸ் கூட்டங் கூட்டுதலே இயலாதென்று சொல்லப்பட்டது. செங்கற்பட்டு 'ஜஸ்டிஸ்' கட்சியின் கோட்டையென்றும், ஜில்லா போர்டு தலைவர் எம். கே. ரெட்டியாரும், பெருஞ் செல்வா அப்பாசாமி முதலியாரும் இருபெரும் இருப்புத் தூண்களென்றும் பேசப்பட்டன. 'செங்கற்பட்டுக் கோட்டை'யைத் தகர்க்க வேண்டுமென்று ஜில்லா காங்கிரஸ் உறுதி கொண்டது. ஒருமுறை ஸ்ரீநிவாச ஐயங்காரும் சத்தியமூர்த்தியும் யானும் புறப்பட்டோம். பூவிருந்தவல்லி, திருமழிசை, ஸ்ரீபெரும்பூதூர், கர்ஞ்சிபுரம், வாலாஜா முதலிய விடங்களில் காங்கிரஸ் கொள்கையை விரித்துரைத்து; ஆங்காங்கே காங்கிரஸ் கொடியைப் பறக்கவிட்டுச் செங்கற்பட்டை அடைந்தோம். சின்னசாமி ஐயங்கார், கோவிந்தராஜ ரெட்டியார், பவுஞ்சூர் ரெட்டியார் முதலிய காங்கிரஸ் அன்பர்கள் கூட்டத்துக்குத் தக்க ஏற்பாடுகள்செய்து வைத்திருந்தார்கள். எஸ். முத்தையா முதலியாரும், ஏ. அரங்கசாமி ஐயங்காரும் எங்களுடன் கலந்தனர். 'ஜஸ்டிஸ்' கூட்டம் அணி அணியாக நின்றது. காங்கிரஸ் கூட்டமும் கொடிதாங்கி நின்றது. சிறிது நேரத்தில்கூட்டம் பெருகியது. முத்தையா முதலியார் பேச எழுந்தார்; 'ஜஸ்டிஸ்' கட்சியைத் தாக்கினார். ஒரே கூக்குரல்! குழப்பம்! 'ஜஸ்டிஸ்' அலை வீசியது. என் செய்வது என்று சிந்தனைசெய்தோம். பாரதியார் பாட்டைச் செம்மையாகப் பாடவல்ல ஒருவரை அழைத்துப் பாடச் சொன்னேன். பாரதியார் அலையை அழித்தனர்; குழப்பத்தை அடக்கினர். யான் பேச எழுந்தேன். கூட்டம் அமைதியை விழைந்தது. நாட்டின் வறுமை நிலையைப்பற்றிப் பேசத் தொடங்கினேன்; நாட்டுத் தொழில் முறைகள் மாண்ட விதங்களை எடுத்துரைத்தேன்; நமது நாட்டுச் செல்வம் பிற நாட்டுக்குச் செல்வதைப் பல அறிஞர் உரைகளைக் கொண்டு விளக்கினேன்; இவ்வளவுக்குங் காரணம் ஆட்சிமுறை நம்மிடம் இன்மை என்பதைத் தெளிவு செய்

தேன்; 'இப்பொழுதுள்ள ஆட்சிமுறை மாறினாலன்றி நமது நாட்டு வறுமை நீங்காது; தொழில் பெருகாது; நாட்டுச் செல்வம் நாட்டிலேயே தங்காது' என்று அடுக்கடுக்காகச் சொற்களையும் சொற்றொடர்களையும் ஆவேசத்துடன் வாரி வாரி இரைத்தேன்; அமர்ந்தேன்; மறுபடியும் அன்பரைப் பாடவிடுத்தேன். ஸ்ரீநிவாச ஐயங்கார் மகிழ்ச்சியில் திளைத்தார். மீண்டும் எழுந்தேன். 'நாங்கள் ஏன் இங்கே வந்திருக்கிறோம்? எதன் சார்பாக வந்திருக்கிறோம்? நாங்கள் இந்த ஆட்சி முறையை மாற்றிச் சுய ஆட்சி பெற வந்திருக்கிறோம். அப்போருக்கென்று தோன்றியது காங்கிரஸ் அமைப்பு. அதன் சார்பிலே வந்திருக்கிறோம். சுய ஆட்சிப் போருக்குரிய இடம் எது? சட்ட சபை. அச்சபைக்கு வீரரை அனுப்புதல் வேண்டும். தக்கவரை அனுப்பும் பொறுப்பு யாரிடத்திலிருக்கிறது? உங்களிடத்தில் இருக்கிறது. அத்தக்கவர் காங்கிரஸ் சார்பினராயிருந்தால் நலன் விளையும் என்று சொல்லவே நாங்கள் இங்கே வந்திருக்கிறோம். இறைவன் உங்களுக்குப் பகுத்தறிவைக் கொடுத்திருக்கிறான். நீங்கள் நிலைமையைச் சிந்தித்துப் பாருங்கள். மனிதரைத் தாக்க நாங்கள் இங்கே வரவில்லை. நீங்கள் இராமசாமி முதலியார், முத்துரங்க முதலியார், கிருஷ்ணசாமி நாயகர் என்ற பெயர்கள்மீது கருத்துச் செலுத்தாதேயுங்கள். எந்தக் கட்சி சுயராஜ்யப் போர்புரிய முனைந்து நிற்கிறதோ அந்தக் கட்சியை உள்ளங் கொள்ளுங்கள்' என்ற கருத்துக்களை யான் வெளியிட்ட வேளையில், கூட்டத்தில் ஒருவர் எழுந்து, 'இராமசாமி முதலியாரைக் காங்கிரஸில் சேர்த்துக் கொள்வீர்களா' என்று கேட்டார். 'இப்பொழுது சேர்த்துக் கொள்கிறோம்' என்று வீராவேசத்துடன் தலைவர் ஸ்ரீநிவாச ஐயங்கார் கிளம்பினார். அவரை அறியாமல் அவர் பேசினார்; 'இராமசாமி முதலியாரைக் காங்கிரஸில் சேரச் சொல்லுங்கள். அவர் மறுத்தால் காங்கிரஸ்காரர்க்கு உங்கள் வாக்கைக் கொடுங்கள்' என்று முழங்கி அமர்ந்தார். புயல் வீசிற்று;

திரு. வி. க. வாழ்க்கைக் குறிப்புக்கள்

அடங்கிற்று. யான் தொடர்ந்து, “இராமசாமி முதலியா
ரைக் காங்கிரஸ் என்னும் கங்கையிலாட உங்கள் முன்னிலை
யில் அழைக்கிறேன். அவரைக் காங்கிரஸில் சேருமாறு
கேளுங்கள். மனிதரை மனத்திற் கொள்ளாதிருக்குமாறு
மீண்டுமொரு முறை உங்களைக் கேட்டுக்கொள்கிறேன்.
நீங்கள் ‘காங்கிரஸ்’ ‘ஜஸ்டிஸ்’ என்ற எண்ணங்கொண்டு
கடமையைச் செய்யுங்கள்; காங்கிரஸின் குறிக்கோ
ளென்ன? ‘ஜஸ்டி’ஸின் குறிக்கோளென்ன? என்பதை
ஆராயுங்கள்; சிந்தியுங்கள்; உங்கள் மனச்சான்று வழி
நடக்க உறுதி கொள்ளுங்கள்” என்று முடித்தேன். பின்னே
சத்தியமூர்த்தி பேசினார். கூட்டம் ‘காங்கிரஸுக்கு ஜே’
‘காந்திக்கு ஜே’ என்ற முழக்கத்துடன் கலைந்தது. ‘ஜஸ்டிஸ்’
கோட்டை இடிந்தமை வெள்ளிடைமலையென விளங்கியது.

நாங்கள் உத்தரன்மேலூர், மதுராந்தகம் முதலிய
இடங்கட்குப் போய்க் காங்கிரஸ் பணிசெய்து சென்னை
நண்ணினோம். இவ்வாறு பலமுறை - பலமுறை - பற்பல
விடங்கட்குச் சென்று சென்று, செங்கற்பட்டு ஜில்லாவின்
மனோநிலையை மாற்றினோம்; செங்கற்பட்டு, காங்கிரஸ் மய
மாயிற்று.

‘குடியரசு’த் தாக்கல்

இராமசாமி நாயக்கர் காங்கிரஸ் நிருவாகத்திலிருந்து
கொண்டே காங்கிரஸுக்கு எதிர்ப்பிரசாரஞ் செய்ய உறுதி
கொண்டார். அவர் பாய்ச்சல் பெரிதும் எவர் மீது? என்
மீது. அவர்தன் ‘குடியரசு’ பொதுவாகக் காங்கிரஸையும்,
சிறப்பாக என்னையும் மனம் போனவாறு தாக்கும்; அத்
தாக்குதல் எப்படியிருக்கும்? அத்தகைத் தாக்குதலை என்
வாழ்க்கை கண்டதே இல்லை. என்னைத் தாக்கித் தாக்கித்
திட்டுவதில் ‘குடியரசு’ தேர்ச்சி பெற்றது. அதன் நா தழும்
பேறியது. அதன் தாக்குதலை ஏற்று ஏற்றுப் பொறுப்

பதில் யான் தேறுதல் அடைந்தேன். என் உடலும் உள்ளமும் மரத்தன. திட்டைக் கேட்கும் அநுபவத்தையும் வாழ்க்கை பெறுதல் வேண்டுமன்றோ? அது நண்பர் வாயிலாக நிறைவேறலாயிற்று. எனது அரசியல் வாழ்வில் யான் பெற்ற பயன்களுள் இஃதும் ஒன்று! எல்லாம் ஆண்டவன் அருள்.

ஐயங்கார் நேர்மை

கான்பூர் காங்கிரஸ் சட்டசபைத் தீர்மானத்தை நிறைவேற்றிய வாரத்திலேயே தேர்தல் பிரசாரம் தொடங்கப்பட்டது. ஏறக்குறைய ஆறுமாத காலம் யான் அப்பிரசார வயப்பட்டுக் கிடந்தேன். ஜூலை மாதம் சென்னையில் ஒரு வதந்தி பிறந்தது. அது காங்கிரஸ் கூட்டத்திலும் உலவியது. என்ன வதந்தி? சென்னை மாகாணத்தில் காங்கிரஸுக்குப் போதிய அளவில் வெற்றி கிடைத்தால் அது சட்டசபையில் முட்டுக்கட்டை இடாது என்பதும், மந்திரிசபை அமைக்கவே முயலும் என்பதும் வதந்தியின் உள்ளுறை. வதந்தி வளர்ந்து வளர்ந்து பத்திரிகை உலகில் முகங்காட்டிற்று. 'ஜஸ்டிஸ்' கட்சித் தலைவர் பனகல் ராஜா ஒரு நாள் என்னைப் பீட்டர்ஸ் ரோட்டில் பார்த்தபோது, 'நீங்கள் முட்டுக்கட்டைப் பிரசாரஞ் செய்கிறீர்கள்; மக்கள் ஏமாந்து வாக்களிக்கப் போகிறார்கள்; முட்டுக்கட்டை நடக்கப்போவதில்லை; காங்கிரஸ் மந்திரிசபையை அமைத்தே தீரும்' என்று சொன்னார். அதைக் கேட்டதும் யான் நேரே ஸ்ரீநிவாச ஐயங்கார் வீடு நோக்கிச் சென்றேன்; பனகல் ராஜா சொன்னதை அப்படியே ஐயங்காரிடம் வெளியிட்டேன்; 'ஏதேனும் உண்மை உண்டா?' என்று கேட்டேன். அவர் பார்த்த பார்வை எனக்குள் ஐயத்தை உண்டாக்கிற்று. 'உண்மை தெரிதல்வேண்டும்' என்று வலியுறுத்தினேன். ஐயங்கார் நல்லவர். என்னை ஏமாற்ற அவர் மனச்சான்று இடந்தரவில்லை. அவர், 'காங்கிரஸுக்குப்

திரு. வி. க. வாழ்க்கைக் குறிப்புகள்

பெருவாரி வெற்றி கிடைத்தால் முட்டுக்கட்டை இடுதல் கூடுமென்றும், பெருவாரி வெற்றி கிடையாதாயின், சுயேச்சைக் கட்சி முதலிய சிறு கட்சிகளுடன் 'ஜஸ்டிஸ்' கட்சி சேர்ந்து மந்திரிசபை அமைத்துக் கொள்ளுமென்றும், அந்நிலை நேராதவாறு தடுக்கக் காங்கிரஸ் சுயேச்சைக் கட்சிக்கு ஆதரவு நல்கி, அதை மந்திரிசபை அமைக்கத் துணை நிற்க முயலுமென்றும், அம்மந்திரி சபையைக் காக்கக் காங்கிரஸ் கருத்துச் செலுத்தி வருமென்றும் காங்கிரஸ் வட்டத்தில் பேச்சு நடந்தது உண்மை. அது திரிபடைந்து வதந்தியாய்ப் பத்திரிகை உலகம் ஏறியது என்று மெதுவாகக் கூறினர். தேர்தலில் சுயேச்சைக் கட்சி யார்க்குக் காங்கிரஸார் சிலர் அந்தரங்கத்தில் துணை போவதன் நுட்பம் அப்பொழுது எனக்கு விளங்கியது. ஐயங்கார் கூற்றை நினைக்க நினைக்க என் மனம் உடைந்தது. வீட்டுக்கு வந்தேன்; சிந்தனையில் ஆழ்ந்தேன். 'ஒத்துழையா' நோக்குடன் தேர்தல் பிரசாரத்தில் ஈடுபட்டோம். முட்டுக்கட்டையிட்டு ஒத்துழையாமையை மீண்டும் உயிர்ப்பிப்பது நமது கடமை. மற்றக் கட்சிகளிடீது நாம் ஏன் கருத்துச் செலுத்தல் வேண்டும்? சுயேச்சைக் கட்சியை முட்டுக்கட்டைக்குப் பயன்படுத்தலாகாதா? ஜஸ்டிஸும் சுயேச்சையும் ஒன்று பட்டு மந்திரிசபை அமைத்தால் நமக்கென்ன? அச்சபையை உடைக்கக் காங்கிரஸ் முயலலாமன்றோ? இல்லையேல் வெளியே வந்து ஆக்கவேலை செய்து ஒத்துழையாமையை உயிர்த்தெழுச் செய்ய உழைக்கலாமன்றோ? உளத்தில் ஒன்று கொண்டு வாயால் வேறு பேசி மக்களை ஏமாற்றுவது அறமாகுமா? நாட்டின் கேட்டுக்குத் தலைவர்களே காரணர்' என்ற எண்ணங்கள் ஒன்றன்பின் ஒன்றாகத் தோன்றித் தோன்றி நெஞ்சை உறுத்தின. கவலை பெருகியது. 'காரியக் கூட்டத்தினின்றும் விலகுக' என்று மனச்சான்று ஒலித்தது. காரியக்கூட்டத்தினின்றும் விலக உறுதி கொண்டேன்; விலகுதற்குக் கடிதம் (9-7-1926) அனுப்பினேன். அதைத் திரும்பப் பெற்றுகொள்ளுமாறு

ஸ்ரீநிவாச ஐயங்காரும், ஏ. அரங்கசாமி ஐயங்காரும் என்னை நெருக்கினர். என் உறுதியினின்றும் யான் பிறழ்ந்தே னில்லை. சாதாரண காங்கிரஸ் அங்கத்தவனாயிருந்து காலங் கழிக்கவே எண்ணினேன்.

கொழும்பு

கொழும்பு இந்திய வாலிபர் சங்க ஆண்டு விழாவில் தலைமை வகிக்க அழைப்பு வந்தது. அதற்கிணங்கிக் கொழும்பு (25-7-1926) போந்து குறித்த கடனாற்றிக் கண்டி, யாழ்ப்பாணம் முதலியவிடங்கட்குப் போய்த் திரும்பினேன். ஸ்ரீநிவாச ஐயங்கார் எனது ராஜிநாமாக் கடி தத்தைக் காரியக் கூட்டத்தில் வையாமலே சிலகாலங் கடத் தினர். யான் காங்கிரஸ் பணியை ஒருவாறு நிகழ்த்தியே வந்தேன். சென்னையில் இந்தியச் சட்டசபைத் தேர்தலில் ஸ்ரீநிவாச ஐயங்கார்க்கு எவ்வெவ்வழியில் துணை நிற்க எனது நிலைமை இடந் தந்ததோ அவ்வெவ்வழியிலெல்லாம் துணை நின்றேன்.

காங்கிரஸ் கோணல்

நவம்பரில் தேர்தல் நடந்தது. வியக்கும் முறையில் காங்கிரஸ் வெற்றி பெற்றது. ஆனால் சட்ட சபையில் முட் டுக்கட்டை முளைக்கவில்லை. சுயேச்சைக் கட்சி மந்திரி சபை அமைந்தது. காங்கிரஸ் அதைத் தாங்கியது. காங் கிரஸ் தயவால் அம்மந்திரிசபை நிலவியது. 'சைமன் கமிஷன்' வந்தபோது சுயேச்சை மந்திரி சபை நடந்தது. அதன் முதல் அமைச்சர் டாக்டர் சுப்பராயன், பனகல் பக்கஞ் சார்ந்து வேறொரு மந்திரி சபை கண்டு அதிலும் தலைமை அமைச்ச ரானார். காங்கிரஸ் முத்தையர் முதலியாரும் மந்திரிசபையில் அங்கம் பெற்றார். தமிழ்நாட்டுக் காங்கிரஸ் நிர்வாகம் என் ளப்பட்டது. யான் ஐயங்காரைக் காண்பேன்; 'முட்டுக் கட்டையை விடுத்துச் சுயேச்சையை ஆதரித்ததன் பயனைப் பார்த்தீர்களா' என்று கேட்பேன். ஐயங்கார், 'யான்

திரு. வி. க. வாழ்க்கைக் குறிப்புகள்

என்ன செய்வேன் ; சூழ்ந்துள்ளவர் மனோநிலை என்னை மயக்கியது' என்பர்.

சமய நூற்றிறம்

தேர்தல் வரை என்மீது எவருங்கருத்துச் செலுத்தினரில்லை. தேர்தல் முடிந்ததும் சிலர் பொறுமை இழந்தனர் ; கடற்கரையில் வாயைத் திறந்தனர், பொறுப்பற்றவர் பேச்சை யான் பொருட்படுத்தவில்லை. ஸ்ரீநிவாச ஐயங்கா ரிடமிருந்து ஒரு கடிதம் வந்தது. அதில் தமிழ் நாட்டில் தேர்தல் காலத்தில் யான் பட்டபாடும், சிறப்பாகச் செங்கற்பட்டில் 'ஐஸ்டிஸ்' மலையை வீழ்த்த யான் முயன்றதும் குறிக்கப்பட்டிருந்தன. அதன் முடிவில் வாழ்த்தும் நன்றியும் மலிந்திருந்தன. ஐயங்காரைக் கண்டு. 'கடிதம் ஏற்றுக்கு' என்று கேட்டேன். உங்கட்கென்று யான் எழுதினேன். வில்லை ; என் மனச்சான்றுக்கென்று யான் எழுதினேன். கடற்கரைப் பிதற்றல் என் மனச்சான்றை எழுப்பியது. கடிதம் எழுதிய பின்னரே அது தணிந்தது' என்றார்.

செங்கற்பட்டுச் சின்னசாமி ஐயங்கார், ஜி. சுப்பிரமணிய ஐயர் பேரர் இராமநாதன் முதலியோராலுங் கடற்கரை 'முடைகள்' மறுக்கப்பட்டன. ஏ. அரங்கசாமி ஐயங்கார் என்னை நேரிற் கண்டு நீண்ட நேரம் பேசிச் சென்றனர். 'குடியரசு', 'நல்ல பாடம்' என்று என்னை எள்ளியது. புகழ்ச்சிக்கும் என் மனம் இவரவில்லை ; இகழ்ச்சிக்கும் என் மனம் இழியவில்லை. அவ்வேளையில் சமய நூல் ஆராய்ச்சியின் வல்லமை எனக்கு நன்கு விளங்கியது.

என் விலகுதல் ஏற்றுக்கொள்ளப்பெற்ற பின்னர், நான்கு சந்தா என்னிடத்திருந்து வாங்கப்பட்டு வந்தது ; பின்னே அதுவும் வாங்கப்படவில்லை. யானும் அதன்மீது கவலை செலுத்தவில்லை. சந்தா செலுத்தாமலே யான் காங்கிரஸ்காரனாகக் காலங்கழித்து வருகிறேன்.

பனகல் நகைப்பு

‘ஜஸ்டிஸ்’ கட்சித் தலைவர் பனகல் ராஜா என்னைக் காணும்போதெல்லாம், ‘உங்கள் ஒத்துழையாமை எப்படி இருக்கிறது?’ என்று கேட்பார்; நகைப்பார். ‘ஒத்துழையாமை நன்றாயிருக்கிறது. புலி எப்படிப் பாய்கிறது? பின்னே போயன்றே பாய்கிறது?’ தென்னாட்டுச் சிறுமைச் செயல்கள் உங்களை நகைக்கச் செய்கின்றன. அச்சிறுமைச் செயல்கள் ஒத்துழையாமையை விரைந்து உயிர்ப்பிப்பனவாகலாம், இன்னுஞ் சில ஆண்டில் ஒத்துழையாமை ஆர்த்தெழும்’ என்று சொல்வேன். பனகல் ‘மீண்டுமா ஒத்துழையாமை’ என்பர்; ‘ஆம்’ என்பேன்.

கோவை மகாநாடு

1926-ம் ஆண்டில் நடைபெற்ற சட்டசபைத் தேர்தலில் ‘ஜஸ்டிஸ்’ கட்சி முறியடிக்கப்பட்டது. அதனால் ‘ஜஸ்டிஸ்’ கட்சித் தலைவர் பலர்க்குக் காங்கிரஸில் சேர்தல் வேண்டுமென்ற உணர்வு தோன்றிற்று. அது குறித்துச் சிந்தித்து முடிவு காணக் கோவையில் (2, 3-7-1926) அறிஞர் குமாரசாமி ரெட்டியார் தலைமையில் ஒரு மகாநாடு கூடிற்று. காங்கிரஸ் சார்பில் யானும் அழைக்கப்பட்டேன். அம்மகாநாடு நிறைவேற்றிய தீர்மானங்களுள் சிறந்தன இரண்டு. ஒன்று ஜஸ்டிஸ் கட்சியார் காங்கிரஸிலும் அங்கம் பெறுதல் வேண்டுமென்பது; இன்னொன்று பதவி ஏலாது சட்டசபையில் காங்கிரஸுடன் ஒத்துழைத்தல் வேண்டுமென்பது. யான் இரண்டுக்கும் ஆசி கூறினேன்.

மகாநாடு நன்கு நடைபெற்றது. நிகழ்ச்சிகளில் சிறப்பாகக் குறிக்கத்தக்கன சில. அவைகளைச் சுருங்கச் சொல்கிறேன்.

விஷயாலோசனைக் கூட்டத்தில் ‘ஜஸ்டிஸ்’ சார்பில் பாத்ரோ, இராமசாமி முதலியார், தணிகாசலஞ் செட்டியார், ஆர்யா முதலியோர் பேசினர். ஆர்யா காங்கிரஸைத்

திரு. வி. க. வாழ்க்கைக் குறிப்புகள்

தாக்கியும், காஞ்சியில் வகுப்புத் தீர்மானத்தை யான் தள்ளியதை எள்ளியும் ஆரவாரஞ் செய்தனர். அவ்வேளையில் இராமசாமி நாயக்கர் தலையிட்டுப் 'பழைய குப்பைகளை ஈங்கே ஏன் கிளறல்வேண்டும்?' என்றார். ஆர்யா மேலும் சில வெவ்வுரை பகர்ந்து அடங்கினர். காங்கிரஸ் சார்பில் பேச எழுந்த யான், 'மாண்டேகு - செம்ஸ்பர்ட் சீர்த்திருத்தப்படி அமைந்த சட்டசபைத் தொடர்பாக மூன்று முறை தேர்தல்கள் நிகழ்ந்தன. முன்னிரண்டில் காங்கிரஸ் கலந்து கொள்ளவில்லை. அஃது ஒத்துழையாமையில் நின்றது. காங்கிரஸ் ஒத்துழையாமை 'ஜஸ்டிஸ்' கட்சிக்கு ஆக்கந் தேடியது. காங்கிரஸ் தேர்தலில் தலைப்பட்டிருந்தால் 'ஜஸ்டிஸ்' மந்திரிசபை அமைந்திருக்குமா? மூன்றாம் முறைத் தேர்தலில் காங்கிரஸ் ஈடுபட்டது. 'ஜஸ்டிஸ்' படுதோல்வியடைந்தது. இரண்டுமுறை அமைந்த 'ஜஸ்டிஸ்' கட்சி மந்திரிசபை 'காங்கிரஸின் பிச்சை' என்றதும், கூட்டத்தில் சிறு குழப்பம் மூச்சுவிட்டது. யான் தொடர்ந்து, "காங்கிரஸ் சார்பில் 'ஜஸ்டிஸ்' கட்சியை வரவேற்கவே வந்தேன். ஆர்யா பேச்சு என்னை இவ்வாறு பேசச் செய்தது" என்று எனது நிலையை விளக்கியபோது, பனகல் ராஜா என்னைப் பார்த்து, 'விஷயத்தின்மீது' என்றார். யான் விஷயத்தை யொட்டி என் கருத்தை வெளியிட்டு அமர்ந்தேன்.

இரண்டாம் நாள் காலை யில் ஒரு பிராமணப் பத்திரிகை நிருபர் தாக்கப்பட்டார். அவர்தம் மூக்குக் கண்ணடி உடைந்தது. டாக்டர் வரதராஜலுவும் யானும் மூர்க்கச் செயலை உரமாகக் கண்டித்தோம்.

டாக்டர் வரதராஜலுவும், யானும், குறிப்பிட்ட வேறு சிலரும் ஆர். கே. சண்முகஞ் செட்டியார் விருந்தினராயிருந்தோம். இரண்டாநாள் இரவு டாக்டர் வரதராஜலு நாயுடு பந்தியிலே தமக்கென்று புலால் உணவை வரவழைத்தனர். தண்டபாணி அதைத் தடுக்க முயன்றார். பந்தியில் எல்லாருஞ் சைவ உணவு கொள்ளும் வேளையில் ஒருவர்

மட்டும் புலால் வரவழைப்பது நாகரிகமாகுமா என்பதைப் பற்றிப் பெரிய விவாதம் மூண்டது.

கோவை மகாநாட்டுத் தீர்மானத்தின்படி இராமசாமி முதலியார், தணிகாசலஞ் செட்டியார் முதலியோர் காங்கிரஸில் சேர முயன்றனர். 'நமது எண்ணம் ஓரளவிலாதல் ஈடேறிற்றே' என்று இன்புற்றேன், அவ்விற்பம் பொங்கி வழியவில்லை. ஏன்? தமிழ் நாட்டுக் காங்கிரஸ் 'ஜஸ்டிஸ்' தலைவர்களை ஏற்க விரும்பவில்லை. புதுப்புதுக் கட்டுப்பாடுகள் விதிக்கப்பட்டன. யான் காங்கிரஸ் தலைவர் ஸ்ரீநிவாச ஐயங்காரைக் கண்டு, "ஜஸ்டிஸ்" கட்சியின் துணைகொண்டு, சட்டசபையில் முட்டுக்கட்டையிடலாமே; இரட்டையாட்சியைக் குலைக்கலாமே" என்று கேட்டேன். "ஜஸ்டிஸ்" கட்சித் தலைவரிடத்தில் தமிழ் நாட்டுக் காங்கிரஸுக்கு நம்பிக்கையில்லை. யான் என்ன செய்வேன்! எல்லாரையும் உங்களைப்போல நினைவாதேயுங்கள். அரசியல் இராஜதந்திரம் ஆழமுடையது" என்று பதிலிறுத்தார். 'நல்ல வாய்ப்பைக் காங்கிரஸ் இழந்தது' என்று யான் எண்ணலானேன். எப்படியாவது சட்டசபையில் முட்டுக் கட்டையிட்டு இரட்டையாட்சியை வீழ்த்தவேண்டுமென்பது எனது உள்ளக்கிடக்கை. வகுப்புவாதம் நாட்டு மக்களுக்குள் அவநம்பிக்கையை உண்டுபண்ணியது.

ஒதுக்கம்

யான் 'நவசக்தி' பணியளவில் ஒதுங்கி நின்றேன்; சில வேளைகளில் சமயத்தொண்டுக்கு வெளிச் செல்வேன். 1927-ம் ஆண்டில் காங்கிரஸ் சென்னையில் கூடியது. யான் அதற்குச் சென்றேனில்லை.

பல்லாவர வாழ்வு

என் உடல் மெலிந்தே வந்தது. காரணம் உள்ளிருமல் என்று தியோசாபிகல் சங்க நண்பர் டாக்டர் மாணிக்கம் பிள்ளையால் சொல்லப்பட்டது. அதனால் சில காலம்

திரு. வி. க. வாழ்க்கைக் குறிப்புகள்

1929-ம் ஆண்டில் பல்லாவரத்தை இருப்பிடமாகக் கொள்ளலானேன். அவ்வேளையில் காந்தியடிகள் ஒத்துழையாப் போருக்குரிய முன்னணி வேலைகளைச் செய்து வருகிற ரென்ற செய்தி எட்டியது. 'நாம் காங்கிரஸில் இருந்தாலென்ன? இல்லாமற் போனாலென்ன? நமது கருத்து நிறைவேறுகிறது' என்று மகிழ்வெய்தினேன்.

மீண்டும் ஒத்துழையாமை

காங்கிரஸ் அங்கும் இங்கும் பாய்ந்து விழுந்து எழுந்து 1929-ம் ஆண்டின் இறுதியில் லாகூரில் ஒத்துழையாமையை மீண்டும் உள்ளங்கொண்டது. 1930-ம் ஆண்டில் 'உப்புச் சத்தியாக்கிரகம்' வீறிட்டெழுந்தது.

என் கையெழுத்து

ஒருநாள் 'நவசக்தி' நிலையத்தில் சக்கரவர்த்தி இராஜகோபாலாச்சாரியாரும், கே. பாஷ்யமும் திடீரெனத் தோன்றினர். ஆச்சாரியார் சத்தியாக்கிரக அறிக்கையை கீட்டினர். 'யான் உடல் மெலிந்தவன்; ஒதுங்கி நிற்பவன்; போருக்குத் தகுதி இல்லாதவன்; என் கையெழுத்து எற்றுக்கு?' என்று சொல்லிப் பழைய நிகழ்ச்சிகள் சிலவற்றை நினைப்பூட்டினேன். 'பழங்கதைகள் வேண்டாம். உங்களைப் போருக்கு அழைக்க நாங்கள் வரவில்லை. கையெழுத்திடுங்கள்' என்றார். 'பெயருக்குக்கூடவா பஞ்சம்' என்று கையெழுத்திட்டேன்.

வேதாரண்யம்

தமிழ் நாட்டில் சத்தியாக்கிரகப் போருக்கு உரிய களமாக வேதாரண்யம் குறிக்கப்பட்டது. இராஜகோபாலாச்சாரியார் தண்டுகளுடன் திரிச்சியினின்றும் புறப்பட்டார்.

சிதம்பரத் தண்டு

சிதம்பரத்தினின்றும் ஒரு தண்டை நடாத்திச் செல்லத் தண்டபாணி பிள்ளை உள்ளிட்ட சிலர் முயன்றனர்.

அதற்கு என் தலைமை விரும்பப்பட்டது. அவ்விருப்பத் தைக் குலைக்க என் மனம் எழவில்லை. அதே சமயத்தில் இராஜகோபாலாச்சாரியார் பிடிபட்டதும் தொடர்ந்த போருக்கு யான் நியமிக்கப்பட்டிருக்கிறேன் என்று கேள்வி யுற்றேன். இராஜகோபாலாச்சாரியார் கடிதம் எழுது வில்லை; வேறு வழியாகத் தெரியப்படுத்தவுமில்லை. எனது நியமனம் வெறும் வதந்தி என்று கருதினேன். எதற்குஞ் சித்தமாயிருக்கலாமென்று எண்ணினேன்.

திரிச்சியினின்றும் புறப்பட்ட படையையன்றி வேறு படைகள் யாண்டும் திரளலாகாதென்றும், அவை வேதா ரண்யம் நோக்கலாகாதென்றும் ஓர் அறிக்கை இராஜ கோபாலாச்சாரியாரிடமிருந்து வெளிவந்தது. ஆச்சாரியா ருக்குப் பின்னர் கே. சந்தானம் நியமிக்கப்பட்ட செய்தியும் எட்டியது. சிதம்பர முயற்சி சிதறியது. எழுந்த என் உள்ளமும் விழுந்தது. நிகழ்ந்தன இவ்வளவே.

பத்திரிகைத் திருவிளையாடல்

பத்திரிகை உலகம் திருவிளையாடல் புரியத் தொடங்கி யது. சில பத்திரிகைகள், 'கலியாணசுந்தர முதலியார் மூட்டை முடிச்சுகளைக் கட்டிக்கொண்டு சித்தமாயிருந்தார்; ஏமாற்றப்பட்டார். ஒரு பிராமணரல்லாதார் தலைமை பூண்டு படையைத் திரட்டிச் செல்லப் பிராமணர் கண் பார்க்குமோ' என்று எழுதின. வேறு சில பத்திரிகைகள், 'முதலியார் வேதாரண்யம் புறப்பட்டுவிட்டார்' என்று திரித்தன. மற்றுஞ் சில பத்திரிகைகள் உண்மையை வெளி யிட்டன. பத்திரிகைச் செய்திகள் நாட்டைக் குழப்பின. போர் முடியுந் தறுவாயில் எனக்கு அழைப்புக்கள் வந்தன. அவைகள் என் மனத்தைக் கவரவில்லை.

இராஜகோபாலாச்சாரியார் விடுதலையடைந்த பின்னர் என்னைக் கண்டனர்; உடல் நிலையை விசாரித்துத் தொல்காப் பியப் பொருளதிகார நூல் பெற்றுச் சென்றனர்; மீண்டுஞ் சிறைப் பட்டனர்.

திரு. வி. க. வாழ்க்கைக் குறிப்புகள்

ஐயங்கார் விலக்கு

லாகூரினின்றும் கோபாவேசத்துடன் திரும்பிய ஸ்ரீநிவாச ஐயங்காரைக் கண்டேன். அவர், 'யான் இப்பொழுதே காங்கிரஸை விடுத்து ஓடி வந்தேன். நீங்கள் சில ஆண்டுக்கு முன்னரே அதை விடுத்து ஓடிவிட்டீர்கள். நீங்கள் கெட்டிக்காரர்' என்றார்; சிதம்பரம் புறப்பாட்டைப்பற்றி விசாரித்தார். நிகழ்ந்ததைக் கூறினேன். 'தடை கிடத்தியவர்கடவுள்' என்றார்; பின்னே மோதிலால் நேருவும் மற்றவரும் தமக்கிழைத்த இடர்களையும் புரிந்த சதிகளையும் அடுக்கடுக்காக விளக்கினர். அவைகளைக் கேட்கக் கேட்க என் மனம் துடித்தது. 'நாடு என் செய்யும்? காங்கிரஸ் என் செய்யும்? திமிர் கொண்ட தலைவர்களின் கோணல் நாட்டைக் கெடுக்கிறது; காங்கிரஸைக் கெடுக்கிறது' என்று எண்ணலானேன். காங்கிரஸ் நிருவாகத்தில் புகாமலே தேசத்தொண்டு செய்வது நல்லது என்று என்பா லெழுந்த உறுதி நிலைத்தது.

சிறைவாசமும் செருக்கும்

சத்தியாக்கிரகம் ஆங்காங்குள்ள சிறைகளை நிரப்பியது. காங்கிரஸ் கூட்டம் சிறைகளில் ததும்பித் ததும்பி வழிந்தது. எல்லாரும் விடுதலை யடைந்தனர்; எப்படித் திரும்பினர்? சத்தியாக்கிரக உணர்ச்சியுடனும் உறுதியுடனும் சிறைக்கோட்டம் நண்ணியவர் சிலர்; மிகச் சிலர். 'எல்லாருஞ் சத்தியாக்கிரக உணர்வுடனும் உறுதியுடனும் சிறைக்கோட்டம் நண்ணியிருந்தால் நாட்டில் சுயராஜ்யம் மலர்ந்திருக்குமே' என்று அடிகள் அடிக்கடி சொல்வதுண்டு. சிறை புகுந்தவருள் மிகச் சிலர் தாழ்மையுடைய ராய்த் தொண்டராய்த் திரும்பினர். பணி அவருடைய செல்வமாயிற்று. மற்றவர் - பெரும்பான்மையோர் - செருக்குடையராய்த் திரும்பினர்; 'இரணியராய், இராவணராய்த் திரும்பினர்' என்று கூறவும் என் மனம் விரும்பு

கிறது. 'நாங்கள் ஸ்தல ஸ்தாபனங்களை வயப்படுத்துவோம்; சட்டசபைகளை வயப்படுத்துவோம். அவையெல்லாம் எங்கள் வழியே ஆடும். எங்கள் ஆட்சியே எங்கும் நடக்கும்; எங்குஞ் செல்லும். எங்களை வெல்வோர் யாவர்? நாங்களே எல்லாம்; எங்கும்' என்ற ஆணவம் அவர் உள்ளும் புறமும் சூழ்ந்தது. ஆணவமுள்ள இடத்தில் அறக் கடவுள் பொலியுமோ? எடுத்துக் காட்டுகள் பல கூறுதல் கூடும். பல ஏற்றுக்கு? ஒன்று சாலும். பதம் பார்க்கப் பல சோற்றுக்கு ஒன்று போதுமன்றோ?

காவேரிப்பாக்கம்

வட ஆர்க்காடு ஜில்லா போர்டு தேர்தல் 1934-ல் உற்றது. தேர்தலுக்கென்று காங்கிரஸ் சார்பிலே காவேரிப்பாக்க வட்டத்துக்குக் காலையிலே முனிசாமி முதலியார் நியமிக்கப்பட்டனா. பிற்பகலில் வேறொருவர் நியமிக்கப்பட்டனர். இடைநிகழ்ச்சி டாக்டர் மாசிலாமணி முதலியார் வாயிலாக என் காதுக்கு வந்தது. அஃது ஏற்றுக்கு என் காதுக்கு வந்தது? ஆண்வடன் திருவுள்ளம்! 'நியாயந்தேடலாமா' என்று நினைந்து டெல்லியிலிருந்த தமிழ் நாட்டுக் காங்கிரஸ் தலைவர் சத்தியமூர்த்திக்குத் தந்தி கொடுத்தேன்; காரியதரிசிகளைக் கண்டேன்; இராஜகோபாலாச்சாரியாரை அணுகினேன்; என்னென்னவோ செய்தேன். நியாயம் பிறக்கவில்லை. அதுபற்றி ஒருநாள் காங்கிரஸ் மாளிகையில் சிலருடன் பேசிக்கொண்டிருந்தபோது, ஓர் இளைஞர் ஓடி வந்து வணக்கஞ் செய்தார். 'யார்' என்று விசாரித்தேன். 'உங்கள் எழுத்தாலும் பேச்சாலும் தேசபக்தனுய்க் காங்கிரஸ்காரனுய்ச் சிறை சென்றவன். உங்களை மறவாத சீடன்' என்றார். அவர்க்கு வாழ்த்துக் கூறினேன். அச்சமயம் அங்கிருந்த மற்றொருவர், "நீங்கள் ஏன் காவேரிப்பாக்க வட்டத் தேர்தலில் தலைப்படுகின்றீர்? முனிசாமி முதலியார்க்கு ஐம்பது 'ஓட்டு' கிடைத்தல் அரிது. உங்கள் காலம் மலையேறியது. இக்காலக் காங்கிரஸ் வேகம் உங்

களுக்குத் தெரியாது” என்று பட்டபட்டபுடனும் பரபரப்புடனும் பகர்ந்தார். அவர் பகரல் எனக்குச் சிற்றமூட்டவில்லை; ஆத்திர மூட்டவில்லை. ‘நீருஞ் சிறை சென்றவரோ?’ என்று கேட்டேன், ‘ஆம்’ என்றார். ‘நல்ல பாடம் கற்பித்தல் வேண்டும்’ என்று எண்ணினேன்; அதற்குரிய முயற்சி செய்ய உறுதி கொண்டேன்.

டாக்டர் மாசிலாமணி முதலியாரும் முனிசாமி முதலியாரும் என்னைக் கடலோரத்தில் கண்டனர். ‘நீங்கள் உறுதியாக நிற்பீர்களா?’ என்று கேட்டேன். ‘உங்கள் உறுதி எங்களை உறுதியில் நிற்கச் செய்யும்’ என்றார்கள். என்ன செய்தேன்? காவேரிப்பாக்கஞ் சென்று கூட்டத்துக்கு ஏற்பாடு செய்யுமாறு நண்பர்களைக் கேட்டுக் கொண்டேன்; தண்டபாணி பிள்ளையுடன் காவேரிப்பாக்கம் போந்தேன். கூட்டங் கூடியிருந்தது. கூட்டத்தில் நிகழ்ந்ததை விளக்கி, (ஜில்லா போர்டு தேர்தல் பொறுத்தவரை) வேலூர் காங்கிரஸ் ‘ஜில்லா கோர்ட்’ போன்றது; மாகாண காங்கிரஸ் ‘ஹைகோர்ட்’ போன்றது. இரண்டிலும் நியாயம் கிடைக்கவில்லை. எங்கே போதல் வேண்டும்? ‘பிரிவி கவுன்ஸி’லுக்குப் போதல் வேண்டும். இக்கூட்டம் ‘பிரிவி கவுன்ஸி’ல் போன்றது. நியாயத்துக்கு உங்களிடம் விண்ணப்பஞ் செய்கிறேன். யான் காங்கிரஸ்காரன். என்னுடலில் காங்கிரஸ் இரத்தம் ஓடுகிறது. உங்கள் முன்னிலையில் முனிசாமி முதலியாரைக் காங்கிரஸ் சார்பில் ஜில்லா போர்டு தேர்தலில் உங்கள் வட்டத்துக்கு ஓர் அபேட்சகராக நிறுத்த விரும்புகிறேன். உங்கள் சம்மதம் வேண்டும். கை தூக்குங்கள்’ என்றேன். எல்லாருங் கை தூக்கினர். ‘முனிசாமி முதலியார் காங்கிரஸ் சார்பிலே நிறுத்தப்பட்டார்’ என்று கூட்டத்தில் தெரிவித்தேன். என் பேச்சுக்கு ஆக்கமளிக்கு முறையில் தண்டபாணியும் டாக்டர் மாசிலாமணி முதலியாரும் முழங்கினர். இதைக் கேள்வியுற்ற சென்னைக் காங்கிரஸ்

தொண்டர் முப்பதின்மர், 'எங்கள் பழந்தலைவர் பக்கம் நிற்போம்' என்று காவேரிப்பாக்கத்துக்கு ஓடிவந்தனர். அவரால் செயற்கருந் தொண்டுகள் செய்யப்பட்டன.

தமிழ் நாட்டிலுள்ள 'புது'க் காங்கிரஸ் தலைவர் சிலரும், தொண்டர் பலரும் காவேரிப்பாக்கத்தில் ஈண்டினர்; சிறை புகுந்த 'அன்னங்கள் - செல்வங்கள்' செறிந்தன; 'புது'க் காங்கிரஸ் சக்தி ஆங்கே சண்டதாண்டவம் புரிந்தது. அவரவர் தாம் தாம் சிறை சென்றதை வருணிப்பதில் கண்ணுங் கருத்துமாயிருந்தனர். 'கலியாணசுந்தர முதலியார் சிறை செல்லாதவர்' என்ற பாடம் இடைவிடாது படிக்கப்பட்டது. எதிர் பிரசாரமும் மிக உரமாக நடைபெற்றது.

'புதுக் காங்கிரஸ்' என்னை என் செய்தல் கூடும்? நடவடிக்கை எடுத்தல் கூடுமா? யான் நான்கு சந்தாவுங் கட்டாத பழங் காங்கிரஸ்காரன். நண்பர்களும் தொண்டர்களும் யானும் காவேரிப்பாக்கம் வட்ட முழுவதுஞ் சுற்றிச் சுற்றி உண்மை நிலையை விளக்கி வந்தோம். எங்களிடத்திலும் கதருடை; காங்கிரஸ் கொடி; மற்றவரிடத்திலும் அதே உடை; அதே கொடி. போராட்டம் நன்றாயிருந்தது. முடிவைத் தென்னாடே ஆவலுடன் எதிர்பார்த்தது; முடிவு என்ன? முனிசாமி முதலியார் ஆயிரக் கணக்கில் பெருவாரி வாக்குப்பெற்று வெற்றியடைந்தார். யான் நீதிக்கும் அறத்துக்கும் உண்மைக்கும் வெற்றி என்று சொன்னேன். என்னுள்ளத்தில் காங்கிரஸே நின்றது; காந்தியமே நின்றது. முனிசாமி முதலியாரை மற்றக் காங்கிரஸாருடன் சேர்ந்து காரியங்களை நிகழ்த்துமாறு கேட்டுக் கொண்டேன். அவரும் ஒருப்பட்டார்.

ஊழல்

வட ஆர்க்காடு ஜில்லா போர்டு தலைவர் தேர்தல் நெருங்கியது. காங்கிரஸ் அங்கத்தவரெல்லாம் சென்னைக்கு

திரு. வி. க. வாழ்க்கைக் குறிப்புகள்

வரவழைக்கப்பட்டனர். காங்கிரஸ் மர்ளிகையில் கூட்டங் கூடியது. இராஜகோபாலாச்சாரியாரே காரியங்களை நடாத்தினர். தலைமைக்குக் கண்ணப்ப முதலியார் நியமிக்கப்பட்டனர். தேர்தலில் வெற்றிபெற்றவர் யார்? பெரும் பான்மைகொண்ட காங்கிரஸ் கட்சியில் சேர்ந்த கண்ணப்ப முதலியாரல்லர். பின்னை எவர்? நவாப் - அப்துல் ஹக்கீம் வெற்றிபெற்றார். காங்கிரஸ் அங்கத்தவர் வாக்குகள் மூற்றும் கண்ணப்ப முதலியார்க்கு விழவில்லை. அது கணக்கில் செவ்வனே விளங்கியது. ஊழல் வெள்ளிடைமலையாயிற்று. ஊழல் நாற்றம் வட ஆர்க்காட்டில் மட்டும் வீசவில்லை; தமிழ்நாடு முழுவதும் வீசியது. ஊழலுக்கு உள்ளாகும் உறுப்பினரைத் தெரிந்தெடுப்பதற்கு முதன்மையாக உள்ளது எது? மாகாண காங்கிரஸ். அதன் நிருவாகம் மாற வேண்டுமன்றோ?

மாகாண காங்கிரஸ்

வட ஆர்க்காடு முழுவதுங் கிளர்ச்சி வீறிட்டது. அக் கிளர்ச்சியை நல்வழியில் பயன்படுத்தித் தமிழ்நாட்டுக் காங்கிரஸைத் தூய்மை செய்தல்வேண்டுமென்று யான் எண்ணினேன். என் எண்ணம் வேலூரில் செயலாகியது. அங்கே ஒரு பெருங் கூட்டங் கூடியது. கூட்டத்தைக் கண்டேன்; மகிழ் வெய்தினேன்.

கூட்டத்தில், “யான் பழைய காங்கிரஸ்காரன்; 1918-ம் ஆண்டில் ஜெ. என். இராமநாதனும், டி. வி. சுப்பிரமணியனும், மற்றவரும் ஈண்டுப் போந்து ஏற்றிய ‘ஜஸ்டிஸ்’ கொடியை வீழ்த்திக் காங்கிரஸ் கொடியை ஏற்றினவன்; 1919-ம் ஆண்டில் வட ஆர்க்காடு ஜில்லா மகாநாட்டில் தலைமை வகித்தவன்; அடிக்கடி வட ஆர்க்காடு போந்து செல்பவன். அன்று ஏற்றப்பெற்ற காங்கிரஸ் கொடியை இன்று இங்கே பறக்கிறது. இக்கொடிக்கு இறக்கம் நேர்தல் கூடாது என்று யான் இங்கே வந்திருக்கிறேன். காங்கிரஸ் கொடி

யைக் காக்கவே இங்கு நிற்கிறேன். உங்கள் துணையின்றி யான் என் செய்தல் கூடும்? வட ஆர்க்காடு தமிழ்நாட்டுக்கு வழிகாட்டுதல் வேண்டும்.

‘இந்த ஜில்லா போர்டு தேர்தலில் ஊழல் நிரம்பி இருந்ததா இல்லையா என்று சிலர் ஐயுற்றனர். ஐயம் இப் பொழுது உறுதிப்பட்டது. ஊழல் தலைவர் தேர்தலில் நன்கு விளங்கியது; உள்ளங்கை நெல்லிக்கனியென விளங்கியது. ஊழலை வளரவிடலாமா? வளரவிட்டால் வரப்போகும் சட்டசபைத் தேர்தலின் கதி என்னவாகும்? முனையைக் கிள்ளி எறியத்தக்க காலம் இதுவே.

‘தமிழ்நாட்டுக் காங்கிரஸ் காரியக் கூட்டம் நன்முறையில் நடந்திருந்தால் ஊழல் இடம் பெற்றிருக்குமா? அவ்வமைப்பைத் தூய்மை செய்யவேண்டுவது நமது கடமை. அதைத் தூய்மை செய்யும் அதிகாரம் நமக்குண்டோ? இல்லை. பின்னை அதை எப்படித் தூய்மை செய்வது? வழி என்ன?

‘வங்காளத்தை உங்களுக்கு நினைவூட்டுகிறேன். அங்கே இரண்டு மாகாண காங்கிரஸ் அமைப்புக்களிருத்தல் உங்களுக்குத் தெரியும். நாமும் ஒரு மகாநாடு கூட்டிப் புது மாகாண காங்கிரஸ் அமைப்பொன்றைத் தோற்றுவிக்க முயலல் வேண்டும். அவ்வமைப்பு அகில இந்திய காங்கிரஸின் நோக்கத்தைத் தமிழ்நாட்டின்மீது திருப்பும். அப்பொழுதே சியாயம் பிறக்கும்; தமிழ் நாட்டுக் காங்கிரஸ் தூய்மை எய்தும். இப்புனிதத் தொண்டுக்கு உங்கள் துணையை நாடி இங்கே போர்துள்ளேன்” என்ற கருத்துக்களை வெளியிட்டேன். கூட்டம் ஒருமுகமாக என் கருத்துக்கு இணங்கியது. என் கருத்துத் தமிழ் நாட்டில் பரவியது. நாற்பக்கங்களிலிருந்தும் ஆதரவு கிடைத்தது. தமிழ்நாட்டுக் காங்கிரஸ்காரர் பலர் விரைந்தனர். மகாநாட்டு முயற்சி அரும்பியது.

திரு. வி. க. வாழ்க்கைக் குறிப்புகள்

‘ஜஸ்டிஸ்’ தலையீடு

புது அமைப்பு வெறுந் தமிழ்நாட்டுக் காங்கிரஸ் என்றிருத்தல் கூடாதென்றும், அது தமிழ்நாட்டுப் பிராமணரல்லாதார் காங்கிரஸ் என்றிருத்தல் வேண்டுமென்றுஞ்சிலர் எனக்குத் தெரிவித்தனர். அடிப்படையில் ‘ஜஸ்டிஸ்’ கட்சி வேலை செய்தது. ‘குறும்பு எழுந்தது. நமது முயற்சி பாழாகும்’ என்று நினைந்தேன். புதுக் காங்கிரஸ் அமைக்க முற்பட்டவருள் பிராமணரும் இருந்தனர். மகாநாட்டுத் தலைமைக்கு யான் ஒரு பிராமணரையே உளங்கொண்டிருந்தேன். பிராமணர் பிராமணரல்லாதார் என்ற பிரிவு கூடாது என்ற கொள்கையில் யான் உறைந்து நிற்பவன்; வகுப்பு வாதத்தை வெறுப்பவன்; மறுப்பவன். பிராமணரை விலக்கி மகாநாடு கூட்ட என் மனம் எப்படி ஒருப்படும்? ‘கிணறு வெட்டப்போய் பூதம் புறப்பட்டதே’ என்று வருந்தி வருந்தி, எனது நோக்கம் தமிழ்நாட்டுக் காங்கிரஸைத் தூய்மைப்படுத்தி அதற்கு ஆக்கந் தேடல் வேண்டும் என்பதையும், வகுப்பு வாதத்தை வளர்ப்பதன்று என்பதையும் நண்பர்கட்கு விளக்கி வந்தேன். நண்பர் பலர், ‘பிராமணரல்லாதார் காங்கிரஸ்’ என்ற முத்திரையை வலியுறுத்தியே வந்தனர். என் செய்வது என்ற ஏக்கம் என்னை அலைத்தது.

கடற்கரையில் ஆச்சாரியார்

அந்நிலையில் சென்னைக் கடற்கரையில் ஒரு மறுப்புக் கூட்டங் கூடியது. தலைமை தாங்கியவர் சக்கரவர்த்தி இராஜகோபாலாச்சாரியார். அவர் முன்னுரையில் அமைப்புக்களைப்பற்றியும், ஊழலைப்பற்றியும், காங்கிரஸைப்பற்றியும் பொதுவாகப் பேசி, என்னைக் குறித்துச் சில நன்மொழிபகர்ந்து, காவேரிப் பாக்கத்தில் கைவைத்தார். அப்பொழுது தண்டபாணி பிள்ளை எழுந்து காவேரிப்பாக்க நிகழ்ச்சியை விளக்கப் புகுந்தார். தலைவர்க்கும் பிள்ளைக்கும் நடந்த

உரையாடல்கூட்டத்தைக்குலைத்தது. கூட்டங் குலையாதிருந் தால் தலைமையுரை எவ்வாறு முற்றுப் பெற்றிருக்குமோ?

இராஜகோபர்லாச்சாரியாரது முதற் பேச்சை யான் செய்மையில் அமர்ந்து செவிமடுத்தேன். அதில், 'அமைப் புக்களில் புத்தி பூர்வமர்கவோ அபுத்தி பூர்வமாகவோ ஊழல் நுழைதல் கூடும். அவ்வப்போது ஊழலைக் களைந்து சீர்திருத்தஞ் செய்யவேண்டுவது அறிஞர் கடமை. கலியாண சுந்தர முதலியாரைக் காங்கிரஸ்காரர் அல்ல என்று யாருஞ் சொல்வதில்லை. அவரைத் தூய காங்கிரஸ்காரர் என்றே நாங்கள் கருதி இருக்கிறோம். தமிழ்நாட்டுக் காங்கிரஸி னின்றும் அவரை யாரும் விலக்கவில்லை. அவரே ஒதுங்கி நிற்கிறார். நாங்கள் என் செய்வோம்? அவர் எங்களுடன் கலந்து ஊழலைக் களையத் துணைபுரியலாம். அவர் வருகையை எதிர்நோக்கி நிற்கிறோம்' என்ற கருத்துக்கள் பொதுள ஆச்சாரியார் பேசினர். அப்பேச்சு எனக்கு எய்ப்பினில் வைப்பாயிற்று. 'ஊழல் உண்மையை இராஜகோபாலாச் சாரியார் உணர்மலில்லை. அவர் எப்படியாவது ஊழலைக் களைய முயல்வர்' என்ற நம்பிக்கை எனக்குள் பதிந்தது.

கடற்கரைக் கூட்டம் உற்ற சமயத்தில் நடந்தது. அதை யான் கடவுள் உதவியாகவே எண்ணினேன். அக் கூட்டம் என்னைப் பிராமணர் பிராமணரல்லாதார் சிக்கலி னின்றும் விடுவித்தது. என்னைக் காணவந்த பத்திரிகை நிருபரிடம், 'இராஜகோபாலாச்சாரியார் பேச்சு மகா நாட்டைக் கூட்டும் முயற்சியைத் தடுத்தது' என்று சொல்லி விட்டேன்.

யான் செய்த கிளர்ச்சியும் முயற்சியும் வீணாகவில்லை ; நல்ல பயனையளித்தன. தமிழ்நாட்டுக் காங்கிரஸ் நிருவா கத்தின்மீது இராஜகோபாலாச்சாரியார் கருத்துச் சென் றது. சென்னைப் பல்கலைக் கழகச் சட்டசபை பீடத்துக் கென்று நிற்க விரும்பிய சத்தியமூர்த்தியைத் தடுத்து,

திரு. வி. க. வாழ்க்கைக் குறிப்புகள்

அப்பீடத்துக்கு இராஜகோபாலாச்சாரியார் தாமே நின்றமை இங்கே குறிக்கற்பாலது.

காங்கிரஸும் யானும்

காங்கிரஸை யான் மறந்தாலும் காங்கிரஸ் என்னை மறப்பதில்லை. 1936-ம் ஆண்டிலே சட்டசபைத் தேர்தல் நடந்தது. கே. பாஷ்யம் கருங்குழி, செங்கற்பட்டு, திருக்கழுக்குன்றம் முதலிய இடங்கட்கு என்னை அழைத்துச் சென்று பேசச் செய்தார். காங்கிரஸ் வெற்றிக்கு என் தொண்டு அவ்விடங்களில் தேவையாயிருந்தது.

சென்னை நகரசபைத் தேர்தலில் சில கூட்டங்கட்கு என் பணி விரும்பப்பட்டது. அக்கூட்டங்களில் என் பணி நிகழ்ந்தது. காங்கிரஸ் பணிக்கு எப்பொழுதும் யான் சித்தமாயிருப்பது எனது மதமாகியது. காங்கிரஸ் என் குருதியில் ஒன்றியது. எனக்கு நாடே காங்கிரஸாகத் தோன்றுகிறது. காங்கிரஸ் அமைப்பு இந்திய நாட்டுப் பொருட் செல்வம்; வீரச் செல்வம்; கலைச் செல்வம். காங்கிரஸ் நிர்வாகத்தில் சிலர் வருவர்; போவர். அவரை யான் கருத்தில் கொள்வதில்லை என் கருத்தில் காங்கிரஸே நிற்கும்.

காங்கிரஸ் மந்திரி சபை

1937-ம் ஆண்டிலே காங்கிரஸ் சார்பிலே பல மாகாணங்களிலே மந்திரி சபைகள் அமைந்தன. தொடக்கத்தில் அச்சபைகளின் நெஞ்சில் காங்கிரஸ் இருந்தது; நாடு இருந்தது. நாளைவில் அவைகளில் அதிகாரம் நுழைந்தது. அதிகாரம் காங்கிரஸை மறக்கச் செய்தது; நாட்டை மறக்கச் செய்தது. அதனுள் இராவணாகாரம் சூழ்ந்தது. இதை, 'இந்தியாவும் விடுதலையும்' என்னும் நூலில் விரித்துக் கூறியுள்ளேன்.

மகா யுத்தம்

காங்கிரஸ் சார்பில் அமைந்த மந்திரி சபைகளின் ஆயுள் நீண்டால், காங்கிரஸின் ஆக்கம் சுருங்குமே என்று நடுக்குற்றேன். எதிர்பாராதபடி உலக யுத்தம் (1939) திடீரெனத் தோன்றிற்று. அது காங்கிரஸிலே தன் சக்தியைப் புகுத்தி மந்திரிமாரை வெளியேற்றியது ; சிறை வைத்தது. சுத்த சுயராஜ்யம் கிடைக்கும் வரை, காங்கிரஸ் சார்பில் சட்ட சபைகளிலோ மற்ற அமைப்புக்களிலோ பதவி ஏற்றல் கூடாது என்றும், அரை குறை சுயராஜ்யத்தில் பதவி ஏற்றல் சுத்த சுயராஜ்யத்தைச் சேய்மையில் தள்ளி மறைப்பதாகும் என்றும் நாடு முடிவுக்கு வந்தது. இஃது அநுபவத்தில் விளங்கிய ஒன்று. மகா யுத்தம் பொதுவாக உலகின் நலனுக்கும், சிறப்பாக இந்தியாவின் நலனுக்கும் கடவுளால் தோற்றுவிக்கப்பட்டது என்பது எனது கருத்து.

கலையுங் கடவுளும்

மக்கள் கடவுளை மறந்தார்கள் ; இயற்கையை மறந்தார்கள் ; இரண்டும் ஒன்றிய கலைகளையும் மறந்தார்கள். அம்மறப்பு உலகில் தன்னலப் பேய் வாழ்க்கையைப் பெருக்கியது. அப்பெருக்கம் மக்களிடத்துள்ள சகோதர நேயத்தைச் சிதைத்தது. அதனால் தேகாத்ம புத்தி வேர்கொள்ளலாயிற்று. தேகாத்ம உணர்வு நாட்டாசையை வளர்த்தது. அவ்வாசை யுத்தத்தை ஈன்றது. மக்கள் மீண்டும் கடவுளை நினைந்து, இயற்கைவழி நின்று ஒழுக்கி, கலைகளில் கருத்திருத்தும் வரை கொலைப் போர் நில்லாது. கொலைப் போர் பெருகிப் பெருகி, மக்கட்கு நல்லறிவுச் சுடர் கொளுத்தி, அவர்களைத் தூய்மை செய்தே தீரும்.

அரசியல்

அரசியல் உலகில் யான் பெற்ற அநுபவம் என்ன ? அநுபவம் பல முகங்கொண்டு நிற்கிறது. அம்முகம் ஒவ்வொன்றும் சிற்சில கூறும். அவைகளையெல்லாம் ஒன்று

திரு. வி. க. வாழ்க்கைக் குறிப்புகள்

படுத்திக் கடைந்தெடுத்தால் இங்கே ஒன்று திரண்டெழும். அவ்வொன்று, மேல்நாட்டு அரசியல் மாறிக் கீழ்நாட்டுப் பண்டை அரசியல் இக்காலத்துக்குரிய உடையில் உயிர்த் தெழல்வேண்டும் என்பது.

இந்நாளில் உலகம் மேல்நாட்டு அரசியலுக்கு அடிமைப் பட்டுக் கிடத்தல் கண்கூடு. அவ்வடிமை யுணர்வு கீழ்நாட்டுப் பண்டை மூதறிஞர் கண்ட அரசியலை வீழ்த்தியது; மறைத்தது; மறக்கச் செய்தது. இரண்டுக்கும் உள்ள வேற்றுமை என்ன? மேல்நாட்டு அரசியல் வாழ்க்கையின் அடியில் போராட்டம் நிலவுகிறது. அப்போராட்டம் கீழ்நாட்டுப் பண்டை அரசியல் வாழ்க்கையின் அடியில் நிலவவில்லை. இக்கால அரசியல் உலக ஆராய்ச்சியும் அநுபவமும் மிக மிக இவ்வேற்றுமை நன்கு புலனாகும்.

வாழ்க்கையின் அடியிலுள்ள போராட்டம் வாளா கிடக்குமோ? அது குடும்பத்தையும் - ஊரையும் - நாட்டையும் - உலகையும் - போராட்ட மயமாக்குதல் இயல்பு. நெல் கழுகாக நீளுமோ? 'எவன் எதை விதைக்கிறானோ அவன் அதையே அறுப்பான்' என்பது கிறிஸ்துவின் மெய்ம் மொழி. இப்பொழுது வாழ்க்கையில் போராட்டமற்ற அரசியல் மலர்தல் வேண்டும்.

வாழ்க்கையில் போராட்டமற்றால் அங்கே என்ன குடியேறும்? தொண்டு. கீழ்நாட்டுப் பண்டை வாழ்க்கையில் தொண்டே நிலவுமாறு வாழ்க்கைத் துறைகள் கோலப்பட்டமை கருதற்பாலது. வாழ்க்கையின் அடியில் தொண்டு நிலவினால் குடும்பமும் - ஊரும் - நாடும் - உலகமும் - தொண்டு வண்ணமாகுமன்றோ? தொண்டை உயிராகக் கொண்டதே சன்மார்க்க அரசியல் என்பது.

வரப்போகும் புது உலகில் ஒரு பெரும் மாறுதல் நிகழ்தல் வேண்டும். அம்மாறுதலில் சன்மார்க்க அரசியல் முகிழ்க் குமாறு முன்னணி வேலைகள் செய்யப்படல் வேண்டும்.

சன்மார்க்க அரசியல்

மக்கட்கு உயிர்போன்றது சன்மார்க்கம். சன்மார்க்கமே சமயமென்பது. சமயம் பல துறைகளையுடையது. அவைகளுள் ஒன்று அரசியல். அரசியல் சமயத்துள் ஒன்றிநின்ற போது உலகில் அன்பும் அமைதியும் நிலவின். அது சமயத்தினின்றும் தனி வர்ழ்க்கை அடைந்த நாள்தொட்டு உலகில் பகைமையும் போராட்டமும் பரவின். மீண்டும் சமயம் அரியாசனம் ஏறல் வேண்டும். எம்முறையில்? மகம் மதுவின் தெய்வ ஒருமையும், இயற்கையோடியைந்த வாழ்வும், கிறிஸ்துவின் அன்பும், புத்தரின் தருமமும், விருஷபதேவரின் அஹிம்ஸையும், கண்ணனின் நிஷ்காமியமும் குமரனின் அழகும், தட்சணாமூர்த்தியின் சாந்தமும் ஒன்றிய சமரச சன்மார்க்கம் ஆட்சியில் அமர்தல் வேண்டும். சன்மார்க்க அரசியல் தேவை என்று சுருங்கச் சொல்கிறேன்.

பேய்ச் சோதனைகளைச் சந்திக்கவும், அவைகளைக் கடக்கவும் ஒருவித வாய்ப்பை இக்கால அரசியல் வாழ்க்கை எனக்கு அளித்தது. சோதனைகள் தாக்குங்கால் அவைகளைக் கடக்க ஒரு தோணி எனக்குத் துணை செய்துவந்தது. அத்தோணியை முன்னரே என்பால் அமையச்செய்த இயற்கை இறைக்கு என்ன கைம்மாறு செலுத்த வல்லேன்! அத்தோணி எது? சமயமென்னுஞ் சன்மார்க்கம். இக்கால அரசியற் கடலிலே சோதனைப்புயல் வீசியபோது, சமயத்தோணி இல்லையேல் என் நிலை என்னவாகியிருக்கும்? அத்தோணி இல்லாதார் உற்ற நிலைகளை யான் அறிவேன். அவைகளை இங்கே விரித்துக் கூறவேண்டுமெதில்லை.

இக்கால அரசியல், சமயமென்கிற சன்மார்க்கத்தினின்றும் பிரிந்து தனி ஆட்சி புரிகிறது. அது வாழ்க்கையை ஆபாசங்களில் - குப்பைகளில் - அழுக்குகளில் - கொண்டுபோய்ச் செருகும் ஆற்றல் வாய்ந்தது. அந்நாளில் கிறிஸ்து பெருமானைச் சோதித்துத் தோல்வி

திரு. வி. க. வாழ்க்கைக் குறிப்புகள்

யுற்ற சாத்தான், இந்நாளில் அரசியல் வேடந்தாங்கி ஒவ்வொருவரையுஞ் சோதிக்கிறது சன்மார்க்கமற்ற தனித்த அரசியல், ஆசையை அடிப்படையாகக் கொண்டது; பொருமையை எழுப்புவது; அன்பை அழிப்பது; பகைமையை வளர்ப்பது; போரை விளைப்பது; சமய ஒருமையைப் பன்மைப்படுத்துவது; சமய வெறியை மூட்டுவது; பிளவையும் பிரிவையும் பெருக்குவது; ஒற்றுமை உணர்ச்சியை ஒடுக்குவது; மக்களை மாக்களாக்குவது. இக் கொடுமைகட்கு உலகம் இரையாகி வருதல் கண்கூடு. இவைகளை எப்படிப் போக்குவது? எனது கல்வி கேள்வி ஆராய்ச்சி அநுபவம் முதலியவற்றால் அமைந்த மனச் சான்று என்ன சொல்கிறது? முதலாவது அரசியலின் தனிமை போதல் வேண்டுமென்றும் (பழையபடி அது சன்மார்க்கத்தில் ஒன்றுதல் வேண்டுமென்றுஞ்) சொல்கிறது.

இயற்கை இறை வாளாகிடப்பதில்லை. அவ்விறை மக்கட்கு நல்லறிவுச்சுடர் கொளுத்த அடிக்கடி போரை உண்டு பண்ணுகிறது. குருமார் பலதிறத்தவர். அவருள் போரும் ஒரு குரு. கடந்த மகாயுத்தம் (1914-1918) உலகிலே சமதர்மத்தை விதைத்தது. அவ்விதை ருஷ்யாவில் முளைத்தது; மற்றவிடங்களில் இன்னும் முளையாமலிருக்கிறது. எல்லா நாடுகளிலும் சமதர்ம உணர்வு மட்டும் படிந்தே இருக்கிறது. அவ்வுணர்வு படியாத நாடே இல்லை என்று சொல்லலாம்.

இப்பொழுது தோன்றியுள்ள 'சமதர்மம்' முழுமையுடையதன்று. அதில் சில குறைகளிருக்கின்றன. அவைகளுள் ஒன்று - சிறந்த ஒன்று - சித் என்னுஞ் செம்பொருளுடன் தொடர்பு கொள்ளாமை. இக்காலச் சமதர்மம் வெறும் பொருட் பொதுமையை அறிவுறுத்துவது. பொருள் சடம். வெறுஞ் சடம் (Matter) என் செய்யும்? உலகம் ஒரு சடமயமாயில்லை. அதனுடன் சித்தும் (Spirit) கலந்து நிற்கிறது.

சித்தும் சடமும் சேர்ந்த ஒன்றே உலகம் என்பது. சமதர்மத்துடன் சித் என்னுஞ் சத் சேர்தல்வேண்டும். அப்பொழுதே அது சன்மார்க்கமாகும். சன்மார்க்கமென்பது இக்காலச் சமதர்மத்தின் சடத்தையும் அதற்கு வேண்டற்பாலதாகிய சித்தையுங் கொண்டது. சமதர்மம் உடல். சன்மார்க்கம் உடலுடன் உயிரையுங் கொண்டது. அச்சன்மார்க்க விதையை உலகெங்கும் விதைக்கவே இக்கால உலக யுத்தம் தோன்றியுள்ளதென்று எனக்கு விளங்குகிறது.

புரட்சி புரட்சி என்று எங்கணும் பேசப்படுகிறது. அப்பேச்சுக் கொலைப் புரட்சியாகவே பருத்துவிடுகிறது. கொலைப் புரட்சி, கொலைப் புரட்சியையே வளர்த்துச் செல்லும். யானும் பலவேறு புரட்சி மனப்பாங்குகொண்டு அரசியல் உலகில் உழன்றேன். அவைகள் மனத்துள்ளே அரும்பி அரும்பி வீழ்ந்தன. இப்பொழுது ஒருவிதப் புரட்சி என்னுள்ளத்தில் உற்றுள்ளது. அது புரட்சியா என்றுஞ் சிலர் ஐயுறுவர்; சிலர் நகைப்பர். அதைப் புரட்சி என்றே யான் கருதுகிறேன். அஃது எது?

இக்காலத் தனித்த அரசியலால் நல்லது விளைய வில்லை என்பது பலர் கருத்து. அரசியல் இனித் தனித்து நில்லாது சமயத்துடன் - சன்மார்க்கத்துடன் - பழையபடி ஒன்றினால் நலம் விளையும் என்னுங் கருத்து என்னுள் உற்றதுபோல வேறு சிலர் உள்ளத்திலும் உற்றிருக்கும். அரசியலின் தனிமையைப் போக்கி அதைச் சமயத்துடன் ஒன்றச் செய்வது எளிதன்று. அதற்கும் பெரும் புரட்சி தேவை. என் நெஞ்சிலுள்ள புரட்சி இதுவே.

எப்புரட்சிக்கும் வாள் தேவை. இப்புரட்சிக்கும் வாள் வேண்டும். எவ்வாள்? கொலைவாள் வேண்டுவதில்லை. ஞானவாள் தேவை. ஞான வாட்களைப் புதிதாக வடிக்க எவரும் முயலவேண்டுவதில்லை. அவை முன்னரே அமைந்

திரு. வி. க. வாழ்க்கைக் குறிப்புகள்

துள்ளன. அந்த ஞான வாட்கள் குரான், பைபில், பிடகம், பரமாகம், பகவத் கீதை, உபநிஷத், திருக்குறள், நால்வர்-ஆழ்வார் பாடல்கள், சங்கர பாஷ்யம் முதலியன. இவ்வாட்களை அகத்தில் தாங்கத்தாங்க அறப்புரட்சி தானே நிகழும்.

அறப்புரட்சியைக் குறித்து யான் தமிழ் நாட்டில் பிரசாரஞ் செய்தே வருகிறேன். பிரசாரம் தமிழ் நாட்டளவில் நடத்தல் போதுமா? யான் உலகப் பிரசாரமுஞ் செய்கிறேன். தமிழ் நாட்டில் என் வாயும் கையும் புறப்பிரசாரஞ் செய்கின்றன. எனது அகம் உலக முழுவதும் பிரசாரஞ் செய்கிறது. அது மொழியற்ற பிரசாரம். அதற்குப் பொருட்டுணையோ பிற துணைகளோ தேவையில்லை.

யான் சன்மார்க்கத்தை எண்ணி எண்ணி, நினைந்து நினைந்து, உன்னி உன்னி, முன்னி முன்னி அதில் ஆழ்கிறேன். இதுவே என் தவமாகியது. என்னைப் போலத் தவங் கிடப்போருஞ் சிலரிருப்பர். எண்ணங்கள் வீண்போகா. அவைகள் உலகில் பரவி, அரசியல் கழகங்களில் நுழைந்து, அரசியலார் நெஞ்சங்களில் நின்று புரட்சி நிகழ்த்தாமற் போகா. அப்புரட்சியால் சன்மார்க்கம் மலரும். ஒரு சிற்றறையில் அமர்ந்துள்ள என்பால் மானதத் தொண்டு நிகழ்ந்து வருகிறது. ஆங்காங்குள்ள அரசியல் கழகங்களைச் சமரசசன் மார்க்கம் ஆட்சி புரிய வேண்டுமென்பது எனது வேட்கை; எனது தவம். சன்மார்க்க தெய்வம் அருள் செய்வதாக.

என் பருவுடல் ஒரு சிற்றறையில் அமர்கிறது. எனது மனம் உலக முழுவதும் செல்கிறது : ஆங்காங்குள்ள அரசியல் கழகங்களைக் காண்கிறது ; அரசியல் கூட்டத்தாரைப் பார்க்கிறது ; அவருடன் நுண்மையில் உறவாடுகிறது : திரும்பி வருகிறது. இவ்வாறு என் புறமும் அகமும் சன்மார்க்கத்தைக் குறிக்கொண்டு அறப்புரட்சிப் பிரசாரஞ் செய்து வருகின்றன.

கூட்டுறவின்

பலதிறக் கொள்கையுடைய அரசியலார் கூட்டுறவை என் வாழ்க்கை பெற்றது. அவருள் சிலரது கூட்டுறவால் நேர்ந்த நிகழ்ச்சிகளிற் சிலவற்றை எண்டுச் சுருங்கச் சொல்லுதல் நலமென்று தோன்றுகிறது.

அன்னிபெஸண்ட், அம்மையார்

பத்தொன்பதாம் நூற்றாண்டு, உலகுக்கென்று சில அறிஞரை அளித்தது. அவருள் ஒருவர் டாக்டர் அன்னி பெஸண்ட் அம்மையார். பெஸண்ட் அம்மையாரை ஒரு நாட்டவர் என்று நவில்வது பொருத்தமாகாது ; உலகர் என்று நவில்வது பொருத்தமாகும். அம்மையார் தொண்டு ஒருநாட்டுக்கு மட்டும் பயன்படவில்லை ; உலகுக்குப் பயன்பட்டது. அவர் உலகத் தொண்டர். அத்தொண்டரின் கூட்டுறவு எளியேனுக்குங் கிடைத்தது. இஃது எனது தவப்பேறு!

டாக்டர் அன்னிபெஸண்ட் அம்மையாரைக் காணும் போதெல்லாம் எனக்குக் கலைமகள் நினைவு தோன்றும். எனக்குமட்டும் இவ்வாறு தோன்றுவதில்லை. டாக்டர் மணி ஐயர் போன்ற கலைஞர்க்கும் அவ்வாறு தோன்றியது. மணி ஐயர் அம்மையாரைக் கலைமகள் என்று போற்றியதை யான் பார்த்திருக்கிறேன்.

கர்னல் ஆல்காட் தியோசாபிகல் சங்கத் தலைவராயிருந்தபோது, அன்னிபெஸண்ட் அம்மையார் காசியினின்றும் ஒவ்வோராண்டும் டிசம்பர் இறுதியில் அடையாறு போதருவர் ; அங்கே வாறுற ஒங்கிப் பச்சைப் பசேலெனப் பார்து விரிந்த ஆலமரத்தடியில் மகரதோரணங்களிடையே வெள்ளைக் கலையுடன் காலை ஞாயிறெனத் தோன்றுவர். அவர்தம் திருவாய் கலைக்கடலைத் திறக்கும். கலைப் பாற்கடலில் முதியர், இளைஞர், மாணக்கர் முதலியோர் திகைப்பர். யான் அந்நாளில் பின் இனத்தில் சேர்ந்தவனாயிருந்தேன்.

திரு. வி. க. வாழ்க்கைக் குறிப்புகள்

ஆல்காட் காலமான பின்னர் பெஸண்ட் அம்மையார் சங்கத் தலைவரானார். அடையாற்றுச் சோலைகளுங் கலைகளாயின. அக்கலை நீழலில் தங்கும்பேறு எனக்கு ஒவ்வொரு போது கிடைக்கும்.

ஐஸ்டிஸ் சதாசிவ ஐயர் நட்பை யான் பெற்ற பின்னை அடையாறு உறவு சிறிது ஆக்கம் பெற்றது. சுப்பராய காமத் கேண்மையும், இராயப்பேட்டை சகோதர சங்கச் சார்பும் அம்மையாருடன் பழகச் செய்தன. சுய ஆட்சிக் கிளர்ச்சி என்னை அன்னையாரின் தோழனாக்கிற்று.

1914-ம் ஆண்டிலே ஐரோப்பா யுத்தம் எழுந்தது; இந்தியாவிலே அன்னிபெஸண்ட் அம்மையார் தலைமையில் சுய ஆட்சிக் கிளர்ச்சி வீறிட்டது. அக்கிளர்ச்சி என்னுள் கனன்றிருந்த அனலை எழுநாவிட்டு எரியச் செய்தது; வெஸ்லி கல்லூரியை விடத் தூண்டியது; 'தேசபக்தன்' ஆசிரியனாக்கிற்று; தொழிலாளர் இயக்கத்தில் ஈடுபடுத்தியது; என் வாழ்க்கைப் போக்கையே மாற்றியது. என் வாழ்க்கையை மாற்றிய அன்னிபெஸண்ட் எனக்கு அன்னை பெஸண்ட் ஆயினர். பிற குறிப்புக்களை இந்நூற்கண் பல விடங்களில் பொறித்துள்ளேன். அவற்றை இங்கே மீட்டுங் கூற வேண்டுவதில்லை.

சுப்பிரமணிய ஐயர்

டாக்டர் சுப்பிரமணிய ஐயர் பேர்பெற்ற வக்கீல்; ஹைகோர்ட் ஜட்ஜ்; விவேகானந்தரை மேல்நாட்டுக்கு அனுப்பியவர்; பிரஸிடெண்ட் வில்சனுக்கு முடங்கல் தீட்டியவர்; 'ஸர்' பட்டத்தைத் துறந்தவர். இவரை மணி ஐயர் என்றும் உலகம் அழைத்தது. 'மணி ஐயர்' என்பது, சுப்பிரமணிய ஐயர் என்ற பெயரின் சுருக்கத்தைமட்டும் உணர்த்துவதன்று; பல துறைகளிலும் அவர் மணியாய்விடும் கீழை உணர்த்துவது.

மணி ஐயர் அமெரிக்கத் தலைவர்க்கு வரைந்து விடுத்த கடிதத்தையொட்டிப் பார்லிமெண்டில் பெருங் கூக்குரல் கிளம்பியது. அப்போது, யான் 'தேசபக்த'னில் (21-6-1918) ஓர் ஆசிரியக் கட்டுரை வரைந்தேன். அஃது ஐயரின் வாழ்க்கைப் படமாகியது. ஐயர் இவ்வுலக வாழ்வை நீத்தபோது, 'நவசக்தி'யில் (12-12-1924) 'மணிமரஞ் சாய்ந்தது' என்ற தலையங்கம் எழுதினேன். 'ஆனந்த விகடன்' தீபாவலி மலரில் (1935) 'மயிலை முனிவர்' என்ற தலைப்புக்கொண்ட ஒரு கட்டுரை என்னால் எழுதப்பட்டது. அதன்கண் ஐயருக்கும் எனக்கும் உற்ற வாழ்க்கைத் தொடர்பு நனிவிளங்கும்.

மணி ஐயரின் அஞ்சாமையும் சிங்க நோக்கும் வீரப் பேச்சும் எழுத்தும் செயலும் எனது அரசியல் வாழ்க்கைக்குப் பேரூக்கமுட்டின. இந்நூற்கண் மணி ஐயரைப் பல இடங்களில் அமர்த்தியுள்ளேன். விரிவு ஆங்காங்கே பார்க்க.

கேசவப்பிள்ளை

திவான்பஹதூர் கேசவப் பிள்ளை வட ஆர்க்காடு ஜில்லாவிலுள்ள பட்டுக் கிராமத்தவர். அவர் குத்தியில் குடியேறினமையால் குத்தி கேசவப் பிள்ளையானார். காங்கிரஸ் தோற்றத்தைக் காணச் சென்னையினின்றும் சென்றவருள் கேசவப் பிள்ளையும் ஒருவர். அவர் சிறைச் சீர்திருத்தத் துக்கு முன்னணியில் நின்றவர்; சமூக சீர்திருத்தத்துக்குக் கால் கொண்டவருள் ஒருவர்; நல்ல தொண்டர்.

கேசவப் பிள்ளைக்கும் எனக்கும் முதல் முதல் தொடர்பை உண்டுபண்ணியது சென்னை மாகாணச் சங்கம்; அதை வளர்த்தது சென்னைத் தொழிலாளர் சங்கம்.

'தேசபக்த'னில் உக்கிரமான கட்டுரைகளைக் காணும் போதெல்லாம், 'தொல்லை நேரும்; எச்சரிக்கை' என்று கடிதம் எழுதுவதில் கேசவப் பிள்ளைக்குச் சலிப்பு உண்டாவதில்லை, அவர், 'காந்தி அரசியல் போக்கு வெறும் வெறியை உண்டாக்கும். மிதவாதமே நல்லது. இதுவே நிலைக்கும்.

திரு. வி. க. வாழ்க்கைக் குறிப்புகள்

என்று அடிக்கடி என்னிடஞ் சொல்வர். கேசவப் பிள்ளை பெருஞ் செல்வரல்லர் ; ஆனால் ' பொது உடைமை பொருந்தாது ' என்ற கொள்கையுடையவர்.

சென்னைத் தொழிலாளர் சங்க நிலையத்தைத் திறந்து வைக்கக் கேசவப் பிள்ளை சென்னை (1931) போந்தனர். 'வர வேற்பறிக்கை யொன்று சித்தஞ் செய்யப்பட்டது. அதன் உள்ளுறை 'திவான்பகதூரை' மருட்டியது. அவர் 'இப்படியெல்லாம் இராஜப் பிரதிநிதியைப் புகழலாம். என்னைப் புகழலாமோ? இவ்வறிக்கை வேண்டாம்' என்று அதைத் தடைசெய்தனர். பிள்ளையின் எளிமை என்னே ! உடனே வேறு ஒன்று என்னால் சித்தஞ் செய்யப்பட்டது.

ஸ்ரீநிவாச ஐயங்கார்

எஸ். ஸ்ரீநிவாச ஐயங்காருடைய பிறவி விழுப்பமுடையது. அத்தகைய பிறவி பலர்க்கு வாய்த்தல் அரிது: மிகச் சிலர்க்கே வாய்க்கும். விழுப்பம் எங்கே? மூளையில். ஐயங்கார் மூளை ஒரு பெருங்கடல்; ஆழி. அறிவு அலைகள் எழுந்து எழுந்து மறித்தவண்ணமிருக்கும். அலைகள் மணிகளை - கலை மணிகளைச் சிந்தும். ஐயங்கார் மூளை வற்றாத பாத்திரம் ; ஓங்கு செல்வம்.

ஸ்ரீநிவாச ஐயங்கார் வக்கீல். பெரிய வக்கீல் ; மணிக் கணக்கில் பேசும் வக்கீல். இப்பேச்சு அவர்க்கு எந்த மூலை ! வீட்டிலே களைத்து இளைத்துக் கிடப்பரோ? அங்கும் பேச்சு ; ஓயாப் பேச்சு. கடலில் அலைக்கு ஓய்வு உண்டோ? ஐயங்கார்க்குச் சலிப்போ சோர்வோ உண்டாவதில்லை.

ஐயங்கார் மேடையில் ஏதோ ஒரு பொருளை எடுத்துப் பேசிவிடுவர். அவரது வீட்டுப் பேச்சிலேயே செறிவு அதிகம் ; பொருண்மை அதிகம். அவைகளைச் சுருக்கெழுத்தில் திரட்டி எடுத்திருந்தால், அவைகள் பெரிய நூற்களஞ்சியமெனப் பயன்படுவதாகும். ஐயங்காரின் அறிவு கான்ற மணிக்குப்பைகளில் புரண்டவருள் எளியேனும் ஒருவன்.

எஸ். ஸ்ரீநிவாச ஐயங்கார் அட்வகேட் ஜெனரலாவ தற்கு முன்னரே அவரை யான் அறிவேன். அவரை முதல் முதல் ஆண்டர்சன் ஹாலில் (1910) பார்த்தேன். அந் நாளில் அவரது சீர்திருத்தப் பேச்சு வாணையும் முட்டியது.

அன்னிபெஸண்ட் அம்மையாரை ஆசிரியராக்கொண்ட 'நியூ இந்தியா' வழக்கு நடந்தபோது, ஸ்ரீநிவாச ஐயங்கார் அட்வகேட் ஜெனரலாயிருத்தல் நேர்ந்தது. அவ்வேளையில் அவரைச் சிலர்பழிப்பர். அத்தருணத்தில் நுங்கம்பாக்கத்திலே (1916) அவர் தலைமையில் பேசும் வாய்ப்பு எனக்குக்கிடைத்தது. கூட்டம் முடிந்தது. அட்வகேட் ஜெனரல் என்னை உடனழைத்து விடு சேர்ந்தார்; தலைப்பாகையை எடுத்து மேஜையில் வைத்தார்; "உங்கள் பேச்சிலே 'நியூ இந்தியா' வழக்குக் கரந்து விளங்கியது. என் கடமையை யான் செய்கிறேன். யான் வேலையை விடுத்துத் தேச சேவையில் இறங்கப்போவது உண்மை. வெள்ளை நிறத்தார்மீது எனக்குக் காழ்ப்பில்லை; பொருமையில்லை. அவருள் எனக்கு நண்பரும் இருக்கிறார். இந்திய விடுதலைப் போரை இந்தியரே நடத்தல் வேண்டுமென்பது எனது கருத்து. அன்னிபெஸண்ட் ஏற்றுக்கு? அருண்டேல் ஏற்றுக்கு? வாடியா தளகர்த்தராயிருக்கலாம்" என்று பன்னிப் பன்னி மொழிந்தார். அவர் எப்பொழுது வேலையை விடுத்து வருவார் வருவார் என்று என் மனம் நினைந்தவண்ணமிருந்தது.

ஐயங்கார் அட்வகேட் ஜெனரலா யிருந்தபோதே 'தேச பக்தன்' ஈடுகாணம் பறிமுதலாகியது; தண்டபாணி வழக்கு நடந்தது. இவைகளை யொட்டியும் யான் அவரிடம் பேசியதுண்டு.

ஸ்ரீநிவாச ஐயங்கார் அட்வகேட் ஜெனரல் பதவியை (1920) உதறினார். ஹைகோர்ட் ஐட்ஜ் பதவியும், சென்னை அரசாங்கத்திலும் இந்திய அரசாங்கத்திலும் பெரும்பெரும் பதவிகளும் ஐயங்காரை ஏற்பதற்குத் தவங்கிடந்தன; அவைகளெல்லாம் ஏமாற்றமடைந்தன. சி. ஐ. இ. பட்டமும்

திரு. வி. க. வாழ்க்கைக் குறிப்புகள்

அவரை விடுத்து ஓடியது. ஐயங்கார் தேசத் தொண்டராரார்.

ஸ்ரீநிவாச ஐயங்கார் தேசசேவையில் நாட்டஞ் செலுத்தியபோது, இந்திய அரசியல் வானம் நீலவண்ணமாயில்லை. அதிலே வெண்முகில்களும் கருமுகில்களும் தவழ்ந்தன. அறிஞர் ஐயங்காருக்கு ஒத்துழையாமையில் உறுதி ஏற்படவில்லை.

யான் 'நவசக்தி'யில் 'ஊடல்' (29-10-1920) என்ற தலைப்பிட்டு ஓர் ஆசிரியக் கட்டுரை எழுதினேன். அதைப் பற்றி ஐயங்கார்க்கும் எனக்கும் வாதப்போர் நடந்தது. அவரிடத்திருந்து பலதிறக் கருத்துக்கள் வெளியாயின. அவைகளின் சாரத்தைச் சுருக்கிப் பிழிந்து இங்கே தருகிறேன் :

'ஒத்துழையாமை அன்பை அடிப்படையாகக் கொண்டது என்று சொல்லப்படுகிறது. அன்பை அடிப்படையாகக்கொண்ட ஒத்துழையாமை யாரிடத்தில் செல்லும்? உறவினரிடத்தில்செல்லும்; அயலவரிடத்தில் செல்லுமா? நாயகி நாயகனிடத்தில் ஒத்துழையாமை கொள்ளலாம். பிள்ளை தந்தையினிடத்தில் ஒத்துழையாமை கொள்ளலாம். நாயகியின் உண்ணாமையும், துயரும், பிள்ளையின் பட்டினியும், துன்பமும் முறையே நாயகன் நெஞ்சையும், தந்தையின் மனத்தையும் மாற்றும். அவர் உள்ளத்தில் உறவு இருக்கிறது. துயரம் உறவைத் தூண்டுகிறது; எழுப்புகிறது. அதனால் அன்பு சுரக்கிறது. அவ்வன்பு நாயகியினதும் பிள்ளையினதும் வேண்டுதலை நிறைவு செய்வதாகிறது. உறவற்ற அயலவரிடத்தில் ஒத்துழையாமை என்செய்யும்? காந்தியடிகளின் ஒத்துழையாமை நாட்டில் கிளர்ச்சியை உண்டுபண்ணும்; உணர்ச்சியை எழுப்பும். ஆனால் அஃது அடிமைநோய்க்கு மருந்தாகாது.

ஒத்துழையாமை ஒரு பக்கம் நடக்கலாம்; ஒத்துழைப்பு மற்றொரு பக்கம் நடக்கலாம்; இன்னொன்று இன்னொரு பக்கம் நடக்கலாம். ஆனால், ஒத்துழையாதார் ஒத்துழைப்பே கூடாதென்று சொல்வதும், ஒத்துழைப்பாளர் ஒத்துழையாமையே கூடாதென்று கூறுவதும், இருவரும்

அது கூடாது இது கூடாது என்று சாற்றுவதும் அறிவுடைமையாகத் தோன்றவில்லை. நாட்டில் எல்லாம் நடைபெறலாம். அடிப்படையில் மட்டும் விடுதலை நோக்கிருத்தல் வேண்டும். தேசத் துரோகமோ பதவி மோகமோ இருத்தல் ஆகாது.

என்னுடைய அநுபவம் என்ன சொல்கிறது? காந்தியைவிடப் பிரிட்டிஷாரை யான் நன்கறிவேன். அவர் ஹிம்சைக்கும் அஞ்சார்; அஹிம்சைக்கும் அடங்கார். அவர் சட்டத்துக்கே மதிப்புக் கொடுப்பார். ஆதலின் சட்டசபையைப் பற்றி அதில் நெருக்கடி கொணர்வதே நல்லது. இஃது என் கருத்து.....'

இக்கருத்துடைய ஐயங்கார் 1922-ம் ஆண்டில் சென்னைச் சட்டசபையில் நுழைந்தார்; தன்னந் தனியராய் நுழைந்தார். அவர் பின்னே ஒரு கட்சியும் நிற்கவில்லை. தற்கால அரசியலில் கட்சியில்லாதவர் சட்டசபையில் என் செய்தல் கூடும்? காங்கிரஸ் ஒத்துழையாமையால் சட்டசபையைப் பிற்போக்குக் கட்சி நிரப்பியது. ஸ்ரீனிவாச ஐயங்கார் ஒருவர்; என் செய்வார் பாவம்; அவர் அறிவுக்கு அங்கே வேலையில்லை; சட்டசபையை விடுத்தார். ஒத்துழையாமை அவருக்கு இனிக்கவில்லை. காங்கிரஸ் சட்டசபையை விலக்கியது தவறு தவறு என்று அவர் என்னிடஞ் சொல்லிச் சொல்லி வருந்துவார்.

சுயராஜ்யக் கட்சி தோன்றியது. அதை யான் எதிர்த்தேன். வேறு சிலரும் எதிர்த்தனர். எதிர்ப்பில் இவர்க்கும் எனக்கும் மாறுபாடு உண்டு. சுயராஜ்யக் கட்சி நோக்கத்தை யான் மறுத்தேனில்லை. அதனால் காங்கிரஸுக்குள் மாறுதல் வேண்டுவோர் வேண்டாதார் என்ற பிரிவு உண்டாகியதையே யான் மறுத்து வந்தேன். சட்டசபையைப் பற்றி வேண்டுமானால் அதற்கும் காங்கிரஸே முன்வரல் வேண்டுமென்பதும், காங்கிரஸுக்குள் சட்டசபையைப் பற்றுங்கட்சி என்றொன் நிருத்தலாகாதென்பதும், காங்கிரஸைச்

திரு. வி. க. வாழ்க்கைக் குறிப்புக்கள்

சட்டசபையைப் பற்றும் அமைப்பாக மாற்றலாமென்பதும் என்கருத்து. இதை யான் 'நவசக்தி' வாயிலாகப் பிரசாரஞ் செய்தேன். ஐயங்காரும் காங்கிரஸையே சட்டசபையைப் பற்றும் அமைப்பாக்க வேண்டுமென்ற எண்ணமுடையவர். எங்கள் உள்ளக்கிடக்கையை நாங்கள் தென்னாட்டில் விளக்கிவந்தோம்.

ஸ்ரீநிவாச ஐயங்காருக்கு முதல் முதல் ஸ்தல ஸ்தாபனங்களைப் பற்றுதல் வேண்டுமென்ற எண்ணமுண்டாயிற்று. எண்ணம் முயற்சியாயிற்று. சோதனை முதல் முதல் சென்னையில் செய்யப்பட்டது. சென்னையைக் காங்கிரஸ் மயமாக்கினோம். சென்னை நகரசபையில் வெற்றிமேல் வெற்றி விளைந்தது.

1925-ம் ஆண்டிலே காளூரில் கூடிய காங்கிரஸ் சட்டசபையைத் தானே பற்ற உளங்கொண்டது. சுயராஜ்யக் கட்சி ஒடுங்கியது. ஐயங்காருக்கும் எனக்கும் விடுதலை உண்டாயிற்று. 1926-ம் ஆண்டு சட்ட சபைத் தேர்தலில் இறங்கினோம்; தென்னாடு முழுவதும் தேர்தல் பிரசாரஞ் செய்தோம்.

பிரசார யாத்திரை ஐயங்காருடனல்லவோ செய்தல் வேண்டும்? அவர் தலைமை எங்களை எப்படி நடத்தும்! தாய்மை அன்பும் பின்வாங்கும். இரண்டாம் வகுப்புச் செல்கை; தேர்தல் பேச்சு; வேளைக்கு வேளை சோறு; சிறுறுண்டி. ஐயங்காரின் தொண்டர் கஸ்தூரியின் அன்பு நினைவுக்கு வருகிறது.

ஸ்ரீநிவாச ஐயங்காரும், முத்தையா முதலியாரும், சண்முகஞ் செட்டியாரும் வேலையாட்களுடன் வருவர். சத்தியமூர்த்தியும் யானும் எவருடன் வருவோம்! சத்தியமூர்த்தி அவ்வாட்களை அழைத்து வேலைவாங்கி விடுவர். என் நா அவர்களை அழைக்குமோ? அவர்களே பரிந்து வருவார்கள்.

சில நிலையங்களில் வண்டிகள் நள்ளிரவில் வரும். ஐயங்காரும் யானும் கண் விழித்து வண்டியை எதிர்நோக்கி நிற்போம்; எதையேனும் பேசிக்கொண்டிருப்போம். வண்டி வரும். ஐயங்காரும் யானும் தோழர்களை எழுப்புவோம். நாங்கள் யமன்களைப்போல அவர்கட்குத் தோன்றுவோம்.

ஒருநாள் ஞாயிற்றுக்கிழமை வைகறை ஐயங்காரும் யானும் சென்னையினின்றும் புறப்பட்டோம்; வேலூர் சேர்ந்தோம்; அங்கே கங்காதர சாஸ்திரியார் வீட்டில் தங்கினோம்; அங்கிருந்து ஆரணி நோக்கினோம்; கடமைகளைச் செய்தோம்; ஆரணியினின்றும் வேலூர் வழியாகக் குடியேற்றம் நண்ணினோம்; நிகழத் தக்கதை நிகழ்த்தினோம்; மீண்டும் வேலூர் அடைந்தோம்; கோட்டை மைதானத்தில் பெருங்கூட்டத்தில் பேசினோம்; மறுநாள் திங்கள் காலையில் வேலூர் விடுத்துச் சுமார் பத்து மணிக்குச் சென்னை அணைந்தோம். சிறிது நேரத்துக்கெல்லாம் ஐயங்கார் ஹைகோர்ட்டுக்குப் போய் 'எண்டோமெண்ட் போர்டு' வழக்கில் வாதம் புரியப் புகுந்தார். வாதம் அன்றும் நடந்தது; அடுத்த நாளுந் தொடர்ந்தது. ஐயங்காருக்கு ஓய்வே இல்லை; பிரசார வேலையோ பெருமிதம். ஹைகோர்ட்டு வழக்குப் பெரியது. இரண்டு நாள் ஓயாத பேச்சு! என்ன மூளை! ஐயங்கார் மூளைக்கு அரியதொன்றில்லை. அதற்கு எல்லாம் எளிமை!

தேர்தலில் வெற்றிமேல் வெற்றி விளைந்தது. ஐயங்காரும் இந்தியச் சட்டசபையில் அமர்ந்தார். கட்சித் தலைவர் மோதிலால் நேரு. ஐயங்காரின் சுயேச்சையும் மூளைத் திறனும் மோதிலாலை மருட்டின. பொருமை என்னென்னவோ செய்தது. அது ஸ்ரீநிவாச ஐயங்காரை 1929-ம் ஆண்டில் லாகூர் காங்கிரஸினின்றும் ஓடச் செய்தது. ஐயங்காரைக் கண்டேன். அவர் வடநாட்டுத் தலைவர் சூழ்ச்சிகளை யெல்லாம் விளக்கஞ் செய்தனர்.

திரு. வி. க. வாழ்க்கைக் குறிப்புகள்

ஸ்ரீநிவாச ஐயங்கர்ரைத் தலைவராகக்கொண்ட பலரும் உப்புச் சத்தியாக்கிரகத்தில் தலைப்பட்டுச் சிறைக்கோட்டம் நண்ணினர். ஐயங்காருக்குப் பேச்சுத் துணையும் இல்லாமற் போயிற்று. அதனால் அவர் என்னை அடிக்கடி அழைப்பர்; பல்லாவரம் போவர். பலப்பல துறைகளில் எங்கள் உரையாடல் செல்லும். ஐயங்கார் நண்பர் பலர்க்குச் சிறைக்கட்டு நீங்கியது.

மகர்தமா கர்ந்தி தீண்டாமையை முன்னிட்டு இறக்கும் வரை உண்ணா விரதம் ஏற்க உறுதிக்கொண்ட செய்தி எங்கும் பரவியது. நாடு முழுவதும் அதிர்ச்சி யுண்டாயிற்று. 'ஐயங்கார் பழையபடி காங்கிரஸ் தொண்டாற்ற உளங்கொள்வதற்கு இது நல்லதருணம்' என்ற எண்ணம் ஐயங்கார் நண்பரிடை உலவியது. ஐயங்காரை அணுக அவருக்கு அச்சம். அவர் தங்கருத்தை என்னிடம் வெளியிட்டனர். யான் அதை ஐயங்காருக்குத் தெரிவித்தேன். அந்தோ! ஒரே கூக்குரல்! முகடுகள் நடுங்கின. 'இன்னுமா என் தலைமை? இன்னுமா என் தொண்டு? இன்னுமா வெறி? இன்னுமா ஏமாற்றம்? எத்தனை நாள் ஏழைமக்கள் வெறிக்கு இரையாவார்கள்! யானும் வெறிக்கு இரையானேன்? போதும்! போதும்! காங்கிரஸ் அமைப்பின் பொருட்டு யான் சும்மா இருக்கிறேன். உண்ணாவிரதம், ஒத்துழையாமை முதலியன அரசியல் உலகத்துக்கு ஏலாதன. தக்க சமயத்தில் என்னைக் கைவிட்டவர் மீண்டுமா என்னை எண்ணுகின்றனர்?' என் வழியே நடந்துகொள்வேன்' என்று முழங்கினார். அம் முழக்கத்திடை 'சத்தியம்' தாண்டவம் புரிந்தமை எனக்குப் புலப்பட்டது.

1937-ம் ஆண்டில் காங்கிரஸ் சார்பில் மந்திரி சபை அமைந்தது. தொடக்கத்தில் மந்திரி சபை காங்கிரஸ் மனச் சான்றுடன் நடந்தது. பின்னே அச்சபை காங்கிரஸை மறந்தது; நாட்டையும் மறந்தது: அதனிடை எதேச்சாதிகாரம் புகுந்தது. எதேச்சாதிகாரத்தை 'இராவணாகாரம்' என்று

யான் 'நவசக்தி'யில் குறிப்பிட்டு மந்திரி சபைக்கு இதோப தேசஞ் செய்தேன். 'இராவணகாரம்' என்பது ஐயங்காருக்கு மகிழ்ச்சியூட்டிற்று. 'பொருந்திய சொல் கண்டார்கள்' என்றனர். அச்சமயம் நாட்டின் நோக்கம் ஸ்ரீநிவாச ஐயங்கார்மீது சென்றது. ஐயங்காரும் மந்திரி சபைக்கு நல்ல முறைகளை அறிவுறுத்தி வந்தார். அறிவுறுத்தல்கள் பொன்போன்றன. அறிவுறுத்தல் அளவில் ஐயங்கார் காலங்கழிந்தது. ஆனாலும் அவர் எண்ணங்களும் மொழிகளும் வீண்போகா என்று எனக்குத் தெரிகிறது. ஒரு காலத்தில் அவைகள் நாட்டுக்கு நல்வழி காட்டும் என்னும் நம்பிக்கை எனக்கு உண்டு.

இராஜகோபாலாச்சாரியார்

1917 - டிசம்பர் ஏழாம் நாள் 'தேசபக்தன்' ஆசிரியனானேன். எட்டாம் நாள் சேலத்தின்தும் அழைப்பு வந்தது. அங்கே துரைராஜா தலைமையில் 'ஜஸ்டிஸ்' மகாநாடு கூடியது. 'ஜஸ்டிஸ்' கொள்கையை மறுப்பதற்கென்று தண்டபாணி பிள்ளையும் யானும் சேலஞ் சென்றோம்; தியோசாபிகல் சங்கத்தில் தங்கினோம். காலையிலேயே தேசபக்தர் கூட்டம் செறிந்தது. அச்செறிவிடை பொன்மைச்சரிகைக் கீற்றிட்ட வெள்ளிய பாகை இலங்கிய தலையும், ஒளி விழியும், நீண்ட கூரிய மூக்கும், கருஞ்சட்டையணிந்த மெல்லிய உடலும், தும்பையும் நாணும் வெண்மைப் பஞ்சகச்சமுங் கொண்ட ஒரு வடிவங் காணப்பட்டது. அவ்வடிவின் அறிவு தவழ்ந்த வதனம் என் நெஞ்சைக் கவர்ந்தது. கவர்ந்த வடிவம் என்னுள் நின்று நின்று கேண்மையாயிற்று.

ஆச்சாரியார் அறிவு நுண்ணியது; கூரியது; சிந்தை ஆழச்செல்வது; நியாய வாதம் வன்மையது. இராஜதந்திரம் அவர் அறிவுக்கும் சிந்தனைக்கும் வாதத்துக்கும் அகழியாக நிற்கும். தங்கோள் நிறுத்துவதில் ஆச்சாரி

திரு. வி. க. வாழ்க்கைக் குறிப்புகள்

யார் பேர் பெற்றவர். எனது அரசியல் வாழ்க்கை அவருடனும் உறவு கொண்டது.

எனது அன்பு ஒவ்வொரு தேசபக்தரை ஒவ்வொரு விதமாகச் சிறப்பித்துப் பேசும்; எழுதும். அவ்வன்பு இராஜகோபாலாச்சாரியாரை எப்படிப் பேசும்? எழுதும்? ஒரு முறை லஜபதிக்கும் ஆச்சாரியார்க்கும் பத்திரிகையில் வாக்குவாதம் நடந்தது. அதைப்பற்றி 'நவசக்தி'யில் என் கருத்தைத் தெரிவிக்கப் புகுந்தேன். அப்பொழுது லஜபதியைப் பாஞ்சால சிங்கமென்றேன்; ஆச்சாரியாரைத் தமிழ்நாட்டு அறிவு என்றேன்.

'தேசபக்தன்' முதல் ஈடுகாணம் பறி முதலாகியது 'தேசபக்தன்' இரண்டாம் ஈடுகாணஞ் செலுத்திக் காலத்தில் வெளிவர ஆச்சாரியார் செய்த முயற்சி பெரிது; மிகப் பெரிது. அவர் 'தேசபக்தன்' பித்தராறொன்றே சொல்வேன். அவர் கலப்பைத் 'தேசபக்தன்' விமிடெட் பெற்றது. 'தேசபக்தன்' தொடர்பாகத் தண்டபாணி பிள்ளைமீது அரசாங்கம் தொடுத்த வழக்கு இராஜகோபாலாச்சாரியராலேயே நடத்தப்பட்டது.

சக்கரவர்த்தி இராஜகோபாலாச்சாரியாரின் சென்னை உறைவிடம் 'திலகர் பவனம்' ஆயிற்று. இப்பவனத்துக்கு அணித்தே 'தேசபக்தன்' நிலையமிருந்தது. அவ்வணிமை ஆச்சாரியாரையும் என்னையும் அடிக்கடி சந்திக்கச் செய்யும். அச்சந்திப்பு ஆச்சாரியாரைத் தொழிலாளர் இயக்கத்திலும் ஈடுபடுத்தியது.

ஆச்சாரியாரைச் சென்னைக்கு அழைத்தது எது? வக்கீல் உலகம். அந்தப் பெரிய வக்கீல் உலகம் ஆச்சாரியாரை ஹைகோர்ட்டில் சிலகாலமாதல் வாதிக்கவிடுத்ததா? இல்லை. இங்கேயே மனித முயற்சிக்கு மேம்பட்ட ஒரு சக்தியிருத்தல் விளங்குகிறது. அச்சக்தி ஆச்சாரியாரை என்ன செய்தது? அஹிம்ஸா தர்ம தீட்சையில் வேட்கை கொள்ள ஏவியது;

சத்தியாக்கிரக யாகத்தில் நாட்டம்பெறச் செய்தது; தியாகி யாக்கியது.

ரௌலட் மசோதாவை முன்னிட்டுக் காந்தியடிகள் பரத கண்டத்தை வலம் வந்தார்; சென்னைக்கும் வந்தார்; எங்கே தங்கினார்? 'திலகர் பவன்'த்தில் தங்கினார். அப் பவனத்தில் தென்னாட்டுத் தேசபக்தியே பொங்கித் ததும்பி வழிந்தது. ஆச்சாரியார் நிலையம் திருவள்ளூர் விருந்ததி காரமெனப் பொலிந்தது.

'திலகர் பவனம்' குருந்த மரமாயிற்று. காந்தியடிகள் தட்சணாமூர்த்தியானார். இராஜகோபாலாச்சாரியார் வாதலு ரடிகளானார். தீட்சை சூட்சுமமாக நிகழ்ந்தது. ஆச்சாரி யாரின் உடல் பொருள் ஆவியெல்லாம் காந்தியத்துக்கு அர்ப்பணமாயின.

1917-ம் ஆண்டில் சேலத்தில் ஆச்சாரியாரை என் கண் எப்படிப் பார்த்தது? 1919-ல் அக்கண் அவரை எப்படிச் கண்டது? அரசராயிருந்த ஆச்சாரியார் ஆண்டியானார். யான் எப்பொழுதும் ஆண்டி. அதனால் மாற்றம் எனக்கு நன்கு புலனாயிற்று.

இராஜகோபாலாச்சாரியாரும் யானும் கதராண்டி யானோம்; ஈருடல் ஒருயிரானோம்; சத்தியாக்கிரகப் போர்க் களத்தில் நின்றோம்; போர் புரிந்தோம்; பெரும்போர் புரிந் தோம். ஓருடல் சிறைப்பட்டது; மற்றோருடல் சிறைப்பட வில்லை.

வேலூரில் (4-12-1921) தமிழ் நாட்டுக் காங்கிரஸ் காரியக்கூட்டங் கூடியது. அவ்வேளையில் கூட்டத்திலேயே இராஜகோபாலாச்சாரியார், டாக்டர் ராஜன், இராமசாமி நாயக்கர், சுப்பிரமணியசாஸ்திரியார் முதலிய எல்லோர்க்கும் 144 வழங்கப்பட்டது. இவனுக்கு மட்டும் அஃது வழங்கப் படவில்லை. அன்றுமாலை, வேலூர் கோட்டை மைதானத்தில் பெருங்கூட்டங் கூடியது. பேசுவோர் யார்? யான் பேசினேன். என்ன பேசினேன்? 'இப்பொழுது சட்டமீறல்

திரு. வி. க. வாழ்க்கைக் குறிப்புகள்

நடைபெறல் வேண்டும். ஆனால் அது நடைபெறுது. ஏன்? வேலூரில் கதர் மணங் கமழவில்லை. கதர் மணத்திடையே சட்டமீறல் நிகழ்வது சிறப்பு. இன்னும் ஒரு வாரத்துக்குள் கதர் மணங் கமழ்ந்தே தீரல்வேண்டும். அம்மணச் சூழலில் நின்று தேசபக்தர்கள் சட்டமீறுவார்கள்; சிறைபுகுவார்கள், ஆதலின் உடனே வேலூர் கதர் அணிவதாக; கதர் வண்ணமாவதாக' என்ற கருத்துப்பட்டப் பேசினேன்.

வேலூரினின்றும் திரும்பிய தேசபக்தர் பலர் ஆங்காங்கே சிறைக்கு இரையாயினர். இராஜகோபாலாச்சாரியாரும் சுப்பிரமணிய சாஸ்திரியாரும் வேலூரிலே கதர் மணங்கமழச் சட்டமீறிச் சிறை நோக்கினர்.

வேலூரில் என்மீது மட்டும் 144 ஏன் உருளவில்லை? காரணம் அச்சமயத்தில் ஒருவித எரி மூண்டிருந்தமை. விவரம் 'தொழிலாளர் தலைப்பில் பார்க்க.

வேலூரில் அஹிம்சாதர்ம தீட்சிதர் காலம் எப்படிக்கழிந்தது? அவர் மற்றோர் அஹிம்சாதர்ம தீட்சிதருடன் உறவுகொண்டனர். அவ்வுறவு ஒரு தமிழ் நூலாகியது. ஆச்சாரியார் 'சோக்ரதர்' என்ற நூலுடன் வெளிவந்தார். ஆச்சாரியார் இயற்றிய அவ்வரிய தமிழ் நூல் எனது அணிந்துரையைப் புனைந்து வெளியாயிற்று.

கயை காங்கிரஸுக்குப் பின்னை ஆச்சாரியாரின் பெரும் பொழுது ஆக்க வேலையில் கழிந்தது. திருச்செங்கோட்டுக்கு அருகேயுள்ள புதுப்பாளையத்திலே காந்தி ஆசிரமம் அமைக்கப்பட்டது. அது சோம்பல் நெளியும் ஆசிரமம் அன்று. அது சுறுசுறுப்பும் ஊக்கமும் முயற்சியும் தாளாண்மையும் மதர்த்து நிற்கும் உயிர்ப்பிடம். காந்தி ஆசிரமம் கதர்ச் சுரங்கமாயிற்று. தென்னாட்டிலே கதர் உறபத்திக்கு அதுவே பெரும் பீடமாயிருந்தது. அந்த நல்லாசிரமம் ஆச்சாரியார் மேற்பார்வையில் நடந்துவந்தது. அக்கதர் சுரங்கத்தை யான் ஒரே முறை பார்த்தேன். அங்கே யான் போன

போது ஆச்சாரியார் கையில் 'நாலாயிரம்' இருந்தது. அவ் வேளையில் அரிசிப் பொரிமா வந்தது. அதை அவர் எனக்குக் கொடுத்தார்; தாமும் உண்டார். ஆழ்வார் தமிழ்த் தேனில் கலந்த பொரிமா அமிழ்தென இனித்தது.

1930-ம் ஆண்டு பிறந்தது; எழுந்தது உப்புச் சத்தியாக்கிரகம். இராஜகோபாலாச்சாரியார் 'நவசக்தி' நிலையம் போந்தார்; அறிக்கையில் கையெழுத்திடுமாறு என்னைக் கேட்டார். இதுபற்றிய விளக்கம் மேலே சொல்லப்பட்டது.

ஒரு தமிழ்ப் பத்திரிகையில் இராஜகோபாலாச்சாரியாரைக் குறிக்கொண்ட ஒரு கட்டுரை தலையாட்டிற்று. அக்கட்டுரையில் மானநஷ்டமுள்ளதென்று ஆச்சாரியாரால் சென்னைப் பிரஸிடென்ஸி மாஜிஸ்ட்ரேட் கோர்ட்டில் வழக்குத் தொடரப்பட்டது. அப்பத்திரிகாசிரியரும் என் நண்பர்; ஆச்சாரியாரும் என் நண்பர். என் நட்பு இருவரையும் நண்ணியது. அஃது இப்படியும் பார்த்தது; அப்படியும் பார்த்தது. அது சிங்கநோக்காயிற்று. 'வழக்கை வளர விடுதல் கூடாது' என்று என் மனம் எண்ணியது. அவ்வெண்ணத்தின் திண்மை இருவரையுஞ் சந்திக்கச் செய்தது. இரண்டு கெழுதகையரும் உரையாடினர். இருவரும் கீதை பயின்றவர். அப்பயிற்சி உரையாடலை உதட்டளவில் நிறுத்தவில்லை; உள்ளத்தில் புகுத்தியது; ஒருமையில் நிறுத்தியது; வழக்கை விண்ணுலகேற்றியது. சமாதானம் மலர்ந்தது. என் எண்ணம் நிறைவேறியது.

1937 இந்திய சரித்திரத்தில் பதிவாகத் தகுந்த ஓராண்டு. அச்சரித்திரத்தை ஆக்கியவருள் ஒருவர் சக்கரவர்த்தி இராஜகோபாலாச்சாரியார். ஒருநாள் அவர் மந்திரிப் பட்டியுடன் அமர்ந்திருந்தார். இராமகிருஷ்ணர் நூறுண்டு விழாவை முன்னிட்டுச் சேலம் செல்வதைப் பற்றிப் பேசுதற்கு யான் ஆச்சாரியாரைக் கண்டேன். அவ் வேளையில் மந்திரிசபை அமைப்பைப்பற்றியும் பேசினோம். 'நீங்கள் முதலமைச்சராகப் போகிறீர்கள்; உங்களுக்கு

திரு. வி. க. வாழ்க்கைக் குறிப்புக்கள்

நிரம்ப வேலை இருக்கும். இனி அடிக்கடி நாம் சந்தித்தல் இயலாது' என்று சொல்லித் திரும்பினேன்.

காங்கிரஸ் மந்திரி சபை அமைந்தது. தொடக்கத்தில் அச்சபை காங்கிரஸையும் நாட்டையும் உளங்கொண்டே நடந்தது. பின்னே அதைப் பிடித்தது பதவிப் பேய்; சூழ்ந்தது இராவணகாரம்.

ஹிந்தியையொட்டித் தென்னாட்டில் பெருங் கிளர்ச்சி எழுந்தது. அவ்வேளையில் 'தினமணி' ஆசிரியர் சொக்கலிங்கம் ஒரு விருந்தழைப்பு அனுப்பினர். விருந்துக்கு யான் சென்றேன். முதல் அமைச்சர் இராஜகோபாலாச்சாரியார் உள்ளிட்டவர் அங்கே காணப்பட்டனர். அவர் என்னென்னவோ பேசிப் பேசி ஹிந்தியினிடம் வந்தனர். 'ஹிந்தியை இஷ்டபாடமாக்கினால் கிளர்ச்சி அடங்கும். அடக்குமுறை வேண்டுவதில்லை' என்று என் உட்கிடக்கையை வெளியிட்டேன். 'பிறப்பித்த கட்டளையை மாற்றுவது விரும்பத்தக்கதன்று' என்றும் சிலரால் பேசப்பட்டது. 'மேல்நாட்டு முறைக்கு நம்மவர் அடிமையாயினர்' என்று யான் எண்ணினேன். 'ஹிந்தியால் தமிழுக்குக் கேடில்லை என்று நீங்கள் சொல்லுதல் கூடுமா?' என்று சிலர் என்னைக் கேட்டனர். "இப்பொழுது எழுந்துள்ள எரியை - கிளர்ச்சியை ஒடுக்க, ஹிந்தி இஷ்டபாடமாக்கப்படல் வேண்டும்" என்று என் கருத்தை வலியுறுத்தினேன்.

தொழிலாளர் தொல்லை மூண்டது. தொடக்கத்தில் காங்கிரஸ் ஆட்சி நன்முறையைக் கடைப்பிடித்தது; பின்னே அடக்குமுறையில் கைவைத்தது. சித்த வல்ஸாவில் துப்பாக்கிப் பிரயோகமும், சென்னை மதுரை முதலியவிடங்களில் தடியடி முதலியனவும் நடமாடின. 'இராஜகோபாலாச்சாரியார் தலைமை பூண்ட காங்கிரஸ் ஆட்சியிலுமா இக் கொடுமை?' என்று என் மனம் கலக்கமுறும். தொழிலாளர் சார்பில் மந்திரி சபையை யான் தாக்கியும் பேசங் கடமை நேர்ந்தது. ஒருமுறை போலிஸ் கமிஷனரிடமிருந்து வாய்

மொழி எச்சரிக்கையும் பிறந்தது. 'எச்சரிக்கைக்குத் தாயகம் கவர்னர் ஸ்தானமோ? மந்திரி பீடமோ?' என்று கமிஷனரைக் கேட்டேன். அவர் சிறிது தியங்கி, 'அரசாங்கத்துக்கு எழுதிக் கேளுங்கள்' என்றார்.

பதவி பொல்லாதது. அஃது எவரையும் மயக்குமன்றோ? காங்கிரஸ் மந்திரிமாரை மட்டும் அது விடுமோ? பதவித்திமிர் அவரையும் பீடித்தது. 'எங்கள் ஆட்சியை அசைத்தல் எவரால் இயலும்? தொடர்ந்து எங்கள் ஆட்சியே நடைபெறும். * * * * என்ற செருக்கு மொழிகளையும் சிலர் வாய்கள் பிதற்றின. 'என்ன இராவணகாரம்' என்றும், 'பதவித்திமிர் மேற்பட்ட பராசக்தியையும் மறப்பித்திருக்கிறது' என்றும் யான் நினைப்பேன்; என் நினைப்பை 'நவசக்தி' எழுத்திலும் பதித்தேன்.

அச்சமயத்தில் இராஜகோபாலாச்சாரியார், இராயபுரம், பிரைட்டன் டாக்கிஸில் என் தலைமையில் கூடிய பேரவையில் சிதம்பரம் பிள்ளையின் படத்தைத் திறந்து வைத்தார்; சென்னை 'விக்டோரியா டவுன் ஹால்'ில் என் தலைமையில் நடைபெற்ற திவான்பஹதூர் இரட்டைமலை ஸ்ரீநிவாசரின் எண்பத்தோராம் ஆண்டு விழாவில் வாழ்த்துரை கூறினார். திருவல்லிக்கேணி சதுர்த்தி விநாயகர் மண்டபத்தில் ஆச்சாரியார் தலைமையில் கூடிய 'நெல்ஸன் கம்பெனி' புது அச்செழுத்து வெளியீட்டுக் கூட்டத்தில் யான் பேசினேன். இவ்விடங்களில் ஆச்சாரியாரைக் கண்டு யான் உரையாடியபோது, அவர் பதவிப் பேய்க்கு இரையான ஒருவராகத்தோன்றினரில்லை. ஆச்சாரியாரின் தனிமையில் எவ்வித மாற்றமும் உற்றதென்று கூற என் மனம் ஒருப்படவில்லை. ஆணவம் பொதுவாக மந்திரிசபையில் நுழைந்து திருவிளையாடல் புரிந்ததுபோலும்.

காங்கிரஸ் ஆட்சி எத்துணை ஆண்டு நிலைத்தது? இரண்டரை ஆண்டே. அவ்வாட்சி என் அதற்குமேல் நிலைக்கவில்லை? 'மகா யுத்தம்' என்றும், 'காங்கிரஸ் ஆணை

திரு. வி. க. வாழ்க்கைக் குறிப்புகள்

என்றுஞ் சொல்லப்படுகின்றன. இவைகளெல்லாம் புறக் காரணங்கள். அகக்காரணங்கள் வேறு. அவை, மந்திரிமார்பதவித் திமிரால் தமது சக்தியே பெரிதென்று நினைந்ததும், தமக்கு மேலுள்ள பராசக்தியை மறந்ததும், அடக்குமுறைகளைக் கையாண்டதும், இன்ன பிறவுமாகும்.

ஆச்சாரியார் காந்தியத்தைக் கடைப்பிடித்தவர். காந்தியம் ஆணவ ஆட்சியைக் கடந்தது. ஆணவ ஆட்சியைக் காந்தியம் வளரவிடுமோ? காந்தியம் மந்திரி சபையைக் குலைத்தது. இக்குலைவு ஆச்சாரியாரையும் காந்தியத்தைச் சிறிது மோதச் செய்தது.

வரதராஜலு நாயுடு

பால் பால் லால் என்று பாரதநாடு முழங்கிய காலமுண்டு. நாயக்கர் நாயுடு முதலியார் என்று தமிழ்நாடு முழங்கிய காலமுண்டு. டாக்டர் வரதராஜலு நாயுடுவையும் என்னையும் முதலில் தொடர்புபடுத்தியது சென்னை மாகாணச் சங்கம். அச்சங்கத்தின் அமைச்சருள் அவரும் ஒருவர்; யானும் ஒருவன்.

‘ஜஸ்டிஸ்’ கட்சி முனைவிட்டபோது அதைக் கிள்ளி எறிவதற்கென்று புறப்பட்டவர் டாக்டர் வரதராஜலு. வரதராஜலுவின் பிரசாரம் தமிழ்நாட்டில் நானாபக்கமும் பரவாவிடின், ‘ஜஸ்டிஸ்’ கொடி நாடு முழுவதும் பரவிக் காங்கிரஸ் உணர்ச்சிக்குக் கேடு சூழ்ந்திருக்கும். தென்னாட்டில் காங்கிரஸ் பக்தியை வளர்த்த பெருமை நாயுடுவுக்கு உண்டு.

பெஸண்ட் அம்மையாரை இந்திய அரசியல் உலகத்தினின்றும் துரத்த முயன்றவருள் டாக்டர் வரதராஜலுவும் ஒருவர். அந்நாளில் டாக்டர், மொழி மிக வன்மையாயிருக்கும். பெஸண்ட் அம்மையாரைப்பற்றி வரதராஜலு பேசுவதையும் எழுதுவதையும் யான் வெறுத்தே வந்தேன். அதனால் அவர் என்னைத் தியோசாபிகல் சங்க அங்கத்தவன் என்றும், பெஸண்ட் அம்மையார் ஆள் என்றும் எண்ண லாயினர்.

இது குறித்து யான் மறுப்புரை வழங்குவதில்லை. என்னைப் பற்றி உலவும் வதந்திகட்கு மறுப்புரை வழங்குவது அநாவசியம் என்பது என் கருத்து. உண்மை நாளடைவில் விளங்கியே தீரும் என்பதில் எனக்கு அளவில்லாத உறுதியுண்டு.

டாக்டர் வரதராஜலு மதுரையில் (29-8-1918) கைது செய்யப்பட்டார். அப்பொழுது யான் 'தேசபக்த'னில் ஒரு தலையங்கம் எழுதினேன். அது டாக்டருக்கு வியப்பூட்டிற்றும். 'ஒரு தியோசபிஸ்டா இப்படி எழுதினார்!' என்றும் சொற்றனராம். பின்னே திருப்பூரில் தொண்டாற்ற யான் சென்றபோது டாக்டர் நாயுடுவுடன் இரண்டு நாள் தங்குதல் நேர்ந்தது. பலதிறப் பேச்சிடை, யான் தியோசாபிகல் சங்க அங்கத்தவன் அல்லன் என்றும், அச்சங்கக் கொள்கையிலே எனக்கு உடன்பாடு உண்டு என்றும், பெண்ணடும்மையாரை யான் அரசியல் துறையில் மட்டும் தலைவராகக் கொண்டவனல்லன் என்றும், பல துறைகளில் அம்மையாரைத் தலைவராகக் கொண்டவன் என்றும் தெளிவு செய்தேன். 'யான் தியோசாபிகல் சங்க அங்கத்தவன் அல்லன்' என்று சொன்னது வரதராஜலுவுக்கு ஒருவித விடுதலை போலத் தோன்றியது.

மதுரை வழக்குத் தீர்ப்புக்கு முன்னாள் (14-1-1919) டாக்டர் வரதராஜரை வாழ்த்துதற்கென்று திரிச்சியில் சக்கரவர்த்தி இராஜகோபாலாச்சாரியார் தலைமையில் ஒரு பெருங் கூட்டம் ஈண்டியது. அக்கூட்டத்திலே யான் பேசினேன். அதன் முடிவிலே, 'அரசாங்கத்துக்கு யுத்தத்தில் வெற்றி கிடைத்தது. அதை நல்வழியில் பயன்படுத்தல் வேண்டும். இவ்வேளையில் தேசபக்தரைக் கைது செய்வது அறிவுடைமையாகாது. மீண்டும் ஐரோப்பா யுத்தம்போன்றதொன்று தோன்றுதா? அதில் பிரிட்டன் சிக்குருதா?' என்ற கருத்தை வெளியிட்டு வேகத்துடன் சென்னை சேர்ந்தேன். மறுநாள் மாலை 'வரதராஜர் தண்டிக்கப்பட்டார்'

திரு. வி. க. வாழ்க்கைக் குறிப்புகள்

என்ற செய்தி கிடைத்தது. அடுத்த நாள் 'தேசபக்த'னில் ஓர் ஆசிரியக் கட்டுரை வரைந்தேன். அது 'தேசபக்தாமிர்தம்' இரண்டாம் பதிப்பில் வெளிவரும்.

டாக்டர் வரதராஜர் நிகழ்த்திய போராட்டங்கள் பல. அவைகளுள் ஒன்று சேரமாதேவி குருகுலப் போராட்டம். இப்போராட்டத்தில் நியாய அநியாயங் காண முயன்றவருள் யானும் ஒருவன்.

தென்னாட்டில் காங்கிரஸ் பயிரை வளர்த்தவருள் டாக்டர் வரதராஜரும் ஒருவர். தக்க சமயத்தில் அஃது அவர்க்குப் பயன்படவில்லை; வேறு ஒருவர்க்குப் பயன்பட்டது. 1934-ம் ஆண்டு இந்தியச் சட்டசபைத் தேர்தல் நடந்தது. டாக்டர் வரதராஜர் காங்கிரஸ் சார்பில் நில்லாது சுயேச்சையாக நின்றார். அவரைக் காங்கிரஸில் நிறுத்த யான் பெருமுயற்சி செய்தேன். வரதராஜர் இணங்கினாரில்லை. வெற்றி காங்கிரஸுக்கே விளைந்தது.

டாக்டர் வரதராஜலு புலால் உணவுப் பிரசாரஞ் செய்வார்; யான் அதற்கு மாறுபட்ட பிரசாரஞ் செய்வேன். புலாலுண்ணாதாருடன் சாப்பிடும்போதும் நாயுடு புலாலுணவைக் கொணர்வித்து உண்பவரென்றும் கேள்வியுற்றதுண்டு. அக்கேள்வி கோவையிலும், ஆர்க்காட்டிலும் காட்சியாயிற்று. ஆர்க்காட்டில் அதுபற்றிப் பெருத்த விவாதம் எங்களுக்குள் நடந்தது.

டாக்டர் வரதராஜலு இப்பொழுது இந்துமகா ஜனசபையில் சேர்ந்து தொண்டாற்றுகிறார். யான் அதில் சேர உடன்படவில்லை. ஹிந்துமகா சபையும் முஸ்லிம் லீக்கும் வகுப்பு அமைப்புக்கள். இவைகள் நாட்டு விடுதலைக்குரிய காங்கிரஸ் செல்வாக்கைக் குறைக்கும் என்பது எனது எண்ணம்.

இராமசாமி நாயக்கர்

ஈ. வே. இராமசாமி நாயக்கர் சென்னை மாகாணச் சங்கத்தின் உதவித் தலைவருள் ஒருவர்; யான் அமைச்சருள் ஒருவன். இருவர்க்கும் சிலகாலம் சந்திப்பு ஏற்படாமலிருந்தது. ஈரோட்டில் சென்னை மாகாணச் சங்கத்தின் இரண்டாவது மகாநாடு (1919) கூடியபோது இருவர்க்கும் சந்திப்பு ஏற்பட்டது.

டாக்டர் வரதராஜலு நாயுடுவும் யானும் நாயக்கர் வீட்டில் தங்கினோம். நாயக்கர் தலையிலும் உடலிலும் இடுப்பிலும் பட்டணி ஒளி செய்தது. அவர் மனைவியார் தோற்றம் மணிபூத்த பொன் வண்ணமாகப் பொலிந்தது. அவர் ஜமீன்தாரியாகவும் இவர் ஜமீன்தாரணியாகவுங்காணப்பட்டனர்.

இராமசாமி நாயக்கர் பேச்சில் கருத்துச் செலுத்தாத காலமுண்டு. அவர் பேச்சில் கருத்துச் செலுத்திய பின்னர். தமிழ் நாட்டுக் காளமேகமானார். நாயக்கர் பேச்சு, மழையாகும்; கன மழையாகும்; கல் மழையாகும். மழை மூன்று மணி நேரம் நான்கு மணி நேரம் பொழியும்.

முன்னாளில் தமிழ் நாட்டில் காங்கிரஸ் தொண்டு செய்தவர் என்ற முறையில் எவர்க்கேனும் பரிசில் வழங்கப் புகுந்தால் முதற்பரிசில் நாயக்கருக்கே செல்வதாகும். தமிழ் நாட்டுக் காங்கிரஸ் நாயக்கர் உழைப்பை நன்றாக உண்டு கொழுத்தது. அவர் காங்கிரஸ் வெறிகொண்டு நாளைக்கரும் பறந்து பறந்து உழைத்ததை யான் நன்கு அறிவேன். நாயக்கரும் யானும் சேர்ந்து சேர்ந்து எங்கெங்கேயோ தொண்டு செய்தோம்; காடு மலையேறியும் பணி புரிந்தோம்.

இராமசாமி நாயக்கர் ஒத்துழையாமையில் உறுதி கொண்டு பலமுறை சிறை புகுந்தனர். அவ்வுறுதிக்கு இடர் விளைத்தது சுயராஜ்யக்கட்சி. சுயராஜ்யக் கட்சியின் கிளர்ச்சிக்கு இணங்கிக் காங்கிரஸ் சட்டசபை நுழைவுக்கு ஆதரவு நல்கியது நாயக்கருக்கு எரியூட்டிற்று. அவ்வெரி.

திரு. வி. க. வாழ்க்கைக் குறிப்புகள்

அவரைப் பிற்போக்கில் விழச்செய்தது. பிற்போக்கு நாயக்கரின் இயற்கையன்று.

என் தலைமையில் காஞ்சியில் (1925) கூடிய தமிழ்நாட்டுக் காங்கிரஸ் (மாகாண மகாநாடு) நாயக்கரையும் என்னையும் கொள்கையிலே பிரித்தது. பிளவுக்கு மூலகாரணம் எஸ். இராமநாதனது வகுப்புத் தீர்மானம். இராமநாதன் நாயக்கரைப் பிற்போக்கில் வீழ்த்தித், தென்னாட்டுக் காங்கிரஸுக்குப் பல வழியிலுங் கேடு விளைத்து, மீண்டுங் காங்கிரஸில் நுழைந்து மந்திரியாகியதை என்னென்று கூறுவது? திருவிளையாடல் என்று கூறுவதா? அற்புதம் என்று கூறுவதா? மனமாற்றமென்று கூறுவதா? நாயக்கரின் பிற்போக்கு இயக்கத்துக்கு இராமநாதன் மூளையாயிருந்தார். மூளையைப் பிடுங்கிக்கொண்டால் நாயக்கர் இயக்கம் அசைவற்று வீழ்மென்று இராஜகோபாலாச்சாரியார் கருதி யிருக்கலாம்.

இராமசாமி நாயக்கர் 'ஜஸ்டிஸ்' கட்சியில் சேர்ந்து, சுயமரியாதை இயக்கங் கண்டு, பிற்போக்குப் பிரசாரம் செய்தார். அதனால் தென்னாட்டுக்குக் கேடுவிளைதல் கண்டியான் எதிர்பிரசாரம் செய்தேன். இருவர் போரையும் தென்னாடு வேடிக்கை பார்த்தது. போரிட்டோம்; பத்திரிகையில் போரிட்டோம்; மேடையில் போரிட்டோம். என் உடல்நலன் குன்றும்வரை யான் முன்னணியில் நின்று போர் புரிந்தே வந்தேன். போர் உச்சம் பெற்ற காலத்திலும் நாயக்கர் வீட்டுக்கு யான் செல்வேன்; என் வீட்டுக்கு அவர் வருவர். எங்கள் நட்புக் குலையவே இல்லை. ஒரே மேடையில் இருவரும் பேசுவோம். அவர் கொள்கையை அவர் சொல்வார்; என் கொள்கையை யான் சொல்வேன். ஒரே இடத்தில் உண்போம்: உறங்குவோம்; நட்பு முறையில் உறவாடுவோம்.

நாயக்கர் சுயமரியாதை எனது சன்மார்க்க இயக்கத்தினின்றுபிறந்தது. அதற்கும்இதற்கும் நூற்றுக்குத் தொண்

ஊர் பங்கு ஒற்றுமை ; பத்துப் பங்கு வேற்றுமை. வேற்றுமை எங்களுக்குள் போர்முட்டியது. வேற்றுமைப் பகுதி ஆக்கம் பெறவில்லை. ஆக்கம் பெருமையும் எங்கள் போர் நிறுத்தத்துக்கு ஒரு காரணம்.

நாயக்கரின் இயற்கை, 'ஜஸ்டிஸ்' கட்சியில் பற்றுக் கொள்ளச் செய்யவில்லை. கரங்கிரஸ்மீது அவர் கொண்ட சீற்றம், அவரை 'ஜஸ்டிஸ்' கட்சிக்கு ஓட்டியது. சீற்றம் தணிந்ததும் அவர் நிலை என்னாகும்?

இராமசாமி நாயக்கர் ருஷ்யா சென்று திரும்பினார். நண்பர் சமதர்மக்கண் பெற்று வந்தார் என்று மகிழ்ச்சிக் கடலில் திளைத்தேன். யான் ஈரோட்டுக்கு அழைக்கப்பட்டேன். அழைப்புக்கிணங்கி நாயக்கர் மனைவியார் நாகம்மரன் உருவப்படம் திறந்து திரும்பினேன். ஜோலார்பேட்டையில் நாயக்கர் சார்பினரால் 'சமதர்மம்' என்றொரு பத்திரிகை தொடங்கப்பட்டது. அதையும் யானே (5-8-1934) திறந்தேன். நாயக்கரும் யானும் மீண்டும் ஒன்றுபட்டுத் தொண்டாற்றும் வாய்ப்பு உண்டாயிற்று என்று எதிர்பார்த்தேன். திடீரெனச் சென்னை அரசாங்கம் நாயக்கரைச் சிறைக்கனுப்பியது. அச்சமயம் சட்ட உறுப்பினராயிருந்தவர், 'ஜஸ்டிஸ்' கட்சித் தலைவருள் ஒருவராகிய ஷர். கே. வி. ரெட்டியார். நாயக்கர் சிறையினின்றும் வெளிவந்தார் ; சமதர்மக் கண்ணிழந்தார் ; வகுப்புவாதத்திலேயே மீண்டும் புரளலானார். என் எதிர்நோக்குப் பாழாயிற்று. சில சீர்திருத்தத் திருமணங்களில் நாயக்கரும் யானுங்கலந்து தொண்டு செய்யும் பேறுமட்டுங் கிடைத்தது.

வைக்கத்தில் (1924) தீண்டாமைப் போராட்டம் எழுந்தது. நாயக்கர் அங்கே சென்று சத்தியர்க்கிரகஞ் செய்தார். திருவாங்கூர் அரசாங்கம் அவரைச் சிறைப்படுத்தியது. அப்பொழுது யான் 'வைக்கம் வீரர்' என்ற தலைப்பீந்து நாயக்கரின் தியாகத்தை வியந்து வியந்து 'நவசக்தி'யில்

திரு. வி. க. வாழ்க்கைக் குறிப்புகள்

எழுதுவேன். 'வைக்கம் வீரர்' என்பது நாயக்கருக்கொரு பட்டமாகவே வழங்கலாயிற்று.

இராமசாமி நாயக்கர் காங்கிரஸ் தொண்டாற்றிய காலத்தில் அவர் முயற்சிபால் ஈரோட்டில் ஹிந்தி வகுப் பொன்று நடைபெற்றது. திறப்பு விழாவுக்கு யானுஞ் சென்றிருந்தேன். தென்னாட்டில் ஹிந்தி விதையிட்டவர் நாயக்கரே. காங்கிரஸ் ஆட்சிக்காலத்தில் அது செடியாகி நின்றது. காங்கிரஸ் ஆட்சி அச்செடியைத் திடீரென மர மாக்கக் கட்டாயத்தில் இறங்கியது. 'அஃது இஷ்டப்படி வளரலாமே' என்றார் நாயக்கர். இக்கருத்து வேற்றுமை பெருங் கிளர்ச்சித் தீயாயிற்று. நாயக்கர் கிளர்ச்சித் தலைவராக முன்னணியில் நின்றார். அவரது கெழுதகை நண்பர் இராஜகோபாலாச்சாரியார் காங்கிரஸ் ஆட்சித் தலைவராக வீற்றிருந்தார். அடக்குமுறை எழுந்தது. நாயக்கர் ஏறக்குறைய ஆயிரவருடன் சிறை புகுந்தார். அடக்குமுறையை யான் 'நவசக்தி' வாயிலாக மறுத்துவந்தேன். அம்மறுப்பு நாயக்கர் கிளர்ச்சிக்குத் துணைபோயிற்று.

வைக்கம் வீரார்க்குப் பலதிற அணிகளுண்டு. அவைகளுள் ஒன்று வைராக்கியம். 1920 ஆம் ஆண்டில் சென்னையிலே கூடிய மகாநாடொன்றுக்கு டாக்டர் வரதராஜலு நாயுடுவும் இராமசாமி நாயக்கரும் போந்தனர். இருவரும் இராயப்பேட்டை பவானி பாலிகா பாடசாலையில் தங்கினர். இரவில் டாக்டர் சுருட்டுப் பிடித்தனர்; நாயக்கர் சிகரெட் பிடித்தனர். இரண்டு புகையும் என்னை எரித்தன. சிகரெட்டை விடவேண்டுமென்ற உறுதி நாயக்கருக்கு எப்படியோ உண்டாயிற்று. சிகரெட் பயிற்சி நாயக்கரை விட்டு ஓடியது. வைராக்கியம் என்ன செய்யாது?

இராமசாமி நாயக்கர் புலால் உண்பவர். அவ்வுணவை அவர் அவசியமாகவுங் கொள்ளவில்லை; அநாவசியமாகவுங் கொள்ளவில்லை. நாயக்கரும் யானும் பலப்பல நாள் பலப் பல இடங்கள் சுற்றியுள்ளோம். வீரர் மனம் புலால்மீது

சென்றதே இல்லை. அவர் புலால் உண்பதை என் கண் இன்னுங் கண்டதில்லை.

நாயக்கர் சாதி வேற்றுமையை ஒழித்தவர் ; அதை நாட்டினின்றுங் களைந்தெறிய முயல்பவர். சாதி வைதிகர் எவரேனும் நாயக்கர் வீட்டுக்குப் போதருவரேல், அவர் கருத்து வழியே நடந்து அவருக்கு வேண்டுவ செய்வர். இதை யான் கண்ணூரக் கண்டிருக்கிறேன்.

இளமையில் யான் பொறுமை காப்பது அரிதாகவே யிருந்தது. பின்னே நூலாராய்ச்சியும், நல்லோர் கூட்டுறவும், இல்வாழ்க்கையும், இன்ன பிறவும் எனது இயற்கையைப் படிப்படியே மாற்றி வந்தன. காஞ்சி மகாநாட்டிலே நாயக்கருக்கும் எனக்கும் உற்ற கருத்து வேற்றுமை காரணமாக அவர் 'குடியரசு' எய்த சொல்லம்புகள் பொறுமையை என்பால் நிலைபெறுத்தின. சொல்லம்புகளை யான் தாங்கப் பெருந்துணை செய்தவர் நண்பர் நாயக்கர்.

மயிலை மந்தவெளியிலே நாயக்கரால் (8-3-1924) நிகழ்த்தப்பெற்ற சொற்பொழிவிலே இராஜ நிந்தனை இயங்கியதென்று அவர் கைது செய்யப்பட்டார். வழக்கு நடந்தது. நாயக்கர் இராயப்பேட்டையிலே தங்கினார். ஓர் இரவு 'சுகானந்த நிலைய'த்திலே நாயக்கர் ஒரு திண்ணையில் உறங்கினார் ; யான் மற்றொரு திண்ணையில் உறங்கினேன். பதினொரு மணிக்கு மழை தொடங்கியது. நண்பரை எழுப்பினேன். அவர் கண் விழிக்கவில்லை. மழை பெருகியது. மீண்டும் நேயரை எழுப்பினேன். கண்கள் மூடியபடியே இருந்தன. நாயக்கரைப் பலமுறை எழுப்பி எழுப்பிப்பார்த்தேன். பயன் விகையவில்லை. நாலு மணிக்கு மழை நின்றது. ஆறு மணிக்கு வைக்கம் வீரர் எழுந்தார். எனக்குச் சொல்லொணச் சிரிப்பு. 'மழை பெய்தது தெரியுமா?' என்று நண்பரைக் கேட்டேன். 'மழையா?' என்றார். நாயக்கரைத் தீண்டியுள்ள பாம்பு 124-ஏ! வழக்கு நடப்புக் காலம்! அந்நிலையில் நண்பருக்குக் கவலையற்ற உறக்கம்!

திரு. வி. க. வாழ்க்கைக் குறிப்புகள்

என் எண்ணம் நாயக்கர் மனத்தினயீது சென்றது. 'அவர் மனம் பொன்னா? சஞ்சலமுடையதா?' என்ற ஆராய்ச்சியில் இறங்கினேன்.

1942-ம் ஆண்டு இராமசாமிப் பெரியார் ஜெனரல் ஆஸ்பிடலில் படுக்கையில் கிடந்தபோது அவரைக் காணச் சக்கரைச் செட்டியாரும், சண்முகானந்த சாமியும், ஜானகிராம் பிள்ளையும், யானும் சென்றோம். யான் அவர் கட்டிலிலே நெருங்கி அமர்ந்தேன். நாயக்கர் என் கையைப் பற்றிக் கதறினார். என் குட்டை நனைந்தது. இருவருங் கருத்துவேற்றுமையுடையவர்; போரிட்டவர். நாயக்கர் கண்கள் ஏன் முத்துக்களை உகுத்தன? அக்காட்சி கண்டவர், 'இங்கே பலர் வருகிறார்; போகிறார். எவரைக் கண்டும் நாயக்கர் அழுதாரில்லை. இவரைக் கண்டதும் அவருக்கு அழுகை ஏன் பெருகியது?' என்று ஒருவரோடொருவர் பேசியது என் காதுக்கு எட்டியது. அழுகைக்குக் காரணம் என்ன? கஸ்தூரிங்க ஐயங்கார்

'ஹிந்து' பத்திரிகைக்குக் கால்கொண்டவர் ஜி. சுப்பிரமணிய ஐயர். அதைப் பெரிய நிலையமாக்கியவர் கஸ்தூரிங்க ஐயங்கார். அவர் 'ஹிந்து' வாயிலாகத் தென்னாட்டில் மிதவாதத்தை வீழ்த்தியவர்.

1918-ம் ஆண்டிலே தொழிலாளர் இயக்கம் தோன்றிய போது அதில் சேருமாறு கஸ்தூரிங்க ஐயங்காரை யான்கேட்டேன். அப்பொழுது அவர் சிந்தை அதில் செல்லவில்லை. பின்னே அவர் மனம் அதில் நடந்தது.

போலீஸ் சங்கம் அமைத்தல் அருமை; அமைந்த பின்னர் அதற்குத் தக்க தலைவரைத் தேடித் தேடி அலைந்தேன். சாயப்பினில் வைப்பெனக் கஸ்தூரிங்க ஐயங்கார் கிடைத்தனர்.

தொடக்கத்திலே தொழிலாளர் இயக்கத்தை 'நியூ இந்தியா' ஆதரித்தது. வாடியா அவ்வியக்கத்தை விடுத்து மேல்நாடேகிய பின்னர், 'நியூ இந்தியா'வின் ஆதரவு

குறைபட்டது. அவ்வேளையில் கஸ்தூரிரங்க ஐயங்காரின் 'ஹிந்து' தொழிலாளரியக்கத்துக்கு ஊன்றுகோலாயிற்று.

1921-ம் ஆண்டு பக்கிங்காம் - கர்நாடிக் மில்களில் கதவடைப்பும், அதைத் தொடர்ந்து வேலை நிறுத்தமும் நடந்தன. அத்தொல்லை ஏறக்குறைய ஆறுமாத காலம் நீண்டது. அவ்வேளையில் சென்னைத் தொழிலாளர் சங்கம் கொண்ட ஆலோசனைக் கர்த்தருள் கஸ்தூரிரங்க ஐயங்காரும் ஒருவர். ஐயங்கார் நிலையத்திலே, புன்னைமரத்தடியிலே அடிக்கடி அவரும் யானுங் கலந்து கலந்து நிலைமையை ஆராய்வோம். இங்கே இரண்டு குறிக்கத்தக்கன. ஒன்று 'மெயில்' பத்திரிகையைப் பற்றியது; இன்னொன்று 'எயிலிங்கமிட்டி'யைக் குறித்தது.

'மெயில்' பத்திரிகையில் யான் தொழிலாளர் சங்கத்தில் பேசியது திரிபாக வெளிவந்தது. மான நஷ்டத்துக்குரிய செய்தி அதன்கண்ணிருந்தது. அதற்கு என்ன செய்யலாம் என்று சிந்தித்தபோது வழக்குத் தொடுப்பதென்ற முடிவுக்கு வந்தோம். 'மெயில்' என்னை வழக்குத் தொடுக்க விடவில்லை. தவறான செய்தியைத் திரும்ப வாங்கி வருத்தத் தெரிவித்தது.

தொழிலாளர் குழப்பத்தின் உண்மைகாண லார்ட் வில்லிங்டன் அரசாங்கம், ஜஸ்டிஸ் எயிலிங்கைத் தலைமை கொண்ட ஒரு கமிட்டியை நியமித்தது. அந்நிலையில் என்ன செய்வதென்ற சிந்தனை உண்டாயிற்று. அதிற் கலந்து சான்றுகூறலாகாதென்று புன்னைமர மந்திராலோசனை சபை முடிவு செய்தது. அம்முடிவைத் தொழிலாளர் சங்கம் ஏற்றது. சங்கத் தலைவன் என்ற முறையில் யான் கமிட்டியுடன் ஒத்துழைக்க இயலாமையைத் தெரிவித்தேன்.

அரங்கசாமி ஐயங்கார்

ஏ. அரங்கசாமி ஐயங்கார் ஒரு சிறந்த அரசியல் ஞானி; அரசியல் திட்டங்கள் வகுப்பதில் வல்லவர். யான் 'தேச

திரு. வி. க. வாழ்க்கைக் குறிப்புகள்

பக்தன்' ஆசிரியனா யிருந்தபோது, அவர் 'சுதேசமித்திரன்' ஆசிரியராயிருந்தார். இரண்டு பத்திரிகைகட்கும் கொள்கையில் வேற்றுமை கிடையாது. வேறு காரணம்பற்றி இரண்டுடொருமுறை அன்புப்போர் நிகழ்ந்தது. (விவரம் முன்னர்). 'தேசபக்தன்' ஈடுகாணம் பறிமுதலாகியபோது 'சுதேசமித்திரன்' செய்த சேவையையும், அரசாங்கம் 'சுதேசமித்திரன்' மீது ஈடுகாணஞ் சுமத்தியபோது 'தேசபக்தன்' செய்த சேவையையும் நாடறியும்.

ஒருமுறை (1932)சிதம்பரத்தில் அரங்கசாமி ஐயங்கார் தலைமையில் யான் 'சுயராஜ்யம்' என்ற பொருள்பற்றிப் பேசினேன். போலீஸ் புலிகள் சூழ்ந்திருந்தன. தீக்ஷிதர் ஒருவர் போந்து, 'இக்கூட்டத்தில் புறமதத்தவர் வந்துள்ளார்; அது கோயில் சம்பிரதாயத்துக்கு விரோதம்; கூட்டம் நடைபெறலாகாது' என்று தடைகிளத்தினார். அப்பொழுது யான், "சிதம்பரம் ஆகாயம்; எல்லாச் சமயங்கட்கும் பொது. 'பொது' என்ற பெயரும் சிதம்பரத்துக்கு உண்டு என்பது உங்களுக்குத் தெரியும். 'எச்சமயத்தவரும் வந்து இறைஞ்சா நிற்பர்' என்று தாயுமானார் சிதம்பரத்தைப் போற்றியிருக்கிறார். பொதுவுக்குத் தீட்டு ஏது?" என்று மொழிந்தேன். தலைமை வகித்த ஐயங்கார், 'கூட்டங் கூடி விட்டது. நீங்கள் கருதுகிற தீட்டும் புகுந்துவிட்டது. கூட்டத்தை நடக்கவிடுங்கள். பின்னே வேண்டுமானால் பிராயச் சித்தஞ் செய்துகொள்ளுங்கள். செலவை யான் ஏற்றுக் கொள்கிறேன்' என்று இலௌகிக முறையில் விளக்கஞ் செய்தனர். தீக்ஷிதர் இணங்கினுரில்லை. கூட்டம் அரைகுறையாகவே முடிந்தது.

அரங்கசாமி ஐயங்கார் 'ஹிந்து' ஆசிரிய பீடத்தில் அமர்ந்தபோது, எங்கள் ஒரு குலத்துக்கு ஒரு மைந்தனாய் வளர்ந்து வந்த என் தமையனார் மகன் பாலசுப்பிரமணியன் இவ்வுலக வாழ்வை நீத்தான். அவ்வேளையில் எங்கள் வீட்டில் பல கடிதங்கள் குவிந்தன. அவைகளில் ஒன்று அரங்கசாமி ஐயங்காருடையது.

அரங்கசாமி ஐயங்கார் எனது அந்தரங்க நண்பருள் ஒருவர். இப்பொழுது என் கண்கள் 'சுதேசமித்திரன்' ஆசிரியர்ஸி. ஆர். ஸ்ரீநிவாசனைக் கஸ்தூரிரங்க ஐயங்காராகவும் அரங்கசாமி ஐயங்காராகவுங் காண்கின்றன.

சத்தியமூர்த்தி

சத்தியமூர்த்தியின் மனம் வெள்ளை; கரவறியாது. அவர் மேடையில் நாவலர்; சட்டசபையில் வீரர். தமிழ் நாட்டைக் காங்கிரஸ் மயமாக்கியவருள் சத்தியமூர்த்தியும் ஒருவர். அவரது பேச்சு மக்களிடத் தேசபக்திக் கனலை மூட்டும்.

சத்தியமூர்த்தியுடன் கலந்து யான் பல இடம் போந்து காங்கிரஸ் தொண்டு செய்திருக்கிறேன். சத்தியமூர்த்தியுடன் சென்றால் 'செளகரியங்கள்' தாமே வந்து சேரும். என் போன்ற நாணமுடையவர்க்கு எவ்வகைத் துன்பமும் நேரிடாது.

1926-ம் ஆண்டில் தேர்தல் பிரசாரத்துக்கு ஸ்ரீநிவாச ஐயங்காருடன் சத்தியமூர்த்தியும் வேறு சிலரும் யானும் சுற்றிய வேளைகளில் நிகழ்ந்தன பல நினைவுக்கு வருகின்றன. இரண்டொன்றை வெளியிடலாமென்று எண்ணுகிறேன்.

இரண்டாம் வகுப்பில் கீழ்ப் பீடத்தையே சத்தியமூர்த்தி விரும்புவர். அவர்க்குப் பெரிதும் மேல் பீடமே கிடைக்கும். மூர்த்தி எங்களைப் பார்த்து, 'உங்களுடன் வருவதால் இந்தத் தொல்லை' என்று அடிக்கடி சொல்வர். 'என்னிடத்துக்கு நீங்கள் வாருங்கள்; உங்களிடத்துக்கு யான் போகிறேன்' என்று யான் சொல்லுவேன். 'உங்கள் மாதிரி மற்றவர் சொல்லட்டும். வாய் திறக்கிறார்களா? பாருங்கள்' என்பர்; ரெயில் பிரயாணத்திலே தண்ணீரைச் சிக்கனமாக ஆள அறிவுறுத்துவர். அதிலே அவர் கவலை செலுத்துவதால் மற்றவர்க்கு நலமே விளையும்.

திரு. வி. க. வாழ்க்கைக் குறிப்புகள்

பாளையங்கோட்டையிலே சத்தியமூர்த்தி பேசியபோது, 'கிழ மாட்டை எங்கே பிடித்தீர்கள்? உங்களிடம் கர்னைகளில்லையா?' என்று அவர் வாய் மொழிந்தது. மந்திரி சிவஞானம் பிள்ளையின் கூட்டம் குழப்பம் விளைத்தது. குழப்பம் அடங்கப் பெருமுயற்சி செய்தோம். இன்னோரிடத்தில் சத்தியமூர்த்தி இன்னொருவரைச் 'சதகண்ட ராவணன்' என்று வைதார். அங்கும் கலகம் புகைந்தது; ஆனால் அது கனன்றெழவில்லை.

ஒருமுறை ஸ்ரீபெரும்பூதூரில் நாங்கள் தங்கியபோது கோயிலினின்றும் ஸ்ரீநிவாச ஐயங்காருக்கு அழைப்பு வந்தது. அவர் எங்கனையெல்லாம் கூப்பிட்டார். சத்தியமூர்த்தி புறப்பட்டார். 'இப்பொழுது ஏன் போகிறீர்; பின்னே தனியே போகலாமே' என்று யான் சொன்னேன். அவர் என் சொல்லைக் கேளாது ஐயங்காருடன் சென்றார். சிறிது நேரத்தில் சத்தியமூர்த்தி திரும்பினார். என்னை நோக்கி, 'நீங்கள் கெட்டிக்காரர். இந்தக் கோயில் அநுபவம் உங்களுக்கு உண்டுபோலும்! யான் புதுப்பாடம் படித்தேன்; இன்றைய கூட்டத்தில் பார்த்துக் கொள்கிறேன்' என்று கறுவினார். யான் பலவித சமாதானங்கள் சாற்றி அவரது சினத்தை ஆற்றினேன். ஸ்ரீநிவாச ஐயங்கார் உடையவரை வழிபட்டு வந்தார். சத்தியமூர்த்தியின் முகம் அவரது மனோநிலையை ஐயங்காருக்கு உணர்த்தியது. கூட்டத்தில் வாடை வீசவில்லை. ஆனால் தென்றல் வீசாமற் போகவில்லை.

1926-ம் ஆண்டுத் தேர்தலில் நாங்கள் முட்டுக்கட்டைப் பிரசாரமே செய்தோம். இடையில் அதற்கு மாறுபட்ட கொள்கை தமிழ் நாட்டுக் காங்கிரஸ் தலைவர்களிடத்தில் ஊரத் துவங்கியது (விவரம் மேலே). அது காரணமாக யான் தமிழ் நாட்டுக் காங்கிரஸ் நிருவாகத்தினின்றும் விலகினேன். சாதாரண அங்கத்தவனாக நின்றே காங்கிரஸ் தொண்டைச் செவ்வனே ஆற்றி வந்தேன். தேர்தல்வரை சத்தியமூர்த்திவாய் பொறுமை காத்தது. பின்னே அவர் நா

என்மீது ஐயப்பாட்டைச் சுமத்தியது. 'யான் நாயக்கரைப் போலாவேனோ' என்று சத்தியமூர்த்தி ஐயுற்றுப் பேசினர். சிலர் அவர் பேச்சை மறுத்தனர். காலம் அதற்கு விடையிறுக்கும் என்று யான் சும்மா இருந்தேன். சில ஆண்டுகளாயின. வேலூரில் தொழிலாளர் மகா நாட்டில் (10-9-1933) சத்தியமூர்த்தி என்னைக் கண்டு, 'ஒரே மேடையில் நாமிருவரும் நின்று பல நாட்களாயின. உங்களுடைய அரசியல் வாழ்க்கையைக் கவனித்து வந்தேன். யான் உங்கள்மீது கொண்ட ஐயப்பாடு உங்கள் வாழ்க்கையில் வேர் கொள்ளவே இல்லை. நீங்கள் காங்கிரஸ் தங்கமாகவே விளங்குகிறீர்கள். பழையபடி காங்கிரஸ் நிருவாகத்தில் சேர்ந்து தொண்டாற்ற உங்களைக் கேட்டுக் கொள்கிறேன்' என்று கூறினார். 'நீங்கள்' என்மீது ஐயமுற்றபோதும் யான் வருந்தவில்லை. காலம் போகப் போக உண்மை விளங்குமென்றிருந்தேன். காங்கிரஸ் நிருவாகத்தில் சேராமலே காங்கிரஸ் தொண்டாற்றுவது நல்லதென்று அநுபவம் உணர்த்துகிறது' என்று யான் சொன்னேன்.

இந்தியச் சட்டசபைத் தேர்தலில் காங்கிரஸ் சார்பில் நின்ற சத்தியமூர்த்தியையே என் நெஞ்சம் ஆதரித்தது. இராயப்பேட்டை வட்டத்தில் என்னால் இயன்ற தொண்டுச் செய்தேன்.

சத்தியமூர்த்தி தமிழ் நாட்டுக் காங்கிரஸ் தலைவராக அமர்ந்தபோது ஸ்தல ஸ்தாபனங்களைப் பற்றுதற்கென்று காங்கிரஸ் மனமில்லாதாரும் காங்கிரஸ் வேடம் பூண்டனர். அதனால் ஊழல்கள் பெருகின. வடஆர்க்காடு ஜில்லா ஊழல் வெள்ளிடைமலையென எனக்கு விளங்கியது. தமிழ் நாட்டுக் காங்கிரஸையே புதுக்க வேண்டுமென்ற உணர்ச்சி என்னுள் எழுந்தது. அதற்குரிய சில முயற்சியிலுந் தலைப்பட்டேன். அதை இராஜகோபாலாச்சாரியார் கடற்கரைப் பேச்சுத் தகைந்தது.

திரு. வி. க. வாழ்க்கைக் குறிப்புக்கள்

தியாகராய செட்டியார்

சென்னைக்கு வடக்கே, வண்மை ஆர்ந்த பேட்டையிலே அடர்ந்து பட்டர்ந்த தென்னந்தோப்பிலே, பசும் படப்பையிலே, நீழல் பெருக்கிலே, பளிங்கு உருகி விதானம் இட்டா லென ஒரு வெண்மை நிலையம் பொலியும். அப்பொலிவின் விளிம்பு நீண்டு பரவிய தாழ்விலே அன்பும் வீரமுஞ் செறிந்த ஒரு முதிய வடிவம் திகழும். அத்திகழ்விலே தியாகம் ராயராய் ஒளிரும். அவ்வொளிர்வுக்கும் எனக்குந் தொடர்பு ஏற்பட்டது.

தியாகராயர் சென்னைக் கிருஷ்ணம்பேட்டையிலே (1916) கூடிய சைவ சித்தாந்த மாநாட்டுப் பந்தலிலே 'ஜஸ்டிஸ்' கட்சித் தோற்றத்தின் இன்றியமையாமையைப் பற்றிப் பேசினார். அப்பேச்சை மறுக்க எண்ணி மேடையை அடைந்தேன். ஆனால் எண்ணியவாறு செய்தேனில்லை.

தியாகராய செட்டியாருடன் என்னை ஆற்றுப்படுத்தியவர் டாக்டர் நடேச முதலியார். செட்டியாரின் அரசியல் கொள்கை என்னை விழுங்கவில்லை; அவரது குணம் என்னை விழுங்கியது. அவர் எனக்குக் குணமலையாக விளங்கினார். குணமலை என்னைக் காந்தமென இழுக்கும். செட்டியார் பேச்சு வேடிக்கையாயிருக்கும்; விளையாட்டாக இருக்கும். அதில் அதிக நகைச்சுவை மலியும். அவர் மொழி கேட்க என் செவி விரையும்.

வரி உயர்வைக் குறித்து நகரசபையின் நடை முறையை மறுத்தற்கென்று சென்னை ஹைகோர்ட்டு கடற்கரையில் ஒரு போது ஒரு கூட்டம் கூடியது. அக்கூட்டத்தில் யானும் பேசினேன். பேச்சிடை நகரசபையிலே தியாகராய செட்டியார் தலைமையிலே நற்பயன் விளையவில்லையென்றும், அவர் கும் பலே அச்சபையில் அதிகமென்றும், அதைக் காங்கிரஸ் மயமாக்குதல்வேண்டுமென்றும் குறிப்பிட்டு 'ஜஸ்டிஸ்' கட்சி

யைத் தாக்கினேன். இரண்டொருநாள் கடந்து யான் பிராட்வே வழியே நடந்து சென்றேன். தியாகராய செட்டியார் மோட்டார் வண்டி அவ்வழியே வந்தது. வண்டி நின்றது. தியாகராயர் என்னைப் பார்த்தார். யான் அவரைப் பார்த்தேன். வணக்கஞ் செய்துகொண்டோம். தியாகராய செட்டியார் வண்டியை விடுத்திறங்கினார். யான் நெருங்கினேன். செட்டியார் தமது முதுகைக்காட்டி 'அறை அப்பா; அறை அப்பா' என்றார். எனக்கு ஒன்றும் விளங்கவில்லை. 'இரண்டு நாட்களுக்கு முன்னே கடலோரத்திலே வாயால் அறைந்தீரே; இப்பொழுது கையால் அறையும்' என்று நகைத்தார். சிறு கூட்டம் தேங்கியது. வெட்கம் என்னை அரித்தது. யான் செட்டியார் வண்டியிலேறிப் பதுங்கினேன். முதியவரும் ஏறினார். வண்டி காஸ்மோபாலிட்டன் கிளப் சென்றதும் யான் விடைபெற்றேன். வழியெல்லாம் உரையாடலே.

வண்ணாரப்பேட்டையின் ஒரு பகுதியிலே தேர்தல் கூட்டமொன்று நடந்தது. அக்கூட்டத்தில் முதல் முதல் 'ஐஸ்டிஸ் கட்சிச் சார்பில் ஸர். பி. தியாகராய செட்டியார் பேசினார். காங்கிரஸ் தொண்டர் ஒருவர் செட்டியாரைப் பார்த்து, நீங்கள் சுய ஆட்சியை ஏன் வெறுக்கிறீர்கள்?' என்று கேட்டார். முதிய தியாகராயர், 'யானா? யானா?' என்று தொண்டரை நோக்கிவந்தார். தொண்டர் பின்னுக்கே போனார். தியாகராயர், 'ஏன் பின்னிடுகிறீர்? உம்மைப் பின்னுக்கு இழுப்பது எது? அதைக் கவனியும். ஏன் முன்னுக்கு வரலாகாது? என்னைத் தாக்கலாகாது? இரத்தத்திலே அச்சமிருக்கிறது. வாய்மட்டும் சுய ஆட்சி சுய ஆட்சி என்று நடுக்குறுகிறது. அச்சத்தை உதறும். சுய ஆட்சி தானேவரும்' என்று உருமினர். செட்டியார் பார்வை என்மீது படர்ந்தது. 'இளைஞர் பின்னிட்டது அச்சத்தின் பாற்பட்டதன்று; முதுமைக்கு மரியாதை' என்றேன். 'இதுபுரோகித வியாக்கியானம்' என்றார் செட்டியார். ஒரே நகைப்பு.

திரு. வி. க. வாழ்க்கைக் குறிப்புகள்

யான் 'தேசபக்தன்' ஆசிரியனாயிருந்தபோது பிரஸி டென்ஸி காலேஜ் தமிழாசிரியர் பதவி காலியாயிற்று. அதில் என்னை நுழைக்கத் தியாகராயர் விரும்பினர்; சக்கரவர்த்தி நாயனார், டாக்டர் நடேச முதலியார் உள்ளிட்ட சிலரை விடுத்து என் மனத்தை ஆராய்ந்தனர். யான் இணங்கினே னில்லை. காரணம் 'நமசிவாய முதலியா'ரில் பார்க்க.

1921-ம் ஆண்டு! பொல்லாத ஆண்டு! தொழிலாளர் கதவடைப்பு! வேலைகி றுத்தம்! ஆறுமாத வேலை கி றுத்தம்! லார்ட் வில்லிங்டன் நீலகிரியினின்றும் புறப்பட்டார். ஏற் றுக்கு? சென்னை என்ன பேசிற்று? 'தொழிலாளர் தலைவர் களை நாடுகடத்த லார்டு வில்லிங்டன் வந்திருக்கிறார்' என்று பேசிற்று. நாடுகடத்தல் செயலில் நடந்ததா? இல்லை. ஏன்? தியாகராயர் தலையீடு. 'மலையாளக் குழப்பம்- ஒத்துழையாமை - இவைகளிடை நாடுகடத்தல் நிகழ்ந்தால் சென்னை என்ன ஆகும்? மாகாணம் என்ன ஆகும்? மந்திரி மார் பதவியினின்றும் விலகுதல் நேரினும் நேரும், என்று செட்டியார் எடுத்துரைத்தன ரென்றும், அதனால் லார்ட் வில்லிங்டன் மனமாற்றமடைந்து நாடுகடத்தலை, எச் சரிக்கை யளவில் கிறுத்தினரென்றும் சொல்லப்பட்டன. இவைகளை எனக்குத் தெரிவித்தவர் டாக்டர் நடேச முதலி யார். தியாகராய செட்டியாரைக் கண்டு நிகழ்ச்சிகளைக் கேட்டேன். நீர் நல்லவர். உமது கட்சி வேகமுடையது. வேகம் அந்தரங்கத்தை வெளியிடவும் தூண்டும். ஆதலின் அந்தரங்க சம்பாஷணையை வெளியிடுதல் நல்லதன்று' என்று கூறினர். '144 பலர்க்கு வழங்கப்படுகிறது; எனக்கு வழங்கப்படுவதில்லை. காரணம் நாடுகடத்தும் நாட்டம் என்று சொல்லப்பட்டது. அந்நாட்டத்தை நீங்கள் மாற்றி விட்டீர்கள் நீங்கள் எனக்கு நன்மை செய்யவில்லை' என் றேன். 'நாடு கடத்தலால் உமது வாழ்வே தொலையும். உமது எதிர்கால வாழ்க்கையைக் கருதியே யான் தடை செய் தேன்' என்று செட்டியார் அன்று உரைத்தது எனக்கு மகிழ்ச்சியூட்டவில்லை.

ஸர். எம். ஸி. டி. முத்தைய செட்டியார் வீட்டிலே விருந்தொன்று நடந்தது. அதில் லார்ட் வில்லிங்டன் பேசியபோது, 'தக்க சமயத்தில் மந்திரிச் சார்பினரும் உதவி மறுக்கின்றனர்' என்ற கருத்தை வெளியிட்டார். அவ்வேளையில் தியாகரிடமிருந்து, 'நடுநிலையும் நீதியும் கையாளப்பட்டால் உதவி தானே வரும்' என்றோர் ஒலி எழுந்தது; அதைச் செய்தித் தாள்களில் என் கண்கண்டதும் என் மனம் செட்டியாரை வாழ்த்தியது.

1923-ம் ஆண்டிலே சட்டசபைத் தேர்தல் உற் றது. அம்முறை காங்கிரஸ் சட்டசபையீது நாட்டஞ் செலுத்தவில்லை. ஸர். பி. தியாகராய செட்டியார்க்கும் டாக்டர் நடேச முதலியார்க்கும் எக்காரணம் பற்றியோ பிணக்கு விளைந்தது. முதலியார் செட்டியாரை வீழ்த்தப் பெரு முயற்சி செய்தார். முதிய தியாகராயர்மீது என் மனம் நடந்தது. யான் என் செய்தல் கூடும்? அவ்வேளையில் தியாகராய செட்டியார் நகரசபையின் சேவையினின் றும் விலகினர். எல்லாக் கட்சியாராலும் அவருக்கு வாழ்த் துக் கூறப்பட்டது. பத்திரிகாசிரியன் என்ற முறையில் யானும் 'நவசக்தி'யில் வாழ்த்துரை வழங்கினேன். அவ் வாழ்த்துரையில் செட்டியார் தொழிலாளர்க்குப் புரிந்த உதவிகள் விளக்கப்பட்டன. 'நவசக்தி' வாழ்த்துரை செட் டியார் சார்பினரால் துண்டுப் பிரசுரமாக வெளியிடப்பட் டது. அவ்வெளியீடு செட்டியார்க்குத் தொழிலாளர் உலகை வரவேற்பு நல்கச் செய்தது; வாக்களிக்கவும் உந்தி யது. தியாகராயர் வெற்றிக்குத் தொழிலாளர் துணையும் பயன்பட்டது என்று சென்னை முழங்கியது.

ஸர். பி. தியாகராய செட்டியார் உலக வாழ்வை நீத்த போது யான் சென்னையில் இல்லை. திரிச்சியில் காங்கிரஸ் காரியக் கூட்டத்திலிருந்தேன். செட்டியார் மரணச் செய்தி எட்டியது. பலர் பேசினர். யான், 'சென்னையிலிருந்தால் என் தொண்டு செட்டியார் பொன்னுடலைத் தாங்கும்பேறு

திரு. வி. க. வாழ்க்கைக் குறிப்புக்கள்

பெற்றிருக்கும்' என்று பகர்ந்தேன். 'நவசக்தி' வாயிலாக (1-5-1925) எனது அன்பைத் தெரிவித்தேன்.

நடேச முதலியார்

டாக்டர் நடேச முதலியாரை என்னென்று கூறுவேன்! அன்பென்று கூறவே என் மனம் துணிகிறது. எங்கேனுங் குறை காணப்பட்டால் அதை நிவர்த்தி செய்த பின்னரே அவர் மனங் குளிரும். நடேச முதலியாரின் டெலிபோனும், மருந்தும் திருவல்லிக்கேணிக்குப் பொது உடைமைகளாகப் பயன்பட்டதை யான் அறிவேன்.

டாக்டர் நடேச முதலியார் 'திராவிட சங்கம்' என்றோர் அமைப்பை நடாத்தி வந்தார். யான் அதில் ஒரே முறை பேசினேன் (1912). அப்பேச்சு நடேச முதலியார்க்கும் எனக்கும் நட்பை உண்டாக்கிற்று.

1924 - 1925-ம் ஆண்டுகளில் காங்கிரஸ், நகரசபையைத் தன்மயமாக்கி வந்தபோது, டாக்டர் நடேச முதலியார் வட்டத்துக்கென்று காங்கிரஸ் சார்பில் எவரையும் நிறுத்தல் வேண்டாமென்று யான் ஸ்ரீநிவாச ஐயங்காருக்குச் சொன்னேன். மற்றவர். என் சொல்லுக்குச் செவ்வி சாய்த்தாரில்லை. ஓ. கந்தசாமி செட்டியார் நிறுத்தப்பட்டார். யான் அவ்வட்டத் தேர்தலில் தலைப்படவே இல்லை. பிராமணருள்ளிட்டார் நெஞ்சில் நடேச முதலியார் உலவுவது எனக்குத் தெரியும். வீண் முயற்சி எற்றுக்கு என்பது எனது கருத்து, தேர்தல் முடிவு என்ன ஆயிற்று? கந்தசாமி செட்டியார் தோல்வியே முடிவாயிற்று. பிராமண சகோதரர் பலர் ஸ்ரீநிவாச ஐயங்கார் மாற்றத்தையுங்கேளாது நடேச முதலியார்க்கு வாக்களித்தது ஐயங்கார்க்கு அற்புதம்போல் தோன்றிற்று.

டாக்டர் நடேச முதலியார்க்கும், தியாகராய செட்டியார்க்கும் எக்காரணம்பற்றியோ பிணக்கு நேர்ந்தது. அப் பிணக்கு 1923-ம் ஆண்டில் நடைபெற்ற சட்டசபைத் தேர்

தலில் நடேச முதலியாரைச் சுயேச்சையாக நிற்கச் செய்தது. முதலியார் செட்டியாரை எப்படியாவது தோல்வியுறச் செய்தல் வேண்டுமென்று முயன்று வந்தார். அவர் என்னைக் கண்டபோது, 'உங்கள் வெற்றி குறித்து உழையுங்கள்; செட்டியார் தோல்வியை நீங்கள் ஏன் விரும்புகிறீர்கள்?' என்று கேட்டேன். டாக்டர் விழிகள் உருண்டன.

அத்தேர்தல் காலத்தில் ஸர். தியாகராய செட்டியார் இராயப்பேட்டை வட்டம் நோக்கியபோது என்னைக் 'குரானந்த நிலைய'த்தில் பார்த்தார். யான் அந்நிலையத்தில் குழாய் அமைக்க நகரசபை மறுத்தலை அவரிடம் அறிவித்தேன். அதைக் கேள்வியுற்ற நடேச முதலியார் இராயப்பேட்டைக்கு ஓடிவந்து, 'குழாய் இன்மையை என்னிடம் ஏன் கூறவில்லை?' என்று சீறினர். குழாயையொட்டி இராயப்பேட்டை வட்டத்தைச் செட்டியார் பக்கம் திருப்ப முயல்கிறேன் என்பது அவர்தம் ஐயம். 'யான் காங்கிரஸ் காரன். காங்கிரஸ் தேர்தலில் கலவாது ஒதுங்கி நிற்கிறது. எனக்குத் தேர்தலில் பற்று ஏது?' என்று பதிலிறுத்தேன். எவர் முயற்சியாலோ குழாய் வந்தது. இருவரும் வெற்றி பெற்றனர்.

1920-ம் ஆண்டு நிகழ்ந்த தொழிலாளர் பெருந் தொல்லையின்போது டாக்டர் நடேச முதலியார் தியாகராய செட்டியாரையும் பனகல் ராஜாவையும் தூங்கவிடுவதில்லை : அல்லும்பகலும் என்னைப் பார்த்தவண்ணமிருப்பர். 'ஐஸ் டிஸ்' கட்சி ஆட்சியிலே தொழிலாளர் தலைவர்கட்கு எவ்விதத் துன்பமும் விகிதலாகாது என்று பாடுபட்டவருள் நடேச முதலியாரும் ஒருவர்.

சென்னை நகரசபைத் தலைமைக்கு டாக்டர் நடேச முதலியார் மூன்றுமுறை முயன்றார். முதல் இரண்டுமுறை ஏ. இராமசாமி முதலியார் அவரை எதிர்த்து வீழ்த்தினர். மூன்றாம் முறை இளைஞர் முத்தையா செட்டியார்

திரு. வி. க. வாழ்க்கைக் குறிப்புகள்

முதலியாரை எதிர்த்தார். சென்னை பொறுமை இழந்தது. கோகலே மண்டபத்தில் திவான்பகதூர் ஆரோக்கியசாமி முதலியார் தலைமையில் கூட்டங்கூட ஏற்பாடு செய்யப் பட்டது. யானும் பேச ஒருப்பட்டேன். இளைஞர் முத்தையா முதல்முறை கண்ணப்பருடனும், இரண்டாம் முறை பாசு தேவுடனும் என்னைக் கண்டனர். யான் இளைஞரைப் பார்த்து, 'உமக்கும் எனக்கும் பகைமையுண்டா? இல்லை. டாக்டர் நடேச முதலியார் இம்முறையர்வது நகரசபைத் தலைவராதல்வேண்டுமென்பது எனது விருப்பம். ஸ்ரீராமுலு நாயுடு நடேச முதலியார் பொருட்டு விட்டுக்கொடுக்கச் சித்தமா யிருக்கிறார். நீங்கள் விட்டுக்கொடுப்பது நலம்' என்று விளம்பினேன்.

கோகலே மண்டபத்தில் கூட்டம் கூடியது. கூட்டம் பச்சையப்பன் கல்லூரி மாணாக்கர் மயமாயிருந்தது. சில ஆசிரியன்மார் முகங்களும் காணப்பட்டன பொதுக்கூட்டம், உள்ளே நுழைதற்கு இடமில்லை. தலைவர் ஆரோக்கிய சாமி முதலியார் முன்னுரை நிகழ்த்தியவேளையில் மாணாக்கரின் திருவிளையாடல் பெருகியது. குழப்பக்கார்ட்சி தோன்றியது. யான் எழுந்து மாணாக்கர் செயலை மிக உரமாக மறுத்தேன். எ. எஸ். ராமுலு சிறிது பேசினார். அப்பேச்சு மாணாக்கர் குறும்புகளை ஒடுக்கிற்று. அவர் முகங்கள் வாட்டமுற்றன. ஸி. எஸ். கோவிந்தராஜ முதலியார் பேசத் தொடங்கினார். அச்சமயம் போலீஸ் புலிகள் குண்டாந்தடியுடன் மண்டபத்துள் நுழைந்தன. 'போலீஸ் நுழைவு இக்கூட்டத்துக்கு எற்றுக்கு' என்று யான் எண்ணினேன்.

தலைவர் கூட்டத்தைக் கலைத்து வெளியேகினார். வெளியிலே காத்திருந்த பொதுக்கூட்டம் உள் நிகழ்ச்சிகளைக் கேள்வியுற்று மாணாக்கரை வளைத்துக்கொண்டது. மாணாக்கர் நிலை இரங்கத்தக்கதாயிற்று. அவர்தம் நிலை என்னுள்ளத்தைக் குழைத்தது. ஆரோக்கியசாமி முதலியாரும்

யானும் பொதுமக்கட்கு ஆறுதல் கூறி மாணக்கர்க்குத் துணை புரிந்தோம்.

யான் சென்னையைக் கலக்கப் புறப்பட்டேன்; பல கூட்டங்கள் கூட்டிப் பேசினேன். எஸ். நடேச முதலியார். டி. எம். பார்த்தசாரதி, சபாபதி முதலியார் முதலியோர் வீரத் தொண்டுகள் என் முன்னே நிற்கின்றன. அவ்வேளையில் 'டாக்டர் நடேச முதலியார், நகரசபைத் தலைமையை விரும்பவில்லை' என்ற செய்தி பத்திரிகைகளில் வெளிவந்தது. அச்செய்தி என் மனத்தை உடைத்தது; என் முயற்சியைத் தடுத்தது.

குறிப்பு

எனது அரசியல் வாழ்க்கை இயற்கையின்பாற்பட்டதா? செயற்கையின்பாற்பட்டதா? என்னை வெஸ்லிகல்லூரியை விடுக்கச் செய்தது எது? இயற்கையா? பெண்ணட் அம்மையார் காவல் எழுப்பிய ஆவேசமா? ஜஸ்டிஸ் கட்சிப் பிரசாரம் மூட்டிய சிற்றமா? ஆவேசமும் சிற்றமும் மூலமாயின், அவை என்னை நீண்டகாலம் அரசியலில் அழுத்திவைத்திருக்க மாட்டா? இன்னும் என் வாழ்க்கை அரசியலை விடுக்கவில்லை. சன்மார்க்க அரசியல் அரசியல் என்று நெஞ்சம் உருமுகிறது.

உரிமை என் பிறவியின் இயல்பு. உரிமை எனது பிறவிக்கூறுதலின், அஃது என்னை அடிமைக் குழியில் வீழாதவாறு காத்தே வருகிறது. அடக்கம் எனது உடைமை; அடிமை எனது பகைமை. உடன் பிறந்தவரிடத்தும் யான் அடிமையாயிருக்க ஒருப்பேன். அவர்க்கு உயிரையும் நல்கும் அன்பார்ந்த தொண்டாற்றுவதில் எனக்கு ஆர்வம் உண்டு.

ஸ்பென்ஸர் சும்பெனியின் தொடர்பை அறுத்துக் கொள்ள என்னை ஏவியது எது? யான் உயிரென ஒம்பிவந்த 'தேசபக்த'னைத் திடீரென விடுக்கச்செய்தது எது? யுத்த

திரு. வி. க. வாழ்க்கைக் குறிப்புகள்

காலத்தில்-சட்டம் நெருக்குங் காலத்தில்-‘நவசக்தி’யையும் நடத்தல் கூடாது என்ற உணர்வை எழுப்பியது எது? என்பிறவிக்கூறுகிய உரிமையே. ஆகவே, எனது அரசியல் வாழ்க்கை இயற்கையின் பாற்பட்டதா? செயற்கையின் பாற்பட்டதா? அன்பர்கள் உன்னுவார்களாக.

வெஸ்லி கல்லூரியை என்னை விடச் செய்தது எது? இயற்கையே என்று யான் கூறுவேன். இயற்கை எழுச்சிக் குரிய வாய்ப்பை அன்னிபெஸண்ட் அம்மையாரின் காப்பு உண்டுபண்ணியது.

அரசியல் வாழ்க்கை அறத்தின்வழி இயங்குவதா? அதைச் சில அறிஞர் இழித்துக் கூறுவதென்னை? எனது அரசியல் வாழ்க்கை எப்படி இயங்குகிறது?

வாழ்க்கையில் ஆபாசங்களைக் காட்டுவதற்குரிய கருவிகள் சில உண்டு. அவைகளுள் அரசியல் சிறந்ததென்பது எனது கருத்து.

கல்வி கேள்வி ஆராய்ச்சி ஒழுக்கம் முதலியவாற்றான் தம்மைப் பண்படுத்திக்கொண்டோர், அரசியல் வாழ்க்கையில் புகுவரேல், அவர் காணும் ஆபாசங்கள் அவரைத் தூய்மைப்படுத்தவே துணைபுரியும். மற்றவர் அரசியல் வாழ்க்கையில் புக நேரின், ஆபாசங்கள் அவரை அரக்கராக்கும்; கயவராக்கும்; ஈனராக்கும். ஆதலின் அரசியல் வாழ்க்கை நலமுஞ் செய்வதாகும்; தீமையுஞ் செய்வதாகும்.


இக்கால அரசியல் பெரிதும் கட்சிவழியே இயங்குவது. பெரும்பான்மை-சிறுபான்மைவழி இயங்குங் கட்சி-அரசியலின் மனச் சான்றுக்கு இடம் ஏது? அறம் கட்சியின்பாற்பட்டு நிற்கிறது. சிலபோது, கட்சி - அரசியல், பெருந்திங்கு விளைக்கவும் உறுத்தெழும். அவ்வேளையில் மனச்சான்றுடைய அறவோர் என் செய்தல் கூடும்? அவர் கட்சியினின்றும் விலகுதல் வேண்டும்; அல்லது மனச்சான்றை

வீற்று அடிமையாய் உழல்லவேண்டும். கட்சி - அரசியலின் கொடுமையை - சிறுமையை - கயமையை-என் வாழ்க்கை நன்கு அநுபவித்தது. அவ்வநுபவம் காங்கிரஸ் நிருவாகத்தினின்றும் என்னை விலகவும் உந்தியது. ஆனால் அவ்வநுபவம், காங்கிரஸ் தொண்டை உரமாக நடத்தத் தூண்டியது.

ஆபாசக் கட்சி-அரசியல் முறை மேல்நாட்டினின்றும் வந்து இறங்கிய சரக்குகளுள் ஒன்று. அது வாழ்க்கையில் போராட்டத்தை விளைப்பதாதலின், அதனால் மக்கள் மனச் சான்றுடைய அறவோராதல் இயலவில்லை. இந்நுட்பம் எனது அரசியல் வாழ்க்கையில் செவ்வனே விளங்கியது. அவ்விளக்கம் போராட்டமற்ற வாழ்க்கையைக் கூட்டவல்ல சன்மார்க்க அரசியலை நாடச்செய்தது. அவ்வரசியல் தேவை தேவை என்று எனது அரசியல் வாழ்க்கையின் அடைவு அறை கூவுகிறது.

சன்மார்க்க அரசியல் இப்பொழுது அமையுமோ? இம்மகா யுத்தத்தின் பின்னர் அமைந்தே தீரல் வேண்டும். இல்லையேல் அடிக்கடி மகா யுத்தங்கள் தோன்றித் தோன்றி மக்கட்கு நல்லறிவுச் சுடர் கொளுத்திக் கொளுத்தி அவர்களைச் சன்மார்க்க அரசியலில் செலுத்தும். சன்மார்க்க அரசியலே பொருந்தியதென்று என் அறிவில் விளங்கி விட்டது. யான் அதைப் பிரசாரம் செய்து வருகிறேன்.

கூ. அரசியல் முற்றும்.



தொடர்புரை

‘திரு. வி. க. தாமே எழுதிய தம் வாழ்க்கைக் குறிப்புக்கள்’ என்னும் நூலின் முதற்பகுதிக்கண் க. தோற்றுவாய், உ. பிறப்பு, ஈ. சோதிடம், ச. குழந்தைமை, ஐ. பிள்ளைப் படிப்பு, ஈ. பிள்ளைமை, எ. கல்வி, அ. ஊழியம், கூ. அரசியல் என்ற தலைப்புக்களிலுள்ள செய்திகளைப் படித்தவர்கள் இதன் இரண்டாம் பகுதியின்கண் கஃ. தொழிலாளர் இயக்கம், கௌ. சமயமும் சன்மார்க்கமும், கஉ. மாதர், கங. சீர்திருத்தம், கச. தொண்டு, கஐ. உடல், கக. இறுவாய், வமிசாவளி என்ற தலைப்புக்களிலுள்ள செய்திகளையும் கற்றுப் பெறுதற்கரிய பெரும்பயனடைவார்களாக.



இந்த புத்தகத்தை
கிடைக்க 48-00